



The sweetest Children!
Manmana Bava! Mathyaji Bava!
Daily Murli Sri Lankan Tamil
July 2024

சாராம்சம்: இனிய குழந்தைகளே, சாந்திதாமமே தூய ஆத்மாக்களின் வீடாகும். நீங்கள் அந்த வீட்டிற்குச் செல்ல வேண்டுமாயின், முழுமையாகத் தூய்மையாகுங்கள்.

கேள்வி: குழந்தைகளாகிய உங்கள் அனைவருக்கும் தந்தை என்ன உத்தரவாதம் அளிக்கின்றார்?

பதில்: இனிய குழந்தைகளே, என்னை நினைவு செய்யுங்கள், நீங்கள் தண்டனையை அனுபவம் செய்யாது எனது வீட்டிற்குச் செல்வீர்கள் என நான் உத்தரவாதம் அளிக்கின்றேன். உங்களின் இதயத்தை ஒரேயொரு தந்தையுடன் இணைத்துக் கொள்ளுங்கள். இப்பழைய உலகைப் பார்த்தும் பார்க்காதிருங்கள். இந்த உலகில் வாழும்போதே எவ்வாறு தூய்மையாக இருப்பது என நடைமுறைப்படுத்திக் காட்டுங்கள், பாபா நிச்சயமாக உங்களுக்கு உலக இராச்சியத்தை வழங்குவார்.

ஓம் சாந்தி. ஆன்மீகத் தந்தை ஆன்மீகக் குழந்தைகளாகிய உங்களிடம் வினவுகின்றார்: தந்தை குழந்தைகளாகிய உங்களைத் தனது வீட்டிற்குத் திரும்ப அழைத்துச் செல்வதற்காக வந்துள்ளார் என்பதை நீங்கள் அறிவீர்கள். எனவே, உங்களுக்கு வீடு செல்ல வேண்டும் என்ற விருப்பம் இருக்கின்றதா? அதுவே சகல ஆத்மாக்களினதும் வீடாகும். இங்கு, சரீர ஆத்மாக்கள் அனைவரினதும் வீடு ஒன்றல்ல. தந்தை வந்துள்ளார் என்பதை நீங்கள் புரிந்துகொள்கின்றீர்கள். நீங்கள் தந்தையை இங்கு வருமாறு அழைத்தீர்கள்: எங்களை வீட்டிற்கு அழைத்துச் செல்லுங்கள்! அதாவது சாந்திதாமத்திற்கு. தந்தை இப்பொழுது கூறுகின்றார்: உங்கள் இதயத்தையே கேட்டுப் பாருங்கள், ஓ ஆத்மாக்களே, எவ்வாறு நீங்கள் தூய்மையற்ற நிலையில் வீடு திரும்ப முடியும்? நீங்கள் நிச்சயமாகத் தூய்மையாக வேண்டும். இப்பொழுது நீங்கள் வீடு திரும்ப வேண்டும். அவர் வேறு எதனையும் உங்களுக்குக் கூறவில்லை. பக்தி மார்க்கத்தில் நீங்கள் நீண்ட காலமாகப் பெருமளவு முயற்சி செய்தீர்கள். அது எதற்காக? முக்திக்காக ஆகும். எனவே, தந்தை இப்பொழுது உங்களிடம் வினவுகின்றார்: நீங்கள் வீடு திரும்ப வேண்டும் என உணர்கின்றீர்களா? குழந்தைகள் பதிலளிக்கின்றனர்: பாபா, அதற்காகவே நாங்கள் நீண்ட காலம் பக்தி செய்தோம். சகல மனித ஆத்மாக்களும் திரும்ப அழைத்துச் செல்லப்பட வேண்டும் என்பதையும் நீங்கள் அறிவீர்கள். எவ்வாறாயினும், நீங்கள் தூய்மையாகி வீடு திரும்ப வேண்டும். தூய ஆத்மாக்களே இங்கு முதலில் வருகின்றனர். தூய்மையற்ற ஆத்மாக்களால் வீட்டில் வசிக்க முடியாது. பில்லியன்கணக்கான ஆத்மாக்கள் அனைவரும் நிச்சயமாக வீடு திரும்ப வேண்டும். அந்த வீடு அமைதி தாமம் என்றும் ஓய்வு ஸ்திதி என்றும் அழைக்கப்படுகின்றது. ஆத்மாக்களாகிய நாங்கள் தூய்மையாகி, தூய சாந்திதாமத்திற்குச் செல்ல வேண்டும், அவ்வளவே! இது மிக இலகுவான விடயமாகும். அது ஆத்மாக்களின் தூய சாந்திதாமம் ஆகும். மற்றையது சரீரதாரி ஆத்மாக்களாகிய மனிதர்களின் சந்தோஷதாமம் ஆகும். இதுவோ சரீரதாரி ஆத்மாக்களின் தூய்மையற்ற துன்ப பூமியாகும். இதனையிட்டுக் குழப்பமடையத் தேவையில்லை. சகல தூய ஆத்மாக்களும் சாந்தி தாமத்திலே வசிக்கின்றனர். அது ஆத்மாக்களின் விகாரமற்ற, அசரீரியான தூய உலகமாகும்.

இது தூய்மையற்ற சரீர்தாரிகளின் பழைய உலகமாகும், அனைவரும் தூய்மையற்றவர்களாகவே உள்ளனர். தந்தை ஆத்மாக்களாகிய உங்களைத் தூய்மையாக்கி, தூய உலகமாகிய சாந்திதாமத்திற்கு அழைத்துச் செல்வதற்காக இப்பொழுது வந்துள்ளார். பின்னர் இராஜயோகம் கற்பவர்கள் தூய சந்தோஷதாமத்திற்குச் செல்வார்கள். இது மிக இலகுவானது. இதில், நீங்கள் எதனையிட்டும் சிந்திக்க வேண்டியதில்லை. நீங்கள் புரிந்துகொள்வதற்கு உங்கள் புத்தியைப் பயன்படுத்த வேண்டும். ஆத்மாக்களாகிய எங்களின் தந்தை எங்களைத் தூய சாந்திதாமத்திற்கு அழைத்துச் செல்வதற்காக வந்துள்ளார். நாங்கள் அங்கு செல்வதற்கான பாதையை மறந்துவிட்டோம். தந்தை இப்பொழுது எங்களுக்குக் காட்டியுள்ளார். நான் வந்து, ஒவ்வொரு கல்பத்திலும் உங்களுக்குக் கூறுகின்றேன்: ஓ குழந்தைகளே, சிவபாபாவாகிய என்னை நினைவு செய்யுங்கள். ஒரேயொரு சற்குருவே அனைவருக்கும் ஜீவன் முக்தியை அருள்பவர். அவர் மாத்திரமே வந்து, குழந்தைகளாகிய உங்களுக்குச் செய்தியை, அதாவது, நீங்கள் இப்பொழுது என்ன செய்ய வேண்டும் என்பது பற்றிய ஸ்ரீமத்தைக் கொடுக்கின்றார். நீங்கள் அரைக்கல்பமாக பெருமளவு பக்தி செய்து, அதிகளவு துன்பத்தையும் அடைந்துவிட்டீர்கள். செலவு செய்ததினால் நீங்கள் ஏழ்மை நிலையை அடைந்துள்ளீர்கள். ஆத்மாக்கள் சதோபிரதானிலிருந்து தமோபிரதானாகிவிட்டார்கள். இத்தகைய சில விடயங்கள் புரிந்துகொள்ளப்பட வேண்டும். இப்பொழுது நீங்கள் வீடு திரும்ப விரும்புகின்றீர்களா, இல்லையா? ஆம், பாபா, நாங்கள் நிச்சயமாக வீடு திரும்ப விரும்புகின்றோம். அது எங்களின் இனிமையான மௌன வீடாகும். நீங்கள் இப்பொழுது உண்மையிலேயே தூய்மையற்றவர்களாக உள்ளீர்கள் என்பதையும், இதனாலேயே உங்களால் வீடு திரும்ப முடியாதுள்ளது என்பதையும் புரிந்துகொள்கின்றீர்கள். தந்தை இப்பொழுது கூறுகின்றார்: என்னை நினைவு செய்யுங்கள், உங்களின் பாவங்கள் அழிக்கப்படும். நான் இதே செய்தியையே ஒவ்வொரு கல்பத்திலும் உங்களுக்குக் கொடுக்கின்றேன். உங்களை ஓர் ஆத்மாவாகக் கருதுங்கள், ஏனெனில், இச்சரீரம் அழியப்போகின்றது. ஆத்மாக்கள் எவ்வாறாயினும் வீடு திரும்ப வேண்டும். அது அசரீரி உலகம் என அழைக்கப்படுகின்றது. அசரீரி ஆத்மாக்கள் அனைவரும் அங்கேயே வசிக்கின்றனர். அதுவே ஆத்மாக்களின் வீடாகும். அசரீரியான தந்தையும் அங்கேயே வசிக்கின்றார். தந்தை இறுதியில் வருகின்றார். ஏனெனில், அவர் அனைவரையும் திரும்ப வீட்டிற்கு அழைத்துச் செல்ல வேண்டும். எந்தவொரு தூய்மையற்ற ஆத்மாவும் இங்கு இருக்கமாட்டார். இதில் குழப்பமடைதல், அல்லது சிரமப்படுதல் என்ற கேள்விக்கே இடமில்லை. மக்கள் பாடுகின்றனர்: ஓ தூய்மையாக்குபவரே, வந்து, எங்களைத் தூய்மையாக்கி உங்களுடன் திரும்ப அழைத்துச் செல்லுங்கள்! அவரே அனைவரதும் தந்தையாவார். பின்னர், நாங்கள் புதிய உலகில் எங்கள் பாகங்களை நடிப்பதற்காக வரும்போது, வெகு சிலரே அங்கு வசிப்பார்கள். பில்லியன் கணக்கான ஆத்மாக்கள் அனைவரும் எங்கு சென்று வசிப்பார்கள்? சத்தியயுகத்தில் மனித ஆத்மாக்கள் வெகு சிலரே இருந்தார்கள் என்பதையும் நீங்கள் அறிவீர்கள். விருட்சம் சிறிதாக இருந்து, பின்னர் வளர்ந்தது. விருட்சத்தில் எண்ணற்ற, பல்வேறு வகையான சமயங்கள் உள்ளன. அது கலப் விருட்சம் என அழைக்கப்படுகின்றது. நீங்கள் எதையும் புரிந்துகொள்ளாவிட்டால், பாபாவிடம் வினவலாம். சிலர் கூறுகின்றனர்: பாபா, கல்பத்தின் காலப்பகுதி 5000 வருடங்கள் என்பதை நாங்கள் எவ்வாறு

ஏற்றுக்கொள்ள முடியும்? தந்தை உண்மையையே உங்களுக்குக் கூறுகின்றார். சக்கரத்தின் கணக்குப் பற்றியும் அவர் உங்களுக்குக் கூறியிருக்கின்றார். தந்தை இச்சக்கரத்தின் சங்கமயுகத்தில் வந்து, தேவ இராச்சியத்தை ஸ்தாபிக்கின்றார், அது இப்பொழுது இல்லை. சத்தியயுகத்தில், பின்னர் ஒரேயொரு தேவ இராச்சியமே இருக்கும். இந்நேரத்தில், அவர் படைப்பவரினதும், படைப்பினதும் ஞானத்தை உங்களுக்குக் கொடுக்கின்றார். தந்தை கூறுகின்றார்: நான் ஒவ்வொரு சக்கரத்திலும் சங்கமயுகத்திலேயே வருகின்றேன். நான் புதிய உலகை ஸ்தாபிக்கின்றேன். பழைய உலகம் முடிவடைய வேண்டும். நாடக நியதிக்கேற்ப, புதிய உலகம் பழையதாகுகின்றது, பழைய உலகம் புதியதாகுகின்றது. இது சுவஸ்திகாவில் நான்கு சம பாகங்களாகக் காட்டப்படுகின்றது. எனினும், அவர்கள் எதனையும் புரிந்துகொள்வதில்லை. பக்தி மார்க்கத்தில், அவர்கள் தொடர்ந்தும் பொம்மைகளுடன் விளையாடுவது போன்றுள்ளது. பல படங்கள் உள்ளன. தீபாவளியன்று, அவர்கள் அவற்றைக் கடைகளில் விஷேடமாகத் தொங்கவிடுவார்கள். பல படங்கள் உள்ளன. இப்பொழுது ஒரேயொரு சிவபாபாவும், குழந்தைகளாகிய நீங்களுமே இருக்கின்றீர்கள் என்பதை நீங்கள் புரிந்துகொள்கின்றீர்கள். நீங்கள் இங்கு வருகின்றீர்கள், பின்னர் இலக்ஷ்மி நாராயணனின் இராச்சியமும், அதன் பின்னர் இராமர் சீதையின் இராச்சியமும் உள்ளன. அதன் பின்னரே ஏனைய சமயங்கள் வருகின்றன. குழந்தைகளாகிய உங்களுக்கு அவற்றுடன் தொடர்பு இல்லை. அவர்கள் தங்கள் சொந்த நேரத்தில் வருகின்றனர், பின்னர் அனைவரும் வீடு திரும்ப வேண்டும். குழந்தைகளாகிய நீங்கள் இப்பொழுது வீடு திரும்ப வேண்டும். இந்த முழு உலகமும் அழிக்கப்பட வேண்டும். இனியும் இங்கிருப்பதில் என்ன அர்த்தமுள்ளது? உங்கள் இதயங்கள் இவ்வுலகத்துடன் இணைக்கப்படவில்லை. நீங்கள் ஒரேயொரு அன்பிற்கினியவருடனேயே உங்கள் இதயத்தை இணைக்க வேண்டும். அவர் கூறுகின்றார்: உங்கள் இதயத்தை என்னுடன் மாத்திரம் தொடர்புபடுத்துங்கள், நீங்கள் தூய்மையாகுவீர்கள். பெருமளவு காலம் கடந்துவிட்டது, இன்னமும் சொற்ப காலமே எஞ்சியுள்ளது. காலம் கடந்துகொண்டேயிருக்கின்றது. நீங்கள் யோகத்தில் இருக்காவிட்டால், இறுதியில் அதிகளவு வருந்த நேரிடும். உங்களுக்குத் தண்டனை கிடைப்பதுடன், அந்தஸ்தும் குறைக்கப்படும். நீங்கள் உங்கள் வீட்டை விட்டு வந்து எவ்வளவு காலமாகிவிட்டது என்பதை இப்பொழுது அறிவீர்கள். மக்கள் வீட்டிற்குச் செல்வதற்காக பெருமளவு பிரயத்தனம் செய்கின்றார்கள். நீங்கள் வீட்டில் தந்தையைச் சந்திப்பீர்கள். சத்தியயுகத்தில் நீங்கள் அவரைச் சந்திக்கமாட்டீர்கள். முக்தி தாமத்திற்குச் செல்வதற்காக மக்கள் பெருமளவு முயற்சி செய்கின்றார்கள். அது பக்தி மார்க்கம் எனப்படுகின்றது. நாடகத்திற்கேற்ப, பக்தி மார்க்கம் இப்பொழுது முடிவடைகின்றது. நான் இப்பொழுது உங்களை வீட்டிற்குத் திரும்ப அழைத்துச் செல்வதற்காக வந்துள்ளேன். நான் நிச்சயமாக உங்களைத் திரும்ப அழைத்துச் செல்வேன். ஒருவர் எந்தளவிற்குத் தூய்மையாகுகின்றாரோ, அந்தளவிற்கு உயர்ந்ததோர் அந்தஸ்தைக் கோரிக்கொள்வார். இதில் குழப்பமடைதல் என்ற கேள்விக்கே இடமில்லை. தந்தை கூறுகின்றார்: குழந்தைகளே, என்னை நினைவு செய்யுங்கள், நீங்கள் தண்டனை அனுபவிக்காது வீடு திரும்புவீர்கள் என நான் உத்தரவாதம் அளிக்கின்றேன். நினைவினை மூலமாக உங்கள் பாவங்கள் அழிக்கப்படும். நீங்கள் என்னை நினைவு செய்யாவிட்டால், தண்டனை அனுபவிக்க நேரிடும், அத்துடன் உங்கள் அந்தஸ்தும் அழிக்கப்படும்.

நான் ஒவ்வொரு 5000 வருடங்களிலும் வந்து, உங்களுக்கு இதனை விளங்கப்படுத்துகின்றேன். நான் உங்கள் அனைவரையும் வீட்டிற்கு அழைத்துச் செல்வதற்காக எண்ணற்ற தடவைகள் வந்துள்ளேன். குழந்தைகளாகிய நீங்களே வெற்றி, தோல்வி என்ற பாகங்களை நடிக்கின்றீர்கள். பின்னர், நான் உங்களைத் திரும்ப அழைத்துச் செல்வதற்காக வருகின்றேன். இது தூய்மையற்ற உலகமாகும். இதனாலேயே மக்கள் பாடுகின்றனர்: ஓ தூய்மையாக்குபவரே, வாருங்கள்! நாங்கள் விகாரம் நிறைந்த பாவிகள், வந்து எங்களை விகாரமற்றவர்களாகவும், தூய்மையானவர்களாகவும் ஆக்குங்கள்! இது விகாரம் நிறைந்த உலகமாகும். குழந்தைகளாகிய நீங்கள் இப்பொழுது முற்றிலும் விகாரமற்றவர்கள் ஆகவேண்டும். தாமதமாக வருபவர்கள், தண்டனையை அனுபவித்துவிட்டே சுவர்க்கத்திற்குச் செல்வார்கள். இதனாலேயே அவர்கள் இரு கலைகள் குறைவாக உள்ள உலகத்திற்கே செல்வார்கள். அவர்களை முற்றிலும் தூய்மையானவர்கள் என அழைக்க முடியாது. இதனாலேயே நீங்கள் இப்பொழுது முழு முயற்சி செய்ய வேண்டும். உங்கள் அந்தஸ்து குறைக்கப்படுவதாக இருக்கக்கூடாது. அது இராவண இராச்சியமாக இல்லாவிட்டாலும், அந்தஸ்து வரிசைக்கிரமமாகவே உள்ளது. ஓர் ஆத்மாவில் கலப்படம் கலக்கப்படும்போது, அவர் அதற்கேற்ற சரீரத்தையே பெறுகின்றார். ஆத்மா சத்தியயுகத்தவரிலிருந்து திரேதாயுகத்தவர் ஆகுகின்றார். ஆத்மாவினுள் வெள்ளிக் கலப்படம் கலக்கப்பட்டு, பின்னர் நாளுக்கு நாள் அசுத்தமான கலப்படம் கலக்கப்படுகின்றது. தந்தை உங்களுக்கு மிக நன்றாக விளங்கப்படுத்துகின்றார். உங்களுக்கு ஏதாவது விளங்காவிட்டால், உங்கள் கரங்களை உயர்த்துங்கள்! தந்தை 84 பிறவிகளின் சக்கரத்தைச் சுற்றி வந்தவர்களுக்கே விளங்கப்படுத்துகின்றார். தந்தை கூறுகின்றார்: நான் இவரின் 84 பிறவிகளின் இறுதியிலேயே இவரினுள் பிரவேசிக்கின்றேன். அவர் பின்னர் முதலாம் இலக்கத்திற்குச் செல்லவேண்டும். முதலாம் இலக்கத்தவராக இருந்தவரே இப்பொழுது இறுதி இலக்கத்தவராக இருக்கின்றார். தனது பல பிறவிகளின் இறுதியில் தூய்மையற்றவராகி உள்ளவரே முதலாவதாக வருகின்றார். தூய்மையாக்குபவராகிய நான் அவரின் சரீரத்தில் மாத்திரமே பிரவேசிக்கின்றேன். நான் அவரைத் தூய்மையாக்குகின்றேன். நான் உங்களுக்கு மிகத் தெளிவாக விளங்கப்படுத்துகின்றேன். தந்தை கூறுகின்றார்: என்னை நினைவு செய்யுங்கள், உங்கள் பாவங்கள் எரிக்கப்படும். நீங்கள் கீதை ஞானத்தை அதிகளவில் செவிமடுத்து, அதனை மற்றவர்களுக்கும் உரைத்தீர்கள். எனினும், அதன் மூலமாக நீங்கள் ஜீவன் முக்தியைப் பெறவில்லை. பல சந்நியாசிகள் சமய நூல்களை உங்களுக்கு மிக இனிமையாக உரைத்திருக்கின்றார்கள். அந்த ஒலியைக் கேட்டு பல முக்கியஸ்தர்கள் ஒன்றுகூடுகின்றார்கள். அது செவிகளுக்கு இனிமையானது. பக்தி மார்க்கம் வெறுமனே செவிகளுக்கு இனிமை கொடுப்பது மாத்திரமேயாகும். இங்கு, ஆத்மாக்கள் தந்தையை நினைவு செய்ய வேண்டும். பக்தி மார்க்கம் இப்பொழுது முடிவடைகின்றது. தந்தை கூறுகின்றார்: நான் வேறு எவருமே அறிந்திருக்காத ஞானத்தை உங்களுக்குக் கொடுப்பதற்காகவே வந்துள்ளேன். நான் மாத்திரமே ஞானக்கடல் ஆவேன். கியான் என்பது ஞானம் எனப்படுகின்றது. நான் உங்களுக்கு அனைத்தையும் கற்பிக்கின்றேன். நான் 84 பிறவிகளின் சக்கரத்தையும் உங்களுக்கு விளங்கப்படுத்துகின்றேன். உங்களிடம் முழு ஞானமும் உள்ளது. நீங்கள் பௌதீக உலகிலிருந்து சூட்சுமலோகத்தைக் கடந்து, அசரீரி உலகிற்குச் செல்கின்றீர்கள். எல்லாவற்றிற்கும் முதலில், இலக்ஷ்மி நாராயணனின் வம்சம்

உள்ளது. அங்கு விகாரமுள்ள குழந்தைகள் எவரும் இல்லை. அங்கு, இராவண இராச்சியம் இல்லை. அனைத்தும் யோக சக்தியினாலேயே நிகழ்கின்றது. ஒரு குழந்தை இப்பொழுது கர்ப்ப மாளிகையொன்றில் பிரவேசிப்பார் என்ற காட்சியொன்றை நீங்கள் பெறுவீர்கள். அவர் சந்தோஷமாகவே பிரிவார். இங்கு, மக்கள் பெருமளவில் அழுது புலம்புகின்றார்கள்! இங்கு, நீங்கள் கர்ப்பச் சிறைக்குள் செல்கின்றீர்கள். அங்கு, அழுது புலம்புதல் என்ற கேள்விக்கே இடமில்லை. பாம்பின் உதாரணத்தைப் போன்று, சரீரம் நிச்சயமாக மாற்றப்பட வேண்டும். எவ்வாறாயினும், இதில் குழப்பமடைதல் என்ற கேள்விக்கே இடமில்லை. பல கேள்விகள் கேட்கவேண்டிய அவசியமில்லை. நீங்கள் தூய்மையாகுவதற்கான முயற்சியில் உங்களை முழுமையாக ஈடுபடுத்திக்கொள்ள வேண்டும். தந்தையை நினைவு செய்வது சிரமமாக உள்ளதா? நீங்கள் தந்தையின் முன்னால் அமர்ந்திருக்கின்றீர்கள். உங்கள் தந்தையாகிய நான், சந்தோஷம் என்ற ஆஸ்தியை உங்களுக்குக் கொடுக்கின்றேன். இந்த இறுதிப் பிறவியில் உங்களால் நினைவில் நிலைத்திருக்க முடியாதா? குழந்தைகளாகிய நீங்கள் இங்கு இருக்கும்போது இதனை மிக நன்றாகப் புரிந்துகொள்கின்றீர்கள். எனினும், நீங்கள் வீட்டிற்குச் சென்று, உங்கள் மனைவியின் முகம் போன்றவற்றைப் பார்த்ததும்.... மாயை உங்களை உண்டுவிடுகின்றாள். தந்தை கூறுகின்றார்: எவர்மீதும் பற்றைக் கொண்டிருக்காதீர்கள். அவையனைத்தும் நிச்சயமாக அழிக்கப்படும். நீங்கள் ஒரேயொரு தந்தையையே நினைவு செய்ய வேண்டும். நடக்கும் போதும், உலாவித் திரியும்போதும், தந்தையையும், உங்கள் இராச்சியத்தையும் நினைவு செய்யுங்கள். நீங்கள் தெய்விகக் குணங்களையும் கிரகிக்க வேண்டும். சத்தியயுகத்தில் இறைச்சி போன்ற அழுக்கான பொருட்கள் இல்லை. தந்தை கூறுகின்றார்: விகாரங்களையும் துறந்துவிடுங்கள். நான் உங்களுக்கு உலக இராச்சியத்தைக் கொடுக்கின்றேன். அதில் அதிகளவு வருமானம் உள்ளது. எனவே, நாங்கள் ஏன் தூய்மையாக இருக்கக்கூடாது? ஒரு பிறவியில் தூய்மையாக இருப்பதால், நீங்கள் மிகப்பெரிய வருமானத்தைச் சம்பாதித்துக் கொள்கின்றீர்கள். நீங்கள் ஒன்றாக வாழலாம், ஆனால் ஞான வாள் உங்களுக்கிடையில் இருக்க வேண்டும். நீங்கள் தூய்மையாக இருப்பதை நடைமுறைப்படுத்திக் காட்டினால், அனைவரிலும் அதியுயர்ந்த அந்தஸ்தைப் பெறுவீர்கள். ஏனெனில், நீங்கள் பின்னர் பிறப்பிலிருந்தே பிரம்மச்சாரிகளாக இருப்பீர்கள். ஞானமும் தேவைப்படுகின்றது. நீங்கள் மற்றவர்களையும் உங்களைப் போன்று ஆக்கவேண்டும். நீங்கள் ஒன்றாக வாழ்ந்தாலும் தூய்மையாக இருக்கின்றீர்கள் என்பதைச் சந்நியாசிகளுக்கு நடைமுறைப்படுத்திக் காட்ட வேண்டும். அப்பொழுது, உங்களிடம் மகத்தான சக்தி இருப்பதை அவர்கள் புரிந்துகொள்வார்கள். தந்தை கூறுகின்றார்: இந்த ஒரு பிறவியில் தூய்மையாக இருப்பதன் மூலம், நீங்கள் 21 பிறவிகளுக்கு உலக அதிபதிகள் ஆகுவீர்கள். நீங்கள் அத்தகைய பெரிய பரிசைப் பெறுகின்றீர்கள். எனவே, எவ்வாறு தூய்மையாக இருப்பது என்பதை நீங்கள் ஏன் நடைமுறைப்படுத்திக் காட்டக்கூடாது? சொற்ப காலமே எஞ்சியுள்ளது. ஒலி தொடர்ந்து கொண்டேயிருக்கும். அது பத்திரிகைகளிலும் அச்சிடப்படும். நீங்கள் ஒத்திகைகளைப் பார்த்திருக்கின்றீர்கள். ஒரு அணுகுண்டால் என்ன நிகழ்ந்துவிட்டது எனப் பாருங்கள்! இப்பொழுதும் மக்கள் இன்னமும் வைத்தியசாலைகளில் இருக்கின்றார்கள். தற்காலத்தில், எவ்வித சிரமமுமின்றி, அனைவரும் உடனடியாகவே அழிக்கப்படத்தக்க அத்தகைய

குண்டுகளை அவர்கள் தயாரிக்கின்றார்கள். இந்த ஒத்திகைகள் இடம்பெற்று, பின்னர் அதுவே இறுதிக்கட்டமாகிவிடும். மக்கள் உடனடியாகவே மரணிக்கின்றார்களா இல்லையா என அவர்கள் பரிசீலித்துப் பார்ப்பார்கள். பின்னர், அவர்கள் வேறு வழிமுறைகளைக் கண்டறிவார்கள். வைத்தியசாலைகள் எதுவுமே இருக்கமாட்டாது. மற்றவர்களுக்குச் சேவை செய்வதற்கு யார் இருப்பார்கள்? உங்களுக்கு உணவு கொடுப்பதற்கு பிராமணர்கள் போன்ற எவருமே இருக்கமாட்டார்கள். குண்டு போடப்பட்டதும், அனைத்தும் அழிக்கப்பட்டுவிடும். அனைத்தும் புகம்பங்களினால் புதைந்துவிடும். அதற்கு நேரம் எடுக்காது. இங்கு சன நெருக்கடி உள்ளது. சத்தியயுகத்தில் வெகு சிலரே இருப்பார்கள். அவர்கள் அனைவரும் எவ்வாறு பின்னர் அழிக்கப்படுவார்கள்? நீங்கள் மேலும் முன்னேறிச் செல்லும்போது என்ன நிகழும் என்பதைப் பார்க்க முடியும். ஆரம்பத்தில் 900,000 பேர் இருப்பார்கள். நீங்களே பக்கிரிகள் (சமய துறவிகள்) நீங்கள் பிரபுவை நேசிக்கின்றீர்கள். இப்பொழுது நீங்கள் அனைத்தையும் துறந்து, உங்களை ஆத்மாக்களாகக் கருதுகின்றீர்கள். தந்தை அத்தகைய பக்கிரிகளை நேசிக்கின்றார். சத்தியயுகத்தில் சிறிய விருட்சமே இருக்கும். பாபா பல விடயங்களை உங்களுக்கு விளங்கப்படுத்துகின்றார். சகல நடிகர்களும் அழிவற்ற ஆத்மாக்கள். அவர்கள் தங்களின் சொந்தப் பாகங்களை நடிப்பதற்காகவே இங்கு வருகின்றனர். நீங்கள் தந்தையின் மாணவர்களாகி, கற்பதற்காகவே ஒவ்வொரு கல்பத்திலும் வருகின்றீர்கள். பாபா உங்களைத் தூய்மையாக்கி, தன்னுடன் அழைத்துச் செல்வார் என்பதை நீங்கள் அறிவீர்கள். நாடகத்திற்கேற்ப, பாபா அனைவரையும் நிச்சயமாக திரும்ப விட்டிற்கு அழைத்துச் செல்வதற்குக் கட்டுப்பட்டிருக்கின்றார். இதனாலேயே பாண்டவ சேனை என்ற பெயர் உள்ளது. பாண்டவர்களாகிய நீங்கள் என்ன செய்கின்றீர்கள்? நீங்கள் முன்னைய கல்பத்தில் செய்ததைப் போன்றே, தந்தையிடமிருந்து உங்கள் இராச்சிய பாக்கியத்தை நீங்கள் செய்யும் முயற்சிக்கேற்ப, வரிசைக்கிரமமாகப் பெற்றுக்கொள்கின்றீர்கள். அச்;...;சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையால் நேசிக்கப்படுவதற்கு, முழுமையான ஆண்டிகள் ஆகுங்கள். உங்கள் சரீரத்தை மறந்து, உங்களை ஓர் ஆத்மாவாகக் கருதுவதே ஓர் ஆண்டி ஆகுதல் என்பதாகும். தந்தையிடமிருந்து மிகப் பெரிய பரிசைப் பெறுவதற்கு, முற்றிலும் தூய்மையாகுவது எவ்வாறு என்பதைச் செய்துகாட்டுங்கள்.
 2. நீங்கள் வீடு திரும்ப வேண்டும் என்பதால், உங்கள் இதயத்தைப் பழைய உலகுடன் இணைக்காதீர்கள்.. உங்கள் இதயத்தை ஒரேயொரு அன்பிற்கினியவருடன் மாத்திரம் இணைத்துக்கொள்ளுங்கள். தந்தையையும், இராச்சியத்தையும் நினைவு செய்யுங்கள்.
- ஆசீர்வாத நீங்கள் உங்களின் பிராமண வாழ்க்கையில் ஒன்றிணைந்திருப்பதன் மூலம் சதா மலர்ச்சியான மற்றும் கவனமான மனோநிலையைக்

கொண்டிருப்பவர் ஆகுவிர்களாக.

எந்தவொரு சூழ்நிலையிலும் உங்களின் சந்தோஷமான மனோநிலை மாறுமாக இருந்தால், அதை நிரந்தரமான சந்தோஷம் என்று அழைக்க முடியாது. உங்களின் பிராமண வாழ்க்கையில் சதா மலர்ச்சியான மற்றும் கவனமான மனோநிலையைக் கொண்டிருங்கள். உங்களின் மனோநிலை மாறக்கூடாது. உங்களின் மனோநிலை மாறும்போது, இன்று உங்களின் மனோநிலை இப்படி இருப்பதனால் உங்களுக்கு ஏகாந்தம் தேவை என நீங்கள் சொல்வீர்கள். நீங்கள் தனியாக இருந்தால் உங்களின் மனோநிலை மாறும். சதா ஒன்றிணைந்தவராக இருங்கள். உங்களின் மனோநிலை மாறாது.

சுலோகம்: ஒரு பண்டிகையைக் கொண்டாடுவதென்றால், நினைவிற்கும் சேவைக்குமான உற்சாகத்தைக் கொண்டிருத்தல் என்று அர்த்தம்.

---ஓம் சாந்தி---

சாராம்சம்: இனிய குழந்தைகளே, நினைவில் நிலைத்திருந்து உங்கள் பாவங்களை அழிப்பதற்காகவே, நீங்கள் இங்கு வந்திருக்கின்றீர்கள். ஆகவே, உங்கள் புத்தியின் யோகம் விரயமாகாதிருப்பதில் முழுக்கவனம் செலுத்துங்கள்.

கேள்வி: இறுதியில் சிரமத்தை ஏற்படுத்துகின்ற சூட்சுமமான விகாரம் எது?

பதில்: பேராசை என்ற விகாரத்தின் சூட்சும வடிவம் இருந்தாலும், பேராசையினால் நீங்கள் எதனையும் உங்களுடன் வைத்துக் கொண்டிருந்தாலும் இறுதியில் நீங்கள் அதனை நினைவு செய்வீர்கள் என்பதால் அது சிரமத்தை விளைவிக்கும். இதனாலேயே பாபா கூறுகிறார்;;; குழந்தைகளே, உங்களுடன் எதனையும் வைத்திருக்காதீர்கள். எண்ணங்கள் அனைத்தையும் அமிழ்த்தி, நினைவில் நிலைத்திருப்பதற்கான பழக்கத்தை ஏற்படுத்திக் கொள்ளுங்கள். எனவே, ஆத்ம உணர்வில் இருப்பதைப் பயிற்சி செய்யுங்கள்.

ஓம் சாந்தி. பாபா தினமும் குழந்தைகளாகிய உங்களுக்கு நினைவூட்டுகிறார்: ஆத்ம உணர்வுடையவர் ஆகுங்கள். ஏனெனில் உங்கள் புத்தி அங்குமிங்கும் அலைந்து திரிகின்றது. அறியாமைப் பாதையில் சமயக்கதைகள் போன்றவற்றைச் செவிமடுக்கையில், அவர்களின் புத்தி வெளியே அலைந்து திரிகின்றது. இங்கேயும் புத்தி அலைந்து திரிகிறது. இதனாலேயே ஆத்ம உணர்வில் இருக்குமாறு தினமும் உங்களுக்குக் கூறப்படுகிறது. அம்மக்கள் கூறுகிறார்கள்: நாங்கள் கூறுவதில் கவனம் செலுத்தி, அதனைக் கிரகியுங்கள். சமயநூல்களில் எழுதியுள்ள வாசகங்களில் கவனம் செலுத்துங்கள். இங்கே தந்தை ஆத்மாக்களாகிய உங்களுக்கு விளங்கப்படுத்துகிறார்: மாணவர்களாகிய நீங்கள் அனைவரும் இங்கே ஆத்ம உணர்வில் அமர்ந்திருக்க வேண்டும். சிவபாபா உங்களுக்குக் கற்பிப்பதற்காக இங்கு வருகிறார். தங்களுக்கு சிவபாபாவே கற்பிக்கிறார் என்று கருதுகின்ற வேறு எந்தக் கல்லூரியும் இல்லை. அத்தகைய ஒரு கல்லூரி, அதிமங்களகரமான சங்கமயுகத்திலேயே இருக்க வேண்டும். மாணவர்களாகிய நீங்கள் இங்கு அமர்ந்திருக்கும் போது, பரமாத்மாவாகிய பரமதந்தை உங்களுக்குக் கற்பிப்பதற்காக இங்கு வருகிறார் என்பதை புரிந்து கொள்கிறீர்கள். சிவபாபா உங்களுக்குக் கற்பிப்பதற்காக வருகின்றார். அவர் விளங்கப்படுத்துகின்ற முதலாவது விடயம்: நீங்கள் தூய்மையாக வேண்டும். ஆகவே சதா என்னை மாத்திரமே நினைவு செய்யுங்கள். எனினும் மாயை உங்களை மீண்டும் மீண்டும் மறக்கச் செய்கிறாள். இதனாலேயே தந்தை உங்களை எச்சரிக்கின்றார். எவருக்கேனும் நீங்கள் விளங்கப்படுத்த வேண்டுமானால், கடவுள் யார், கடவுள் எங்கு உள்ளார், துன்பத்தை அகற்றி சந்தோஷத்தை அருள்பவராகிய தூய்மையாக்குபவர் யார் என்பதே நீங்கள் விளங்கப்படுத்த வேண்டிய முதலாவது விடயமாகும். அனைவருமே அவரை நினைவு செய்கிறார்கள். அவர்களுக்கு கஷ்டங்கள் வரும் போது கூறுகிறார்கள்: ஓ கடவுளே, கருணை காட்டுங்கள்! எவரேனும் பாதுகாக்கப்பட வேண்டுமாயின், அவர்கள் கூறுகிறார்கள்: ஓ, கடவுளே! ஓ, கடவுளே! துன்பத்திலிருந்து எங்களுக்கு விடுவியுங்கள். அனைவரும் துன்பத்தில் உள்ளார்கள். சத்தியயுகம் சந்தோஷ உலகம் என்றும், கலியுகம்

துன்ப உலகம் என்றும் அழைக்கப்படுகின்றது என்பதை நீங்கள் நிச்சயமாக அறிவீர்கள். குழந்தைகளாகிய உங்களுக்கு இது தெரியும், இருப்பினும், மாயை உங்களை மறக்கச் செய்கிறாள். நீங்கள் நினைவு செய்வதற்கு உங்களைத் தூண்டுகின்ற இந்த வழக்கம் நாடகத்தில் நிச்சயிக்கப்பட்டுள்ளது. ஏனெனில், நாள்முழுவதும் நினைவைக் கொண்டிருக்காத பலர் உள்ளனர். அவர்கள் ஒரு நிமிடமேனும் நினைவு செய்யாததால், அவர்களை நினைவு செய்வதைத் தூண்டவே அவர்கள் இங்கு அமர்த்தப்பட்டிருக்கின்றார்கள். நினைவு செய்தல் உறுதியாக ஆகுவதற்கு, உங்களுக்கு பல வழிமுறைகள் கொடுக்கப்படுகின்றன. தந்தையை நினைவுசெய்வதன் மூலம் நாங்கள் சதோபிரதான் ஆக வேண்டும். சதோபிரதானாகுவதற்கு முதந்தரமான, உண்மையான வழிமுறையைத் தந்தை உங்களுக்குக் கூறியுள்ளார். ஒரேயொருவரே தூய்மை ஆக்குபவர். அவர் வந்து உங்களுக்கு வழிமுறையை கூறுகின்றார். தந்தையுடன் யோகத்தைக் கொண்டிருக்கும் போது, குழந்தைகளாகிய நீங்கள் இங்கு அமைதியாக அமர்ந்திருக்கின்றீர்கள். உங்கள் புத்தியின் யோகம் அங்குமிங்கும் அலைந்து திரியும் போது, நீங்கள் அமைதியாக இருப்பதில்லை. அதாவது நீங்கள் அமைதியற்று இருக்கின்றீர்கள். எப்பொழுதும் உங்கள் புத்தியின் யோகம் அங்குமிங்கும் அலைந்து திரியும் போது அது விரயமாக்கப்படுகின்றது, ஏனெனில் உங்கள் பாவங்கள் அழிக்கப்படுவதில்லை. பாவங்கள் எவ்வாறு அழிகின்றது என்பது, உலகிலுள்ளவர்களுக்குத் தெரியாது. இவை மிகவும் சூட்சுமமான விடயங்களாகும். தந்தை உங்களுக்குக் கூறியுள்ளார்: எனது நினைவில் நிலைத்திருங்கள். எனவே உங்கள் நினைவு என்ற நூல் இணைக்கப்பட்டிருக்கும் காலப்பகுதியில் வெற்றி கிட்டும். உங்கள் புத்தி சிறிதளவேனும் அங்குமிங்கும் அலைந்தால், அந்த நேரம் வீணாக்கப்படுவதுடன் பலனும் இருக்கமாட்டாது. தந்தையின் வழிகாட்டல்: குழந்தைகளே, என்னை நினைவு செய்யுங்கள்! நீங்கள் என்னை நினைவு செய்யாதுவிட்டால், அதில் பலனில்லை. அதன் மூலம் என்ன நிகழும்? நீங்கள் விரைவில் சதோபிரதான் ஆகமாட்டீர்கள். அவ்வாறாயின், அந்தப் பழக்கம் உறுதியாகி, அது தொடர்ந்து நிகழும். ஆத்மா தனது இந்தப்பிறவியின் பாவங்களை அறிவார். அவற்றைத் தங்களால் நினைவு செய்ய முடியவில்லை என சிலர் கூறிய போதிலும் பாபா கூறுகின்றார்: நீங்கள் மூன்று நான்கு வயதிலிருந்தே அனைத்தையும் நினைவு செய்கிறீர்கள். நீங்கள் பின்னர் செய்கின்ற பாவங்களின் அளவிற்கு, ஆரம்பத்தில் நீங்கள் செய்வதில்லை. நாளுக்குநாள் உங்கள் கண்கள் குற்றமானது ஆகுகின்றது. திரேதாயுகத்தில், இரு கலைகள் குறைவடைகின்றன. இரு கலைகள் குறைவதற்கு சந்திரனுக்கு எவ்வளவு காலம் எடுக்கிறது? அது தொடர்ந்தும் படிப்படியாகக் குறைவடைகின்றது. பின்னர் சந்திரனும் 16 சுவர்க்கக் கலைகளும் நிறைந்தது எனப்படுகின்றது. இவ்வாறு சூரியனையிட்டுக் கூறப்படுவதில்லை. சந்திரனைப் பொறுத்தவரை, இது ஒருமாதத்திற்கான விடயமாகும். ஆனால், இங்கோ இது ஒரு கல்பத்திற்கான விடயமாகும். நாளுக்குநாள், நீங்கள் தொடர்ந்தும் கீழிறங்குகின்றீர்கள். பின்னர் நினைவு யாத்திரையின் மூலம் நீங்கள் மேலேறுகின்றீர்கள். பின்னர் மேலேறுவதற்கு நினைவு செய்யவேண்டிய அவசியமில்லை. சத்தியயுகத்தின் பின்னர் நீங்கள் கீழிறங்க வேண்டும். சத்தியயுகத்திலும் நீங்கள் பாபாவை நினைவு செய்வீர்களாயின் நீங்கள் கீழிறங்க வேண்டியதில்லை. எனினும் நாடகத்திற்கேற்ப நீங்கள் கீழிறங்க வேண்டும். இதனாலேயே நீங்கள் பாபாவை நினைவு செய்வதில்லை. நீங்கள் நிச்சயமாகக் கீழிறங்க வேண்டும். பின்னர்

நீங்கள் மேலேற வேண்டும் என்பதால், தந்தை உங்களுக்கு நினைவு செய்வதற்கான வழிமுறையைக் காட்டுகின்றார். தந்தை உங்களுக்குச் சங்கமயுகத்தில் எப்படி ஏறுகின்ற நிலை இப்போது ஆரம்பிக்கிறது என்பதைக் கற்பிக்கின்றார். பின்னர் நாங்கள் எங்கள் சந்தோஷதாமத்திற்குச் செல்ல வேண்டும். தந்தை கூறுகிறார்: நீங்கள் சந்தோஷதாமத்திற்குச் செல்லவேண்டும் என்பதால் என்னை நினையுங்கள். ஆத்மாக்களாகிய நீங்கள் நினையைக் கொண்டிருப்பதன் மூலம் சதோபிரதான் ஆகுவீர்கள். நீங்கள் உலகிலிருந்து வேறுபட்டவர்கள். வைகுந்தம் இவ்வுலகிலிருந்து முற்றிலும் வேறுபட்டது. வைகுந்தம் முன்பு இருந்தது. ஆனால், அது இப்பொழுது இல்லை. சக்கரத்தின் கால எல்லையை நீடிப்பதனால் அவர்கள் இதனை மறந்து விட்டார்கள். வைகுந்தம் இப்பொழுது மிகவும் அருகில் இருப்பதை குழந்தைகளாகிய நீங்கள் உணர்கின்றீர்கள். இன்னமும் சொற்ப காலமே எஞ்சியுள்ளது. நினைவு யாத்திரையில் ஏதேனும் குறைபாடு இருக்கும் போது, இன்னமும் நேரம் உள்ளது என நீங்கள் எண்ணுகிறீர்கள். தேவையான அளவிற்கு, நினைவு யாத்திரையில் இருப்பதில்லை. நாடகத் திட்டத்திற்கேற்ப செய்தியை நீங்கள் அனைவருக்கும் சென்றடையச் செய்கின்றீர்கள். நீங்கள் செய்தியை பிறருக்குக் கொடுக்காவிட்டால், நீங்கள் சேவை செய்யவில்லை என்றே அர்த்தமாகும். செய்தியை நீங்கள் உலகம் முழுவதற்கும் சென்றடையச் செய்ய வேண்டும்: சதா என்னை மாத்திரம் நினைவு செய்யுங்கள் என்று தந்தை கூறுகின்றார். சமய நூலான கீதை ஒன்றில் மாத்திரமே மேன்மையான வாசகங்கள் குறிப்பிடப்பட்டுள்ளன என்பது கீதையைக் கற்றவர்களுக்குத் தெரியும். எனினும் அவை கிருஷ்ணரின் வாசகங்கள் என அவர்கள் கூறுகின்றார்கள். எனவே அவர்கள் யாரை நினைவு செய்வார்கள்? அவர்கள் சிவனை வழிபட்ட போதிலும், அவர்களிடம் மிகச் சரியான ஞானம் இல்லாததால், ஸ்ரீமத்தைப் பின்பற்ற முடியாதுள்ளது. இந்நேரத்தில் நீங்கள் கடவுளின் வழிகாட்டலைப் பெறுகின்றீர்கள். ஆனால், முன்னரோ நீங்கள் மனிதர்களின் வழிகாட்டல்களையே கொண்டிருந்தீர்கள். அந்த இரண்டிற்கும், பகலிற்கும் இரவிற்கும் உள்ள வேறுபாடு உள்ளது. கடவுள் சர்வவியாபி என மனிதர்களின் வழிகாட்டல்கள் கூறுகின்றன. ஆனால், கடவுளின் வழிகாட்டல்கள் கூறுகின்றன: இல்லை! தந்தை கூறுகின்றார்: நான் சுவர்க்கத்தை ஸ்தாபிக்கவே வந்துள்ளேன். எனவே, இது நிச்சயமாக நரகமே ஆகும். இங்கு அனைவரிலும் ஐந்து விகாரங்கள் உள்ளன. இது விகாரமான உலகம் என்பதாலேயே அதனை விகாரமற்றதாக்குவதற்காகவே நான் வந்துள்ளேன். கடவுளின் குழந்தைகள் ஆகியவர்கள் இவ்விகாரங்களைக் கொண்டிருக்க முடியாது. அவர்கள் படங்களில் இராவணனை பத்துத்தலைகளுடன் காட்டுகின்றார்கள். இராவணனின் உலகம் விகாரமற்றது என எவராலும் ஒருபொழுதும் கூறமுடியாது. இது இப்பொழுது இராவணனின் இராச்சியமாதலால் அனைவரிலும் ஐந்து விகாரங்களும் உள்ளன என்பதனை நீங்கள் அறிவீர்கள். சத்தியயுகத்தில் இராம இராச்சியம் நிலவுவதால், அங்கு விகாரங்கள் எதுவுமே இல்லை. இந்நேரத்தில், மக்கள் மிகவும் சந்தோஷமற்று இருக்கிறார்கள். சரீரம் அதிகளவு வேதனையை அனுபவம் செய்கின்றது. இது துன்பபூமியாகும். சந்தோஷதாமத்தில் சரீரம் எவ்வித துன்பத்தையும் அனுபவம் செய்வதில்லை. இங்கே வைத்தியசாலைகள் பல நிறைந்தே காணப்படுகின்றன. இவ்விடத்தைச் சுவர்க்கம் எனக்கூறுவது பெரியதொரு தவறாகும். எனவே, நீங்கள் இதனைப் புரிந்து கொண்ட பின்னர், பிறருக்கு விளங்கப்படுத்த வேண்டும். அக்கல்வி

பிறருக்கு விளங்கப்படுத்துவதற்கானது அல்ல. நீங்கள் உங்கள் பரீட்சையில் சித்தி எய்தி, வேலை செய்ய ஆரம்பித்துவிடுவீர்கள். இங்கே, நீங்கள் அனைவருக்கும் செய்தியைக் கொடுக்க வேண்டும். ஒரேயொரு தந்தையால் மாத்திரம் இச்செய்தியைக் கொடுக்க முடியாது. மிகவும் திறமைசாலிகள் ஆசிரியர்கள் என அழைக்கப்படுகின்றார்கள். திறமை குறைந்தவர்கள் மாணவர்கள் என்று அழைக்கப்படுகிறார்கள். நீங்கள் அனைவருக்கும் செய்தியைக் கொடுக்க வேண்டும். அவர்களிடம் வினவுங்கள்: உங்களுக்கு கடவுளைத் தெரியுமா? அவரே அனைவரினதும் தந்தையாவார். எனவே, தந்தையின் அறிமுகத்தைக் கொடுப்பதே பிரதான விடயமாகும். ஏனெனில் எவருமே அதனை அறியார். தந்தையே அதிமேலானவர். அவர் ஒருவரே உலகம் முழுவதையும் தூய்மையாக்குபவர். முழு உலகமே தூய்மையாக இருந்தது, அதில் பாரதம் மாத்திரமே இருந்தது. ஏனைய சமயத்தவர்கள் எவருமே தாங்கள் புதிய உலகத்துக்கு வந்துள்ளதாகக் கூறமாட்டார்கள். அவர்கள் தங்களுக்கு முன்னதாக எவரோ இருந்திருக்க வேண்டும் என நம்புகிறார்கள். கிறிஸ்துவம் நிச்சயமாக எவரோ ஒருவரில் பிரவேசித்திருக்க வேண்டும். அவருக்கு முன்னர் யாராவது நிச்சயமாக இருந்திருக்க வேண்டும். தந்தை இங்கமர்ந்திருந்து விளங்கப்படுத்துகின்றார்: நான் இந்த பிரம்மாவின் சரீரத்தில் பிரவேசிக்கின்றேன். பிரம்மாவின் சரீரத்தில் கடவுள் பிரவேசித்துள்ளார் என்பதை எவருமே நம்புவதில்லை. ஓ! ஆனால் பிராமணர்கள் நிச்சயமாகத் தேவைப்படுகின்றார்கள். பிராமணர்கள் எங்கிருந்து வருவார்கள்? அவர்கள் நிச்சயமாக பிரம்மாவிலிருந்தே வரவேண்டும். அச்சா, பிரம்மாவின் தந்தையைப் பற்றி நீங்கள் கேள்விப்பட்டதுண்டா? அவர் முப்பாட்டனார். அவருக்கு ஒரு பௌதீகத் தந்தை இல்லை. பிரம்மாவின் பௌதீகத் தந்தை யார்? எவராலும் உங்களுக்கு இதனைக் கூறமுடியாது. பிரம்மா நினைவு கூரப்படுகின்றார். அவரும் பிரஜாபிதா பிரம்மா ஆவார். அதே போல நீங்கள் அசரீரியான சிவபாபாவைப் பற்றிப் பேசுகின்றீர்கள். அவருடைய தந்தை யார்? அப்போது பௌதீக பிரஜாபிதா பிரம்மாவின் தந்தை யார்? சிவபாபா எவராலும் தத்தெடுக்கப்படுவதில்லை. ஆனால் இவர் தத்தெடுக்கப்படுகிறார். சிவபாபா இவரைத் தத்தெடுத்துள்ளார் எனக்கூறப்படுகிறது. சிவபாபா விஷ்ணுவைத் தத்தெடுத்துள்ளார் எனக் கூறப்படுவதில்லை. பிரம்மா, பின்னர் விஷ்ணு ஆகுகின்றார் என்பதை நீங்கள் அறிவீர்கள். அவர் தத்தெடுக்கப்படவில்லை. சங்கர் எவ்விதப் பாகத்தையும் கொண்டிராதவராகக் காட்டப்படுகிறார். பிரம்மா விஷ்ணுவாகவும், விஷ்ணு பிரம்மாவாகவும் ஆகுகின்றார். இது 84 பிறவிகளின் சக்கரமாகும். சங்கர் எங்கிருந்து வந்தார்? அவருடைய படைப்புகள் எங்கே! தந்தையின் படைப்பும் உள்ளது. அவரே அனைத்து ஆத்மாக்களின் தந்தையாவார். ஆனால் மனிதர்கள் அனைவரும் பிரம்மாவின் படைப்பாகும். எனவே, சங்கரரின் படைப்பு எங்கே? மனித உலகம் சங்கர் மூலமாக உருவாக்கப்பட்டதல்ல. தந்தை இங்கு வந்து இவ்விடயங்கள் அனைத்தையும் விளங்கப்படுத்துகின்றார். ஆனால் அதற்குப் பதிலாக குழந்தைகளாகிய நீங்கள் அவற்றை மீண்டும் மீண்டும் மறந்து விடுகிறீர்கள். ஒவ்வொருவரின் புத்தியும் வரிசைக்கிரமமாகவே உள்ளது. எந்தளவிற்கு நீங்கள் விவேகமாக உள்ளீர்களோ, அந்தளவிற்கு, அதிகமாக ஆசிரியரின் கற்பித்தல்களை உங்களால் கிரகிக்க முடியும். இது ஓர் எல்லையற்ற கல்வியாகும். நீங்கள் எந்தளவிற்குக் கற்கின்றீர்களோ, அதற்கேற்பவே வரிசைக்கிரமமாக நீங்கள் ஓர் அந்தஸ்தைப் பெறுவீர்கள். மனிதர்களில் இருந்து தேவர்களாக மாறுவதற்கு ஒரே கல்வியே

உள்ளபோதிலும், ஒரு வம்சம் உருவாக்கப்படுகின்றது. நீங்கள் என்ன அந்தஸ்தைப் பெறுவீர்கள் என்பது உங்கள் புத்திக்குத் தெரிய வேண்டும். ஓர் அரசன் ஆகுவதற்கு முயற்சி தேவையாகும். அரசர்களுக்கு பணிப்பெண்களும் வேலைக்காரர்களும் தேவையாகும். யார் பணிப்பெண்களாகவும் வேலைக்காரர்களாகவும் ஆகுவார்கள்? இதனை உங்களாலும் புரிந்துகொள்ள முடியும். ஒவ்வொருவரும் அவர்கள் செய்யும் முயற்சிக்கேற்ப வரிசைக்கிரமமாக பணிப்பெண்களையும் வேலைக்காரர்களையும் கொண்டிருப்பார்கள். எனவே, நீங்கள் பிறவி, பிறவியாக பணிப்பெண்களாகவும், வேலைக்காரர்களாகவும் ஆகும் வகையில் கற்காதீர்கள். நீங்கள் மேன்மையானவர்களாகுவதற்கு முயற்சி செய்ய வேண்டும். எனவே தந்தையை நினைவு செய்வதால், உண்மையான அமைதி கிடைக்கின்றது. உங்கள் புத்தி அங்குமிங்கும் சிறிதளவேனும் அலைந்து திரிந்தால் நேரம் வீணாக்கப்பட்டு, குறைவான வருமானத்தையும் சம்பாதிப்பீர்கள். உங்களால் சதோபிரதானாகவும் முடியாது. உங்கள் கைகளால் தொடர்ந்து வேலை செய்து கொண்டே, இதயபூர்வமாகத் தந்தையை நினைவு செய்யுங்கள் என உங்களுக்கு விளங்கப்படுத்தப்பட்டுள்ளது. நீங்கள் சரீரத்தை ஆரோக்கியமாக வைத்திருப்பதற்கு, சுற்றுலா செல்லலாம். ஆனால், உங்கள் புத்தியில் தந்தையின் நினைவு இருக்கட்டும். உங்களுடன் எவராவது இருந்தாலும், நீங்கள் வம்பளக்கக்கூடாது. இதற்கு ஒவ்வொருவரின் இதயமே சாட்சியாகும். நீங்கள் அத்தகைய ஸ்திதியுடன் சுற்றுலாச் செல்ல வேண்டும் என பாபா விளங்கப்படுத்துகின்றார். குருமார்கள் முற்றிலும் மௌனமாக நடந்து செல்வார்கள். நீங்கள் எந்நேரமும் இந்த ஞானத்தைப் பேசுவதில்லை. எனவே நீங்கள் மௌனமாகவிருந்து, சிவபாபாவை நினைவு செய்வதில் விரைந்தோடுங்கள். உதாரணமாக, பாபா கூறுகின்றார்: உண்ணும்போது, அமர்ந்திருந்து பாபாவின் நினைவுடன் உண்ணுங்கள். உங்கள் அட்டவணையைப் பாருங்கள். பாபா நினைவு செய்வதை எவ்வாறு மறந்து விடுகின்றார் என்பதைத் தனது சொந்த அட்டவணையுடன் உங்களுக்குக் கூறுகின்றார். நான் பாபாவை நினைவு செய்வதற்கு முயற்சித்தேன். அத்துடன் நான் பாபாவிடம் கூறினேன்: பாபா, நான் எந்நேரமும் நினைவில் நிலைத்திருப்பேன். ஆனால் நீங்கள் எனது இருமலையும், எனது சர்க்கரையையும் குறைத்து விடுங்கள். நான் எனக்காகச் செய்யும் முயற்சியை உங்களுக்கும் கூறுகின்றேன். ஆனால் நான் நினைவு செய்ய மறந்துவிடுகின்றேன். எனவே, இருமல் எவ்வாறு குறைக்கப்படும்? நான் பாபாவுடன் உரையாடியதைப்பற்றி நேர்மையாக உங்களுக்குக் கூறுகின்றேன். பாபா குழந்தைகளிடம் கூறுகிறார். ஆனால் குழந்தைகளாகிய நீங்கள் பாபாவிடம் கூறுவதில்லை. ஏனெனில் நீங்கள் வெட்கப்படுகிறீர்கள். நீங்கள் தரையைச் சுத்தம் செய்யும் போதும் அல்லது உணவு தயாரிக்கும் போதும், அதனை சிவபாபாவின் நினைவில் செய்தால், சக்தியைப் பெறுவீர்கள். இந்த வழிமுறையும் தேவைப்படுகிறது. நீங்கள் அதிலிருந்தும் நன்மையடைவீர்கள். நீங்கள் நினைவில் இருக்கும்போது, ஏனையோரும் ஈர்க்கப்படுகின்றார்கள். ஒருவருக்கொருவர் அந்த ஈர்ப்புள்ளது. நீங்கள் நினைவில் நிலைத்திருக்கும் அளவிற்கு, மரண அமைதியும் நிலைத்திருக்கும். நாடகத்திற்கேற்ப ஒருவருக்கொருவர் ஆதிக்கம் செலுத்தப்படுகின்றீர்கள். நினைவு யாத்திரை மிகவும் நன்மையளிப்பதாகும். இதையிட்டு பொய் பேச வேண்டிய அவசியமே இல்லை. நீங்கள் சத்தியமான தந்தையின் குழந்தைகள் என்பதால்

நேர்மையுடன் பழக வேண்டும். குழந்தைகள் அனைத்தையும் பெறுகிறார்கள். நீங்கள் உலக இராச்சியத்தையே பெறுகிறீர்கள். எனவே நீங்கள் பேராசையுடன், ஏன் பத்து, இருபது சேலைகளைச் சேகரித்து வைத்திருக்கிறீர்கள்? நீங்கள் தொடர்ந்தும் பலவற்றைச் சேகரித்தால், மரணிக்கும் தருணத்திலும் அதனையே நீங்கள் நினைவுசெய்வீர்கள். இதனாலேயே உதாரணமாகக் கொடுக்கப்பட்டுள்ளது: ஊன்றுகோலையும் துறந்துவிடுங்கள் என மனைவி கணவரிடம் கூறினார். இல்லாவிட்டால், இறுதியிலும் அதனையே நினைவு செய்வார். எதனையும் நினைவு செய்யக்கூடாது. இல்லாவிட்டால், நீங்களே உங்களுக்கு கஷ்டத்தை ஏற்படுத்துவீர்கள். பொய் பேசுவதால், நீங்கள் நூறு மடங்கு பாவத்தைச் சேமித்துக் கொள்கிறீர்கள். சிவபாபாவின் பொக்கிஷக் களஞ்சியம் எப்பொழுதும் நிரம்பியவாறே உள்ளது. எனவே அளவுக்கு அதிகமாக வைத்திருக்க வேண்டிய அவசியம் இல்லை. ஒருவரிடமிருந்து அனைத்தும் திருடப்பட்டாலும், அவருக்கு அனைத்தும் வழங்கப்படுகிறது. குழந்தைகளாகிய நீங்கள் தந்தையிடமிருந்து இராச்சியத்தையே பெறும் போது, உங்களுக்கு ஆடைகள் போன்றவை கிடைக்காதா? அநாவசியமாகச் செலவுகளைச் செய்யாதீர்கள். ஏனெனில் சுவர்க்கத்தின் ஸ்தாபனைக்கு உதவிசெய்பவர்கள் பலவீனமான, அப்பாவித் தாய்மார்களே. ஆகையால் அவர்களின் பணம் அவ்வாறாக வீணாக்கப்படக்கூடாது. அவர்கள் உங்களைப் பராமரிக்கிறார்கள் என்பதால் உங்களின் கடமையும் அவர்களைப் பராமரிப்பதாகும். இல்லாவிடின் நூறுமடங்கு பாவம் உங்கள் மீது சேமிக்கப்படுகின்றது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையின் நினைவில் அமர்ந்திருக்கும்பொழுது, உங்கள் புத்தி சிறிதளவேனும் அங்கும் இங்கும் அலைந்து திரியக்கூடாது. எப்பொழுதும் தொடர்ந்தும் உங்களின் வருமானத்தைச் சேர்த்துக் கொள்ளுங்கள். மயான அமைதி நிலவும் வகையில் உங்களின் நினைவு இருக்கட்டும்.
2. உங்களின் சரீரத்தை ஆரோக்கியமாக வைத்திருப்பதற்கு, சுற்றுலாச் செல்லும்போதும் உங்களின் சகபாடிகளுடன் வம்பளக்காது, அமைதியாக இருந்து, தந்தையின் நினைவில் விரைந்தோடுங்கள். தந்தையின் நினைவில் உணவை உண்ணுங்கள்.

ஆசீர்வாத நீங்கள் உங்களின் புத்தியில் நம்பிக்கை வைத்திருந்து, பலவீனமான ம்: எண்ணங்களின் வலையை முடிப்பதன் மூலம் வெற்றி நிறைந்தவர் ஆகுவீர்களாக.

இப்போதுவரை, பெரும்பாலான குழந்தைகளான உங்களில் பலவீனமான எண்ணங்கள் வெளிப்படுகின்றன. அவர்கள் நினைக்கிறார்கள்: ஏதோவொன்று நடக்குமா இல்லையா அல்லது என்ன நடக்குமோ என எனக்குத் தெரியாது. இந்தப் பலவீனமான எண்ணங்கள் ஒரு சுவர் போன்று ஆகிவிடுகின்றன. அந்தச் சுவரின் பின்னால் வெற்றி மறைந்துவிடுகிறது. மாயை வீணான எண்ணங்களின் வலையை உருவாக்குகிறாள். நீங்கள் அந்த

வலையில் அகப்பட்டுக் கொள்கிறீர்கள். அதனால், வெற்றியாளர் ஆகுகின்ற நம்பிக்கையையும் உங்களிடம் வெற்றி பிறப்புரிமையாக இருக்கிறது என்ற நம்பிக்கையையும் உங்களின் புத்தியில் வைத்திருந்து, பலவீனமான எண்ணங்களை முடித்துவிடுங்கள்.

சுலோகம்: உங்களின் மூன்றாம் கண்ணை, உங்களின் எரிமலைக் கண்ணை திறந்து கொள்ளுங்கள். அப்போது மாயை சக்தியற்றவள் ஆகிவிடுவாள்.

---ஓம் சாந்தி---

சாராம்சம்: இனிய குழந்தைகளே, கலங்கிதார் (இகழப்பட்டு, பின்னர் பூஜிக்கத் தகுதிவாய்ந்தவராகியவர்) ஆகுவதற்கு, உங்களின் ஸ்திதியை ஆட்ட, அசைக்க முடியாததாக ஆக்கிக் கொள்ளுங்கள். எந்தளவிற்கு உங்களுக்கெதிராகக் குற்றஞ் சாட்டப்படுகின்றதோஇ அந்தளவிற்கு நீங்கள் கலங்கிதார் ஆகுவீர்கள்.

கேள்வி: தந்தையின் கட்டளை என்ன? எந்தப் பிரதான கட்டளையைப் பின்பற்றுவதன் மூலம் குழந்தைகளாகிய நீங்கள் இதய சிம்மாசனத்தில் அமர்ந்துகொள்கின்றீர்கள்?

பதில்: தந்தையின் கட்டளை: இனிய குழந்தைகளே, நீங்கள் எவருடனும் எவ்வித முரண்பாடுகளையும் கொண்டிருக்கக்கூடாது. அமைதியாக இருங்கள். நீங்கள் கூறுவதை எவராவது விரும்பாவிட்டால், மௌனமாக இருங்கள். ஒருவரையொருவர் தொந்தரவு செய்யாதீர்கள். உங்களுக்குள் தீய ஆவிகள் எதுவும் இல்லாதபோதே, நீங்கள் பாப்தாதாவின் இதய சிம்மாசனத்தில் அமர முடியும். நீங்கள் கசப்பான வார்த்தைகளைப் பேசாதுவிட்டால், இனிமையாகப் பேசுவது உங்கள் வாழ்க்கை முறையாகிவிடும்.

ஓம் சாந்தி. கடவுள் பேசுகின்றார்: நீங்கள் ஆத்ம உணர்வுடையவராக இருப்பீர்களாக! இதுவே நிச்சயமாக முதலாவதாகக் கூறப்பட வேண்டும். இது குழந்தைகளாகிய உங்களுக்கு ஓர் எச்சரிக்கையாகும். தந்தை கூறுகின்றார்: நான் “குழந்தாய், குழந்தாய்” என்று கூறும்போது ஆத்மாவையே பார்க்கின்றேன். சரீரம் ஒரு பழைய சப்பாத்தாகும். அது சதோபிரதான் ஆக முடியாது. நீங்கள் சத்தியயுகத்தில் சதோபிரதான் சரீரங்களைப் பெறுவீர்கள். ஆத்மாக்களாகிய நீங்கள் இப்பொழுது சதோபிரதான் ஆகுகின்றீர்கள். ஆனால் உங்கள் சரீரங்கள் அதே பழைய சரீரங்களேயாகும். ஆத்மாக்களாகிய நீங்கள் இப்பொழுது உங்களைச் சீர்திருத்திக்கொள்ள வேண்டும். நீங்கள் தூய்மையாக வேண்டும். சத்தியயுகத்தில் நீங்கள் தூய சரீரங்களைப் பெறுவீர்கள். ஆத்மாவைத் தூய்மையாக்குவதற்கு, ஒரேயொரு தந்தையை நினைவு செய்யுங்கள். தந்தையும் ஆத்மாக்களாகிய உங்களுடைய பார்க்கின்றார். அவர் உங்களைப் பார்ப்பதனால் மாத்திரம் ஆத்மாக்களாகிய நீங்கள் தூய்மையாக மாட்டீர்கள். நீங்கள் எந்தளவிற்குத் தந்தையை நினைவு செய்கின்றீர்களோ, அந்தளவிற்குத் தொடர்ந்தும் தூய்மையாகுவீர்கள். அது உங்கள் கடமையாகும். நீங்கள் தந்தையை நினைவு செய்வதன் மூலம் சதோபிரதான் ஆகவேண்டும். தந்தை அதற்கான வழியைக் காட்டுவதற்காக வந்துள்ளார். இச்சரீரம் இறுதி வரை பழையதாகவே இருக்கும். இவை ஆத்மாவுடன் தொடர்புபட்டிருக்கும் வெறும் பௌதீக அங்கங்களேயாகும். ஓர் ஆத்மா அழகானவராகும்போது, அவர் நற்செயல்களைச் செய்கின்றார். அங்கே பறவைகளும், விலங்குகளும் மிக நல்லவை. இங்கே, பறவைகள் மனிதர்களைக் கண்டதும் பறந்துவிடுகின்றன. அங்கு, நல்ல பறவைகள் ஓர் ஒழுங்கு முறையில் உங்களைச் சுற்றி வட்டமிட்டுப் பறக்கும். அவை உங்கள் வீட்டிற்கு வந்து, வீட்டை அசுத்தம் செய்துவிட்டுப் பறந்து செல்பவையாக இருக்கமாட்டாது. இல்லை, அது ஒழுக்கம் நிறைந்த உலகமாகும். நீங்கள் மேலும் முன்னேறிச் செல்லும்போது, அனைத்தினது காட்சிகளையும் காண்பீர்கள். இப்பொழுது பெருமளவு

இடைவெளி உள்ளது. சுவர்க்கத்தின் புகழ் எல்லையற்றதாகும். தந்தையின் புகழ் எல்லையற்றது என்பதால், தந்தையின் சொத்துக்களின் புகழும் எல்லையற்றதேயாகும். குழந்தைகளாகிய நீங்கள் மிகுந்த போதை கொண்டிருக்க வேண்டும். தந்தை கூறுகின்றார்: நான் சேவை செய்யும் ஆத்மாக்களை நினைவு செய்கின்றேன். அவர்கள் இயல்பாகவே நினைவு செய்யப்படுகின்றார்கள். மனமும், புத்தியும் ஆத்மாவிலேயே உள்ளன. நீங்கள் முதந்தரமான சேவை செய்கின்றீர்களா அல்லது இரண்டாம் தரமான சேவை செய்கின்றீர்களா என்பதை உங்களால் புரிந்துகொள்ள முடியும். இவையனைத்தையும் நீங்கள் வரிசைக்கிரமமாகவே புரிந்துகொள்கின்றீர்கள். சிலர் அருங்காட்சியகங்களைக் கட்டிவிட்டு, ஜனாதிபதி, கவர்னர் போன்றோரிடம் செல்கின்றனர். அவர்கள் நிச்சயமாக மிக நன்றாக அவர்களுக்கு விளங்கப்படுத்த வேண்டும். ஒவ்வொருவரும் தங்கள் சொந்த நற்பண்புகளைக் கொண்டிருக்கின்றனர். ஒருவர் சிறந்த பண்புகளைக் கொண்டிருக்கும்போது கூறப்படுகின்றது: அவர் மிகுந்த நற்பண்புடையவர். சேவாதாரிகள் எப்பொழுதும் மிகவும் இனிமையாகவே பேசுவார்கள். அவர்களால் ஒருபோதும் கசப்பான வார்த்தைகளைப் பேச முடியாது. கசப்பாகப் பேசுபவர்களில் தீய ஆவிகள் உள்ளன. சரீர உணர்வே அதில் முதலாம் இலக்கத்திற்குரியது. அதனைத் தொடர்ந்து, ஏனைய தீய ஆவிகள் பிரவேசிக்கின்றன. மக்கள் மிகவும் தீய நடத்தையைக் கொண்டிருக்கின்றார்கள். தந்தை கூறுகின்றார்: அந்த அப்பாவிகளைக்; குறைகூற முடியாது. நீங்கள் முன்னைய கல்பத்தில் செய்த அதே முயற்சியையே செய்யவேண்டும். உங்களை ஓர் ஆத்மாவாகக் கருதித் தந்தையை நினைவு செய்யுங்கள், அப்பொழுது முழு உலகமும் படிப்படியாக உங்கள் கரங்களினுள் (கட்டுப்பாட்டிற்குள்) வந்துவிடும். இது நாடகச் சக்கரமாகும். அது நேரத்தை உங்களுக்கு மிகச் சரியாகக் கூறுகின்றது. சொற்ப காலமே எஞ்சியுள்ளது. அவர்கள் ஒரு நாட்டிற்குச் சுதந்திரத்தைக் கொடுக்கும்போது, அந்நாட்டை இரண்டாகப் பிளவுபடுத்திவிடுகின்றார்கள். பின்னர், அவர்கள் தங்கள் மத்தியில் தொடர்ந்தும் சண்டையிடுகின்றார்கள். அல்லாவிடில், அவர்களின் போர்க்கருவிகள் போன்றவற்றை யார் வாங்குவார்கள்? அதுவும் அவர்களின் வியாபாரமேயாகும். நாடகத்திற்பேற்ப, அது அவர்களின் புத்திசாலித்தனமாகும். அவர்கள் இங்கும் அனைத்தையும் துண்டு துண்டாகப் பிரித்துவிட்டார்கள். ஒரு பகுதியினர் கூறுகின்றனர்: இந்தக்காணி சரியாகப் பகிர்ந்தளிக்கப்படாததால், இந்த நிலத்துண்டை நாங்கள் பெறவேண்டும். அந்தப் பக்கத்தில் அதிகளவு நீர் பாய்வதுடன், அதிகளவு நிலப்பகுதியும் உள்ளது. இந்தப் பக்கத்திலோ சிறிதளவு நீரே உள்ளது. அவர்கள் இவ்விதமாகத் தங்கள் மத்தியில் சண்டையிடுகின்றனர். பின்னர், உள்நாட்டு யுத்தம் ஏற்படுகின்றது. பெருமளவு சண்டை இடம்பெறுகின்றது. நீங்கள் தந்தையின் குழந்தைகளாகும்போது, அவதூறுகளையும் ஏற்றுக்கொள்ள வேண்டும். நீங்கள் இப்பொழுது கலங்கிதார் ஆகுகின்றீர்கள் என பாபா விளங்கப்படுத்தியுள்ளார். பாபாவைப் போன்றே நீங்களும் அவதூறு செய்யப்படுகின்றீர்கள். நீங்கள் உலகின் அதிபதிகளாகுன்றீர்கள் என்பது அந்த அப்பாவிகளுக்குத் தெரியாதென்பதை நீங்கள் அறிவீர்கள். 84 பிறவிகளின் விடயம் மிக இலகுவானது. நீங்களே பூஜிக்கத் தகுதிவாய்ந்தவர்களாகி, பின்னர் பூஜிக்கப்படுகின்றீர்கள். ஒருவரின் புத்தியால் எதனையும் கிரகிக்க முடியாதுவிடின், அது நாடகத்தில் அவரது பாகம் எனப்படுகின்றது. அதற்கு எவராலும் என்ன செய்ய முடியும்? நீங்கள் எவ்வளவுதான் உங்கள் தலையை

மோதிக்கொண்டாலும், அவரால் மேலே ஏற முடியாது. அவர் முயற்சி செய்யத் தூண்டப்படுகின்றார், எனினும் அவருக்கு அதற்கான பாக்கியம் இல்லை. ஓர் இராச்சியம் ஸ்தாபிக்கப்படுகின்றது. அனைவரும் அதற்குத் தேவைப்படுகின்றனர். நீங்கள் இவ்விதமாகச் சிந்தித்து, மௌனமாக இருக்க வேண்டும். எவருடனும் எவ்வித முரண்பாடும் இருக்கக்கூடாது. நீங்கள் அன்புடன் விளங்கப்படுத்த வேண்டும்: “அவ்வாறு செய்யாதீர்கள். நீங்கள் அவ்வாறு செய்தால் உங்கள் அந்தஸ்து மேலும் குறைந்துவிடும்.” ஆத்மாவே செவிமடுக்கின்றார். சிலவேளைகளில், நீங்கள் எவருக்காவது நல்லதைக் கூறினாலும் அவர் அமைதியற்றவராகிவிடுவார். அச்சந்தர்ப்பத்தில், நீங்கள் அவரைத் தனியாக விட்டுவிட வேண்டும். ஒருவர் அத்தகையவராயின், அவர் மற்றவர்களையும் தொடர்ந்து தொந்தரவு செய்துகொண்டேயிருப்பார். அது இறுதிவரை தொடரும். நாளுக்கு நாள் மாயை மேலும், மேலும் கடுமையாகி விடுவாள். மாயையும் ஒரு மகாராத்தியாகி, மகாராத்திகளுடன் சண்டையிடுவாள். மாயையின் புயல்கள் வரும்போது, தந்தையை நினைவு செய்யும் பயிற்சியை விருத்தி செய்யுங்கள், நீங்கள் முற்றிலும் ஆட்ட அசைக்க முடியாதவராக இருப்பீர்கள். மாயை உங்களைத் தொந்தரவு செய்வாள் என்பதை நீங்கள் புரிந்துகொள்கின்றீர்கள். எனினும், நீங்கள் பயப்படக்கூடாது. கலங்கிதார் ஆகப்போகின்றவர்கள் அவதூறு செய்யப்படுவார்கள். எனினும், நீங்கள் அதனையிட்டுக் குழப்பமடையக்கூடாது. இது தூய்மைக்கான விடயம் என்பதால், பத்திரிகையாளர்கள் உங்களுக்கெதிராக எதனையும் அச்சிட முடியும். அப்பாவிகள் துன்புறுத்தப்படுவார்கள். அகதூர், பகதூர் என அசுரர்களின் பெயர்கள் உள்ளன. புத்னா, தூர்ப்பனகை போன்ற பெண் அசுரர்களின் (அரக்கிகள்) பெயர்களும் உள்ளன. முதலில், குழந்தைகளாகிய நீங்கள் தந்தையின் புகழைக் கூற வேண்டும். எல்லையற்ற தந்தை கூறுகின்றார்: நீங்கள் ஆத்மாக்கள். தந்தையைத் தவிர வேறு எவராலும் இந்த ஞானத்தை உங்களுக்குக் கொடுக்க முடியாது. படைப்பவரினதும், படைப்பினதும் ஞானமே கல்வியாகும். இதன் மூலமாக நீங்கள் சுயதரிசன சக்கரதாரிகளாகவும், பூகோளத்தை ஆட்சி செய்பவர்களாகவும் ஆகுகின்றீர்கள். அணிகலன்களும் உங்களுக்குரியவையே. எனினும், பிராமணர்களாகிய நீங்கள் முயற்சியாளர்கள். இதனாலேயே இந்த அணிகலன்கள் விஷ்ணுவிற்குக் கொடுக்கப்பட்டுள்ளன. ஆத்மா என்றால் என்ன, பரமாத்மா என்றால் என்ன போன்ற விடயங்களை வேறு எவராலுமே உங்களுக்குக் கூறமுடியாது. ஆத்மா எங்கிருந்து வந்தார்? ஆத்மா எவ்வாறு சரீரத்தை விட்டு நீங்குகின்றார்? சிலவேளைகளில் கண்களினூடாக வெளியேறுவதாகவும், சிலவேளைகளில் நெற்றியினூடாக வெளியேறுவதாகவும், சிலவேளைகளில் மண்டையோட்டினூடாக வெளியேறுவதாகவும் அவர்கள் கூறுகின்றனர். எவராலுமே இதனை அறிந்துகொள்ள முடியாது. ஆத்மா தந்தையின் நினைவிலிருந்தவாறு சரீரத்தை நீக்குவார் என்பதை நீங்கள் இப்பொழுது அறிவீர்கள். நீங்கள் பெருமளவு சந்தோஷத்துடன் தந்தையிடம் செல்ல வேண்டும். பாம்பின் உதாரணத்தைப் போன்று, நீங்கள் பழைய சரீரத்தை சந்தோஷத்துடன் நீக்க வேண்டும். விலங்குகளிடம் உள்ள விவேகம் மனிதர்களிடம் இல்லை. அந்தச் சந்நியாசிகள் வெறுமனே அந்த உதாரணங்களைக் கொடுக்கின்றார்கள். தந்தை கூறுகின்றார்: நீங்கள் பூச்சிகளை மாற்றுகின்ற ரீங்காரமிடும் வண்டுகளைப் போன்று ஆகவேண்டும். நீங்கள் மனிதப் பூச்சிகளாகி அவர்களை மாற்ற வேண்டும். நீங்கள் வெறுமனே உதாரணத்தைக் கொடுக்காது, நடைமுறையில்

செய்துகாட்ட வேண்டும். குழந்தைகளாகிய நீங்கள் இப்பொழுது வீடு திரும்ப வேண்டும். நீங்கள் தந்தையிடமிருந்து ஓர் ஆஸ்தியைப் பெறுவதனால், உங்களுக்கு உள்ளார்ந்த சந்தோஷம் இருக்க வேண்டும். அந்த மக்கள் ஆஸ்தியைப் பற்றி அறியமாட்டார்கள். அனைவரும் அமைதியைப் பெறுகின்றனர். அனைவரும் அமைதி தாமத்திற்குச் செல்கின்றனர். தந்தையைத் தவிர வேறு எவராலுமே அனைவருக்கும் ஜீவன் முக்தியை அருள முடியாது. நீங்கள் இதனையும் விளங்கப்படுத்த வேண்டும்: “நீங்கள் துறவறப் பாதையைச் சேர்ந்தவர்கள், பிரம்ம தத்துவத்துடன் இரண்டறக் கலப்பதற்காக நீங்கள் முயற்சி செய்கின்றீர்கள். தந்தை இல்லறப் பாதையை உருவாக்குகின்றார். உங்களால் சத்தியயுகத்திற்குச் செல்ல முடியாது. உங்களால் இந்த ஞானத்தை எவருக்கும் விளங்கப்படுத்த முடியாது.” இது மிக ஆழமான விடயமாகும். முதலில், நீங்கள் மற்றவர்களுக்கு அல்பா, பீற்றா பற்றிய பாடத்தை விளங்கப்படுத்த வேண்டும். அவர்களிடம் கூறுங்கள்: உங்களுக்கு இரு தந்தையர் உள்ளனர்: ஒருவர் எல்லைக்குட்பட்டவர் (லௌகீகத் தந்தை), மற்றையவர் எல்லையற்ற ஒரேயொருவர் ஆவார். நீங்கள் ஒரு லௌகீகத் தந்தையிடம் விகாரத்தின் மூலமாகப் பிறப்பெடுக்கின்றீர்கள். பெருமளவு துன்பம் பெறப்படுகின்றது. சத்தியயுகத்தில் அளவற்ற சந்தோஷம் உள்ளது. அங்கு பிறப்பு வெண்ணெயைப் போன்று சீரானதாக இருக்கும். அங்கு துன்பத்திற்கான கேள்விக்கே இடமில்லை. அது சுவர்க்கம் எனப்படும். நீங்கள் எல்லையற்ற தந்தையிடமிருந்து எல்லையற்ற இராச்சியத்தின் ஆஸ்தியைப் பெறுகின்றீர்கள். முதலில் சந்தோஷமும், பின்னர் துன்பமும் உள்ளது. முதலில் துன்பமும், பின்னர் சந்தோஷமும் எனக் கூறுவது தவறாகும். புதிய உலகமே முதலில் ஸ்தாபிக்கப்படுகின்றது. பழைய உலகம் ஸ்தாபிக்கப்படுவதில்லை. எவராவது பழைய கட்டடத்தைக் கட்டுவார்களா? இராவணன் புதிய உலகில் இருக்க முடியாது. தந்தை விளங்கப்படுத்துகின்றார்: நீங்கள் இவ்வழிமுறைகள் அனைத்தையும் உங்கள் புத்தியில் கொண்டிருக்க வேண்டும். எல்லையற்ற தந்தை உங்களுக்கு எல்லையற்ற சந்தோஷத்தைக் கொடுக்கின்றார். அவர் எவ்வாறு அதனைக் கொடுக்கின்றார்? வாருங்கள், நாங்கள் அதனை உங்களுக்கு விளங்கப்படுத்துவோம். இதனை விளங்கப்படுத்துவதற்கான வழிமுறைகள் உங்களிடம் இருக்க வேண்டும். அத்துடன் துன்ப பூமியில் நிலவும் துன்பத்தின் வகைகளைப் பற்றிய காட்சியொன்றையும் அவர்களுக்குக் கொடுங்கள். இங்கு பெருமளவு துன்பம் உள்ளது! அது அளவற்றது. அதன் சரியான பெயர் துன்ப பூமி என்பதாகும். எவருமே இதனைச் சந்தோஷ பூமி என அழைக்க முடியாது. ஸ்ரீ கிருஷ்ணர் சந்தோஷ பூமியிலேயே இருக்கின்றார். ஸ்ரீ கிருஷ்ணரின் ஆலயமும் சந்தோஷ பூமி என்றே அழைக்கப்படுகின்றது. அவர் சந்தோஷ பூமியின் அதிபதியாக இருந்தார். அவர் இப்பொழுதும் ஆலயங்களில் பூஜிக்கப்படுகின்றார். இந்த பாபா இப்பொழுது இலக்ஷ்மி, நாராயணனின் ஆலயத்திற்குச் செல்வாராயின், அவர் கூறுவார்: ஓஹோ! நான் அவ்வாறு ஆகப்போகின்றேன்! அவர் இப்பொழுது அவர்களைப் பூஜிப்பதில்லை. அவர் முதலாம் இலக்கத்தவராகுகின்றார். எனவே, இரண்டாவதாக அல்லது மூன்றாவதாக உள்ளவர்களை அவர் பூஜிக்கமாட்டார். நான் சூரிய வம்சத்தவராக ஆகுகின்றேன். மக்கள் இதனை அறியமாட்டார்கள். அவர்கள் அனைவரையும் கடவுள் என அழைக்கின்றனர். பெருமளவு இருள் சூழ்ந்துள்ளது! நீங்கள் மிக நன்றாக விளங்கப்படுத்துகின்றீர்கள். அதற்குக் காலம் எடுக்கும். முன்னைய கல்பத்தில் எடுத்த அதேயளவு காலமே எடுக்கும். எதற்குமே

அவசரப்படக்கூடாது. உங்கள் தற்போதைய பிறவி வைரம் போன்றது. தேவர்களின் பிறவியை வைரம் போன்றது எனக் கூறமுடியாது. அவர்கள் இறை குடும்பத்தில் இல்லை. இது உங்கள் இறை குடும்பமாகும், அதுவோ உங்கள் தெய்வீகக் குடும்பமாகும். இவை அத்தகைய புதிய விடயங்களாகும். ஒரு மூடை மாவில் ஒரு துளி உப்பு இருப்பதைப் போன்றே கீதையில் உள்ளது. மக்கள் கிருஷ்ணரின் பெயரைப் புகுத்தியதன் மூலம் அத்தகையதோர் தவறைச் செய்துவிட்டனர். அவர்களிடம் கூறுங்கள்: நீங்கள் தேவர்களை தேவர்கள் என்றே அழைக்கின்றீர்கள். அப்படியாயின், கிருஷ்ணரை ஏன் கடவுள் என அழைக்கின்றீர்கள்? விஷ்ணு யார்? நீங்கள் இதனைப் புரிந்துகொள்கின்றீர்கள். மக்கள் எவ்வித ஞானமுமின்றி, தொடர்ந்து வழிபாடுகளைச் செய்கின்றனர். தேவர்களே அதி புராதனமானவர்கள். முன்னர் அவர்கள் சுவர்க்கத்தில் இருந்தார்கள். அனைவரும் சதோ, ரஜோ, தமோ நிலைகளினூடாகச் சென்றாக வேண்டும். இந்நேரத்தில், அனைவரும் தமோபிரதானாக உள்ளனர். குழந்தைகளாகிய உங்களுக்குப் பல கருத்துக்கள் விளங்கப்படுத்தப்படுகின்றன. நீங்கள் சின்னத்தை ('பட்ஜ்') உபயோகித்து, மிக நன்றாக விளங்கப்படுத்தலாம். நீங்கள் தந்தையையும், உங்களுக்குக் கற்பிக்கின்ற ஆசிரியரையும் நினைவு செய்ய வேண்டும். எவ்வாறாயினும், மாயையுடன் அத்தகையதோர் கயிறிழுத்தல் போட்டி இடம்பெறுகின்றது. மிகச் சிறந்த கருத்துக்கள் பல தொடர்ந்தும் வெளிப்படுகின்றன. நீங்கள் எதனையும் செவிமடுக்காவிட்டால், எவ்வாறு உங்களால் அக்கருத்துக்களை எடுத்துரைக்க முடியும்? பொதுவாக மகாராதிகள் சுற்றுலாச் செல்லும்போது, அவர்கள் முரளியைத் தவறவிடுகின்றனர். அவர்கள் பின்னர் அதனை வாசிப்பதுமில்லை. அவர்கள் நிறைவாக இருக்கின்றார்கள். தந்தை கூறுகின்றார்: நான் அத்தகைய ஆழமான விடயங்களை உங்களுக்குக் கூறுகின்றேன்! நீங்கள் அவற்றைச் செவிமடுத்துக் கிரகிக்க வேண்டும். நீங்கள் எதனையும் கிரகிக்காவிட்டால், பலவீனமாக இருப்பீர்கள். பல குழந்தைகள் ஞானக்கடலைக் கடைந்து, மிகச் சிறந்த கருத்துக்களைக் கூறுகின்றார்கள். அவர்கள் தங்கள் ஸ்திதிக்கேற்ப கருத்துக்களைப் பிரித்தெடுப்பதை பாபா பார்க்கின்றார். இவர் ஒருபோதுமே உரைக்காத கருத்துக்களை சேவாதாரிக் குழந்தைகளால் பிரித்தெடுக்கக்கூடியதாக உள்ளது. அவர்கள் சேவையில் ஈடுபட்டிருக்கின்றார்கள். பல நல்ல கருத்துக்கள் சஞ்சிகைகளிலும் பிரசுரிக்கப்படுகின்றன. எனவே, குழந்தைகளாகிய நீங்கள் உலகின் அதிபதிகளாகுகின்றீர்கள். தந்தை உங்களை மிக மேன்மையானவர்களாக்குகின்றார்! பாடலில் கூறப்படுகின்றது: முழு உலகமும் உங்கள் கரங்களில் (கட்டுப்பாட்டில்) இருக்கும். எவராலும் அதனை உங்களிடமிருந்து அபகரிக்க முடியாது. இலக்ஷ்மி, நாராயணன் உலகின் அதிபதிகளாக இருந்தார்கள். நிச்சயமாகத் தந்தையே அவர்களுக்கு அதனைக் கற்பித்திருக்க வேண்டும். அவர்கள் எவ்வாறு அந்த இராஜரீக அந்தஸ்தைப் பெற்றார்கள் என்பதை நீங்கள் விளங்கப்படுத்தலாம். ஆலய மதகுருமார் இதனை அறியமாட்டார்கள். நீங்கள் பெருமளவு சந்தோஷத்தைக் கொண்டிருக்க வேண்டும். கடவுள் சர்வவியாபி அல்ல என்பதையும் நீங்கள் விளங்கப்படுத்தலாம். அவர்களிடம் கூறுங்கள்: இந்த நேரத்தில், ஐந்து தீய ஆவிகளும் சர்வவியாபிகளாக உள்ளன. இந்த விகாரங்கள் ஒவ்வொருவரிலும் உள்ளன. மாயையின் ஐந்து தீய ஆவிகள் உள்ளன. மாயை சர்வவியாபி ஆவாள். கடவுளை சர்வவியாபகர் என நீங்கள் கூறுகின்றீர்கள். அது தவறாகும். கடவுள்

எவ்வாறு சர்வவியாபியாக இருக்க முடியும்? அவர் உங்களுக்கு ஓர் எல்லையற்ற ஆஸ்தியைக் கொடுக்கின்றார். அவர் முட்களை மலர்களாக்குகின்றார். குழந்தைகளாகிய நீங்கள் மற்றவர்களுக்கு விளங்கப்படுத்துவதற்குப் பயிற்சி செய்ய வேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஒருவர் அமைதியின்மையைப் பரப்பினால், அல்லது உங்களுக்குப் பிரச்சனை கொடுத்தால், நீங்கள் மௌனமாக இருக்க வேண்டும். எதைப் பற்றியாவது எச்சரிக்கப்பட்ட பின்னரும் சிலர் தங்களைச் சீர்திருத்திக் கொள்ளாவிட்டால், அது அவர்களின் பாக்கியமே என்று மாத்திரமே உங்களால் கூறமுடியும். ஏனெனில், ஓர் இராச்சியம் ஸ்தாபிக்கப்படுகின்றது.
2. ஞானக்கடலைக் கடைந்து, புதிய கருத்துக்களைப் பிரித்தெடுப்பதன் மூலம் சேவை செய்யுங்கள். தந்தை தினமும் உங்களுக்கு எடுத்துரைக்கின்ற ஆழமான விடயங்களை என்றுமே தவறவிடாதீர்கள்.

ஆசீர்வாத நீங்கள் தூய்மையை இலகுவாக உங்களின் ஆதியான, அநாதியான, மீ: விசேடமான நற்குணமாக ஆக்குவதன் மூலம் ஒரு பூஜிக்கத்தகுதிவாய்ந்த ஆத்மா ஆகுவீர்களாக. பூஜிக்கத்தகுதிவாய்ந்த ஆத்மா ஆகுவதற்கான விசேடமான அடிப்படை தூய்மையாகும். எந்தளவிற்கு அதிகமாக சகல வகையான தூய்மையையும் நீங்கள் கிரகிக்கிறீர்களோ, அந்தளவிற்கு அதிகமாக நீங்கள் ஒவ்வொரு வழிமுறையிலும் பூஜிக்கத்தகுதி வாய்ந்தவர் ஆகுவீர்கள். ஆதியாகவும் அநாதியாகவும் தூய்மையை ஒரு விசேடமான நற்குணமாக ஒழுங்குமுறையுடன் ஏற்றுக் கொள்பவர்கள், ஒழுங்குமுறையாகப் பூஜிக்கப்படுவார்கள். தமது தூய மனோபாவம், தூய பார்வை, தூய அதிர்வலைகளை வைத்திருப்பதுடன் தமது கனவுகளிலேனும் துண்டிக்கப்படாத தூய்மையைக் கொண்டிருந்தவண்ணம், ஞானி மற்றும் அஞ்ஞானி (ஞானம் அற்றவர்கள்) ஆத்மாக்களுடன் தொடர்பில் வந்து, அவர்களின் உறவுமுறைகளையும் தொடர்புகளையும் சரியாக நிறைவேற்றுபவர்களே, ஒழுங்கு முறையுடன் பூஜிக்கப்படுவார்கள்.

சுலோகம்: புற உலகில் வாழும்போது, ஓர் அவ்யக்த தேவதையாக சேவை செய்யுங்கள். அப்போது உலக நன்மை என்ற பணியானது துரித கதியில் நிறைவேறும்.

---ஓம் சாந்தி---

சாராம்சம்: இனிய குழந்தைகளே, சகோதர, சகோதரி என்ற உணர்விலிருந்து விலகி, உங்களைச் சகோதரர்களாகவே கருதுங்கள், உங்கள் கண்கள் குற்றமற்றவை ஆகும். ஆத்மாக்களாகிய நீங்கள் குற்றமற்ற பார்வையுள்ளவர்களாகும்பொழுது மாத்திரமே, கர்மாதீதம் ஆக முடியும்.

கேள்வி: உங்கள் குறைபாடுகளை அகற்றுவதற்கு, நீங்கள் பயன்படுத்த வேண்டிய வழிமுறை யாது?

பதில்: உங்கள் குணாதிசயத்தின் பதிவேடொன்றை வைத்து, தினமும் உங்கள் அட்டவணையைக் குறித்துக் கொள்ளுங்கள். உங்கள் பதிவேட்டை வைத்திருப்பதனால், நீங்கள் உங்களுடைய பலவீனங்களை அறிந்து அவற்றை இலகுவாக அகற்ற முடியும். அக்குறைபாடுகளைப் படிப்படியாக அகற்றுவதனால், ஒரேயொரு தந்தையைத் தவிர வேறெவரையும் நினைவுசெய்யாத ஸ்திதியை அடைவீர்கள். பழையன எவற்றிலும் பற்று இல்லாதிருக்கட்டும். எதனையும் வேண்டுகின்ற உள்ளார்ந்த ஆசையைக் கொண்டிருக்காதீர்கள்.

ஓம் சாந்தி. ஒன்று மனித புத்தி, மற்றையது இறை புத்தி, பின்னர் ஒரு தெய்வீகப் புத்தி இருக்கும். மனித புத்தியானது அசுர புத்தியாக இருக்கிறது. மக்கள் குற்றப் பார்வையையே கொண்டிருக்கின்றார்கள். ஒன்று குற்றமற்ற பார்வை, மற்றையது குற்றப் பார்வை. தேவர்கள் விகாரமற்றவர்களாகவும் குற்றமற்ற பார்வையை உடையவர்களாகவும் இருக்கிறார்கள், ஆனால் இங்கு கலியுகத்திலுள்ள மக்கள் விகாரமுள்ளவர்களாகவும், குற்றப் பார்வை உடையவர்களாகவும் உள்ளனர்; அவர்களின் எண்ணங்கள் விகாரமானவையாக உள்ளன. குற்றப் பார்வை உடைய மனிதர்கள் இராவணனின் சிறையில் இருக்கின்றனர். இராவண இராச்சியத்திலுள்ள அனைவரும் குற்றப் பார்வை உடையவர்களாக இருக்கின்றனர். குற்றமற்ற பார்வையுடைய ஒருவரேனும் இல்லை. நீங்கள் இப்பொழுது அதிமங்களகரமான சங்கம யுகத்தில் இருக்கின்றீர்கள். பாபா இப்பொழுது குற்றப் பார்வை உடைய உங்களை மாற்றி, குற்றமற்ற பார்வையுடையவர்கள் ஆக்குகிறார். பல வகையான குற்றப் பார்வை உடையவர்கள்; உள்ளனர். சிலர் அரைவாசியளவுக்கும், சிலர் வேறொரு வீதத்திலும் குற்றப் பார்வை உடையவர்களாக உள்ளனர். நீங்கள் குற்றமற்ற பார்வையுடையவர்களாகும்பொழுது, கர்மாதீத ஸ்திதியை அடைந்து, சகோதரப் பார்வை (சகோதர நோக்கு) உடையவர்கள் ஆகுவீர்கள். ஆத்மாக்கள் ஆத்மாக்களை நோக்கும்பொழுது, சரீரங்கள் இருக்காது, எனவே நீங்கள் எவ்வாறு குற்றப் பார்வை உடையவர்களாக முடியும்? எனவே தந்தை கூறுகிறார்: சகோதர, சகோதரி என்ற உணர்விலிருந்து உங்களை நீக்குங்கள். உங்களைச் சகோதரர்களாகக் கருதுங்கள். இதுவும் ஒரு மிகவும் ஆழமான விடயம். இது ஒருபொழுதும் வேறெவரது புத்தியிலும் பிரவேசிக்க முடியாது. குற்றமற்ற பார்வை உடையவர்களாக இருப்பதன் அர்த்தம் ஒருபொழுதும் அவர்களில் எவரது புத்தியிலும் பிரவேசிக்க முடியாது. அவர்களது புத்தியில் இது பிரவேசித்திருப்பின், அவர்களால் உயர்ந்ததோர் அந்தஸ்தைப் பெற முடியும். தந்தை விளங்கப்படுத்துகிறார்: உங்களை ஆத்மாக்களாகக் கருதி,

சரீரங்களை மறந்து விடுங்கள். நீங்கள் ஒவ்வொருவரும் தந்தையின் நினைவில் அச் சரீரத்தை நீக்க வேண்டும். ஆத்மாவாகிய நான் பாபாவிடம் செல்கிறேன். உங்கள் சரீர அகங்காரம் அனைத்தையும் துறந்து, உங்களைத் தூய்மையாக்குகின்ற தந்தையின் நினைவில் உங்கள் சரீரத்தை நீக்குங்கள். உங்களுக்குக் குற்றப் பார்வை இருக்குமேயானால், அது தொடர்ந்தும் உங்களை உள்ளார உறுத்தும். இலக்கு மிகவும் உயர்வானது. சிலர் மிகவும் நல்ல குழந்தைகளாக இருந்தாலும், மாயையின் காரணமாக அவர்கள் நிச்சயமாகத் தவறுகள் செய்கின்றார்கள். இன்னமும் எவராலும் கர்மாதீதம் அடைய முடியவில்லை. இறுதியிலேயே நீங்கள் உங்களுடைய கர்மாதீத ஸ்திதியை அடைவீர்கள், பின்னர் உங்களால் குற்றமற்ற பார்வை உடையவர்களாக முடியும். அப்பொழுது அந்த ஆன்மீக, சகோதர அன்பு இருக்கும். மிகச்சிறந்த ஆன்மீக, சகோதர அன்பு இருக்குமிடத்தில், அந்தக் குற்றப் பார்வை இருப்பதில்லை. அப்பொழுது மாத்திரமே உங்களால் ஓர் உயர்ந்த அந்தஸ்தைக் கோர முடியும். பாபா உங்களுக்கு முழுமையான இலக்கையும், இலட்சியத்தையும் காட்டுகின்றார். உங்களில் ஏதோவொரு குறைபாடு இருப்பதைக் குழந்தைகளாகிய நீங்கள் புரிந்துகொள்கின்றீர்கள். நீங்கள் ஒரு பதிவேட்டை வைத்திருக்கும்பொழுது, உங்கள் குறைபாடுகளைப் பற்றி அறிந்துகொள்வீர்கள். உங்களிற் சிலர் ஒரு பதிவேட்டை வைத்திருக்காமலே சீர்திருத்தப்படுவதும் சாத்தியமே. எவ்வாறாயினும், பலவீனமானவர்கள் நிச்சயமாகத் தங்கள் பதிவேட்டை வைத்திருக்க வேண்டும். பலவீனமானவர்கள் பலர் இருக்கிறார்கள். எவ்வாறு தங்கள் பதிவேட்டை எழுதுவது என அறியாத சிலரும் உள்ளனர். வேறெவரையுமே நினைவுசெய்யாத அளவுக்கு உங்கள் ஸ்திதி இருக்க வேண்டும். ஆத்மாவாகிய நான், சரீரமின்றியே வந்தேன், இப்பொழுது நான் சரீரமற்றவராகி, வீடு திரும்ப வேண்டும். இதைப் பற்றி ஒரு கதையுமுண்டு, தனது கைத்தடியின் ஆதாரத்தைக் கூடப் பெற வேண்டாம் என ஒருவருக்குக் கூறப்பட்டது, ஏனெனில் இறுதியில் அவர் அதையே நினைவுசெய்வார். நீங்கள் எதன் மீதும் பற்று வைக்கக்கூடாது. பலருக்குப் பழைய பொருட்களில் பற்றுண்டு. நீங்கள் தந்தையைத் தவிர வேறெதனையும் நினைவுசெய்யக்கூடாது. இலக்கு அதியுயர்வானது! கூழாங்கற்களை நினைவுசெய்வதற்கும், சிவபாபாவை நினைவுசெய்வதற்கும் இடையில் அதிக வேறுபாடு உள்ளது. நீங்கள் எதையாவது வேண்டுகின்ற விருப்பத்தைக் கொண்டிருக்கக்கூடாது. நீங்கள் ஒவ்வொருவரும் நிச்சயமாகக் குறைந்தபட்சம் ஆறு மணித்தியாலங்கள் சேவை செய்ய வேண்டும். பொதுவாக அரசாங்க சேவை 8 மணித்தியாலங்களுக்கு இருக்கிறது. ஆனால் நீங்கள் நிச்சயமாகப் பாண்டவ அரசாங்கத்தின் சேவையைக் குறைந்தது ஐந்து முதல் ஆறு மணித்தியாலங்கள் செய்ய வேண்டும். விகாரங்களை உடைய மனிதர்களால் ஒருபொழுதும் பாபாவை நினைவுசெய்ய முடியாது. சத்திய யுகத்தில் அது விகாரமற்ற உலகமாக இருக்கின்றது. தேவர்களின் புகழ் நினைவுகூரப்படுகின்றது: தெய்வீகக் குணங்கள் அனைத்தும் நிறைந்தவர்கள், 16 சுவர்க்கக் கலைகளும் நிறைந்தவர்கள். குழந்தைகளாகிய உங்களின் ஸ்திதி எப்பொழுதும் அப்பால் இருக்க வேண்டும். அழுக்கான பொருட்கள் மீது நீங்கள் பற்று வைக்கக்கூடாது. உங்கள் சரீரத்தின் மீது கூட பற்று இருக்கக்கூடாது; அந்தளவிற்கு நீங்கள் ஒரு யோகியாக வேண்டும். நீங்கள் உண்மையாகவே அத்தகைய யோகியாக இருக்கும்பொழுது, புத்துணர்ச்சியுடன் இருப்பீர்கள். எந்தளவிற்கு அதிகமாக நீங்கள் தொடர்ந்தும் சதோபிரதான் ஆகுகிறீர்களோ,

அந்தளவிற்கு அதிகமாக உங்கள் சந்தோஷப் பாதரசம் உயரும். அத்தகைய சந்தோஷத்தை, நீங்கள் 5000 வருடங்களுக்கு முன்னரும் கொண்டிருந்தீர்கள். நீங்கள் சத்திய யுகத்திலும், அந்தச் சந்தோஷத்தைக் கொண்டிருப்பீர்கள். நீங்கள் அந்தச் சந்தோஷத்தை இங்கும் கொண்டிருந்து, பின்னர் அந்தச் சந்தோஷத்தை உங்களுடன் எடுத்துச் செல்வீர்கள். உங்கள் இறுதி எண்ணங்கள் உங்களை உங்கள் இலக்கிற்கு இட்டுச் செல்கின்றன எனக் கூறப்பட்டுள்ளது. நீங்கள் இப்பொழுது வழிகாட்டல்களைப் பெறுகிறீர்கள், பின்னர் சத்திய யுகத்தில் சற்கதியைப் பெறுவீர்கள். நீங்கள் இதையிட்டு ஞானக் கடலைக் கடைய வேண்டும். தந்தையே துன்பத்தை அகற்றிச் சந்தோஷத்தை அருள்பவர். நீங்கள் தந்தையின் குழந்தைகள் என நீங்கள் கூறுவதால், எவருக்கும் துன்பத்தை ஏற்படுத்தக்கூடாது. நீங்கள் அனைவருக்கும் சந்தோஷத்திற்கான பாதையைக் காட்ட வேண்டும். நீங்கள் சந்தோஷத்தைக் கொடுக்கவில்லை எனில், நிச்சயமாகத் துன்பத்தையே கொடுக்கிறீர்கள். இதுவே நீங்கள் சதோபிரதானாகுவதற்காக முயற்சி செய்கின்ற, அதிமங்களகரமான சங்கம யுகம் ஆகும். முயற்சியாளர்களும் வரிசைக்கிரமமானவர்களே. குழந்தைகள் சிறப்பான சேவை செய்யும் பொழுது தந்தை அவர்களைப் புகழ்கிறார். இந்தக் குழந்தை ஒரு நல்ல யோகி, சேவாதாரிக் குழந்தைகளால் ஒரு விகாரமற்ற வாழ்வை வாழ முடியும். சிறிதேனும் வீணான எண்ணங்களைக் கொண்டிராதவர்கள் இறுதியில் தங்கள் கர்மாதீத ஸ்திதியை அடைவார்கள். பிராமணர்களாகிய நீங்கள் மாத்திரமே குற்றமற்ற பார்வை உடையவர்கள் ஆகுகிறீர்கள். மனிதர்களை ஒருபொழுதும் தேவர்களென அழைக்க முடியாது. குற்றப் பார்வையை உடையவர்கள் நிச்சயமாகப் பாவம் செய்வார்கள். சத்திய யுகம் தூய உலகமாகும், ஆனால் இது தூய்மையற்ற உலகமாகும். மக்கள் இதன் அர்த்தத்தைப் புரிந்துகொள்வதில்லை. அவர்கள் பிராமணர்கள் ஆகும்பொழுது மாத்திரமே, அவர்களால் புரிந்துகொள்ள முடிகிறது. அவர்கள் கூறுகிறார்கள்: இந்த ஞானம் மிகவும் நல்லது, ஆனால் எனக்கு நேரம் கிடைக்கும்பொழுதே, நான் வருவேன். அவர்கள் ஒருபொழுதும் வர மாட்டார்கள் என்பதை பாபா அப்பொழுது புரிந்துகொள்கிறார். அது தந்தையை அவமதிப்பது போலாகும். நீங்கள் மனிதர்களிலிருந்து தேவர்கள் ஆகுவதால், அதனை நீங்கள் உடனடியாகச் செய்ய வேண்டும். நீங்கள் நாளைக்கென எதையும் பிற்போட்டால், மாயை உங்கள் மூக்கைப் பற்றிப் பிடித்து, உங்களைச் சாக்கடைக்குள் வீசுகிறாள். நீங்கள், “நாளை, நாளை” என்று கூறும்பொழுது, மரணம் வந்து, உங்களை உண்டு விடுகின்றது. ஒரு மங்களகரமான பணியைச் செய்வதை நீங்கள் தாமதிக்கக்கூடாது. மரணம் உங்கள் தலை மேல் உள்ளது. பலர் சடுதியாக மரணிக்கிறார்கள். இப்பொழுது குண்டுகள் விழுமானால், பலர் மரணிப்பார்கள். பூமியதிர்ச்சிகளும் ஏற்படும், ஆனால் அவற்றைப் பற்றி நீங்கள் முற்கூட்டியே அறிந்திருக்க மாட்டீர்கள். நாடகத்திற்கு ஏற்ப, இயற்கை அனர்த்தங்களும் இடம்பெறும், ஆனால் எவரும் அதைப் பற்றி அறியார். பெருமளவு சேதம் ஏற்படுத்தப்படுகிறது. அப்பொழுது அரசாங்கம் போக்குவரத்துக் கட்டணங்கள் போன்றவற்றை அதிகரிக்கிறது. மக்கள் பிரயாணம் செய்ய வேண்டியுள்ளது. அவர்கள் (அரசாங்கம்) அனைத்துக்கும் செலுத்தும் வகையில், தாங்கள் எவ்வாறு தங்கள் வருமானத்தை அதிகரிக்கலாம் என அப்பொழுது சிந்திக்கிறார்கள். தானியங்களின் விலை மிகவும் உயர்ந்து விட்டது. தந்தை இங்கமர்ந்திருந்து விளங்கப்படுத்துகிறார். குற்றமற்ற பார்வை உடைவர்கள் தூய ஆத்மாக்கள் என்று கூறப்படுகின்றார்கள்.

இவ்வுலகம் குற்றப் பார்வையை உடையது. நீங்கள் இப்பொழுது குற்றமற்ற பார்வையுடையவர்கள் ஆகுகின்றீர்கள். இதற்கு முயற்சி தேவைப்படுகிறது. ஓர் உயர்ந்த அந்தஸ்தைக் கோருவது, உங்கள் சித்தி வீட்டிற்குச் செல்வது போன்றதல்ல! பெருமளவுக்குக் குற்றமற்ற பார்வையை உடையவர்களாக ஆகுபவர்களே, ஓர் உயர்ந்த அந்தஸ்தைக் கோருவார்கள். நீங்கள் ஒரு சாதாரண மனிதரிலிருந்து நாராயணன் ஆகுவதற்காகவே இங்கு வந்துள்ளீர்கள். எவ்வாறாயினும், குற்றமற்ற பார்வையைக் கொண்டிராதவர்களும், இந்த ஞானத்தைப் பெறாதவர்களும் தாழ்ந்த அந்தஸ்தையே பெறுவார்கள். இந்நேரத்தில், மனிதர்கள் அனைவரும் குற்றப் பார்வையையே கொண்டிருக்கின்றார்கள். சத்திய யுகத்தில், அவர்கள் குற்றமற்ற பார்வையைக் கொண்டிருக்கின்றார்கள். தந்தை விளங்கப்படுத்துகிறார்: இனிய குழந்தைகளே, நீங்கள் சுவர்க்கத்தின் அதிபதிகளான, தேவர்களாக விரும்பினால், அப்பொழுது நீங்கள் மிக மிகக் குற்றமற்ற பார்வையை உடையவர்கள் ஆகங்கள். உங்களை ஆத்மாக்கள் எனக் கருதி, தந்தையை நினைவுசெய்யுங்கள், அப்பொழுது மாத்திரமே நீங்கள் 100 வீதம் ஆத்ம உணர்வுடையவர்களாக முடியும். இதன் அர்த்தத்தை நீங்கள் அனைவருக்கும் விளங்கப்படுத்த வேண்டும். சத்திய யுகத்தில், பாவம் என்ற கேள்விக்கே இடமில்லை. அவர்கள் தெய்வீகக் குணங்கள் அனைத்தும் நிறைந்தவர்களும், முழுமையான குற்றமற்ற பார்வை உடையவர்களும் ஆவார்கள். சந்திர வம்சம் கூட, இரு கலைகள் குறைந்ததாக இருக்கின்றது. சந்திரனில் இறுதியாக ஒரு சிறு பிறைக் கீற்றே எஞ்சியிருக்கிறது; அது முற்றாகத் தேய்ந்து விடுவதில்லை. (மறைந்து விடுவதில்லை) அவர்கள் கூறுகிறார்கள்: அது மறைந்து விட்டது. முகில்கள் காரணமாக, அது கண்ணுக்குப் புலப்படுவதில்லை. தந்தை கூறுகிறார்: உங்களுடைய ஒளியும் முற்றாக அணைக்கப்படுவதில்லை; சிறிதளவு ஒளி எஞ்சியிருக்கின்றது. நீங்கள் பரம மின்கலத்திலிருந்து (பற்றரி) சக்தியைப் பெறுகிறீர்கள். அவரே வந்து, தன்னுடன் எவ்வாறு யோகம் செய்வது என உங்களுக்குக் கற்பிக்கின்றார். ஓர் ஆசிரியர் உங்களுக்குக் கற்பிக்கும்பொழுது உங்கள் புத்தியின் யோகம் அந்த ஆசிரியருடனேயே உள்ளது. ஆசிரியர் கொடுக்கின்ற வழிகாட்டல்களுக்கேற்பவே நீங்கள் கற்பீர்கள். ‘நாங்களும் கற்று ஆசிரியர்களாகவோ, சட்டநிபுணர்களாகவோ ஆகுவோம்.’ அதில் கருணை அல்லது ஆசீர்வாதங்கள் போன்ற கேள்விக்கே இடமில்லை. நீங்கள் தலைவணங்க வேண்டிய தேவையுமில்லை. ஆம், எவராவது உங்களுக்கு ஒரு குறிப்பிட்ட முறைப்படி ‘ஹரி ஓம் அல்லது ‘ராமா, ராமா’ என்று வந்தனம் கூறினால், நீங்களும் பதிலுக்கு அவ்வாறே செய்ய வேண்டும். இது மரியாதை செலுத்துகின்ற, ஒரு விடயமாகும். நீங்கள் பதிலுக்கு உங்கள் அகங்காரத்தைக் காட்டக்கூடாது. ஒரேயொரு தந்தையையே நீங்கள் நினைவுசெய்ய வேண்டும் என உங்களுக்குத் தெரியும். ஒருவர் பக்தியைத் துறக்கும்பொழுது, பெருங் குழப்பம் ஏற்படுகிறது. பக்தியைத் துறக்கின்ற ஒருவரை, அவர்கள் ஒரு நாஸ்திகர் எனக் கருதுகின்றனர். ஒரு நாஸ்திகர் என்றால் என்ன என நீங்கள் புரிந்துகொள்வதற்கும், அவர்கள் ஒரு நாஸ்திகரைப் பற்றிப் புரிந்துகொள்வதற்கும் இடையில் அதிக வேறுபாடு உள்ளது. அவர்கள் தந்தையை அறியாததால், அநாதைகளாக உள்ளனர் என்பதால், அவர்களை நாஸ்திகர் என நீங்கள் கூறுகிறீர்கள். இதனாலேயே அவர்கள் தொடர்ந்தும் சண்டை, சச்சரவுகளில் ஈடுபடுகின்றனர். ஒவ்வோர் இல்லத்திலும், சச்சரவும் அமைதியின்மையும் உள்ளன. அமைதியின்மையும் கோபத்தின் ஓர் அறிகுறியே

ஆகும். அங்கு அத்தகைய எல்லையற்ற அமைதி நிலவுகிறது. பக்தியின் மூலம் தாங்கள் பெருமளவில் அமைதியைப் பெறுவதாக மக்கள் கூறுகிறார்கள். எவ்வாறாயினும், அது தற்காலிகமானது. நீங்கள் சதா காலத்திற்குமான அமைதியை விரும்புகிறீர்கள். பிரபுவும் அதிபதியுமானவருக்கு உரியவராகிய பின்னர், அநாதைகளாகும்பொழுது நீங்கள் அமைதியிலிருந்து அமைதியின்மைக்குச் செல்கிறீர்கள். எல்லையற்ற தந்தை, எல்லையற்ற சந்தோஷமென்னும் ஆஸ்தியை உங்களுக்குக் கொடுக்கிறார். நீங்கள் எல்லைக்குட்பட்ட தந்தையிடமிருந்து, எல்லைக்குட்பட்ட சந்தோஷம் எனும் ஆஸ்தியைப் பெறுகிறீர்கள். உண்மையில், அது காம வாளின் துன்ப ஆஸ்தியே. அதன் மூலம் துன்பத்திற்கு மேல் துன்பமேயன்றி வேறெதுவுமில்லை. இதனாலேயே, தந்தை கூறுகிறார்: அதன் ஆரம்பத்திலிருந்து மத்தியினூடாக இறுதி வரை நீங்கள் துன்பத்தையே பெறுகிறீர்கள். தந்தை கூறுகிறார்: “தூய்மையாக்குபவராகிய தந்தையாகிய என்னை நினைவுசெய்யுங்கள்!” இது இலகு நினைவும், உலகச் சக்கரத்தின் இலகு ஞானமும் என அழைக்கப்படுகிறது. உங்களை ஆதி சனாதன தேவதேவியர் தர்மத்திற்கு உரியவர்களாகக் கருதினால், நீங்கள் நிச்சயமாகச் சுவர்க்கத்திற்குச் செல்வீர்கள். சுவர்க்கத்தில் அனைவரும் குற்றமற்ற பார்வை உடையவர்களாக இருந்தார்கள். சரீர உணர்வைக் கொண்டவர்கள், குற்றப் பார்வை உடையவர்கள் எனக் கூறப்படுகின்றனர். குற்றமற்ற பார்வை உடையவர்களில் விகாரங்கள் இருப்பதில்லை. தந்தை விளங்கப்படுத்துவதால், அனைத்தையும் உங்களுக்கு மிகவும் இலகுவாக்குகிறார், ஆனால், சில குழந்தைகள் குற்றப் பார்வை உடையவர்களாக இருப்பதால், இந்தளவைக் கூட நினைவுசெய்வதில்லை. எனவே, அவர்கள் அழுக்கான உலகை மாத்திரமே நினைவுசெய்கின்றனர். தந்தை கூறுகிறார்: இந்த உலகை மறந்து விடுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் சரீரத்தின் மீது சிறிதளவேனும் பற்றில்லாத வகையில், அத்தகைய யோகிகள் ஆகுங்கள். அழுக்கான விடயங்கள் மீது கவரப்படாதீர்கள். உங்கள் ஸ்திதியை அப்பால் வைத்திருங்கள். உங்கள் சந்தோஷப் பாதரசத்தை உயர்வாக வைத்திருங்கள்.
2. மரணம் உங்கள் தலை மீது உள்ளதால், ஒரு மங்களகரமான பணியைச் செய்வதைத் தாமதப்படுத்தாதீர்கள். நாளைக்கென எதனையும் பிற்போடாதீர்கள்.

ஆசீர்வாத நீங்கள் புரிந்துணர்வு சக்தி மூலம் அனைத்துப் பாவங்களிலிருந்தும் மீ: விடுவிக்கப்பட்டு, அனைவரிலும் அதிதிறமைசாலியான தந்தையினால் திறமைசாலியாக இருப்பதை நிரூபிக்க முயற்சிக்காமல்; இருப்பீர்களாக. தங்கள் சேவையும், தங்கள் பெயர்களும் சிறந்தவையாகத் தென்படுவதை நிரூபிக்கும்பொருட்டு, அனைவரிலும் அதிதிறமைசாலியான தந்தை மூலம் திறமைசாலியாக இருப்பதற்குச்

சில குழந்தைகள் முயற்சி செய்கின்றார்கள். அந்நேரத்தில் அவர்கள் புரிந்துணர்வைக் கொண்டிருக்கின்றார்கள், ஆனால் அந்தப் புரிந்துணர்வு எந்தச் சக்தியையும் கொண்டிராமையால், மாற்றம் இடம்பெறுவதில்லை. அது சரியல்ல என்று சிலர் புரிந்துகொண்டாலும், தங்கள் பெயர்கள் பின்னர் பாழாகி விடக்கூடாது என்று சிந்திப்பதால், அவர்கள் தங்களுடைய சொந்த மனச்சாட்சியையே கொண்டு விடுகின்றார்கள். அதுவும் பாவக் கணக்கில் சேமித்துக் கொள்ளப்படுகின்றது. ஆகவே மிகவும் திறமைசாலியாக இருப்பதை நிறுத்தி, உங்களை மாற்றி, ஓர் உண்மையான இதயத்தைக் கொண்டிருப்பதனால், புரிந்துணர்வைப் பெற்று, உங்கள் பாவங்களிலிருந்து விடுபட்டிருங்கள்.

சுலோகம்: இந்த வாழ்வில் பல்வேறு பந்தனங்களிலிருந்தும் விடுவிக்கப்பட்டிருப்பதே ஜீவன்முக்தி ஸ்திதியாகும்.

---ஓம் சாந்தி---

சாராம்சம்: இனிய குழந்தைகளே, நினைவின் மூலமே உங்கள் மின்கலங்கள்;; சக்தியேற்றப்பட்டு, ஆத்மாக்களான நீங்கள் சக்தியைப் பெற்று, சதோபிரதான் ஆகுவீர்கள். ஆகவே, நினைவு யாத்திரையில் விசேட கவனம் செலுத்துங்கள்.

கேள்வி: ஒரேயொரு தந்தை மீதே அன்பு வைத்திருக்கின்ற குழந்தைகளின் அடையாளங்கள் எவை?

பதில்: 1) உங்களுக்கு ஒரேயொரு தந்தை மீதே அன்பு இருக்குமானால், தந்தையின் ஒரு கணப் பார்வை உங்களை அப்பால் கொண்டு செல்லும். 2) நீங்கள் முற்றிலும் பற்றை அழிப்பவராக இருப்பீர்கள். 3) எல்லையற்ற தந்தையின் அன்பின் மதிப்பை உணர்பவர்களால், வேறு எவருடைய அன்பிலும் அகப்பட்டுக் கொள்ள முடியாது. 4) அவர்களது புத்திகள் பொய்யான பூமியின் போலி மனிதர்களிலிருந்து அகற்றப்படுகின்றன. அழிவற்றதாகுகின்ற அத்தகைய ஓர் அன்பைத் தந்தை உங்களுக்கு இப்பொழுது கொடுக்கிறார். அதன்பின்னர், சக்திய யுகத்தில், நீங்கள் ஒருவருடனொருவர் மிகுந்த அன்புடன் வாழ்வீர்கள்.

ஓம் சாந்தி. குழந்தைகளாகிய நீங்கள் இப்பொழுது ஒரேயொரு தடவையே எல்லையற்ற தந்தையின் அன்பைப் பெற்றுக் கொள்கிறீர்கள். அத்துடன், பக்தி மார்க்கத்திலும் இந்த அன்பை நீங்கள் பெருமளவில் நினைவுகூருகிறீர்கள். பாபா, எனக்கு வேண்டியதெல்லாம் உங்கள் அன்பேயாகும். தாயும் தந்தையும் நீங்களே! எனக்கு எல்லாமே நீங்கள் தான்! ஒரேயொருவரிடமிருந்து மட்டுமே அரைச் சக்கர காலத்திற்கு நீங்கள் அன்பைப் பெறுகின்றீர்கள். உங்கள் இந்த ஆன்மீக அன்பைப் பற்றிய புகழ் எல்லையற்றதாகும். தந்தையே குழந்தைகளாகிய உங்களை அமைதி தாமத்தின் அதிபதிகளாக்குபவர். இப்பொழுது நீங்கள் துன்ப பூமியில் இருக்கிறீர்கள். அனைவரும் துன்பத்திலும், அமைதியின்மையிலும் கதறி அழுகிறார்கள். அவர்கள் உரியவர்கள் ஆகுவதற்கு பிரபுவோ அல்லது அதிபதியோ இல்லை, இதனாலேயே அவர்கள் பக்தி மார்க்கத்தில் அவரை நினைவுசெய்கிறார்கள். ஆனாலும், பக்தி மார்க்கத்திற்கென்று ஒரு நிச்சயிக்கப்பட்ட காலப் பகுதியாக அரைச் சக்கர காலம் இருக்கிறது. தந்தை அந்தர்யாமி (ஒவ்வொருவருக்குள்ளேயும் இருப்பதை அறிந்தவர்) அல்ல என்று குழந்தைகளாகிய உங்களுக்கு விளங்கப்படுத்தப்பட்டிருக்கிறது. ஒவ்வொருவருக்குள்ளேயும் என்ன இருக்கிறதென்று அறிந்து கொள்ள வேண்டிய அவசியம் தந்தைக்கு இல்லை. அதற்கென்று எண்ணங்களை வாசிப்பவர்கள் இருக்கிறார்கள். அந்தக் கலையை அவர்கள் கற்று வைத்திருக்கிறார்கள். இங்கே அப்படியல்ல. தந்தை இங்கே வருகிறார். தங்கள் பாகங்கள் முழுவதையும் நடிப்பவர்கள் தந்தையும், குழந்தைகளுமேயாவர். உலகச் சக்கரம் எவ்வாறு சுழல்கிறதென்றும், அதில் குழந்தைகள் எவ்வாறு தங்கள் பாகங்களை நடிக்கிறார்கள் என்றும் தந்தைக்குத் தெரியும். ஆனால், ஒவ்வொருவருக்குள்ளேயும் என்ன இருக்கிறதென்று அவர் அறிந்தவரல்ல. ஒவ்வொருவருக்குள்ளேயும் விகாரங்களே இருக்கின்றன என்று நேற்றிரவும் உங்களுக்கு விளங்கப்படுத்தப்பட்டிருக்கிறது. மனிதர்கள் மிகவும் அழுக்கானவர்கள். தந்தை வந்து, உங்களை அழகிய மலர்களாக்குகிறார். ஒரேயொரு தடவையே குழந்தைகளாகிய நீங்கள் தந்தையின் அன்பைப்

பெறுகின்றீர்கள். அவ்வன்பு அழிவற்றதாகி விடுகிறது. அங்கே, நீங்கள் ஒருவர் மீது ஒருவர் அளவற்ற அன்பு வைத்திருப்பீர்கள். இப்பொழுது நீங்கள் பற்றை வென்றவர்களாகுகிறீர்கள். சத்தியயுக இராச்சியமானது பற்றை வென்ற ராஜா, ராணி, பிரஜைகளுடைய இராச்சியம் என்று கூறப்படுகிறது. அங்கே எவரும் அழுவதேயில்லை; அங்கே, துன்பம் என்னும் குறிப்பே இல்லை. பாரதத்தில் உண்மையாகவே, ஆரோக்கியம், செல்வம், சந்தோஷம் அனைத்தும் இருந்ததென்று குழந்தைகளாகிய உங்களுக்குத் தெரியும். இப்பொழுது அது இல்லை. ஏனெனில், இது இராவண இராச்சியம். அதில் அனைவரும் துன்பத்தை அனுபவம் செய்வதனால், தந்தையை நினைவுசெய்கிறார்கள்: வந்து, எங்களுக்குச் சந்தோஷத்தையும், அமைதியையும் கொடுங்கள்! எங்கள் மீது கருணை காட்டுங்கள்! எல்லையற்ற தந்தை கருணை மிக்கவர். இராவணனோ கருணையற்றவன்; அவனே உங்களுக்குத் துன்பப் பாதையையே காட்டுகிறான். மனிதர்கள் அனைவரும் துன்பப் பாதையையே பின்பற்றுகிறார்கள். காம விகாரமே எல்லாவற்றிலும் பார்க்க மிகவும் அதிகத் துன்பத்தைக் கொடுக்கிறது. இதனாலேயே தந்தை கூறுகிறார்: இனிமையிலும் இனிமையான குழந்தைகளே, காம விகாரத்தை வெல்லுங்கள், நீங்கள் உலகத்தையே வென்றவர்களாகுவீர்கள். இந்த இலக்ஷ்மியும், நாராயணனும் உலகத்தை வென்றவர்கள் என்று அழைக்கப்படுகிறார்கள். உங்களுக்கு முன்னால் இலக்கும், குறிக்கோளும் இருக்கின்றன. மக்கள் ஆலயங்களுக்குச் சென்றாலும், அவர்களில் எவரது சரிதையையும் இவர்கள் அறியார்கள். இது அவர்கள் பொம்மைகளை வைத்து வழிபாடு செய்வதைப் போலவே இருக்கின்றது. அவர்கள் தேவியரை வழிபாடு செய்கிறார்கள். அவர்களை உருவாக்கி, அலங்கரித்து, நைவேத்தியம் படைப்பதையெல்லாம் செய்கிறார்கள். ஆனால், அந்தத் தேவியர் எதையுமே உண்பதில்லை. பிராமணப் பூசகர்களே அவற்றை உண்கிறார்கள். இவர்கள் தேவியரை உருவாக்கி, பராமரித்து, பின்பு அழித்து விடுகிறார்கள். அது குருட்டு நம்பிக்கை எனப்படுகிறது. அத்தகைய விடயங்கள் சத்திய யுகத்தில் இல்லை. கலியுகத்திலேயே இந்தச் சம்பிரதாயங்கள் அனைத்தும் இருக்கின்றன. எல்லாவற்றுக்கும் முதலாக நீங்கள் சிவபாபாவை மாத்திரம் வழிபாடு செய்கிறீர்கள். அது கலப்படமற்ற, நேர்மையான வழிபாடு எனப்படுகின்றது. அதனையடுத்து, கலப்படமான வழிபாடும் இருக்கிறது. 'பாபா' என்ற வார்த்தையைப் பயன்படுத்துவதால், நீங்கள் ஒரு குடும்பத்தின் நறுமணத்தைப் பெறுகிறீர்கள். நீங்களும் இவ்வாறு கூறுகிறீர்கள்: தாயும் தந்தையும் நீங்களே! எங்களுக்கு இந்த ஞானத்தைக் கொடுக்கின்ற, உங்கள் கருணையால் நாங்கள் அளவில்லாத சந்தோஷத்தை அடைகின்றோம். நீங்களே தாயும் தந்தையும் என்று நீங்களும் கூறுகின்றீர்கள். எங்களுக்கு இந்த ஞானத்தைக் கொடுக்கின்ற உங்கள் கருணையால் நாங்கள் பெரும் சந்தோஷத்தைப் பெறுகிறோம். ஆரம்பத்தில் நீங்கள் அசரீரி உலகத்தில் இருந்தீர்கள் என்பதை உங்கள் புத்திகள் நினைவுசெய்கின்றன. அங்கிருந்து, நீங்கள் இங்கே வந்து, உங்கள் பாகங்களை நடிப்பதற்காகச் சரீரங்களைப் பெற்றீர்கள். முதலில் நாங்கள் தெய்வீகமான ஓர் ஆடையை அணிகிறோம், அதாவது, நாங்கள் தேவர்கள் என்று அழைக்கப்படுகிறோம். அதன்பின்னர் நாங்கள் சத்திரிய, வைசிய, சூத்திர குலங்களுக்குள் சென்று, எங்கள் பல்வேறு பாகங்களை நடிக்கின்றோம். ஆரம்பத்தில் உங்களுக்கு இந்த விடயங்கள் தெரிந்திருக்கவில்லை. இப்பொழுது பாபா வந்து, குழந்தைகளாகிய உங்களுக்கு ஆரம்பம், மத்தி, இறுதி பற்றிய ஞானத்தைக் கொடுக்கிறார். எவ்வாறு அவர்

இந்தச் சரீரத்தில் பிரவேசிக்கிறார் என்ற தனது சொந்த ஞானத்தையும் உங்களுக்குக் கொடுத்துள்ளார். இவர் தனது 84 பிறவிகளைப் பற்றி அறிந்திருக்கவில்லை. நீங்களும் அவற்றை அறிந்திருக்கவில்லை. சியாம்சுந்தர் என்பதன் இரகசியம் உங்களுக்கு விளங்கப்படுத்தப்பட்டிருக்கிறது. இந்த ஸ்ரீ கிருஷ்ணரே புதிய உலகின் முதல் இளவரசராகவும், இராதை இரண்டாமவராகவும் இருக்கிறார்கள். இருவருக்கும் இடையில் சில வருட வித்தியாசம் இருக்கிறது. உலகின் ஆரம்பத்தில் இவரே முதலாமவர் என்று கூறப்படுகிறார். இதனாலேயே அனைவரும் ஸ்ரீ கிருஷ்ணரை நேசிக்கிறார்கள். அவர் மாத்திரமே சியாம்சுந்தர் என்று அழைக்கப்படுகிறார். சுவர்க்கத்தில் அனைவருமே அழகானவர்கள். ஆனால் இப்பொழுது சுவர்க்கம் எங்கே இருக்கிறது? சக்கரம் தொடர்ந்து சுழல்கிறது. இலங்கையும், துவாரகையும் கடலுக்கடியில் சென்று விட்டன என்று அவர்கள் கூறுவதைப் போல, சுவர்க்கம் கடலில் மூழ்கி விடவில்லை; இல்லை. இந்தச் சக்கரம் தொடர்ந்தும் சுழல்கிறது. இந்தச் சக்கரத்தை அறிந்துகொள்வதால், நீங்கள் உலக அதிபதிகளாக, பூகோள ஆட்சியாளர்களான, சக்கரவர்த்திகள், சக்கரவர்த்தினியராக ஆகுகின்றீர்கள். பிரஜைகளும் தங்களை உலக அதிபதிகளாகவே கருதிக் கொள்வார்கள். இது எங்கள் இராச்சியம் என்றே அவர்களும் கூறுகின்றனர். பாரத மக்கள், இது எங்கள் இராச்சியம் என்று கூறுகிறார்கள். அது பாரதம் என்றே அழைக்கப்படுகிறது. இந்துஸ்தான் என்ற பெயர் தவறானது. உண்மையில் ஆதி சனாதன தேவ தர்மமே இருக்கின்றது. எவ்வாறாயினும், அவர்கள் தங்கள் தர்மத்திலும் கர்மத்திலும் சீரழிந்தமையால், அவர்களால் தங்களைத் தேவதேவியர்கள் என்று அழைத்துக் கொள்ள முடியவில்லை. இதுவும் நாடகத்தில் நிச்சயிக்கப்பட்டிருக்கின்றது. இல்லாவிட்டால், தந்தை எவ்வாறு வந்து, மீண்டும் ஒருமுறை தேவ தர்மத்தை ஸ்தாபிப்பார்? ஆரம்பத்தில் நீங்கள் இவ்விடயங்களை அறிந்திருக்கவில்லை. ஆனால், இப்பொழுது தந்தை வந்து, உங்களுக்கு விளங்கப்படுத்தியிருக்கிறார். அவர் அத்தகைய இனிமையான பாபா, இருந்தும் அவரை நீங்கள் மறந்து விடுகின்றீர்கள்! பாபாவே அனைவரிலும் அதி இனிமையானவர். எவ்வாறாயினும், இராவண இராச்சியத்தில் அனைவருமே உங்களுக்குத் துன்பத்தைத் தவிர, வேறெதையுமே கொடுப்பதில்லை. இதனாலேயே நீங்கள் எல்லையற்ற தந்தையை நினைவுசெய்கின்றீர்கள். நீங்கள் அனைவரும் பக்தர்கள். நீங்கள் பின்வருமாறு கூறிக் கொண்டே அவர் நினைவிலே அன்புக் கண்ணீர் சொரிகின்றீர்கள்: ஓ அன்பிக்கினியவரே! மணவாட்டிகளை எப்பொழுது நீங்கள் வந்து சந்திப்பீர்கள்? பக்தர்கள் அனைவரதும் கணவர் கடவுளேயாவார். கடவுள் வந்து, உங்கள் பக்தியின் பலனை உங்களுக்குக் கொடுக்கிறார். அவர் உங்களுக்குப் பாதையைக் காட்டி, விளங்கப்படுத்துகிறார். இது 5000 வருடங்கள் கொண்ட நாடகம். மனிதர் எவருக்குமே படைப்பவரைப் பற்றியோ அல்லது படைப்பின் ஆரம்பம், மத்தி, இறுதி பற்றியோ தெரியாது. ஆன்மீகத் தந்தைக்கும், ஆன்மீகக் குழந்தைகளுக்கும் மாத்திரமே இது தெரியும். மனிதர் எவருக்குமே இது தெரியாது. தேவதேவியருக்குமே இது தெரியாது. ஆன்மீகத் தந்தைக்கு மாத்திரமே இது தெரியும். அவர் இங்கமர்ந்திருந்து, தனது குழந்தைகளுக்கு விளங்கப்படுத்துகிறார். வேறெந்தச் சரீரதாரியிடமும் படைப்பவரையும், படைப்பின் ஆரம்பம், மத்தி, இறுதியும் பற்றிய இந்த ஞானம் இருக்க முடியாது. ஆன்மீகத் தந்தையிடம் மாத்திரம் இந்த ஞானம் இருக்கிறது. அவர் மாத்திரமே ஞான ஞானேஸ்வரர் என்று அழைக்கப்படுகிறார். உங்களை இராஜ

ராஜேஸ்வரர்கள் (அரசர்களுக்கு அரசர்) ஆக்குவதற்காக ஞான ஞானேஸ்வரர் உங்களுக்கு இந்த ஞானத்தைக் கொடுக்கிறார். இதனாலேயே இது இராஜயோகம் என்று அழைக்கப்படுகிறது. ஏனைய அனைத்தும் ஹத்தயோகமாகும். அவ்வாறான ஹத்தயோகிகளின் உருவங்கள் பல இருக்கின்றன. பிற்காலத்தில் சந்நியாசிகள் வரும்பொழுது, அவர்கள் ஹத்தயோகம் கற்பிக்கிறார்கள். விரிவாக்கம் பெருமளவில் இடம்பெற்றிருக்கும்பொழுது, அவர்கள் ஹத்தயோகம் போன்றவற்றைக் கற்பிக்கிறார்கள். தந்தை விளங்கப்படுத்தியிருக்கிறார்: நான் சங்கம யுகத்திலேயே வருகிறேன். நான் வந்து, ஓர் இராச்சியத்தை ஸ்தாபிக்கிறேன். அவர் இங்கேயே ஸ்தாபனையை மேற்கொள்கின்றார். சத்திய யுகத்தில் அல்ல. சத்தியயுக ஆரம்பத்தில் அங்கே இராச்சியம் இருக்கின்றது. ஆகவே, நிச்சயமாகச் சங்கம யுகத்திலேயே ஸ்தாபனை இடம்பெறுகிறது. இங்கே இந்தக் கலியுகத்தில் அனைவரும் பூஜிப்பவர்கள். சத்திய யுகத்தில் அனைவருமே பூஜிக்கத் தகுதிவாய்ந்தவர்கள். உங்களை அவ்வாறு பூஜிக்கத் தகுதிவாய்ந்தவர்கள் ஆக்குவதற்கே தந்தை வருகிறார். உங்களைப் பூஜிப்பவர்கள் ஆக்குபவன் இராவணனே. இவ்விடயங்கள் அனைத்தையும் நீங்கள் அறிந்திருக்க வேண்டும். இதுவே எல்லாவற்றிலும் அதியுயர்ந்த கல்வி. அந்த ஆசிரியரைப் பற்றி எவருக்குமே தெரியாது. அவர் பரம தந்தையும், ஆசிரியரும், சற்குருவும் ஆவார். எவருக்குமே இது தெரியாது. தந்தையே வந்து, தன்னை முழுமையாக அறிமுகம் செய்கிறார். அவரே குழந்தைகளாகிய உங்களுக்குக் கற்பித்து, அதன்பின்னர் உங்களைத் தன்னுடன் திரும்பவும் அழைத்துச் செல்கிறார். எல்லையற்ற தந்தையிடமிருந்து நீங்கள் அன்பைப் பெறுவதால், வேறு எவரது அன்பையும் விரும்புவதில்லை. இந்நேரத்தில், இது பொய்யான பூமியாகும். மாயை பொய்யானது, சரீரங்களும் பொய்யானவை, உலகம் முழுவதுமே பொய்யானது. இப்பொழுது பாரதம் பொய்மையின் பூமியாக இருக்கிறது. பின்பு, சத்திய யுகத்தில் அது சத்திய பூமியாக இருக்கும். பாரதம் ஒருபொழுதும் அழிக்கப்படுவதில்லை. எல்லையற்ற தந்தை வந்து, குழந்தைகளாகிய உங்களுக்கு உலகின் ஆரம்பம், மத்தி, இறுதி பற்றிய இரகசியங்களை விளங்கப்படுத்தி, அனைவருக்கும் சற்கதி அளிக்கும் இடமாகிய இதுவே அனைத்திலும் அதிமகத்துவம் வாய்ந்த யாத்திரைத் தலம் ஆகும். இது மிகவும் மகத்தான யாத்திரைத் தலமாகும். பாரதத்தின் புகழ் எல்லையற்றதாகும். எவ்வாறாயினும், பாரதம் உலகின் அதிசயம் என்பதைக் குழந்தைகளாகிய உங்களால் மாத்திரமே புரிந்துகொள்ள முடியும். அவை அனைத்தும் மாயையின் உலக ஏழு அதிசயங்களேயாகும். கடவுளின் அதிசயம் ஒன்றே ஒன்று தான் இருக்கிறது. தந்தை ஒரேயொருவர். அவரது அதிசயமான சுவர்க்கமும் ஒன்றேயொன்று. அது வைகுந்தமாகிய, சுவர்க்கம் எனப்படுகிறது. அதன் உண்மையான பெயர் ஒன்றேயொன்று. அதுவே சுவர்க்கம். இது நரகம். பிராமணர்களாகிய நீங்கள் மாத்திரமே சக்கரம் முழுவதிலும் சுற்றி வருபவர்கள். நாங்கள் பிராமணர்கள், பின்பு நாங்கள் தேவர்களாகுகிறோம். மேலேறும் ஸ்திதியும், கீழிறங்கும்; ஸ்திதியும் இருக்கின்றன. மேலேறும் ஸ்திதியால் அனைவருக்கும் நன்மையுள்ளது. உலகில் அமைதியும், சந்தோஷமும் ஏற்பட வேண்டும் என்று விரும்புபவர்கள் பாரத மக்களேயாவர். சுவர்க்கத்தில், சந்தோஷம் மாத்திரமே இருக்கிறது; துன்பம் என்னும் குறிப்பே இல்லை. அது கடவுளின் இராச்சியம் எனப்படுகிறது. சத்திய யுகத்தில் சூரிய வம்சம் இருக்கிறது, அதனையடுத்து, இரண்டாந் தரத்தில் சந்திர வம்சம் இருக்கிறது.

நீங்கள் ஆஸ்திகர்களாகவும், அவர்கள் நாஸ்திகர்களாகவும் இருக்கிறார்கள். நீங்கள் பிரபுவக்கும் அதிபதிக்கும் உரியவர்களாகி, தந்தையிடமிருந்து ஓர் ஆஸ்தியைப் பெறுவதற்கு முயற்சி செய்கிறீர்கள். உங்களுக்கு மாயையுடன் மறைமுகமான யுத்தம் உள்ளது. தந்தை இரவிலேயே வருகிறார். சிவனின் இரவாகிய, சிவராத்திரி இருக்கின்றபொழுதிலும், மக்கள் சிவனது இராத்திரி என்பதன் அர்த்தத்தைப் புரிந்துகொள்வதில்லை. பிரம்மாவின் இரவு முடிவடைந்து, பகல் ஆரம்பமாகுகிறது. கடவுள் ஸ்ரீ கிருஷ்ணரின் வாசகங்களைப் பற்றி அவர்கள் பேசுகின்றனர், இவை கடவுள் சிவனுடைய வாசகங்கள் ஆகும். இப்பொழுது யார் கூறுவது சரியானது? ஸ்ரீ கிருஷ்ணர் முழுமையாக 84 பிறவிகளையும் எடுப்பவர். தந்தை கூறுகிறார்: நான் வந்து, ஒரு சாதாரண பழைய சரீரத்தில் பிரவேசிக்கிறேன். இவருக்குத் தனது சொந்தப் பிறவிகளைப் பற்றியே தெரியாது. பல பிறவிகளின் இறுதியில் இவர் தூய்மையற்றவர் ஆகும்பொழுது, நான் தூய்மையற்ற உலகிற்குள் வந்து, தூய்மையற்ற இராச்சியத்தில் பிரவேசிக்கிறேன். தூய்மையற்ற உலகில் பல இராச்சியங்கள் இருக்கின்றன. தூய உலகத்திலோ ஒரேயொரு இராச்சியமே இருக்கின்றது. அந்தக் கணக்கு இருக்கிறது. பக்தி மார்க்கத்தில் அவர்கள் தீவிரமாகப் பக்தி செய்து, தங்களை தலைகளை வெட்டவும் தயாராகும்பொழுது, அவர்களது ஆசைகள் பூர்த்தி செய்யப்படுகின்றன. எவ்வாறாயினும், அதில் எதுவுமேயில்லை. அது தீவிர பக்தி எனப்படுகிறது. இராவண இராச்சியம் ஆரம்பமாகிய முதல் மக்கள் பக்தியின் சம்பிரதாயங்களைக் கற்றுத் தொடர்ந்தும் கீழிறங்கி வந்திருக்கிறார்கள். வியாச பகவான் சமயநூல்களை உருவாக்கினார் என்று அவர்கள் கூறுகிறார்கள். அவர்கள் என்னவெல்லாம் எழுதியிருக்கிறார்கள் என்று பாருங்கள்! குழந்தைகளாகிய நீங்கள் இப்பொழுது ஞானத்தினதும், பக்தியினதும் இரகசியங்களைப் புரிந்துகொண்டுள்ளீர்கள். இவ் விளக்கங்கள் அனைத்தும்; ஏணியினதும், விருட்சத்தினதும் படத்தில் இருக்கின்றன. அதில் 84 பிறவிகளும் காட்டப்பட்டிருக்கின்றன. அனைவரும் 84 பிறவிகள் எடுப்பதில்லை. ஆரம்பத்திலிருந்தே வருபவர்கள் முழுமையாக 84 பிறவிகளையும் எடுக்கிறார்கள். இந்த நேரத்திலேயே உங்களுக்கு இந்த ஞானம் கிடைக்கிறது. அதன் பின்னர் இது உங்கள் வருமானத்தின் மூலாதாரமாகி விடுகிறது. 21 பிறவிகளுக்கு நீங்கள் எதையுமே அடைவதற்கென்று முயற்சி எடுக்கத் தேவையில்லாத அளவுக்கு அங்கே எதற்குமே குறைவிருக்காது. அது உலக அதிசயமான, தந்தையின் ஒரேயொரு சுவர்க்கம் என்று குறிப்பிடப்படுகிறது. அதன் பெயரே வைகுந்தம் என்பதாகும். தந்தை உங்களை அதற்கு அதிபதிகளாக்குகிறார். அவர்கள் அந்த அதிசயங்களைக் காட்டுகிறார்கள். ஆனால், தந்தையோ உங்களை அதற்கெல்லாம் அதிபதிகளாக்குகிறார். இதனாலேயே தந்தை இப்பொழுது கூறுகிறார்: சதா என்னை மாத்திரம் நினைவுசெய்யுங்கள். ஒவ்வொரு கணமும் என்னையே நினைவுசெய்வதன் மூலம் சந்தோஷத்தை அடையுங்கள். உங்கள் சரீரத்தின் வலி, வேதனை அனைத்தும் அகற்றப்பட்டு, ஜீவன்முக்தி அந்தஸ்தை அடைவீர்கள். தூய்மையாகுவதற்கு, உங்களுக்கு நினைவு யாத்திரை அத்தியாவசியமானதாகும். மன்மனாபவ ஆகுங்கள். உங்கள் இறுதி எண்ணங்கள் உங்களை உங்கள் இலக்கை நோக்கி இட்டுச் செல்லும். அமைதி தாமம் முக்தியென்றே குறிப்பிடப்படுகிறது. ஆனால், சற்கதியானது இங்கேயே பெற்றுக் கொள்ளப்படுகிறது. சற்கதிக்கு எதிராகச் சீரழிவு உள்ளது. உங்களுக்கு இப்பொழுது தந்தையையும், படைப்பின் ஆரம்பம், மத்தி, இறுதி பற்றியும்

தெரியும். நீங்கள் தந்தையின் அன்பைப் பெற்றுக் கொள்கிறீர்கள். தந்தை உங்களைத் தனது ஒரு கணப் பார்வையினால் அப்பால் அழைத்துச் செல்கிறார். அவர் நேரடியாக வந்து, உங்களுக்கு இந்த ஞானத்தைக் கொடுக்கிறார். இதிலே தூண்டுதல் என்பதற்கு இடமில்லை. தந்தை உங்களுக்கு வழிகாட்டல்களைக் கொடுக்கிறார். இந்த முறையில் நினைவுசெய்வதால், ஒரு மின்கலத்திற்குச் சக்தியேற்றப்படுவது போல், உங்களுக்குச் சக்தி கிடைக்கும். இது ஒரு மோட்டார். இதன் மின்கலம் இப்பொழுது மந்தமாகி விட்டது. இப்பொழுது உங்கள் புத்தியின் யோகத்தைச் சர்வசக்திவான் தந்தையுடன் இணைத்துக் கொள்வதனால், நீங்கள் தமோபிரதானிலிருந்து சதோபிரதான் ஆகுவதுடன், உங்கள் மின்கலமும் சக்தியேற்றப்படும். தந்தையே வந்து, அனைவருடைய மின்கலங்களுக்கும் சக்தியேற்றுகிறார். ஒரேயொரு தந்தையே சர்வசக்திவான் அவார். தந்தை மாத்திரமே இங்கிருந்து, இந்த இனிமையான விடயங்கள் அனைத்தையும் உங்களுக்குக் கூறுகிறார். பிறவிபிறவியாக நீங்கள் பக்தி மார்க்கத்துச் சமயநூல்களைக் கற்றுக் கொண்டிருந்தீர்கள். இப்பொழுது தந்தை சகல சமயங்களைச் சேர்ந்தவர்களுக்கும் ஒரேயொரு விடயத்தையே கூறுகிறார். அவர் கூறுகிறார்: உங்களை ஆத்மாக்கள் என்று கருதித் தந்தையை நினைவுசெய்யுங்கள். உங்கள் பாவங்கள் அழிக்கப்படும். என்னை நினைவு செய்வது குழந்தைகளாகிய உங்கள் கடமையாகும். இதையிட்டுக் குழப்பம் அடைதல் என்னும் கேள்விக்கே இடமில்லை. ஒரேயொரு தந்தையே தூய்மையாக்குபவர். நீங்கள் அனைவரும் தூய்மையாகியதும் அனைவரும் வீடு திரும்புவார்கள். இந்த ஞானம் அனைவருக்கும் உரியது. இது இலகு இராஜயோகமும், இலகு ஞானமும் ஆகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சர்வசக்திவான் தந்தையுடன் உங்கள் புத்தியின் யோகத்தை இணைப்பதன் மூலம், உங்கள் மின்கலத்திற்குச் சக்தியேற்றுங்கள். ஆத்மாவைச் சதோபிரதான் ஆக்குங்கள். ஒருபொழுதும் நினைவு யாத்திரையைப் பற்றிக் குழப்பமடைய வேண்டாம்.
2. இந்தக் கல்வியைக் கற்று, உங்கள் மீது கருணை காட்டுங்கள். தந்தையைப் போல், அன்புக் கடலாகுங்கள். தந்தையின் அன்பு அழிவற்றது. அதைப் போல், அனைவர் மீதும் உண்மையான அழிவற்ற அன்பு கொண்டிருங்கள். பற்றை வென்றவராகுங்கள்.

ஆசீர்வாத நீங்கள் இனிய அனுபவங்களைக் கொண்டிருப்பதற்கு உங்கள் ம்:

புரிந்துணர்வுச் சக்தியைப் பயன்படுத்தி, சதா சக்திவாய்ந்த ஆத்மா ஆகுவீர்களாக.

புரிந்துணர்வுச் சக்தியானது உங்களை மிகவும் இனிமையான அனுபவங்களைப் பெறுமாறு செய்கின்றது. சிலசமயங்களில் உங்களைத் தந்தையின் கண்களின் இரத்தினமாக அனுபவம் செய்யுங்கள், அதாவது, உங்களைத் தந்தையின் கண்களில் அமிழ்ந்திருக்கும் ஒரு மேன்மையான புள்ளியாக அனுபவம்

செய்யுங்கள். சிலசமயங்களில், நெற்றியின் மத்தியில் பிரகாசிக்கும் ஓர் இரத்தினமாக இருங்கள். சிலசமயங்களில் உங்களைப் பிரம்மாவின் கரமான, தந்தை பிரம்மாவின் ஒத்துழைக்கின்ற வலது கரமாக அனுபவம் செய்யுங்கள். சிலசமயங்களில் உங்களை ஓர் அவ்யக்த தேவதை ரூபமாக அனுபவம் செய்யுங்கள். உங்களுடைய புரிந்துணர்வுச் சக்தியை அதிகரிப்பதால், நீங்கள் சக்திவாய்ந்தவர்கள் ஆகுவீர்கள். அப்பொழுது நீங்கள் உங்களில் ஒரு சிறிய கறையைப் பார்த்தாலும் அதனை மாற்றுவீர்கள்.

சுலோகம்: அனைவர் இதயத்திலிருந்தும் தொடர்ந்தும் ஆசீர்வாதங்களைப் பெறுங்கள், உங்கள் முயற்சிகள் இலகுவானவை ஆகும்.

---ஓம் சாந்தி---

சாராம்சம்: இனிய குழந்தைகளே, நினைவு சக்தியின் மூலம் உங்கள் புத்தி சுத்தமாகுவதுடன், நீங்கள் தெய்வீகக் குணங்களையும் கிரகிக்கின்றீர்கள். எனவே, ஏகாந்தத்தில் அமர்ந்திருந்து, நீங்கள் எத்தனை தெய்வீகக் குணங்களை விருத்தி செய்துள்ளீர்கள் என்று உங்களையே கேளுங்கள்.

கேள்வி: குழந்தைகளாகிய உங்களிடம் இருக்கக்கூடாத மாபெரும் அசுரத்தனமான குறைபாடு என்ன?

பதில்: ஒருவருடன் மிகவும் கடுமையாகவும், முரட்டுத்தனமாகவும் பேசுவது மாபெரும், அசுரத்தனமான குறைபாடாகும். இதுவும் தீய ஆவி என்றே அழைக்கப்படுகின்றது. இந்தத் தீய ஆவி ஒருவரில் உட்புகும்போது, அது அதிகளவு பாதிப்புகளை ஏற்படுத்துவதால், நீங்கள் அதிலிருந்து விலகியிருக்க வேண்டும். இயன்றவரை நீங்கள் பயிற்சி செய்ய வேண்டியது: நான் இப்பொழுது வீடு திரும்ப வேண்டும். அதன் பின்னர் புதிய இராச்சியத்திற்குச் செல்லவேண்டும். இவ்வுலகிலுள்ள எல்லாவற்றையும் பார்த்தும், பார்க்காதிருக்க வேண்டும்.

ஓம் சாந்தி. உங்கள் சரீரத்தை நீங்கள் நீக்கிய பின்னர் வீடு திரும்ப வேண்டும் என்று தந்தை இங்கிருந்து உங்களுக்கு விளங்கப்படுத்துகிறார். நீங்கள் இந்த உலகையும் மறந்துவிட வேண்டும். இதுவும் ஒரு பயிற்சியே ஆகும். சரீரத்தில் குழப்பங்கள் ஏற்படும்போது, உங்கள் சரீரத்தை மறக்க முயல்வதுடன், உலகத்தையும் மறந்திடுங்கள். மறத்தலுக்கான முயற்சி அதிகாலையில் செய்யப்பட வேண்டும். நான் இப்பொழுது வீடு திரும்ப வேண்டும். அவ்வளவே. நீங்கள் முழு உலகையும் துறந்து, வீடு திரும்ப வேண்டும் என்ற இந்த ஞானத்தைக் குழந்தைகளாகிய நீங்கள் பெற்றிருக்கின்றீர்கள். அதிக ஞானத்திற்கான அவசியம் இல்லை. நீங்கள் முயற்சி செய்து அந்த அக்கறையைப் பேண வேண்டும். சரீரத்திற்கு எவ்வளவு சிரமம் இருந்தாலும், இப்பயிற்சியை எவ்வாறு செய்வது என்பது குழந்தைகளாகிய உங்களுக்கு விளங்கப்படுத்தப்பட்டுள்ளது. அது, நீங்கள் இல்லாதிருப்பதைப் போன்றிருக்கும். இதுவும் நல்ல பயிற்சியாகும். இன்னமும் சிறிது காலமே எஞ்சியுள்ளது. நாங்கள் இப்பொழுது வீடு திரும்ப வேண்டும். உங்களுக்குத் தந்தையின் உதவியும் உண்டு. இவரின் உதவியும் உண்டு. நிச்சயமாக உங்களுக்கு உதவி கிட்டுகின்றது. ஆனால், நீங்கள் சொந்த முயற்சியையும் செய்ய வேண்டும். நீங்கள் காண்பதெல்லாம் நிலைத்திருப்பவையல்ல. நீங்கள் இப்பொழுது வீடு திரும்ப வேண்டும். அதன் பின்னர் உங்கள் சொந்த இராச்சியத்திற்குச் செல்ல வேண்டும். இறுதி நேரத்தில் எஞ்சியிருக்கப்போவது இரண்டு விடயங்கள் மட்டுமே: நீங்கள் செல்வதும், பின்னர் திரும்புவதும் மாத்திரமே. நினைவு செய்வதன் மூலம், உங்களைத் தொந்தரவு செய்த சரீரநோய் இயல்பாகவே குறைவடைந்து, சந்தோஷம் மட்டுமே எஞ்சியிருப்பது காணப்பட்டுள்ளது. சந்தோஷத்தைப் போன்று, போசாக்கு நிறைந்தது வேறெதுவும் இல்லை. ஆகையால் குழந்தைகளாகிய உங்களுக்கு விளங்கப்படுத்தப்பட்டுள்ளது: குழந்தைகளே, நீங்கள் இப்பொழுது வீடு திரும்ப வேண்டும். உங்கள் இனிய வீட்டிற்கு நீங்கள் செல்லவேண்டும். இப்பழைய உலகை நீங்கள் மறக்க வேண்டும். இதுவே நினைவு யாத்திரை என அழைக்கப்படுகின்றது. இதனைப்

பற்றி இப்பொழுதே குழந்தைகளாகிய நீங்கள் அறிந்து கொள்கின்றீர்கள். தந்தை ஒவ்வொரு கல்பத்திலும் வருகின்றார். அவர் ஒரே விடயத்தையே கூறுகிறார். அதாவது, இன்னொரு கல்பத்தின் பின்னர் மீண்டும் அவர் உங்களைச் சந்திப்பார். தந்தை கூறுகிறார்: குழந்தைகளே, நீங்கள் இப்பொழுது எதனைக் கேட்கின்றீர்களோ, ஒரு கல்பத்தின் பின்னரும் அதையே கேட்பீர்கள். தந்தை கூறுகின்றார்: நான் ஒவ்வொரு கல்பத்திலும் வந்து, குழந்தைகளாகிய உங்களுக்குப் பாதையைக் காட்டுகின்றேன். அப்பாதையைப் பின்பற்றுவதே குழந்தைகளாகிய உங்களின் கடமையாகும். தந்தை வந்து உங்களுக்குப் பாதையைக் காட்டுவதுடன், உங்களைத் தன்னுடன் மீண்டும் அழைத்தும்; செல்கின்றார். அவர் உங்களுக்குப் பாதையைக் காட்டுவது மாத்திரம் அல்ல, ஆனால் அவர் உங்களைத் தன்னுடன் அழைத்தும் செல்கின்றார். இறுதி நேரத்தில் இப்படங்கள் போன்றன பயன்படமாட்டாது என்று உங்களுக்கு விளங்கப்படுத்தப்பட்டுள்ளது. தந்தை, தானே தனது அறிமுகத்தை உங்களுக்குக் கொடுத்துள்ளார். எல்லையற்ற இராச்சியமே தந்தையின் ஆஸ்தி என்பதைக் குழந்தைகளாகிய நீங்கள் புரிந்துகொண்டிருக்கின்றீர்கள். நேற்று ஆலயங்களுக்குச் சென்று, இந்தக் குழந்தைகளின் (இலக்ஷ்மி நாராயணனின்) - பாபா 'குழந்தைகளே, குழந்தைகளே' என்றே அவர்களை அழைக்கிறார் - புகழைப் பாடியவர்கள், அவர்கள் மிக மேன்மையானவர்கள் ஆகுவதாகப் பாடினார்கள். இப்பொழுது தாமே மீண்டும் ஒரு தடவை மேன்மையானவர்கள் ஆகுவதற்கான முயற்சியைச் செய்கின்றார்கள். சிவபாபாவிற்கு இது புதிய விடயம் அல்ல. குழந்தைகளாகிய உங்களுக்கே இது புதியதாகும். குழந்தைகளாகிய நீங்களே யுத்த களத்தில் இருக்கின்றீர்கள். நீங்களே எதிர்மறையான மற்றும் வீணான எண்ணங்களினால் தொந்தரவு செய்யப்படுகின்றீர்கள். இந்த இருமலும் இவரது கர்மக்கணக்காகும். அதனால் அவர் வேதனைப்பட வேண்டியுள்ளது. பாபா சந்தோஷமாகவே உள்ளார். இவர் கர்மாதீத நிலையை அடைய வேண்டும். தந்தை (சிவபாபா) எப்பொழுதும் கர்மாதீத ஸ்திதியிலேயே உள்ளார். குழந்தைகளாகிய நீங்களும் நானுமே மாயை போன்றவற்றின் புயலையும் கர்ம வேதனையையும் அனுபவம் செய்கின்றோம். இது விளங்கப்படுத்தப்பட வேண்டும். தந்தை உங்களுக்கு வழியைக் காட்டுகின்றார். அவர் அனைத்தையும் குழந்தைகளாகிய உங்களுக்கு விளங்கப்படுத்துகின்றார். இந்த இரதத்திற்கு ஏதாவது ஒன்று நேர்ந்தால், தாதாவிற்கு ஏதோ நடந்துவிட்டது என்று நீங்கள் உணர்கின்றீர்கள். பாபாவிற்கு எதுவும் நடப்பதில்லை. இவருக்கே நடக்கின்றது. இந்த ஞான மார்க்கத்தில் குருட்டு நம்பிக்கை இருப்பதில்லை. தந்தை தான் எந்தச் சரீரத்திற்குள் பிரவேசிக்கின்றார் என்பதை விளங்கப்படுத்துகின்றார். நான் இவரின் பல பிறவிகளின் இறுதிப் பிறவியின் முடிவில் இந்தத் தூய்மையற்ற சரீரத்தில் பிரவேசிக்கின்றேன். ஏனைய குழந்தைகளைப் போன்று தானும் ஒரு குழந்தையே என்பதை தாதா புரிந்து கொண்டிருக்கின்றார். தாதாவும் ஒரு முயற்சியாளரே. அவர் முழுமை அடையவில்லை. பிரஜாபிதா பிரம்மாவின் பிராமணக் குழந்தைகளாகிய நீங்கள் அனைவரும் விஷ்ணுவின் அந்தஸ்தைப் பெறவே முயற்சி செய்கின்றீர்கள். நீங்கள் இலக்ஷ்மி, நாராயணன் அல்லது விஷ்ணு என்று எப்படிச் கூறினாலும் எல்லாம் ஒன்றே. தந்தை உங்களுக்கு விளங்கப்படுத்தியுள்ளார். ஆனால் முன்னர் நீங்கள் எதனையும் புரிந்துகொள்ளவில்லை. பிரம்மாவையோ, விஷ்ணுவையோ, அல்லது சங்கரரையோ அல்லது உங்களைப் பற்றியோ நீங்கள் புரிந்துகொள்ளவில்லை.

இப்பொழுது, நீங்கள் தந்தையையும், பிரம்மாவையும், விஷ்ணுவையும் சங்கரரையும் பார்க்கும்போது, இந்த பிரம்மா தபாஸ்யா செய்கின்றார் என்பது உங்கள் புத்திக்கு எட்டுகின்றது. அவர் அதே வெள்ளை ஆடையையே அணிந்துள்ளார். இங்கேயே நீங்கள் கர்மாதீத ஸ்திதியை அடைகின்றீர்கள். நீங்கள் முன்கூட்டியே காட்சிகளைப் பெறுகின்றீர்கள்: இந்த பாபா சூட்சும தேவதை ஆகுவார். உங்கள் கர்மாதீத அந்தஸ்தை அடைந்து, நீங்களும் வரிசைக்கிரமமாக சூட்சும தேவதைகள் ஆகுவீர்கள் என்பதும் உங்களுக்குத் தெரியும். நீங்கள் சூட்சும தேவதைகள் ஆகும்போது யுத்தம் ஆரம்பமாகும் என்பதை நீங்கள் புரிந்துள்ளீர்கள். 'இரைக்கு மரணம், வேடனுக்குக் கொண்டாட்டம்' என்று கூறப்படுகின்றது. இது மிகவும் உயர்ந்த ஸ்திதியாகும். குழந்தைகளாகிய நீங்கள் ஞானத்தைக் கிரகிக்க வேண்டும். நீங்கள் சக்கரத்தைச் சுற்றி வருகின்றீர்கள் என்ற நம்பிக்கை உங்களுக்கு உள்ளது. வேறு எவராலும் இவ்விடயங்களைப் புரிந்துகொள்ள முடியாது. இது புதியதொரு ஞானம். நீங்கள் தூய்மையாகுவதற்காகத் தந்தை உங்களுக்கு நினைவு செய்யக் கற்பிக்கின்றார். தந்தையிடமிருந்து நீங்கள் ஆஸ்தியைப் பெற்றுக்கொள்கிறீர்கள் என்பதையும் நீங்கள் புரிந்துள்ளீர்கள். நீங்கள் ஒவ்வொரு கல்பத்திலும் தந்தையின் குழந்தைகள் ஆகுகிறீர்கள். நீங்கள் 84 பிறவிச் சக்கரத்தைச் சுற்றி வந்துள்ளீர்கள். நீங்கள் ஆத்மாக்கள் என்பதையும், பரமாத்மாவான பரமதந்தையே தந்தை என்பதையும் அனைவருக்கும் விளங்கப்படுத்துங்கள். இப்பொழுது அந்தத் தந்தையை நினைவு செய்யுங்கள். அப்பொழுதே, தாமும் தெய்வீக இளவரசர்கள் ஆக வேண்டும் என்பதும், அதற்குரிய முயற்சியைத் தாம் செய்ய வேண்டும் என்பதும் அந்த மனிதர்களின் புத்தியில் புகும். நீங்கள் விகாரங்கள் போன்ற அனைத்தையும் துறந்துவிட வேண்டும். தந்தை விளங்கப்படுத்துகிறார்: சகோதரன், சகோதரி என்னுகூட உங்களைக் கருதிக்கொள்ளாதீர்கள். உங்களைச் சகோதரர்கள் என்று மாத்திரமே கருதித் தந்தையை நினைவு செய்தால் உங்கள் பாவங்கள் அழிந்துவிடும். வேறு எந்தச் சிரமமும் இல்லை. இறுதியில், வேறு எதற்கான தேவையும் இருக்கமாட்டாது. நீங்கள் தந்தையை மாத்திரமே நினைவு செய்ய வேண்டும். நீங்கள் ஆஸ்திகர்கள் ஆகவேண்டும். நீங்கள் அவர்களைப் போன்று எல்லா தெய்வீகக் குணங்களும் நிறைந்தவர்கள் ஆகவேண்டும். இலக்ஷ்மி நாராயணனின் படம் மிகவும் சரியானதாகும். தந்தையை மறந்துவிடுவதால், நீங்கள் தெய்வீகக் குணங்களைக் கிரகிக்கவும் மறக்கிறீர்கள். குழந்தைகளே, ஏகாந்தத்தில் அமர்ந்திருந்து, இதை நினைவுசெய்யுங்கள்: 'நான் பாபாவை நினைவு செய்து, அவர்களைப் போன்றவர் ஆகவேண்டும். நான் அந்தத் தெய்வீகக் குணங்களைக் கிரகிக்க வேண்டும்'. இது மிகவும் சிறிய விடயமாகும். குழந்தைகளாகிய நீங்கள் மிகவும் அதிகளவு முயற்சி செய்ய வேண்டும். சில குழந்தைகள் அதிகளவு சரீர உணர்வுடையவர் ஆகுகிறார்கள். தந்தை கூறுகிறார்: ஆத்ம உணர்வுடையவர் ஆகுவீர்களாக! உங்கள் ஆஸ்தியை நீங்கள் தந்தையிடமிருந்து பெற்றுக்கொள்ள வேண்டும். நீங்கள் தந்தையை நினைவு செய்தால், குப்பை அகற்றப்படும். பாபா இப்பொழுது வந்துள்ளார் என்பது குழந்தைகளாகிய உங்களுக்குத் தெரியும். அவர் பிரம்மாவின் மூலம் புதிய உலகை ஸ்தாபிக்கின்றார். ஸ்தாபனை இடம்பெறுகிறது என்பதைக் குழந்தைகளாகிய நீங்கள் அறிவீர்கள். இந்தச் சாதாரணமான விடயமே உங்களிடமிருந்து நழுவி விடுகின்றது. ஒரேயொரு அல்பாவே உள்ளார். நீங்கள் அந்த எல்லையற்ற தந்தையிடமிருந்தே இராச்சியத்தைப் பெறுகிறீர்கள். தந்தையை நினைவு செய்வதன் மூலம், நீங்கள் புதிய உலகை நினைவு

செய்கிறீர்கள். கபடமற்ற, கூன் முதுகையுடைய தாய்மார்கூட மிகவும் உயர்ந்த அந்தஸ்தை அடையமுடியும். உங்களை நீங்கள் ஆத்மாக்கள் எனக் கருதி தந்தையை நினைவு செய்யுங்கள். தந்தை உங்களுக்கு வழிகாட்டியுள்ளார். அவர் கூறுகிறார்: நீங்கள் ஓர் ஆத்மா என்பதில் நம்பிக்கை கொண்டிருங்கள். நீங்கள் தந்தையின் அறிமுகத்தைப் பெற்றிருக்கிறீர்கள். நீங்கள் 84 பிறவிகளை நிறைவு செய்துள்ளீர்கள் என்பதும் நீங்கள் இப்பொழுது வீடு திரும்பவேண்டும் என்றும் பின்னர் சுவர்க்கத்திற்குச் சென்று உங்கள் பாகங்களை நடிப்பீர்கள் என்பதும் உங்கள் புத்தியில் உள்ளது. 'தந்தையை எங்கு நினைவு செய்வது?' 'எவ்வாறு நான் அவரை நினைவு செய்வது?' போன்ற கேள்விகள் எழக்கூடாது. தந்தையை நீங்கள் நினைவு செய்ய வேண்டும் என்பதே உங்கள் புத்தியில் உள்ளது. தந்தை எங்கு சென்றாலும், நீங்கள் அவரின் குழந்தைகளே. நீங்கள் எல்லையற்ற தந்தையை நினைவு செய்ய வேண்டும். நீங்கள் இங்கு அமர்ந்திருக்கும்போது, பேரானந்தத்தை அனுபவம் செய்கிறீர்கள். ஏனெனில் நீங்கள் தந்தையை தனிப்பட்ட ரீதியில், நேருக்குநேர் சந்திக்கின்றீர்கள். சிவபாபாவின் பிறப்பு எப்படி இடம்பெறும் என்பதில் மக்கள் குழப்பமடைகின்றார்கள். அது சிவராத்திரி என ஏன் அழைக்கப்படுகிறது என்பதை அவர்கள் புரிந்து கொள்வதில்லை. கிருஷ்ணரைப் பொறுத்தவரை அவரது பிறப்பு இரவிலே இடம்பெறுவதை அவர்கள் புரிந்துள்ளார்கள். ஆனால் அது இந்த (எல்லைக்குட்பட்ட) இரவைக் குறிக்கவில்லை. அரைக் கல்பத்தின் இரவு நிறைவடையும்போது, புதிய உலகை ஸ்தாபிப்பதற்காகத் தந்தை வரவேண்டும். அது மிக இலகுவானது. இது மிகவும் இலகுவானது என்பதைக் குழந்தைகளாகிய நீங்கள் புரிந்துள்ளீர்கள். நீங்கள் தெய்வீகக் குணங்களைக் கிரகிக்க வேண்டும். தவறினால், நூறு மடங்கு பாவம் சேமிக்கப்படும். எனக்கு அவதூறை ஏற்படுத்துபவர்கள் உயர்ந்ததோர் அந்தஸ்தை அடைய முடியாது. நீங்கள் தந்தையை அவதூறு செய்தால், உங்கள் அந்தஸ்து அழிக்கப்படும். நீங்கள் மிகவும் இனிமையானவர் ஆகவேண்டும். கடுமையாகப் பேசுதல் தெய்வீகக் குணமல்ல. அது அசுரத்தனம் என்பதை நீங்கள் புரிந்துள்ளீர்கள். நீங்கள் அன்புடன் விளங்கப்படுத்த வேண்டும்: இது தெய்வீகக் குணம் அல்ல. கலியுகம் முடிவடைகிறது என்பதைக் குழந்தைகளாகிய நீங்கள் அறிவீர்கள். இது சங்கமயுகமாகும். மக்களுக்கு எதுவும் தெரியாது. அவர்கள் கும்பகர்ண உறக்கத்தில் உறங்கிக் கொண்டிருக்கின்றார்கள். இன்னமும் 40000 வருடங்கள் உள்ளன என்றும் தாம் தொடர்ந்தும் வாழ்ந்து, சந்தோஷத்தை அனுபவம் செய்வோம் என்றும் அவர்கள் நம்புகிறார்கள். தாம் நாளுக்குநாள் தமோபிரதான் ஆகுகின்றோம் என்பதை அவர்கள் புரிந்து கொள்ளவில்லை. குழந்தைகளாகிய நீங்கள் விநாசத்தின் காட்சிகளைக் கண்டிருக்கின்றீர்கள். நீங்கள் மேலும் முன்னேற்றம் அடையும்போது, பிரம்மாவினதும், கிருஷ்ணரினதும் காட்சிகளைக் காண்பீர்கள்: பிரம்மாவிடம் செல்வதன்மூலம், நீங்கள் அவரைப் போன்று சுவர்க்கத்தின் இளவரசன் ஆகுவீர்கள். ஆகையாலேயே பொதுவாக பிரம்மாவினதும், கிருஷ்ணரினதும் காட்சிகளையே மக்கள் காண்கின்றனர். சிலர் விஷ்ணுவின் காட்சிகளைக் கண்டபோதிலும், அந்தக் காட்சியின் மூலம் அதிகளவில் எதனையும் புரிந்து கொள்ளமுடியாது. நாராயணனின் காட்சியைக் காண்பதன் மூலம், அவர்களால் எதனையாவது புரிந்துகொள்ளமுடியும். நாங்கள் தேவர்கள் ஆகுவதற்காகவே இங்கு வருகிறோம். நீங்கள் இப்போது உலகின் ஆரம்பம், நடு, இறுதியின் கல்வியையே கற்கிறீர்கள். நீங்கள் நினைவைக் கொண்டிருப்பதற்காகவே உங்களுக்கு ஒரு பாடம் கற்பிக்கப்படுகிறது. ஆத்மாவே கற்கிறார். சரீர உணர்வு

அகற்றப்படுகிறது. ஆத்மாவே அனைத்தையும் செய்கின்றார். நல்ல, தீய சம்ஸ்காரங்கள் ஆத்மாவிலேயே உள்ளன. இனிமையிலும் இனிமையான குழந்தைகளாகிய நீங்கள் 5000 வருடங்களின் பின்னர் என்னை வந்து சந்தித்துள்ளீர்கள். நீங்களே எப்போதும் என்னைச் சந்திப்பவர்கள். நீங்கள் அதே முகச்சாயலையே கொண்டிருக்கிறீர்கள். நீங்களே 5000 வருடங்களுக்கு முன்னரும் இருந்தவர்கள். நீங்களும் கூறுகிறீர்கள்: பாபா, 5000 வருடங்களுக்குப் பின்னரும் எங்களை வந்து சந்தித்தவர் நீங்களே, இப்பொழுது நீங்கள் எங்களை மனிதர்களில் இருந்து தேவர்களாக மாற்றுகிறீர்கள். நாங்கள் தேவர்களாக இருந்தோம். பின்னர் அசுரர்கள் ஆகினோம். நீங்கள் தேவர்களின் புகழைப்பாடுவதுடன், உங்கள் குறைபாடுகளைப் பற்றிப் பேசுகிறீர்கள். நீங்கள் இப்பொழுது மீண்டும் தேவர்கள் ஆகவேண்டும். ஏனெனில் நீங்கள் தேவ உலகிற்குச் செல்லவேண்டும். ஆகையால் இப்பொழுது நன்றாக முயற்சி செய்து உயர்ந்ததோர் அந்தஸ்தை அடையுங்கள். ஓர் ஆசிரியர் அனைவரையும் கற்றிடுங்கள் என்று கூறுவதுடன் அவர் கூறுவார்: நீங்கள் நல்ல புள்ளிகளுடன் சித்தியடைந்தால் எனது பெயர் போற்றப்படுவதுடன், உங்கள் பெயரும் போற்றப்படும். பல குழந்தைகள் கூறுகிறார்கள்: 'பாபா, நான் உங்களிடம் வரும்போது, உள்ளே இருந்து எதுவும் வெளிவருவதில்லை. நான் அனைத்தையும் மறந்துவிடுகிறேன்'. நீங்கள் பாபாவிடம் வந்தவுடனேயே, மௌனமாகிவிடுகிறீர்கள். அதாவது, இவ்வுலகம் முடிவடைந்துவிட்டதைப் போன்று உணர்கிறீர்கள். அதன்பின்னர் நீங்கள் புதிய உலகிற்குச் செல்வீர்கள். அது மிகவும் அழகான புதிய உலகமாகும். சிலர் அமைதிதாமத்தில் ஓய்வு பெறுகிறார்கள். சிலர் எந்த ஓய்வையும் பெறுவதில்லை. அவர்கள் சகலதுறை பாகத்தை நடிக்கிறார்கள். எவ்வாறாயினும், அவர்கள் தமோபிரதானில் இருந்தும் துன்பத்தை அனுபவம் செய்வதிலிருந்தும் விடுதலையடைகிறார்கள். இதன் பின்னர் அவர்கள் அமைதியையும் சந்தோஷத்தையும் அங்கே பெறுகிறார்கள். எனவே நீங்கள் மிக நன்றாக முயற்சி செய்ய வேண்டும். உங்கள் விதிப்படி நடக்கட்டும் என்று எண்ணாதீர்கள். அவ்வாறு எண்ணக்கூடாது. நீங்கள் முயற்சி செய்யவேண்டும். ஓர் இராச்சியம் ஸ்தாபிக்கப்படுகிறது என்று, புரிந்துகொள்ளப்படுகிறது. நாங்கள் ஸ்ரீமத்தைப் பின்பற்றுவதன் மூலம், எங்களுக்கானதோர் இராச்சியத்தை ஸ்தாபிக்கின்றோம். ஸ்ரீமத்தை எங்களுக்குக் கொடுக்கின்ற பாபா ஒருபோதும் அரசர்; ஆகுவதில்லை. நாங்களே அவரின் ஸ்ரீமத்தைப் பின்பற்றி அவ்வாறு ஆகுகிறோம். இது புதியதொரு விடயம். வேறு எவரும் இதனைப் பற்றி முன்னர் கேள்விப்பட்டதும் இல்லை. கண்டதும் இல்லை. ஸ்ரீமத்தைப் பின்பற்றுவதன் மூலம், நீங்கள் இப்பொழுது வைகுந்த இராச்சியத்தை ஸ்தாபிக்கிறீர்கள் என்பதைக் குழந்தைகளாகிய நீங்கள் புரிந்து கொண்டிருக்கிறீர்கள். நாங்கள் எண்ணற்ற தடவைகள் இராச்சியத்தை ஸ்தாபித்துள்ளோம். நாங்கள் அதைப் பெற்றுள்ளோம், பின்னர் அதனை இழந்துள்ளோம். இச்சக்கரம் தொடர்ந்தும் சுழல்கிறது. கிறிஸ்தவ போதகர்கள் உலாவச் செல்லும்போது, அவர்கள் பிறரைக் காணவும் விரும்புவதில்லை. அவர்கள் கிறிஸ்துவின் நினைவுடனேயே இருப்பார்கள். அவர்கள் மௌனமாக உலாவுவார்கள். அவர்களுக்கு அந்தப் புரிந்துணர்வு உள்ளது. அவர்கள் கிறிஸ்துவை அதிகளவு நினைவு செய்கிறார்கள். அவர்கள் நிச்சயமாகக் கிறிஸ்துவின் காட்சியைக் கண்டிருக்க வேண்டும். போதகர்கள் அனைவரும் அவ்வாறு என்றில்லை. பல மில்லியன்களில் ஒரு கைப்பிடியளவினரே உள்ளார்கள். நீங்களும் அவ்வாறே. பல மில்லியன்களில் ஒரு

கைப்பிடியளவினரே அவ்வாறாக நினைவில் நிலைத்திருப்பார்கள். இதனை முயற்சித்துப் பாருங்கள். வேறு எவரையும் பார்க்காதீர்கள். தந்தையை நினைவு செய்வதனாலும், சுயதரிசன சக்கரத்தைத் தொடர்ந்து சுழற்றுவதனாலும், நீங்கள் அதிகளவு சந்தோஷமாக இருப்பீர்கள். தேவர்கள் மேன்மையானவர்கள் என்றும் மனிதர்கள் சீரழிந்தவர்கள் என்றும் கூறப்படுகிறது. இந்நேரத்தில் எவருமே தேவர்கள் அல்ல. 'அரைச் சக்கரத்திற்குப் பகலும், அரைச் சக்கரத்திற்கு இரவும்,' என பாரதத்தையிட்டே கூறப்படுகின்றது. தந்தை கூறுகிறார்: நான் வந்து அனைவருக்கும் சத்கதியை அருள்கின்றேன். ஏனைய சமயத்தவர்கள் தமக்குரிய நேரத்தில் வந்து தமது சமயங்களை ஸ்தாபிப்பார்கள். அனைவரும் இங்கு வந்து, தங்களுடன் இந்த மந்திரத்தை எடுத்துச் செல்வார்கள்: நீங்கள் தந்தையை நினைவு செய்ய வேண்டும். அவரை நினைவு செய்பவர்கள், அவர்களின் மதத்தில் உயர்ந்ததோர் அந்தஸ்தைப் பெறுவார்கள். குழந்தைகளாகிய நீங்கள் முயற்சி செய்து ஒரு ஆன்மீக அருங்காட்சியகத்தையோ அல்லது கல்லூரியையோ திறக்க வேண்டும். எழுதுங்கள்: ஒரு வினாடியில் எவ்வாறு நீங்கள் சுவர்க்க இராச்சியத்தைப் பெறுவீர்கள் என்பதைப்பற்றி வந்து புரிந்து கொள்ளுங்கள். தந்தையை நினைவு செய்வதனால் நீங்கள் வைகுந்தத்தின் ஆட்சியைப் பெறுவீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நடக்கும்போதும், உலாவித்திரியும்போதும் ஒரேயொரு தந்தையின் நினைவு மாத்திரமே இருக்க வேண்டும். அனைத்தையும் பார்த்தும், பார்க்காதிருக்கும் பயிற்சியைச் செய்யுங்கள். ஏகாந்தத்திலிருந்து உங்களையே சோதியுங்கள்: எந்தளவிற்கு நான் தெய்வீகக் குணங்களைக் கிரகித்துள்ளேன்?
2. தந்தையை அவதூறு செய்யும் வகையில் எந்தச்செயல்களையும் செய்யாதீர்கள். தெய்வீகக் குணங்களைக் கிரகியுங்கள். உங்கள் புத்தியில் இருக்கட்டும்: நான் இப்பொழுது வீடு திரும்பி, பின்னர் இராச்சியத்திற்குச் செல்லவேண்டும்.

ஆசீர்வாத சேவையில் எல்லோருடைய நல்லாசிகளையும் மேலதிகமாகப் ப்: பெறுவதனால் வெற்றி சொருபமாகுவதன் மூலம் சக்திவாய்ந்த பலனைப் பெறுவீர்களாக.

நீங்கள் என்ன சேவையைச் செய்தாலும், அது சகல ஆத்மாக்களின் ஒத்துழைப்பெனும் உணர்வுகளாலும் சந்தோஷ உணர்வுகளாலும் நல்லாசிகளாலும் நிறைந்திருக்க வேண்டும். அப்போது சகல பணிகளும் இலகுவாக வெற்றிபெறும். ஆரம்ப நாட்களில், யாராவது விசேடமான பணியைச் செய்வதற்குச் செல்லும் முன்னர், குடும்பத்திலுள்ள எல்லோருடைய ஆசீர்வாதங்களையும் பெற்றே செல்வார். எனவே, இவ்வாறாக மேலதிகமாகப் பெறுவது, தற்போதைய சேவைக்குத் தேவையாக உள்ளது. எந்தவொரு பணியை ஆரம்பிக்க முன்னரும், எல்லோருடைய நல்லாசிகளையும் தூய

உணர்வுகளையும் பெற்றுக் கொள்ளுங்கள். உங்களை
எல்லோருடைய திருப்தியின் சக்தியால் நிறைத்துக் கொள்ளுங்கள்.
அப்போது சக்திவாய்ந்த பலன் வெளிப்படும்.

சுலோகம்: 'ஆம், எனது பிரபுவே' எனத் தந்தை சொல்வதைப் போல், நீங்களும்,
'ஆம், எனது பிரபுவே! ஆம், எனது பிரபுவே!' எனச் சொன்னால், நீங்கள்
புண்ணியத்தைச் சம்பாதிப்பீர்கள்.

---ஓம் சாந்தி---

உங்களின் முழுமைநிலையின் நெருக்கத்தினால், வெளிப்படுத்துகைக்கான மேன்மையான நேரத்தை நெருக்கமாகக் கொண்டுவாருங்கள்.

இன்று, பாப்தாதா தனது அதிபுனிதமான, அதிர்ஷ்டம்நிறைந்த, இனிமையிலும் இனிமையான குழந்தைகளைப் பார்க்கிறார். அவ்வப்போது, அதிபுனிதமான ஆத்மாக்கள் உலகிற்கு வந்து கொண்டிருக்கிறார்கள். நீங்களும் அதிபுனிதமானவர்களே. ஆனால், மேன்மையான ஆத்மாக்களான நீங்கள், பஞ்சபூதங்களை (இயற்கை) வென்றவர்களாக ஆகுவதுடன், பஞ்சபூதங்களை சதோபிரதானமாகவும் ஆக்குகிறீர்கள். உங்களின் தூய்மைச்சக்தியானது, பஞ்சபூதங்களையும் சதோபிரதானாகவும் தூய்மையானதாகவும் ஆக்குகிறது. இதனாலேயே, ஆத்மாக்களான நீங்கள் தூய பஞ்சபூதங்களால் ஆன தூய சரீரங்களைப் பெறுகிறீர்கள். உங்களின் தூய சக்தியானது, சகல உயிரற்றவற்றையும் ஜீவராசிகளையும் தூயதாக்குகிறது. இதனாலேயே, நீங்களும் தூய சரீரங்களைப் பெறுகிறீர்கள். ஆத்மாக்கள் தூய்மையானவர்கள். சரீரங்களும் தூய்மையானவை. பஞ்சபூதங்களால் ஆக்கப்பட்ட சகல செளகரியங்களும் சதோபிரதான் ஆனவை, தூய்மையானவை. இதனாலேயே, நீங்களே உலகில் அதிபுனிதமானவர்கள் ஆவீர்கள். நீங்கள்தான் அதிபுனிதமானவர்களா? நீங்கள் உங்களை உலகிலேயே அதிபுனிதமான ஆத்மாக்களாகக் கருதுகிறீர்களா? நீங்கள் அதியுயர்ந்தவர்களும் ஆவீர்கள். ஏன் நீங்கள் அதியுயர்ந்தவர்கள்? ஏனென்றால், நீங்கள் இறைவனை அதிமேலானவர் என இனங்கண்டுள்ளீர்கள். நீங்கள் அதிமேலான தந்தையின் மூலம், அதிமேலான ஆத்மாக்கள் ஆகியுள்ளீர்கள். உங்களின் சாதாரணமான விழிப்புணர்வு, மனோபாவம், பார்வை, செயல்கள் அனைத்தும் மாறிவிட்டன. நீங்கள் மேன்மையான விழிப்புணர்வின், மேன்மையான மனோபாவத்தின், மேன்மையான பார்வையின் சொருபங்கள் ஆகிவிட்டீர்கள். நீங்கள் யாராவது ஒருவரைச் சந்திக்கும்போது, என்ன மனோபாவத்துடன் அவரைச் சந்திக்கிறீர்கள்? நீங்கள் அவர்களை சகோதரத்துவ மனோபாவத்துடன், ஆத்ம உணர்வுப் பார்வையுடன், நலம்விரும்பும் உணர்வுகளுடன், இறைகுடும்பத்தைச் சேர்ந்தவர் என்ற உணர்வுகளுடனும் பார்க்கிறீர்கள். எனவே, நீங்களே அதிமேலானவர்கள், இல்லையா? நீங்கள் மாறிவிட்டீர்கள்தானே? எனவே, நீங்கள் எவ்வளவு 'அதிர்ஷ்டசாலிகள்'? எந்தவொரு சோதிடரும் உங்களின் பாக்கிய ரேகைகளை வரையவில்லை. ஆனால், பாக்கியத்தை அருள்பவரே உங்களின் பாக்கிய ரேகைகளை வரைந்துள்ளார். அவர் எவ்வளவு கால உத்தரவாதத்தை அளித்துள்ளார்? உங்களுக்கு 21 பிறவிகளுக்கான பாக்கிய ரேகைகளின் அழியாத உத்தரவாதம் வழங்கப்பட்டுள்ளது. இது ஒரு பிறவிக்குரியது அல்ல. ஆனால், 21 பிறவிகளுக்கு எந்தவிதமான துன்பத்தின் அல்லது அமைதியின்மையின் அனுபவம் இருக்காது. எப்போதும் சந்தோஷம் இருக்கும். வாழ்க்கையில் மூன்று விடயங்கள் தேவைப்படுகின்றன: ஆரோக்கியம், செல்வம், சந்தோஷம். நீங்கள் இவை மூன்றையும் தந்தையிடமிருந்து ஓர் ஆஸ்தியாகப் பெற்றுள்ளீர்கள். உங்களுக்கு 21 பிறவிகளுக்கான உத்தரவாதம் உள்ளதா? நீங்கள் எல்லோரும் அந்த

உத்தரவாதத்தைப் பெற்றுள்ளீர்களா? பின்னால் அமர்ந்திருப்பவர்கள் அந்த உத்தரவாதத்தைப் பெற்றுள்ளீர்களா? நீங்கள் எல்லோரும் உங்களின் கைகளை உயர்த்துகிறீர்கள். மிகவும் நல்லது! ஒரு குழந்தை ஆகுவதென்றால், தந்தையிடமிருந்து ஆஸ்தியைப் பெற்றுக் கொள்ளுதல் என்று அர்த்தம். நீங்கள் ஒரு குழந்தை ஆகுகிறீர்கள் என்பதல்ல. நீங்கள் இன்னமும் இப்படி ஆகுகிறீர்களா? நீங்கள் ஒரு குழந்தை ஆகுகிறீர்களா அல்லது இப்படி ஆகிவிட்டீர்களா? நீங்கள் ஒரு குழந்தை ஆகவேண்டும் என்பதல்ல. நீங்கள் பிறந்தவுடனேயே அப்படி ஆகிவிடுகிறீர்கள். நீங்கள் பிறந்தவுடனேயே, தந்தையின் ஆஸ்திக்கான உரிமையைப் பெற்றுக் கொள்கிறீர்கள். எனவே, நீங்கள் இப்போது தந்தையினூடாக இத்தகைய மேன்மையான பாக்கியத்தைப் பெற்றுள்ளீர்கள். அத்துடன் நீங்கள் பணக்காரரும் ஆவீர்கள். நீங்கள் பிராமண ஆத்மாக்கள். ஷத்திரியர்கள் அல்ல. ஆனால் பிராமணர்கள். பிராமண ஆத்மாக்கள் நம்பிக்கையுடன், 'நான் ஒரு மேன்மையான ஆத்மா' என அனுபவம் செய்கிறார்கள். நான் இன்னார் என்பதல்ல. நானே உலகில் பெரும் செல்வந்தராக இருக்கும் ஆத்மா ஆவேன். நீங்கள் பிராமணர்களாக இருப்பதனால், உலகில் பெரும் செல்வந்தர்களாக இருக்கிறீர்கள். ஏனென்றால் இறைவனின் நினைவைக் கொண்டிருப்பதன் மூலம் பிராமண ஆத்மாக்கள் ஒவ்வொரு அடியிலும் பலமில்லியன்களைப் பெறுகிறார்கள். எனவே, நாள் முழுவதும் நீங்கள் எத்தனை அடிகளை எடுத்து வைக்கிறீர்கள்? இதைப் பற்றிச் சிந்தித்துப் பாருங்கள்! ஒவ்வொரு அடியிலும் பலமில்லியன்களை நீங்கள் பெறுகிறீர்கள். எனவே, நாள் முழுவதும் எத்தனை பலமில்லியன்களை நீங்கள் பெறுவீர்கள்? நீங்கள் தந்தையினூடாக இத்தகைய ஆத்மாக்கள் ஆகியுள்ளீர்கள். 'பிராமண ஆத்மாவான நான் என்னவாக இருக்கிறேன்' என நினைப்பது பாக்கியமாகும். ஆகவே, இன்று பாப்தாதா உங்கள் ஒவ்வொருவரின் நெற்றியிலும் பாக்கிய நட்சத்திரம் பிரகாசிப்பதைக் கண்டார். நீங்கள் எல்லோரும் உங்களின் பாக்கிய நட்சத்திரத்தை பார்க்கிறீர்களா?

பாப்தாதா குழந்தைகளைக் காண்பதில் மகிழ்ச்சி அடைகிறாரா? அல்லது, குழந்தைகள் தந்தையைக் காண்பதில் மகிழ்ச்சி அடைகிறார்களா? யார் மகிழ்ச்சியாக இருக்கிறார்கள்? தந்தையா அல்லது குழந்தைகளா? யார்? (குழந்தைகள்). தந்தைக்கு மகிழ்ச்சி இல்லையா? தந்தை குழந்தைகளைப் பார்ப்பதில் சந்தோஷப்படுகிறார். குழந்தைகளும் தந்தையைப் பார்ப்பதில் சந்தோஷப்படுகிறார்கள். இருவரும் சந்தோஷப்படுகிறார்கள். ஏனென்றால், இந்த வேளையில் மட்டுமே நீங்கள் இறைவனைச் சந்தித்தல், இறையன்பு, இந்த இறை ஆஸ்தி, இறைபேறுகள் என்பவற்றை அனுபவம் செய்கிறீர்கள். 'இப்பொழுதில்லையேல், எப்போதும் இல்லை!' அப்படித்தானே?

பாப்தாதா குழந்தைகளான உங்களை ஒரு விடயத்தை மீட்டல் செய்ய வைக்கிறார். இந்த ஒரு விடயம் என்ன? நீங்கள் ஏற்கனவே அதைப் புரிந்து கொண்டுவிட்டீர்கள். பாப்தாதா இந்த ஒரு விடயத்தை நீங்கள் மீட்டல் செய்ய வைக்கிறார்: இப்போது, மேன்மையான நேரத்தை நெருக்கமாகக் கொண்டுவருங்கள். இதுவே உலகிலுள்ள ஆத்மாக்களின் ஒலியாகும். இதை யார் செய்யப் போகின்றீர்கள்? அது நீங்களா அல்லது வேறு யாருமா? நீங்கள்தானா அழகான, மேன்மையான நேரத்தை நெருக்கமாகக் கொண்டு வரப் போகின்றவர்கள்? அது நீங்களாக இருந்தால், உங்களின் கைகளை

உயர்த்துங்கள்! அச்சா, இரண்டாவதாக, நீங்கள் இதைப் புரிந்தும் கொண்டீர்கள். இதனால் தான் நீங்கள் சிரிக்கிறீர்களா? அச்சா, அதற்கான திகதி என்ன? குறைந்தபட்சம் ஒரு திகதியை நிச்சயம் செய்யுங்கள். நீங்கள் வெளிநாட்டவர்களின் முறைக்காக ஒரு திகதியை நிச்சயம் செய்துள்ளீர்கள்தானே? நீங்கள் அந்தத் திகதியை நிச்சயம் செய்துள்ளீர்கள். எனவே இப்போது, ஓ ஆத்மாக்களே, காலத்தை நெருக்கமாகக் கொண்டு வரப் போகின்றவர்களே, நீங்கள் என்ன திகதியை நிச்சயம் செய்துள்ளீர்கள் என பாபாவிற்குச் சொல்லுங்கள். உங்களால் அதைப் பார்க்க முடிகிறதா? அது உங்களின் பார்வையில் இருக்கும்போது மட்டுமே, அது உலகைச் சென்றடையும். பாப்தாதா அமிர்தவேளையில் உலகைச் சுற்றி வரும்போது. எல்லாவற்றையும் பார்க்கும்போதும் கேட்கும்போதும் அவருக்குக் கருணை ஏற்படுகிறது. அவர்கள் களிப்புடன் இருக்கிறார்கள். ஆனால் களிப்புடன்கூடவே, அவர்கள் குழப்பத்துடனும் இருக்கிறார்கள். அதனால், பாப்தாதா உங்களிடம் கேட்கிறார்: ஓ மாஸரர் அருள்பவர்களே, அருள்பவரின் குழந்தைகளே, எப்போது நீங்கள் மாஸரர் அருள்பவர்களாக இருக்கும் உங்களின் பாகத்தை உலகின் முன்னால் அதிவேகமாக வெளிப்படுத்தப் போகிறீர்கள்? அல்லது, நீங்கள் இன்னமும் திரைகளின் பின்னால் தயாராகிக் கொண்டு இருக்கிறீர்களா? நீங்கள் இன்னமும் ஆயத்தங்களைச் செய்து கொண்டிருக்கிறீர்களா? உலக மாற்றத்திற்குக் கருவிகளாக இருக்கும் ஆத்மாக்களே, இப்போது உலகிலுள்ள ஆத்மாக்களின் மீது கருணை கொள்ளுங்கள்! இது நடக்க வேண்டும். இது நிச்சயிக்கப்பட்டுள்ளது. இது கருவி ஆத்மாக்களான உங்களினூடாகவே நடக்க வேண்டும். எனவே, ஏன் தாமதம்? ஒவ்வொரு பிராமணக் குழந்தையின் இதயத்திலும் சம்பூரணம் மற்றும் முழுமையின் கொடியானது ஏற்றப்படும் ஒரு வைபவத்தை பாப்தாதா இப்போது காண விரும்புகிறார். ஒவ்வொரு பிஹ்மணரின் இதயத்திலும் முழுமையின் கொடி ஏற்றப்பட்டால் மட்டுமே, தந்தையை வெளிப்படுத்தும் கொடி உலகில் ஏற்றப்படும். அதனால், பாப்தாதா இந்த கொடியேற்றும் விழாவைக் காண விரும்புகிறார். சிவராத்திரி தினத்தில், சிவனின் அவதாரத்திற்காகக் கொடி ஏற்றப்படுவதைப் போன்று, இப்போது சிவசக்தி பாண்டவர்களின் அவதாரத்தின் உச்சாடனம் இருக்க வேண்டும். சிவசக்திகள் வந்தனர்! என்ற பாடலை நீங்கள் பாடுகிறீர்கள். நீங்கள் இந்தப் பாடலை இசைக்கிறீர்கள்தானே? இப்போது, சிவனுடன்கூடவே, சக்திகளும் பாண்டவர்களும் வெளிப்படுத்தப்பட்டுள்ளார்கள் என்ற பாடலை உலகம் பாட வேண்டும். எவ்வளவு காலத்திற்கு நீங்கள் திரைகளின் பின்னால் இருப்பீர்கள்? திரைகளின் பின்னால் இருப்பதை நீங்கள் விரும்புகிறீர்களா? நீங்கள் அதைச் சிறிதளவு விரும்புகிறீர்கள்! பின்னால் இருப்பவர்கள், திரைகளை விரும்புகிறீர்களா? நீங்கள் அதை விரும்புவதில்லை. எனவே, யார் அவற்றை நீக்கப் போகின்றார்கள்? பாபா அவற்றை நீக்குவாரா? யார் அவற்றை நீக்குவார்கள்? நாடகம் அவற்றை நீக்குமா அல்லது நீங்கள் அவற்றை நீக்குவீர்களா? நீங்களே அவற்றை நீக்கவேண்டி இருப்பதனால். ஏன் இந்தத் தாமதம்? அப்படியென்றால், நீங்கள் திரைகளின் பின்னால் இருப்பதை விரும்புகிறீர்கள் என நாம் புரிந்து கொள்வதா? இப்போது, பாப்தாதாவிற்கு இந்த ஒரு மேன்மையான ஆசை உள்ளது. அதாவது, எல்லோரும் இந்தப் பாடலைப் பாட வேண்டும்: ஆஹா! அவர் வந்துவிட்டார், அவர் வந்துவிட்டார், அவர் வந்துவிட்டார்! இது சாத்தியமா? பாருங்கள், இது சாத்தியம் என தாதிகள் எல்லோரும் சொல்கிறார்கள். அப்படியென்றால், ஏன் அது நடக்கவில்லை?

அதற்கான காரணம் என்ன? நீங்கள் எல்லோரும் இவ்வாறு சொல்வதால், அது நடக்காமல் இருப்பதற்கான காரணம் என்ன? (எல்லோரும் சம்பூரணம் ஆகவில்லை). ஏன் நீங்கள் அப்படி ஆகவில்லை? பாபாவிற்கு ஒரு திகதியைச் சொல்லுங்கள்! (பாபா, நீங்கள் ஒரு திகதியைக் கொடுங்கள்) பாப்தாதாவின் மகாமந்திரம் என்னவென்று உங்களுக்கு நினைவிருக்கிறதா? பாப்தாதா என்ன கூறுவார்? ஏதோவொரு நேரத்தில் அல்ல, ஆனால் இப்போது! (தாதிஜி கூறினார்: பாபா, நீங்கள்தான் இறுதித் திகதியைச் சொல்ல வேண்டும்) பாப்தாதா உங்களுக்கு திகதியைக் கொடுத்தால், அதற்கேற்ப நீங்கள் உங்களை வளைத்து, அந்தப் பொறுப்பை நிறைவேற்றுவீர்களா? பாண்டவர்கள் அந்தப் பொறுப்பை நிறைவேற்றுவீர்களா? உறுதியாகவா? அதில் நீங்கள் தளம்பல் அடைந்தால், அதன்பின்னர் நீங்கள் என்ன செய்ய வேண்டும்? (பாபா, நீங்கள் ஒரு திகதியைக் கொடுத்தால், எவரும் தளம்ப மாட்டார்கள்) வாழ்த்துக்கள்! அச்சா, இப்போது நான் ஒரு திகதியைக் கொடுப்பேன், பாருங்கள்! பாருங்கள், பாப்தாதா இன்னமும் கருணைநிறைந்தவராக இருக்கிறார். அதனால் பாப்தாதா உங்களுக்கு ஒரு திகதியைக் கொடுக்கப் போகிறார். கவனமாகக் கேளுங்கள்.

பாப்தாதா எல்லோருக்காகவும் இந்த மேன்மையான உணர்வுகளைக் கொண்டிருக்கிறார். ஆறுமாதங்களுக்குள் - எப்போது ஆறு மாதங்கள் முடிவடையும்? (மே மாதத்தில்) - மே மாதத்தில், நீங்கள் 'நான், நான்' என்ற உணர்வுகள் எல்லாவற்றையும் முடித்துவிட வேண்டும். (இந்தியில் நான் என்றால் மே). பாப்தாதா குறைந்தபட்சம் உங்களுக்கு ஆறு மாதங்கள் எல்லையை வழங்குகிறார். பாபா உங்களுக்கு முன்னர் கூறியவற்றையும் கடந்த பருவகாலத்தில் பாபா உங்களுக்குக் கொடுத்த வேலையையும் நீங்கள் மறந்துவிட்டீர்கள் போலும்! குறைந்தபட்சம் ஆறுமாதங்களில், நீங்கள் ஜீவன்முக்தி நிலையை அனுபவம் செய்ய வேண்டும். சத்தியயுக உலகின் ஜீவன்முக்தி அல்ல. ஆனால், சங்கமயுகத்தின் ஜீவன்முக்தி ஸ்திதி. எந்தவிதமான தடைகள், இக்கட்டான சூழ்நிலைகள், வசதிகள் அல்லது 'நான்' மற்றும் 'எனது' என்ற உணர்வு -சேவை செய்வதனால் ஏற்படும் 'நான்' என்ற சரீர உணர்வு, 'எனது' என்ற சரீர உணர்வு என்பவற்றின் ஆதிக்கங்களில் இருந்து விடுபட்டிருங்கள். 'நான்' இவற்றில் இருந்து விடுபட்டிருக்க விரும்புகிறேன், ஆனால் இந்தத் தடை வந்தது, இதனாலேயே இது மிகப் பெரிய விடயம் ஆகியது. என்னால் சிறிய விடயங்களை சமாளிக்க முடியும், ஆனால் இது பெரிய விடயம், இது மிகப் பெரிய பரீட்சையாக இருந்தது, இது மிகப் பெரிய தடையாக இருந்தது, இது பெரியதொரு சூழ்நிலையாக இருந்தது' எனச் சொல்லாதீர்கள். இக்கட்டான சூழ்நிலைகள், தடைகள் அல்லது சௌகரியங்களின் கவர்ச்சி என்பவற்றினால் எத்தனை பெரிய எதிர்ப்பு வந்தாலும் - அவை உங்களை எதிர்க்கும், உங்களுக்கு இது முன்கூட்டியே சொல்லப்பட்டுள்ளது - உங்களால் ஆறு மாதங்களில் குறைந்தபட்சம் 75 சதவீதம் விடுபட்டு இருக்க முடியுமா? பாப்தாதா 100 சதவீதம் கேட்கவில்லை, ஆனால் 75 சதவீதமே கேட்கிறார். முதலில் நீங்கள் முக்கால் பங்கினை அடைந்தால் மட்டுமே, உங்களால் 100 சதவீதத்தை அடைய முடியும். எனவே, உங்களுக்கு ஆறு மாதங்கள் உள்ளன. ஒரு மாதம் இல்லை, ஆனால் உங்களுக்கு ஆறு மாதங்கள், அரைவருடம் கொடுக்கப்பட்டுள்ளது. எனவே, உங்களால் இந்தத் திகதியை நிச்சயம் செய்ய முடியுமா? பாருங்கள், என்னை ஒரு திகதியை நிச்சயம் செய்யும்படி தாதிகள் என்னைக் கேட்டுள்ளனர். எனவே, நான் அவர்களின் கட்டளைக்குக் கீழ்ப்படிய வேண்டியுள்ளது! பாப்தாதா

பெறுபேற்றைப் பார்க்கும்போது, அவர் இயல்பாகவே இங்கே வருவதற்குத் தூண்டப்படுகிறார். அவருக்கு நீங்கள் சொல்வதற்கான தேவை எதுவும் இல்லை. எனவே, 75 சதவீதத்தை அடைவதற்கு உங்களுக்கு ஆறு மாதங்களே உள்ளன. பாபா உங்களை 100 சதவீதத்தைக் கேட்கவில்லை. அதற்கு, எதிர்காலத்தில் உங்களுக்கு மேலதிகமாக நேரம் வழங்கப்படும். எனவே, இதற்கு நீங்கள் என்றும் தயாரா? என்றும் தயார்கூட இல்லை, ஆறு மாதங்களில் தயார் ஆகவேண்டும். உங்களுக்கு இது பிடித்திருக்கிறதா? அல்லது, என்ன நடக்கும் என்று தெரியாததால் உங்களின் தைரியம் சிறிது குறைவடைகிறதா? சிங்கங்கள் வரும், பூனைகள் வரும், எல்லாமே வரும். தடைகள் வரும். இக்கட்டான சூழ்நிலைகள் வரும். சௌகரியங்கள் அதிகரிக்கும். ஆனால், சௌகரியங்களின் ஆதிக்கத்தில் இருந்து விடுபட்டிருங்கள். உங்களுக்கு இது பிடித்திருந்தால், உங்களின் கைகளை உயர்த்துங்கள்! தொலைக்காட்சியைத் (கமெரா) திருப்பி எல்லாவற்றையும் காட்டுங்கள். உங்களின் கைகளை மிக நன்றாக உயர்த்துங்கள். அவற்றைக் கீழே போடாதீர்கள்! இந்தக் காட்சி மிகவும் நல்லது. அச்சா, முன்கூட்டியே அதற்காக வாழ்த்துங்கள்!

பின்னர், 'நாம் அதிகளவில் இறக்க வேண்டியுள்ளது' எனச் சொல்லாதீர்கள். நீங்கள் வாழ்ந்தாலென்ன அல்லது இறந்தாலென்ன, நீங்கள் இப்படி ஆகவேண்டும். இப்படி இறப்பது இனிமையானது. இப்படி இறப்பதில் எந்தவிதமான துன்பமும் கிடையாது. இது பலருக்கு நன்மை செய்யும் மரணமாகும். இதனாலேயே, இப்படி இறப்பதில் களிப்பு உள்ளது. இதில் எந்தவிதமான துன்பமும் இல்லை. சந்தோஷமே உள்ளது. 'இது நடந்தது, அது நடந்தது, இதனாலேயே இது நடந்தது' என எந்தவிதமான சாக்குப்போக்கும் சொல்லாதீர்கள். சாக்குப்போக்குகள் இனியும் உதவிசெய்யாது. நீங்கள் இன்னமும் சாக்குப்போக்குகள் சொல்வீர்களா? சொல்லமாட்டீர்கள்தானே? பறக்கும் ஸ்திதியின் விளையாட்டை விளையாடுங்கள், வேறு எதுவும் இல்லை. இப்போது, இறங்குகின்ற ஸ்திதி, சாக்குப்போக்குகள் சொல்லுதல், பலவீனங்கள் என்ற விளையாட்டுக்களை எல்லாம் முடியுங்கள். இப்போது, பறக்கின்ற ஸ்திதி என்ற விளையாட்டை விளையாடுங்கள். இது ஒகேதானே? உங்களின் முகங்கள் எல்லாமே மலர்ந்திருக்கின்றன. ஆறு மாதங்களின் பின்னர் நீங்கள் பாபாவைச் சந்திக்க மீண்டும் வரும்போது உங்களின் முகங்கள் எப்படி இருக்கும்? அப்போது நாங்கள் ஒரு புகைப்படம் எடுப்போம்.

இரட்டை வெளிநாட்டவர்கள் வந்துள்ளார்கள். அதனால் இரட்டை சத்தியத்தைச் செய்கின்ற நாள் வந்துவிட்டது. வேறு யாரையும் பார்க்காதீர்கள். ஆனால், தந்தையையும் தாய் பிரம்மாவையும் மட்டும் பாருங்கள். மற்றவர்கள் இதைச் செய்கிறார்களோ இல்லையோ, எல்லோரும் இதைச் செய்வார்கள், நீங்கள் அவர்களுக்காகவும் கருணைநிறைந்த உணர்வுகளைக் கொண்டிருக்க வேண்டும். பலவீனமானவர்களுக்கு உங்களின் நல்லாசிகளின் சக்தியைக் கொடுங்கள். அவர்களின் பலவீனங்களைப் பார்க்காதீர்கள். உங்களின் தைரியம் என்ற கையால் இத்தகைய ஆத்மாக்களை ஈடேற்றி, அவர்களை மேன்மையானவர்கள் ஆக்குங்கள். உங்களுக்காகவும் மற்றவர்களுக்காகவும் சதா உங்களின் தைரியம் என்ற கையை நீட்டுங்கள். தைரியம் என்ற கை மிகவும் சக்திவாய்ந்தது. பாப்தாதாவின் ஆசீர்வாதம் என்னவென்றால், குழந்தைகள் தைரியமாக ஓரடி எடுத்து வைக்கும்போது, தந்தை ஆயிரம் அடிகள் உதவியை

வழங்குகிறார். சுயநலமற்ற முயற்சியில் 'நான் முதலில்' என்றிருக்க வேண்டும். சுயநலமற்ற முயற்சியே இருக்க வேண்டும். சுயநலமான முயற்சி அல்ல. சுயநலமற்றவர்கள் ஆகுவதில் முதலடி எடுத்து வைப்பவர்கள். தந்தை பிரம்மாவிற்குச் சமமானவர்கள்.

நீங்கள் தந்தை பிரம்மாவிடம் அன்பு வைத்திருக்கிறீர்கள்தானே? இதனாலேயே, நீங்கள் பிரம்மாகுமார்கள் என்றும் பிரம்மாகுமாரிகள் என்றும் அழைக்கப்படுகிறீர்கள். நீங்கள் ஒரு விநாடியில் ஜீவன்முக்தி அடைவதற்கான சவாலை விடுக்கிறீர்கள். எனவே இப்போது, உங்களை ஒரு விநாடிக்குள் விடுவிப்பதில் கவனம் செலுத்துங்கள். இப்போது நேரத்தை நெருக்கமாகக் கொண்டுவாருங்கள். உங்களின் முழுமைக்கான நெருக்கம், மேன்மையான நேரத்தை நெருக்கமாகக் கொண்டுவரும். நீங்கள் அதிபதிகள்தானே? நீங்கள் அரசர்கள்தானே? நீங்கள் சுயஇராச்சிய அதிகாரிகளா? எனவே, ஒரு கட்டளை இடுங்கள்! அரசன் கட்டளைகளை இடுவார், அப்படித்தானே? 'ஆமாம்! இல்லை! இதைச் செய்யாதீர்கள், இதைச் செய்யுங்கள்!' எனச் சொல்லாதீர்கள். ஒரு கட்டளை இடுங்கள், அவ்வளவுதான். உங்களின் மனங்களை இப்போது பாருங்கள். ஏனென்றால், மனமே பிரதானமான ஆலோசகர் ஆவார். எனவே, ஹே அரசர்களே, உங்களால் உங்களின் பிரதான ஆலோசகரான உங்களின் மனதிற்கு, ஒரு விநாடிக்குள் சரீரமற்ற ஸ்திதியில் ஸ்திரமாகும்படி உங்களால் கட்டளை பிறப்பிக்க முடிகிறதா? இதை ஒரு விநாடியில் செய்யும்படி கட்டளை அதற்குக் கட்டளை இடுங்கள். (ஐந்து நிமிட அப்பியாசம்) அச்சா.

அன்பிலே திளைத்திருக்கும் அதிர்ஷ்டசாலி ஆத்மாக்களுக்கும் தந்தையின் மூலம் தாம் பெற்ற பேறுகள் அனைத்தையும் அனுபவம் செய்யும் ஆத்மாக்களுக்கும் சுய இராச்சியத்திற்கான சகல உரிமைகளையும் கொண்டிருப்பதன் மூலம் தங்களை ஆளுகின்ற சக்திசாலி ஆத்மாக்களுக்கும் ஜீவன்முக்தி ஸ்திதியின் அனுபவத்தை சதா கொண்டிருக்கும் அதியுயர்ந்த ஆத்மாக்களுக்கும் பாக்கியத்தை அருள்பவரால் மேன்மையான பாக்கிய ரேகை வரையப்படும் அதிர்ஷ்டசாலி ஆத்மாக்களுக்கும், தமது நிலையான தூய்மைப் பார்வையாலும் தூய்மை மனோபாவத்தாலும் சுய மாற்றத்தின் மூலம் உலக மாற்றத்தை ஏற்படுத்துகின்ற அதிபுனிதமான ஆத்மாக்களுக்கும், பாப்தாதாவின் அன்பும் நினைவும் நமஸ்காரங்களும்.

காலத்தின் அழைப்பு எனும் கலந்துரையாடலுக்காக வந்திருக்கும் விருந்தாளிகளை பாப்தாதா சந்திக்கிறார்:

நீங்கள் எல்லோரும் உங்களின் இனிய வீட்டையும் இனிய குடும்பத்தையும் வந்தடைந்து விட்டீர்கள்தானே? நீங்கள் இந்தச் சிறிய, இனிய குடும்பம் அழகானதாக இருப்பதை உணர்கிறீர்கள்தானே? நீங்களும் மிக அழகாக ஆகிவிட்டீர்கள்தானே? அனைத்திற்கும் முதலில், நீங்கள் பரமாத்மாவினால் நேசிக்கப்படுபவர்கள் ஆகியுள்ளீர்கள். நீங்கள் அப்படி ஆகியுள்ளீர்கள்தானே? நீங்கள் அப்படி ஆகியுள்ளீர்களா? அல்லது, இன்னமும் அப்படி ஆகிக் கொண்டிருக்கிறீர்களா? பாருங்கள், உங்களைப் பார்ப்பதில் எல்லோரும் எப்படி மகிழ்ச்சி அடைகிறார்கள். அவர்கள் ஏன் சந்தோஷப்படுகிறார்கள்? எல்லோருடைய முகங்களையும் பாருங்கள். அவர்கள் எல்லோரும் மிகவும் சந்தோஷமாக இருக்கிறார்கள். ஏன் அவர்கள் சந்தோஷப்படுகிறார்கள்?

ஏனென்றால், நீங்கள் எல்லோரும் இறை தூதுவர்களாகி, சகல ஆத்மாக்களுக்கும் செய்தியைக் கொடுப்பதற்குக் கருவி ஆத்மாக்கள் ஆகுவீர்கள் என்பதை அவர்கள் அறிவார்கள். (விருந்தாளிகள் ஐந்து கண்டங்களில் இருந்தும் வந்துள்ளார்கள்) எனவே, இந்தச் செய்தி ஐந்து கண்டங்களையும் சென்றடையும். இது இலகுவானதல்லவா? மிக நல்லதொரு திட்டம் செய்யப்பட்டுள்ளது. இந்தத் திட்டத்தைப் பரமாத்மாவின் சக்தியால் நிரப்பி, குடும்பத்தின் ஒத்துழைப்பைப் பெற்று, தொடர்ந்து முன்னேறுங்கள். எல்லோருடைய எண்ணங்களும் பாப்தாதாவை வந்தடைகின்றன. உங்கள் எல்லோருக்கும் மிக நல்ல எண்ணங்கள் தோன்றுகின்றதல்லவா? திட்டங்கள் உருவாக்கப்படுகின்றன. எனவே, இது உங்களின் தைரியமும், தந்தையிடமிருந்தும் பிராமணக் குடும்பத்திடமிருந்தும் பெறப்படுகின்ற உதவியும் ஆகும். இவை திட்டங்களை நடைமுறைப்படுத்தத் தேவைப்படுகின்றன. நீங்கள் கருவிகள் ஆகவேண்டும், அவ்வளவுதான். வேறெந்த முயற்சியும் தேவைப்படாது. 'நான் இறை பணியில் கருவியாக இருக்கிறேன்'. நீங்கள் என்ன பணியைச் செய்தாலும். இந்த உணர்வைக் கொண்டிருங்கள் - 'பாபா, கருவியான நான், சேவைக்குத் தயாராக இருக்கிறேன். நான் ஒரு கருவி. எல்லோரையும் அசையச் செய்பவர், இயல்பாகவே என்னையும் அசையச் செய்கிறார்'. கருவி ஆத்மாவாக இருக்கும் இந்த உணர்வானது, உங்களின் முகத்தில் பணிவான மற்றும் படைப்பாற்றலுக்குரிய உணர்வுகளை வெளிப்படுத்தும். கரவன்ஹார், உங்களைத் தூண்டுபவர், உங்களைக் கருவிகளாக்கி உங்களின் மூலமாகச் செயல்படுவார். நீங்களே மைக்குகள், அத்துடன் தந்தையின் சக்தி உள்ளது, எனவே, இது இலகுவானதுதானே? எனவே, கருவிகளாகி, நினைவில் பிரசன்னமாக இருங்கள். உங்களின் முகங்களும் சாயல்களும் இயல்பாகவே சேவைக்குக் கருவிகள் ஆகும். நீங்கள் வார்த்தைகளால் மட்டும் சேவை செய்ய மாட்டீர்கள். ஆனால், உங்களின் சாயல்கள் உங்களின் முகங்களினூடாக உங்களின் அக சந்தோஷத்தை வெளிப்படுத்தும். இது தனித்துவம் (அலெளகிக்தா) என்று அழைக்கப்படும். நீங்கள் இப்போது அலெளகீகம் (ஆன்மீகம்) ஆகிவிட்டீர்கள்தானே? லௌகீகம் முடிந்துவிட்டதுதானே? 'நான் ஓர் ஆத்மா' - இது ஆன்மீகமாக இருத்தல். 'நான் இன்னார்' எனச் சொல்வது லௌகீகமானது. எனவே, நீங்கள் யார்? ஆன்மீகமானவரா அல்லது லௌகீகமானவரா? நீங்கள் ஆன்மீகமானவர், அப்படித்தானே? இது நல்லது. நீங்கள் பாப்தாதாவிற்கும் குடும்பத்திற்கும் முன்னால் வந்துள்ளீர்கள். இதைச் செய்வதற்கு உங்களுக்கு மகத்தான தைரியம் உள்ளது. பாருங்கள், நீங்கள் பலமில்லியன்களில் இருந்து வெளிப்பட்டுள்ள கைப்பிடி அளவினர் ஆவீர்கள். அந்தக் குழு எத்தனை பெரியது? அந்தக் குழுவில் இருந்து நீங்கள் எத்தனை பேர் வந்துள்ளீர்கள்? எனவே, பலமில்லியன்களில் கைப்பிடி அளவினரான நீங்களே வந்துள்ளீர்கள், அப்படித்தானே? இது நல்லது. பாப்தாதா இந்தக் குழுவை விரும்புகிறார். அவர்கள் எல்லோரும் எவ்வளவு சந்தோஷமாக இருக்கிறார்கள் எனப் பாருங்கள்! உங்கள் எல்லோரையும் விட, அவர்களே மிகவும் சந்தோஷமாக இருக்கிறார்கள். அவர்கள் சந்தோஷமாக இருக்கிறார்கள். ஏனென்றால், சேவைக்கான பலனை அவர்கள் தங்களின் முன்னால் காண்கிறார்கள். நீங்கள் சந்தோஷமாக இருக்கிறீர்கள்தானே? உங்களின் முயற்சிகளின் பலனை நீங்கள் பெற்றுள்ளீர்கள். அச்சா. இப்போது நீங்கள் ஓர் அதிபதியும் குழந்தையும் ஆவீர்கள்! குழந்தை ஓர் அதிபதி ஆவார். குழந்தை எப்போதும் ஓர் அதிபதி என்றே அழைக்கப்படுகிறார். அச்சா.

ஆசீர்வாத எல்லாவற்றையும் பயனுள்ள முறையில் பயன்படுத்துவதனால்
ம்: ஆசீர்வதிக்கப்பட்ட மூர்த்தி ஆகுவதன் மூலம், வெற்றியின்
ஆசீர்வாதத்தைப் பெறுவீர்களாக.
சங்கமயுகத்தில், குழந்தைகளான நீங்கள் ஆஸ்தியையும் அத்துடன்,
'எல்லாவற்றையும் பயனுள்ள முறையில் பயன்படுத்துங்கள்,
உங்களுக்கு வெற்றி கிடைக்கும்!' என்ற ஆசீர்வாதத்தையும்
பெறுகிறீர்கள். எல்லாவற்றையும் பயனுள்ள முறையில்
பயன்படுத்துவதே விதையாகும். வெற்றி அதன் பழம் ஆகும். விதை
நன்றாக இருந்தால், நீங்கள் பழத்தைப் பெறாமல் இருப்பது சாத்தியம்
இல்லை. எப்படி நீங்கள் மற்றவர்களிடம் அவர்களின் நேரத்தையும்
எண்ணங்களையும் செல்வத்தையும் பயனுள்ள முறையில்
பயன்படுத்தும்படி சொல்கிறீர்களோ, அப்படியே, உங்களின்
பொக்கிஷங்கள் எல்லாவற்றின் பட்டியலையும் சோதித்து, எந்தப்
பொக்கிஷங்கள் பயனுள்ள முறையில் பயன்படுத்தப்பட்டன என்றும்
எவை வீணாக்கப்பட்டன என்றும் அறிந்து கொள்ளுங்கள்.
எல்லாவற்றையும் தொடர்ந்து பயனுள்ள முறையில்
பயன்படுத்துங்கள். நீங்கள் சகல பொக்கிஷங்களாலும்
நிரம்பியவராகவும் ஆசீர்வதிக்கப்பட்ட மூர்த்தியாகவும் ஆகுவீர்கள்.

சுலோகம்: இறைவனின் விருதைப் பெறுவதற்கு, வீணான அல்லது
எதிர்மறையான எதையும் தவிர்த்துவிடுங்கள்.

--ஓம் சாந்தி---

ஓம் சாந்தி

சாராம்சம்: இனிய குழந்தைகளே, அவதூறு செய்பவர்கள் மீதும் தந்தை கருணை கொண்டிருப்பதைப் போன்று, நீங்களும் கருணை கொண்டிருக்கக் கற்றுக் கொள்ளுங்கள். உங்களை அவதூறு செய்பவர்களையும் நண்பர்கள் ஆக்குங்கள்.

கேள்வி: தந்தையின் எப் பார்வை உறுதியாக உள்ளது? குழந்தைகளாகிய நீங்கள் எப் பார்வையை உறுதியாக்கிக் கொள்ள வேண்டும்?

பதில்: தந்தையின் பார்வையில் ஆத்மாக்கள் அனைவரும் தனது குழந்தைகளே என்பது உறுதியாக உள்ளது. இதனாலேயே அவர் “குழந்தாய், குழந்தாய்” என்று தொடர்ந்தும் கூறுகின்றார்: உங்களால் எவரையும் “குழந்தாய், குழந்தாய்” என ஒருபொழுதும் கூற முடியாது. அந்த ஆத்மா, உங்களின் சகோதரர் என்ற உங்களின் பார்வையை நீங்கள் உறுதியாக்கிக் கொள்ளவேண்டும். சகோதரைப் பாருங்கள். சகோதரருடனேயே பேசுங்கள், அதன் மூலம் ஆன்மீக அன்பு இருக்கும். அப்பொழுது, குற்ற எண்ணங்கள் அனைத்தும் முடிவடையும். உங்களை இகழ்பவர்களும், உங்களுடைய நண்பர்கள் ஆகுவார்கள்.

ஓம் சாந்தி. ஆன்மீகத் தந்தை இங்கமர்ந்திருந்து உங்களுக்கு விளங்கப்படுத்துகின்றார். ஆன்மீகத் தந்தையின் பெயர் என்ன? நிச்சயமாக நீங்கள் “சிவன்” என்றே கூறுவீர்கள். அவர் அனைவரினதும் ஆன்மீகத் தந்தையாவார். அவர் மாத்திரமே கடவுள் என்று அழைக்கப்படுகின்றார். குழந்தைகளாகிய நீங்களும், உங்களுடைய முயற்சிகளுக்கேற்ப, வரிசைக்கிரமமாக, இதைப் புரிந்து கொள்கின்றீர்கள். அவர்கள் ஆகாஷ வாணியைப் பற்றிப் பேசும் பொழுது (ஆகாயத்திலிருந்து வரும் சப்தம்), அவர்கள் ஆகாயத்திலிருந்து யாருடைய சப்தம் வருகிறது என்று கூறுகின்றார்கள்? சிவபாபாவினுடையது என்றே கூறுகின்றார்கள். இந்த வாய் ஆகாயம் என்று அழைக்கப்படுகின்றது. மனிதர்கள் அனைவரும் ஆகாயம் என்ற தத்துவத்திலிருந்து (வாய்) சப்தத்தை வெளிப்படச் செய்கின்றார்கள். ஆத்மாக்கள் அனைவரும் தங்களுடைய தந்தையை மறந்து விட்டார்கள். அவர்கள் தொடர்ந்தும் எல்லா வகையான புகழையும்; பாடுகின்றார்கள், ஆனால் அவர்களுக்கு எதுவும் தெரியாது. இங்கேயே அவர்கள் அவரைப் புகழ்கின்றார்கள். அவர்களுடைய ஆசைகள் அனைத்தும் பூர்த்தி செய்யப்பட்டுள்ள காரணத்தினால், எவரும் சந்தோஷமான நேரத்தில் தந்தையை நினைவுசெய்வதும் இல்லை. இங்கு, அவர்களுக்குப் பல ஆசைகள் உள்ளன. மழை இல்லாதபொழுது, அவர்கள் யாகங்களை உருவாக்குகின்றார்கள். ஒரு யாகத்தை உருவாக்குவதால், அங்கு, எப்பொழுதும் மழை இருக்கும் என்பதல்ல, இல்லை. சிலசமயங்களில், எங்காவது பஞ்சம் இருக்கலாம், அவர்கள் ஒரு யாகத்தை உருவாக்கினால் கூட, அதனுடாக எதுவும் நடைபெறாது. இதுவே நாடகமாகும். வரவிருக்கின்ற அனர்த்தங்கள் அனைத்தும் தொடர்ந்தும் வரவுள்ளன. பெரும் எண்ணிக்கையான மனிதர்களும், பெரும் எண்ணிக்கையான மிருகங்கள் போன்றன தொடர்ந்தும் மரணிக்க நேரிடும். மக்கள் மிகவும் சந்தோஷமற்றிருக்கிறார்கள். மழையை நிறுத்துவதற்கான யாகம் எதுவும் உள்ளதா? அடைமழை பொழியும்பொழுது,

அவர்கள் ஒரு யாகத்தை உருவாக்குகின்றார்கள். இப்பொழுது நீங்கள் மாத்திரமே இவ்விடயங்கள் அனைத்தையும் புரிந்துகொள்கின்றீர்கள். வேறு எவருக்கும் இது தெரியாது. தந்தையே இங்கமர்ந்திருந்து உங்களுக்கு விளங்கப்படுத்துகின்றார்: மக்கள் தந்தையைப் புகழ்வதுடன், அவரை அவதூறும் செய்கின்றார்கள். அது ஓர் அற்புதம்! அவர்கள் எப்பொழுது பாபாவை அவதூறும் செய்ய ஆரம்பித்தார்கள்? இராவண இராச்சியம் ஆரம்பமாகிய பொழுது ஆகும். அவர்கள் கடவுளைச் சர்வவியாபி என அழைத்துள்ளதே, பிரதானமான அவதூறும் ஆகும். இக் காரணத்தினாலேயே அவர்கள் வீழ்ந்துவிட்டார்கள். நினைவுகூரப்பட்டுள்ளது: உங்களை அவதூறும் செய்பவர்கள் உங்களுடைய நண்பர்கள் ஆவார்கள். கடவுளை அதிகளவு அவதூறும் செய்தவர்கள் யார்? குழந்தைகளாகிய நீங்கள், குழந்தைகளாகிய நீங்களே இப்பொழுது நண்பர்கள் ஆகுகிறீர்கள். உண்மையில், முழு உலகும் அவரை அவதூறும் செய்கின்றது. ஆனால் நீங்கள் அதில் முதல் இலக்கத்தவர்கள் ஆவீர்கள், பின்னர் நீங்கள் நண்பர்கள் ஆகுகிறீர்கள். குழந்தைகளே நெருக்கமான நண்பர்கள் ஆவார்கள். எல்லையற்ற தந்தை கூறுகின்றார்: குழந்தைகளாகிய நீங்கள் என்னை அவதூறும் செய்துவிட்டீர்கள், குழந்தைகளாகிய நீங்களே என்னை அவமதிப்பவர்களும் ஆவீர்கள். எவ்வாறு நாடகம் உருவாக்கப்பட்டுள்ளது என்று பாருங்கள்! இவ்விடயங்களே நீங்கள் கடைய வேண்டிய ஞானமாகும். “ஞானக்கடலைக் கடவது” என்பதில் பல்வேறு அர்த்தங்கள் உள்ளன. எவராலும் அவற்றைப் புரிந்துகொள்ள முடியாது. தந்தை கூறுகின்றார்: குழந்தைகளாகிய நீங்கள் ஞானத்தைக் கற்றுப் பின்னர் ஏனையோர்களை ஈடேற்றுகின்றீர்கள். நினைவுகூரப்பட்டுள்ளது: அதர்மம் மேலோங்கியுள்ள பொழுது, நான் வருகின்றேன். இது பாரதத்தைக் குறிக்கின்றது. நாடகம் எதைப் போன்றுள்ளது என்று பாருங்கள்! மக்கள் சிவனின் பிறந்தநாளையும், சிவராத்திரியையும் கொண்டாடுகின்றார்கள். உண்மையில், அங்கு, ஓர் அவதாரமே உள்ளது. அவதாரம் கூழாங்கற்களிலும் கற்களிலும் உள்ளது என்று மக்கள் கூறியுள்ளனர். தந்தை இதைப் பற்றி முறையிடுகின்றார். தங்களுக்கு எதுவும் தெரியாது என்று கீதையைக் கற்று அவ் வாசகங்களை வாசிப்பவர்களும் கூறுகின்றார்கள். நீங்கள் மாத்திரமே அனைவரை விடவும் அன்பான குழந்தைகள் ஆவீர்கள். பாபா எவருடனாவது பேசும்பொழுது அவர் தொடர்ந்தும் கூறுகின்றார்: “குழந்தாய், குழந்தாய்”; அனைவரும் தனது குழந்தைகளே என்கின்ற தந்தையின் பார்வை உறுதியாகியுள்ளது: ஆத்மாக்கள் அனைவரும் எனது குழந்தைகள். உங்களில் ஒருவர் கூட “குழந்தாய், குழந்தாய்” எனக் கூற மாட்டீர்கள். ஒவ்வொருவரும் கொண்டுள்ள அந்தஸ்து என்ன என்பதையும் ஒவ்வொருவரும் யார் என்பதையும் நீங்கள் அறிவீர்கள். அனைவரும் ஆத்மாக்கள் ஆவார்கள். இந்நாடகம் ஏற்கெனவே நிச்சயிக்கப்பட்டுள்ளது, இதனாலேயே சந்தோஷமோ அல்லது துன்பமோ எதுவும் கிடையாது. அனைவரும் எனது குழந்தைகள் ஆவார்கள். ஒருவர் கீழ் குலத்தை சேர்ந்த சரீரத்தையும் வேறு சிலர் வெவ்வேறு குலத்தை சேர்ந்த சரீரத்தையும் ஏற்றிருப்பார்கள். “குழந்தாய், குழந்தாய்!” என்று கூறுகின்ற பழக்கத்தை பாபா விருத்திசெய்து கொண்டுள்ளார். பாபாவின் பார்வையில் அனைவரும் ஆத்மாக்கள் ஆவார்கள். அதிலும், அவர் ஏழைகளின் மீது பெருமளவுக்கு அன்பு செலுத்துகின்றார், ஏனெனில் நாடகத்திற்கேற்ப, அவர்களே அதிகளவு அவதூறும் விளைவித்துள்ளதுடன் அவர்கள் இப்பொழுது என்னிடம் வந்துள்ளார்கள். இலக்சுமியும் நாராயணனுமே ஒருபொழுதும் அவதூறும் செய்யப்படுவதில்லை. மக்கள் கிருஷ்ணரையும் பெருமளவுக்கு

அவதூறு செய்துள்ளார்கள். அது ஓர் அற்புதமாகும். கிருஷ்ணர் முதிர்ச்சியடைந்த பொழுது, அவர்கள் அவரை அவதூறு செய்ததில்லை. இந்த ஞானம் மிகவும் சுவாரஷ்யமானதாகும்! இந்த ஆழமான விடயங்களை எவராலும்; புரிந்துகொள்ள முடியாது. இதற்கு ஒரு தங்கப் பாத்திரம் தேவைப்படுகின்றது. அது நினைவுயாத்திரையினூடாக மாத்திரம் உருவாக்கப்பட முடியும். இங்கு அமர்ந்திருக்கையிலும், சிலர் மிகச் சரியான நினைவைக் கொண்டிருப்பதில்லை. தாங்கள் சின்னஞ் சிறிய ஆத்மாக்கள் என்பதை அவர்கள் புரிந்துகொள்வதில்லை. உங்களுடைய புத்திகளினாலேயே நீங்கள் பாபாவை நினைவுசெய்ய வேண்டும். அத்தகையதோர் சின்னஞ் சிறிய ஆத்மாவே எங்களுடைய தந்தையும் எங்களுடைய ஆசிரியரும் ஆவார் என்பது உங்களுடைய புத்திகளில் பதிவதில்லை. இது உங்களின் புத்தியில் பதிவது அசாத்தியம் ஆகுகின்றது. நீங்கள் தொடர்ந்தும் “பாபா, பாபா!” என்று கூறுகின்றீர்கள். நீங்களும் அவரைத் துன்ப நேரத்தில்; நினைவுசெய்கிறீர்கள். கடவுள் பேசுகின்றார்: அனைவரும் என்னைத் துன்ப நேரங்களில் நினைவுசெய்கின்றார்கள். எவருமே என்னைச் சந்தோஷத்தில் நினைவுசெய்வதில்லை. அந்நேரத்தில் என்னை நினைவுசெய்ய வேண்டிய தேவையில்லை. இங்கு, அவர்கள் அவரை நினைவுசெய்து ‘ஓ கடவுளே, கருணை காட்டுங்கள்! எனக்கு ஆசீர்வாதங்களைத் தாருங்கள்!’ என்று கூறுமளவுக்குப் பெருமளவு துன்பமும் அனர்த்தங்களும் உள்ளன. இப்பொழுதும், நீங்கள் குழந்தைகள் ஆகியுள்ளபொழுதும் நீங்கள் எழுதுகின்றீர்கள்: எனக்கு ஆசீர்வாதங்களைத் தாருங்கள்! எனக்குச் சக்தியைக் கொடுங்கள்! கருணை காட்டுங்கள்! பாபா பதிலளிக்கின்றார்: யோக சக்தியினால் உங்களுக்கான சக்தியைக் கோருங்கள்! உங்களுக்காகக் கருணையையும் ஆசீர்வாதங்களையும் கொண்டிருங்கள்! உங்களுக்கு இராச்சிய திலகத்தை இட்டுக் கொள்ளுங்கள்! அதனை செய்வதற்கான வழியை நான் உங்களுக்குக் காட்டுகின்றேன். ஆசிரியர் உங்களுக்குக் கற்பதற்கான வழியைக் காட்டுகின்றார். கற்பதும் வழிகாட்டல்களைப் பின்பற்றுவதும் மாணவர்களின் கடமையாகும். உங்களுக்கு ஆசீர்வாதங்களையும் கருணையையும் கொடுப்பதற்கு ஓர் ஆசிரியர் ஒரு குரு அல்ல. சிறந்த குழந்தைகள் ஓடோடி வருவார்கள். அனைவருக்கும் சுதந்திரம் உள்ளதால், எவராலும் விரும்பும் அளவிற்கு ஓட முடியும். நினைவுயாத்திரையே ஓட்டப் பந்தயமாகும். ஒவ்வொரு ஆத்மாவும் சுதந்திரமானவர் ஆவார். பாபா உங்களைச் சகோதர, சகோதரி உறவுமுறையிலிருந்தும் விடுவித்துள்ளார்: உங்களைச் சகோதரர்களாகக் கருதுங்கள். அவ்வாறிருந்தும், கண்கள் குற்றமுடையவையாக இருப்பதை நிறுத்துவதில்லை; அவை தொடர்ந்தும் தங்கள் வேலையைச் செய்கின்றன. இந்நேரத்தில், மனித சரீரத்தின் பாகங்கள் அனைத்தும் குற்றமுடையவையாக உள்ளன. எவராவது சிலரை உதைத்தால் அல்லது சிலரைத் தள்ளினால், அவை குற்றமுடைய பாகங்கள் ஆகும். சரீரத்தின் ஒவ்வொரு பாகமும் குற்றமுடையதாகும். அங்கு, எப் பாகமும் குற்றமுடையதாக இருக்காது. இங்கு, ஒவ்வொரு பாகமும் குற்றச் செயல்களைப் புரிகின்றது. அனைத்தையும் விட, அதிகளவு குற்றமுடைய பாகம் எது? கண்கள் ஆகும். காமத்திற்கான ஆசை முடிவுறாதபொழுது, அவர்கள் தங்களின் கரங்களைப் பயன்படுத்த ஆரம்பிக்கின்றார்கள். அனைத்திற்கும் முதலில்; வருபவை கண்கள் ஆகும். இதனாலேயே சுர்தாஸின் கதை (அவர் தனது சொந்தக் கண்களையே பிடுங்கியெறிந்தார்) உள்ளது. சிவபாபா

சமயநூல்கள் எவற்றையும் கற்றதில்லை. இந்த இரதம் அவற்றைக் கற்றுள்ளார். சிவபாபா ஞானக்கடல் என அழைக்கப்படுகின்றார். சிவபாபா சமயநூல்களை எடுத்துக் கொள்வதில்லை என்பதை நீங்கள் புரிந்துகொள்கின்றீர்கள். நான் விதையாகிய, ஞானம் நிறைந்தவர் ஆவேன். இது உலக விருட்சமும் அதைப் படைப்பவர் விதையாகிய, தந்தையுமாவார். பாபா விளங்கப்படுத்துகின்றார்: எனது வசிப்பிடம் அசரீரி உலகாகும். இந்நேரத்தில், நான் இச்சரீரத்தில் பிரசன்னமாகியுள்ளேன். வேறு எவராலும் இவ்வாறு கூற முடியாது: நான் இம்மனித உலக விருட்சத்தின் விதையாவேன். நான் பரமாத்மாவாகிய பரமதந்தை ஆவேன். வேறு எவராலும் இதைக் கூற முடியாது. விவேகமுள்ள நபர் ஒருவரிடம் கடவுள் சர்வவியாபி என்று எவராவது கூறினால், அவர் உடனடியாக வினவுவார்: நீங்கள் கடவுளா? நீங்கள் அல்லவா? இருக்க முடியாது. எவ்வாறாயினும், இந்நேரத்தில், எவரும் விவேகிகள் அல்லர். அவர்களுக்கு அல்லாவைப் பற்றித் தெரியாததால், அவர்கள் கூறுகின்றார்கள்: நானே அல்லா. அவர்கள் ஆங்கிலத்தில் சர்வவியாபி என்று கூறுகின்றார்கள். அவர்கள் இதன் அர்த்தத்தைப் புரிந்து கொண்டிருந்தால், அவர்கள் ஒருபொழுதும் அதைக் கூற மாட்டார்கள். சிவபாபாவின் ஜெயந்தி (பிறப்பு) என்றால், புதிய உலகின் ஜெயந்தி என்று அர்த்தம் என்பது குழந்தைகளாகிய உங்களுக்குத் தெரியும். அதில் தூய்மை, அமைதி, சந்தோஷம் ஆகிய அனைத்தும் உள்ளடங்குகின்றன. சிவஜெயந்தியே, தசேரா ஜெயந்தியுமாகிய கிருஷ்ண ஜெயந்தி ஆகும். சிவஜெயந்தி தீபமாலா ஜெயந்தியுமாகும். சிவஜெயந்தியானது சுவர்க்கத்தின் பிறப்புமாகும். ஜெயந்திகள் அனைத்தும் ஒன்றாக வருகின்றன. தந்தை இங்கமர்ந்திருந்து இப்புதிய விடயங்கள் அனைத்தையும் விளங்கப்படுத்துகின்றார்: சிவஜெயந்தி என்றால், சிவாலயத்தின் “பிறப்பும்” விபச்சார விடுதியின் இறப்பும் என்று அர்த்தமாகும். தந்தை புதிய விடயங்கள் அனைத்தையும் உங்களுக்கு விளங்கப்படுத்துகின்றார்: சிவஜெயந்தி என்றால் புதிய உலகின் பிறப்பு என்று அர்த்தமாகும். உலகில் அமைதி நிலவ வேண்டும் என்று மக்கள் விரும்புகின்றார்கள். நீங்கள் அவர்களுக்கு எவ்வளவு நன்றாக விளங்கப்படுத்தினாலும், அவர்கள் விழித்தெழுவதில்லை. அவர்கள் அறியாமை இருளில் உறங்கிக் கொண்டிருக்கின்றார்கள். அவர்கள் தொடர்ந்தும் பக்தி செய்து ஏணியில் கீழே வருகின்றார்கள். தந்தை கூறுகின்றார்: நானே வந்து, அனைவருக்கும் ஜீவன்முக்தியை அருள்கின்றேன். தந்தை சுவர்க்கத்தினதும் நரகத்தினதும் இரகசியங்களைக் குழந்தைகளாகிய உங்களுக்கு விளங்கப்படுத்துகிறார். நீங்கள் உங்களை அவதூறு செய்கின்ற, செய்தித்தாளின் ஊடகவியலாளர்களுக்கு எழுத வேண்டும்: எங்களை அவதூறு செய்பவர்கள், எங்களின் நண்பர்கள் ஆவார்கள். நாங்களும் நிச்சயமாக உங்களுக்கு ஜீவன்முக்தியை அருள்வோம் - உங்களுக்கு வேண்டியளவு எங்களை அவதூறு செய்யுங்கள். மக்கள் கடவுளையே அவதூறு செய்கின்றார்கள், எனவே அவர்கள் எங்களை அவதூறு செய்தால் அதைப் பற்றியென்ன? நாங்கள் நிச்சயமாக உங்களுக்கு ஜீவன்முக்தியை அருள்வோம். நீங்கள் அதை விரும்பாதுவிடின், நாங்கள் உங்கள் மூக்கைப் பற்றிப்பிடித்து, உங்களை எங்களுடன் அழைத்துச் செல்வோம். பயப்படுவதற்கு எதுவுமில்லை. இப்பொழுது நீங்கள் செய்யும் அனைத்தையும் நீங்கள் முன்னைய கல்பத்திலும் செய்தீர்கள். பிரம்மாகுமார், குமாரிகளாகிய நாங்கள் அனைவருக்கும் ஜீவன்முக்தியை அருள்கின்றோம். நீங்கள் அவர்களுக்கு மிகவும் நன்றாக விளங்கப்படுத்த வேண்டும். முன்னைய கல்பத்திலும் அப்பாவிப் பெண்கள் துன்புறுத்தப்பட்டார்கள் என்பதைக்

குழந்தைகள் மறக்கின்றார்கள். தந்தை கூறுகின்றார்: எல்லையற்ற குழந்தைகள் அனைவருமே என்னை அவதூறு செய்கின்றார்கள். எனது நண்பர்களாகிய குழந்தைகள் மீது அதிகளவு அன்புசெலுத்தப்படுகின்றது. குழந்தைகள் மலர்கள் ஆவார்கள். பெற்றோர்கள் தங்களின் குழந்தைகளை முத்தமிடுகின்றார்கள். தந்தை அவர்களைத் தன் தலைமீது வைத்து அவர்களுக்குச் சேவை செய்கின்றார். பாபாவும் குழந்தைகளாகிய உங்களுக்குச் சேவை செய்கின்றார். நீங்கள் உங்களுடன் எடுத்துச் செல்லப் போகின்ற இந்த ஞானத்தை நீங்கள் இப்பொழுது பெற்றுள்ளீர்கள். அதைப் பெற்றுக் கொள்ளாதவர்களுக்கு, நாடகத்தில் அதுவே அவர்களின் பாகம் ஆகும். அவர்கள் அப் பாகத்தை நடிப்பார்கள். அவர்கள் தங்களின் கர்மக் கணக்குகளைத் தீர்த்து வீட்டிற்குத் திரும்பிச் செல்வார்கள். அவர்களால் சுவர்க்கத்தைப் பார்க்க முடியாது. அனைவராலும் சுவர்க்கத்தைப் பார்க்க முடியாது. இந்நாடகம் ஏற்கெனவே நிச்சயிக்கப்பட்டுள்ளது. மக்கள் பெருமளவு பாவத்தைச் செய்து பின்னர் வருவார்கள். தமோபிரதானாக இருக்கின்றவர்கள் மிகவும் தாமதித்தே வருவார்கள். இதன் முக்கியத்துவமானது மிகவும் நன்றாகப் புரிந்துகொள்ளப்பட வேண்டும். மிகச் சிறந்த மகாராத்திக் குழந்தைகளின் மீதும் தீய சகுனங்கள் உள்ளதால், அவர்கள் விரைவில் கோப்படுவதுடன் பின்னர் அவர்கள் கடிதங்கள் எவற்றையும் எழுதுவதுமில்லை. பாபாவும் கூறுகின்றார்: அவர்களுக்கு முரளி அனுப்புவதை நிறுத்துங்கள்! அத்தகைய குழந்தைகளுக்குத் தந்தையின் பொக்கிஷங்களைக் கொடுப்பதில் என்ன நன்மை இருக்கின்றது? பின்னர், சிலரின் கண்கள் திறந்தால், அவர்கள் கூறுகின்றார்கள்: நான் ஒரு தவறு செய்தேன். சிலர் இதைப் பற்றிக் கவலைப்படுவதேயில்லை. ஒருவர் மிகவும் கவலையீனமாக இருக்கக்கூடாது. தந்தையை நினைவுகூடச் செய்யாத பலர் உள்ளனர். அவர்கள் எவரையும் தங்களுக்குச் சமமானவர்களாக ஆக்க மாட்டார்கள். இல்லாதுவிடின், அவர்கள் பாபாவுக்கு எழுத வேண்டும்: பாபா, நான் உங்களை ஒவ்வொரு கணமும் நினைவுசெய்கின்றேன். சிலர் அனைவருடைய பெயரையும் எழுதுகின்ற வகையினர்கள்: இன்ன இன்னாருக்கு எனது நினைவைக் கொடுங்கள். அது உண்மையான நினைவுசெய்தல் அல்ல. பொய்ம்மையானது தொடர முடியாது. அவர்களின் மனச்சாட்சிகள் தொடர்ந்து உறுத்துகின்றன. பாபா குழந்தைகளாகிய உங்களுக்கு மிகச் சிறந்த கருத்துக்களை விளங்கப்படுத்துகின்றார். நாளுக்கு நாள், பாபா மிகவும் ஆழமான விடயங்களை உங்களுக்குத் தொடர்ந்தும் விளங்கப்படுத்துகின்றார். துன்ப மலைகள் வீழ உள்ளன. சத்தியயுகத்தில் துன்பம் பற்றிய கருத்துக் கிடையாது. இப்பொழுது இராவண இராச்சியமாகும். மைசூர் ராஜா இராவணனின் ஒரு கொடும்பாவியைச் செய்து தசேராவைப் பெருமளவுக்குக் கொண்டாடுகின்றார். அவர்கள் இராமரைக் கடவுள் என்று அழைக்கின்றார்கள், ஆனால் இராமரின் சீதை கடத்தப்பட்டாள். அவர் சர்வசக்திவான் எனின், எவ்வாறு அவரிடமிருந்து அவளை எவரையாவது கடத்த முடியும்? அவை யாவும் குருட்டு நம்பிக்கை ஆகும்! இந்நேரத்தில் அனைவரிலும் ஐந்து விகாரங்களாகிய குப்பை உள்ளது. கடவுள் சர்வவியாபி என்று கூறுவதே மிகப்பெரிய பொய் ஆகும். இதனாலேயே தந்தை கூறுகின்றார்: அதர்மம் தலை தூக்கியுள்ள பொழுது, நான் வருகின்றேன். நான் வந்து சத்தியபூமியையும் சத்திய தர்மத்தையும் ஸ்தாபிக்கின்றேன். சத்தியயுகம் சத்தியபூமி எனவும் கலியுகம் பொய்ம்மையான பூமி எனவும் அழைக்கப்படுகின்றது. தந்தை இப்பொழுது பொய்மையான பூமியைச்

சத்தியபூமியாக ஆக்கிக் கொண்டிருக்கின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த ஆழமான, சுவாரசியமான ஞானத்தைப் புரிந்து கொள்வதற்கு, நினைவுயாத்திரையினூடாக, உங்கள் புத்தியை ஒரு தங்கப் பாத்திரமாக ஆக்குங்கள். நினைவுசெய்தல் எனும் ஓட்டப் பந்தயத்தில் ஓடுங்கள்.
2. தந்தையின் வழிகாட்டல்களைப் பின்பற்றுங்கள், கவனம் செலுத்திக் கற்றிடுங்கள். உங்களுக்காகக் கருணையையும் ஆசீர்வாதங்களையும் கொண்டிருங்கள். உங்களுக்கு சுய இராச்சிய திலகத்தை இட்டுக் கொள்ளுங்கள். உங்களை அவதூறு செய்கின்ற எவரையும் உங்கள் நண்பராகக் கருதுவதுடன் அவருக்கு சற்கதி அருளுங்கள்.

ஆசீர்வாத மேலிருந்து அவதரித்த ஓர் அவதாரமாகுவதன் மூலம் ம்: ஆசீர்வாதங்களை அருள்கின்ற ரூபமாகவிருந்து சேவை செய்பவர் ஆகுவீர்களாக.

தந்தை சூட்சும உலகிலிருந்து கீழே இங்கு சேவை செய்வதற்காக வருவதைப் போன்று, அவ்வாறே நீங்களும் சேவை செய்வதற்காக சூட்சும உலகிலிருந்து கீழே வரவேண்டும். இந்த விழிப்புணர்வுடன் நீங்கள் சேவை செய்யும் போது, நீங்கள் தந்தையை போன்று, சதா பற்றற்றவராகவும் உலகத்தினால் நேசிக்கப்படுபவராகவும் இருப்பீர்கள். மேலிருந்து கீழே, இங்கே வருவது என்றால், ஓர் அவதாரமாக கீழே வந்து சேவை செய்வது என்று அர்த்தமாகும். ஓர் அவதாரம் வந்து தம்மை அவருடன் அழைத்துச் செல்ல வேண்டும் என அனைவரும் விரும்புகிறார்கள். எனவே, நீங்களே அனைவரையும் முக்திதாமத்திற்கு அழைத்துச் செல்கின்ற உண்மையான அவதாரங்கள் ஆவீர்கள். உங்களை ஓர் அவதாரமாகக் கருதி, சேவை செய்யும் போது, நீங்கள் ஆசீர்வாதங்களை அருள்கின்ற ரூபமானவர் ஆகுவீர்கள், அப்பொழுது பலரது கள் பூர்த்தி செய்யப்படும்.

சுலோகம்: 'ஒருவர் உங்களுக்கு நல்லதை அல்லது தீயதை, எதைக் கொடுத்தாலும், நீங்கள் தொடர்ந்தும் அவர்கள் மீது கருணை கொண்டிருந்து, அனைவருக்கும் அன்பையும் ஒத்துழைப்பையும் கொடுக்க வேண்டும்.

---ஓம் சாந்தி---

சாராம்சம்: இனிய குழந்தைகளே, உண்மையான தந்தையுடன் அகமும் புறமும் நேர்மையாக இருந்தால் மாத்திரமே உங்களால் தேவர்களாக முடியும். பிராமணர்களாகிய நீங்கள் மாத்திரமே தேவதைகளாகிய பின்னர் தேவர்கள் ஆகுகிறீர்கள்.

கேள்வி: இந்த ஞானத்தைச் செவிமடுப்பதற்கும், கிரகிப்பதற்கும் உரிமை உள்ளவர்கள் யார்?

பதில்: சகலதுறை பாகங்களை நடித்தவர்களும், அதிகளவு பக்தி செய்தவர்களுமே இந்த ஞானத்தைக் கிரகிப்பதில் திறமைசாலிகள் ஆகுவார்கள். அவர்களே உயர்ந்ததோர் அந்தஸ்தைப் பெறுகின்றார்கள். சிலர் குழந்தைகளாகிய உங்களிடம் வினவுகின்றார்கள்: சமயநூல்களில் உங்களுக்கு நம்பிக்கை இல்லையா? அவர்களிடம் கூறுங்கள்: உலகிலுள்ள வேறு எவருமே எங்களைப் போன்று சமய நூல்களைக் கற்றவர்களோ அல்லது பக்தி செய்தவர்களோ இல்லை. நாங்கள் இப்பொழுது பக்தியின் பலனைப் பெற்று விட்டதாலேயே இனியும் நாங்கள் பக்தி செய்ய வேண்டிய அவசியமில்லை.

ஓம் சாந்தி. எல்லையற்ற தந்தை இங்கமர்ந்திருந்து எல்லையற்ற குழந்தைகளுக்கு விளங்கப்படுத்துகின்றார். ஆத்மாக்கள் அனைவரதும் தந்தையே ஆத்மாக்கள் அனைவருக்கும் விளங்கப்படுத்துகின்றார்: ஏனெனில் அந்த ஒரேயொருவரே அனைவருக்கும் சற்கதியை அருள்பவர். ஆத்மாக்கள் அனைவரும் மனித சரீரங்களில் இருக்கிறார்கள் என்று கூறப்படுகின்றது. ஓர் ஆத்மாவிற்கு சரீரம் இல்லையென்றால், அவரால் பார்க்க முடியாது.. நாடகத்திட்டத்திற்கேற்ப தந்தை சுவர்க்கத்தை ஸ்தாபித்தபோதிலும் தந்தை கூறுகிறார்: நான் சுவர்க்கத்தைப் பார்ப்பதில்லை. சுவர்க்கம் யாருக்காக உருவாக்கப்படுகின்றதோ, அவர்களாலேயே அதனைப் பார்க்க முடியும். உங்களுக்குக் கற்பித்த பின்னர், நான் சரீரம் எடுப்பதில்லை. எனவே, ஒரு சரீரம் இல்லாது, என்னால் எவ்வாறு எதனையும் பார்க்க முடியும்? நான் இங்கும், அங்கும், எங்கும் இருக்கின்றேன் என்றோ அதனால் என்னால் அனைத்தையும் பார்க்க முடியும் என்றோ அல்ல. இல்லை. தந்தையால் நினைவு யாத்திரை செய்ய கற்பிக்கப்படுபவர்களும், தந்தையால் அழகான மலர்களாகளாக ஆக்கப்படும் குழந்தைகளாகிய உங்களையே அவர் பார்க்கின்றார். 'யோகம்' என்ற வார்த்தை பக்தி மார்க்கத்திற்குரியதாகும். ஞானக்கடல் மாத்திரமே ஞானத்தைக் கொடுக்கின்றார். அவர் மாத்திரமே சற்குரு என்று அழைக்கப்படுகின்றார். ஏனைய அனைவரும் குருமார்கள் ஆவார்கள். உண்மையைப் பேசுகின்ற ஒரேயொருவரே சத்திய உலகை ஸ்தாபிக்கிறார். பாரதமே சத்திய உலகமாகவிருந்தது, அங்கேயே தேவர்கள் வாழ்ந்தனர். நீங்கள் இப்பொழுது மனிதர்களிலிருந்து தேவர்கள் ஆகுகிறீர்கள். எனவே, அகமும் புறமும் தந்தையுடன் நேர்மையாக இருங்கள் எனக் குழந்தைகளாகிய உங்களுக்குக் கூறப்பட்டுள்ளது. முன்பு ஒவ்வொரு அடியிலும் பொய்மையே இருந்தது. சுவர்க்கத்தில் நீங்கள் உயர்ந்ததோர் அந்தஸ்தைப் பெற விரும்பினால், அவை அனைத்தையும் இப்பொழுது நீங்கள் துறக்க வேண்டும். உங்களில் பலர் சுவர்க்கத்திற்குச் செல்வீர்கள். ஆனால், தந்தையை இனங்கண்ட

பின்னரும், உங்கள் பாவங்களை நீங்கள் அழிக்காது விட்டால், தண்டனையை அனுபவம் செய்வதன் மூலமே உங்கள் கர்மக் கணக்குகளைத் தீர்க்க வேண்டும் என்பதால்; நீங்கள் குறைந்த அந்தஸ்தையே பெறுவீர்கள். இராச்சியம் இந்த அதிமங்களகரமான சங்கமயுகத்திலேயே உருவாக்கப்படுகிறது. ஓர் இராச்சியத்தை சத்திய யுகத்திலோ அல்லது கலியுகத்திலோ ஸ்தாபிக்க முடியாது. ஏனெனில் தந்தை சத்திய யுகத்திற்கோ அல்லது கலியுகத்திற்கோ வருவதில்லை. இந்தயுகம் அதிமங்களகரமானதும், உபகாரமிக்க யுகம் என்றும் அழைக்கப்படுகிறது. இந்நேரத்தில் தந்தை வந்து அனைவருக்கும் நன்மையளிக்கின்றார். சத்தியயுகம் கலியுகத்தின் பின்னர் வருவதாலேயே சங்கமயுகம் இருக்கவேண்டும். இது பழையதும், தூய்மையற்றதுமான உலகம் எனத் தந்தை விளங்கப்படுத்தியுள்ளார். 'தொலைதூரவாசியே' என்றொரு பாடல் உள்ளது. அவர் தனது குழந்தைகளை எவ்வாறு அந்நிய தேசத்தில் சந்திக்க முடியும்? ஆம், அவர் அந்நிய நாட்டுக் குழந்தைகளை, அந்நிய நாட்டிலே சந்திக்கின்றார். அவர் யாருடைய சரீரத்தில் பிரவேசிக்கின்றார் என்பதை மிகத் தெளிவாக அவர்களுக்கு விளங்கப்படுத்துகின்றார். அவர் தனது சொந்த அறிமுகத்தைக் கொடுப்பதுடன்; அவர் பிரவேசின்றவர் இப்பொழுது அவரது பல பிறவிகளின் இறுதிப் பிறவியில் இருக்கின்றார் என்பதையும் அவர் விளங்கப்படுத்துகின்றார். இது மிகத் தெளிவானதாகும். நீங்கள் இங்கே இன்னமும் முயற்சி செய்பவர்களே: நீங்கள் முற்றிலும் தூய்மையானவர்கள் அல்ல. முற்றிலும் தூய்மையானவர்களே தேவதைகள் என அழைக்கப்படுகின்றார்கள். தூய்மை இல்லாதவர்கள், தூய்மையற்றவர்கள் என்று அழைக்கப்படுகின்றார்கள். தேவதை ஆகிய பின்னரே நீங்கள் தேவர்கள் ஆகுகிறீர்கள். சம்பூரண தேவதைகளை நீங்கள் சூட்சும உலகில் பார்க்கின்றீர்கள். அவர்களே தேவதைகள் என்று அழைக்கப்படுகின்றார்கள். தந்தை விளங்கப்படுத்துகின்றார்: குழந்தைகளே, அல்பாவை மாத்திரம் நினைவு செய்யுங்கள். அல்பா என்றால் பாபா. அவர் அல்லா என்றும் அறியப்படுகின்றார். உங்கள் சுவர்க்க ஆஸ்தியை நீங்கள் தந்தையிடமிருந்து பெறுகிறீர்கள் என்பதைக் குழந்தைகளாகிய நீங்கள் புரிந்து கொண்டிருக்கின்றீர்கள். சுவர்க்கம் எவ்வாறு உருவாக்கப்படுகின்றது? நினைவு யாத்திரையின் மூலமும் ஞானத்தின் மூலமும் ஆகும். பக்திமார்க்கத்தில் இந்த ஞானம் எதுவும் இருப்பதில்லை. ஒரேயொரு தந்தையே பிராமணர்களாகிய உங்களுக்கு ஞானத்தைக் கொடுக்கின்றார். பிராமணர்கள் உச்சிக்குடுமிகள் ஆவார்கள். இப்பொழுது நீங்கள் பிராமணர்கள், பின்னர் நீங்கள் குத்துக்கரண விளையாட்டை விளையாடுகிறீர்கள்: பிராமணர்கள், தேவர்கள், சத்திரியர்கள், வைசியர்கள். இதுவே பல்ரூப வடிவம் எனப்படுகிறது. பல்ரூப வடிவம் பிரம்மா, விஷ்ணு, சங்கரரைக் கொண்டதல்ல. பிராமணர்களின் உச்சிக்குடுமி அவ் வடிவில் காட்டப்படவில்லை. பிரம்மாவின் சரீரத்தினுள் தந்தை பிரவேசிக்கின்றார் என்பது எவருக்குமே தெரியாது. தந்தையே வந்து பிராமணர்களுக்குக் கற்பிப்பதால், பிராமண குலமே அதி மேன்மையான குலமாகும். தந்தை சூத்திரர்களுக்குக் கற்பிப்பதில்லை. அவர் பிராமணர்களாகிய உங்களுக்கு மாத்திரமே கற்பிக்கின்றார். ஓர் இராச்சியம் ஸ்தாபிக்கப்படுகின்றது என்பதால், இக் கல்விக்கு காலம் எடுக்கின்றது. நீங்கள் அதி மேன்மையான மனிதர்கள் ஆகவேண்டும். புதிய உலகை உருவாக்குபவர் யார்? அதனை தந்தையே உருவாக்குகின்றார். இதனை மறந்துவிடாதீர்கள். மாயை உங்களை இதனை மறக்கச் செய்கிறாள். அதுவே அவளது தொழில் ஆகும். அவள் நினைவு

செய்வதற்கு இடையூறு விளைவிக்கும் அளவிற்கு ஞானத்திற்கு இடையூறு விளைவிப்பதில்லை. ஆத்மாக்களாகிய நீங்கள் அதிகளவு குப்பைகளை நிரப்பி வைத்திருக்கின்றீர்கள், தந்தையை நினைவு செய்யாமல் அதனை அகற்ற முடியாது. 'யோகம்' என்ற வார்த்தையினால் சில குழந்தைகள் மிகவும் குழப்பமடைகிறார்கள். அவர்கள் கூறுகிறார்கள்: பாபா, என்னால் யோகம் செய்ய முடியவில்லை. உண்மையில், 'யோகம்' என்ற வார்த்தை ஹத்தயோகிகளுக்கே உரியது. "பிரம்ம தத்துவத்துடன் யோகம் செய்யுங்கள்" என சந்நியாசிகள் கூறுகிறார்கள். எனினும், பிரம்மதத்துவம் மிகவும் பெரியது. வானிலே நட்சத்திரங்கள் தென்படுவதைப் போன்று, வானத்திற்கும் அப்பால், சூரிய, சந்திர வெளிச்சமே இல்லாத இடத்தில் மேலே சின்னஞ் சிறிய ஆத்மாக்கள் இருக்கின்றார்கள். எனவே பாருங்கள், நீங்கள் அத்தகைய சின்னஞ்சிறிய ரொக்கட்டுகள். இதனாலேயே பாபா கூறுகிறார்: எல்லாவற்றிற்கும் முதலில், நீங்கள் அனைவருக்கும் ஆத்மாவின் ஞானத்தைக் கொடுக்க வேண்டும். கடவுளால் மாத்திரமே இந்த ஞானத்தைக் கொடுக்க முடியும். மக்களுக்கு கடவுளைத் தெரியாதது மட்டுமல்ல, அவர்கள் ஆத்மாக்களைப் பற்றியும் அறியாதுள்ளார்கள். மிகச் சின்னஞ்சிறிய ஆத்மா, அழியாத 84 பிறவிச் சக்கரத்தின் பாகத்தினால் நிரப்பப்பட்டுள்ளார். இதுவே இயற்கையின் அற்புதம் என்று அழைக்கப்படுகின்றது. வேறு ஏதாவதொன்றாக அதனைக் கூறமுடியாது. ஆத்மாக்கள் தொடர்ந்தும் 84 பிறவிச்சக்கரத்தைச் சுற்றி வருகிறார்கள். இச் சக்கரம் ஒவ்வொரு 5000 வருடமும் தொடர்ந்தும் சுழல்கின்றது. இது நாடகத்திலே நிச்சயிக்கப்பட்டுள்ளது. உலகம் அழிவற்றது. அது ஒருபோதும் அழிக்கப்படுவதில்லை. பிரளயம் இடம்பெற்ற பின்னர் கிருஷ்ணர் தனது பெருவிரலைச் சூப்பியவாறு ஆலம் இலையில் மிதந்து வந்தார் என மக்கள் கூறுகிறார்கள். எனினும், இது நிகழவில்லை. இது இயற்கையின் நியதிக்கு எதிரானது, ஏனெனில் பிரளயம் முழுமையாக ஒருபோதும் இடம்பெறுவதில்லை. ஒரேயொரு தர்மம் ஸ்தாபிக்கப்பட்டு ஏனைய அனைத்துச் சமயங்களும் அழிக்கப்படுகின்றன. இது எக்காலத்திற்கும் தொடர்ந்து நிகழ்கின்றது. இந்நேரத்தில் மூன்று பிரதான சமயங்கள் உள்ளன. இதுவே அதிமங்களகரமான சங்கமயுகமாகும். பழைய உலகிற்கும் புதிய உலகிற்கும் இடையில் இரவிற்கும் பகலுக்கும் உள்ள வேறுபாடு உள்ளது. நேற்று புதிதாக இருந்த உலகம், இன்று பழையதாகிவிட்டது. நேற்றைய உலகில் என்ன இருந்தது என்பதை நீங்கள் மாத்திரமே அறிவீர்கள். எச் சமயமாயினும், அச் சமயத்தைச் சேர்ந்தவர்களாலேயே அது ஸ்தாபிக்கப்படுகிறது. ஒரேயொரு ஆத்மா மாத்திரமே வருகின்றாரே அன்றி பலர் வருவதில்லை. பின்னர், படிப்படியாக விரிவாக்கம் இடம்பெறுகிறது. தந்தை கூறுகிறார்: நான் குழந்தைகளாகிய உங்களுக்கு எவ்வித சிரமத்தையும் கொடுப்பதில்லை. குழந்தைகளுக்குக் என்னால் எவ்வாறு கஷ்டத்தைக் கொடுக்க முடியும்? அவரே அதி அன்பிற்கினிய தந்தையாவார். அவர் கூறுகிறார்: நானே உங்களுக்கு சற்கதியை அருள்கிறேன். நானே துன்பத்தை அகற்றி, சந்தோஷத்தை அருள்பவர். என்னை மாத்திரமே நீங்கள் நினைவு செய்கின்றீர்கள். பக்திமார்க்கத்தில் மக்கள் என்ன செய்கிறார்கள்? என்னை அவர்கள் அதிகளவு அவதூறு செய்தார்கள். கடவுள் ஒருவரே எனக் கூறப்பட்டுள்ளது. ஒரு உலகச் சக்கரமே உள்ளது. வானத்திலே வேறொரு உலகம் உள்ளது என்றல்ல. வானத்திலே நட்சத்திரங்களே உள்ளன. ஒவ்வொரு நட்சத்திரத்திலும் ஓர் உலகம் உள்ளது என்றும் அத்துடன் கீழேயும் ஓர் உலகம் உள்ளது என்றும்

மக்கள் நினைக்கின்றார்கள். அந்த விடயங்கள் அனைத்தும் பக்தி மார்க்கத்திற்குரியவை ஆகும். அதிமேலான கடவுள் ஒருவர் மாத்திரமே உள்ளார். கூறப்படுகின்றது: முழு உலகிலுமுள்ள சகல ஆத்மாக்களும் உங்களுக்குள் (சிவபாபா) ஒரு மாலை போன்று கோர்க்கப்பட்டுள்ளனர். அதனை உருத்திரரின் எல்லையற்ற மாலை என்றும் அழைக்கலாம். அவர்கள் அனைவரும் ஒன்றாகக் கோர்க்கப்பட்டுள்ளார்கள். மக்கள் இதனையிட்டுப் பாடிய போதிலும், அவர்களுக்கு எதுவுமே புரிவதில்லை. தந்தை வந்து விளங்கப்படுத்துகின்றார். குழந்தைகளே, நான் சிறிதளவு கஷ்டத்தையும் உங்களுக்குக் கொடுப்பதில்லை. முதலாவதாக பக்தி செய்தவர்களே ஞானத்தில் வேகமாகச் செல்வார்கள் என உங்களுக்குக் கூறப்பட்டுள்ளது. அவர்கள் அதிகளவு பக்தி செய்திருந்தால், அவர்கள் அதிகளவு பலனையும் பெறுவார்கள். பக்திக்கான பலனை கடவுளே கொடுக்கிறார் எனக் கூறப்பட்டுள்ளது. அவர் ஞானக் கடலாவார். எனவே அவர் நிச்சயமாக ஞானத்தின் பலனைக் கொடுப்பார். பக்தியின் பலனைப்பற்றி எவருக்குமே தெரியாது. பக்தியின் பலன் ஞானமாகும். அதன் மூலம் நீங்கள் சுவர்க்க சந்தோஷம் என்ற ஆஸ்தியைப் பெறுகிறீர்கள். ஒரேயொரு தந்தையே வந்து உங்களுக்கு இதன் பலனைக் கொடுக்கின்றார். அதாவது, அவர் உங்களை நரகவாசிகளிலிருந்து சுவர்க்க வாசிகளாக மாற்றுகின்றார். எவருக்கும் இராவணனைப் பற்றித் தெரியாது. இவ்வுலகம் பழையது என அவர்கள் கூறுகிறார்கள். எவ்வளவு காலம் இது பழையதாக உள்ளது? அவர்களால் இதனைக் கணக்கிட முடியாது. தந்தையே மனித உலக விருட்சத்தின் விதையாவார். அவர் சத்தியமானவர். அவரை ஒரு போதும் அழிக்கமுடியாது. இந்த விருட்சம், தலை கீழான விருட்சம் என அழைக்கப்படுகிறது. தந்தை மேலே உள்ளார். ஆத்மாக்கள் மேலே பார்த்துத் தந்தையைக் கூவி அழைக்கிறார்கள். சரீரத்தினால் கூவியழைக்க முடியாது. ஓர் ஆத்மா ஒரு சரீரத்தை விட்டு நீங்கியதும் இன்னொன்றில் பிரவேசிக்கின்றார். பருமனைப் பொறுத்தவரையில் ஆத்மாக்கள் அளவில் ஒருபோதும் அதிகரிப்பதோ அல்லது குறைவடைவதோ இல்லை: அவர்கள் மரணிப்பதும் இல்லை. இந்நாடகம் ஏற்கனவே நிச்சயிக்கப்பட்டது. நாடகம் முழுவதினதும் ஆரம்பம், மத்தி, இறுதியின் இரகசியங்களைத் தந்தை விளங்கப்படுத்தியுள்ளார். அவர் உங்களை ஆஸ்திகர்களாகவும் ஆக்கியுள்ளார். இலக்ஷ்மி நாராயணனுக்கு இந்த ஞானம் இருக்கவில்லை என்றும் உங்களுக்குக் கூறியுள்ளார். அங்கு உங்களுக்கு ஆஸ்திகர்கள் அல்லது நாஸ்திகர்கள் பற்றித் தெரியாது. இந்நேரத்திலேயே தந்தை இதன் அர்த்தத்தை விளங்கப்படுத்துகின்றார். தந்தையையோ அல்லது அவரது படைப்பின் ஆரம்பம், மத்தி, இறுதியையோ அல்லது அதன் ஆயுட்காலத்தையோ அறிந்து கொள்ளாதவர்கள் நாஸ்திகர்கள் ஆவார்கள். இந்நேரத்தில் நீங்கள் ஆஸ்திகர்கள் ஆகியுள்ளீர்கள். இந்த விடயம் அங்கு இருப்பதில்லை. இது ஒரு நாடகம். ஒரு வினாடியில் நிகழ்வது எதுவானாலும் மறுவினாடியில் அது மீண்டும் நிகழ்வதில்லை. நாடகம் தொடர்ந்து நகர்ந்துகொண்டே இருக்கிறது. ஒருதிரைப்படம் காட்டப்படும்போது, இரண்டு அல்லது மூன்று மணித்தியாலங்களுக்குப் பின்னரும் அந்தப்படத்தை மறுபடியும் மீண்டும் காட்டும்போது அதே மாதிரியே இடம்பெறுவது போன்று, நடந்து முடிந்த அந்தச் சுருளும் தொடர்ந்து சுழலும். திரைப்படங்களில் கட்டிடங்கள் போன்றவை இடிந்து வீழ்வதும், பின்னர் நீங்கள் அப்படத்தைப் பார்க்கும் போது அதே கட்டிடங்களையே காண்பீர்கள். அதுவும் அதேபோன்றே மீண்டும் இடம்பெறும்.

இதைப்பற்றிக் குழப்பமடைய வேண்டியதில்லை. பிரதான விடயம். ஆத்மாக்களின் தந்தையாகிய கடவுளைப் பற்றியதாகும். ஆத்மாக்கள் நீண்ட காலமாகப் பரமாத்மாவிடமிருந்து பிரிந்துவிட்டார்கள். அவர்கள் பிரிந்து, தங்கள் பாகத்தை நடிப்பதற்காக இங்கு கீழே வந்துவிட்டார்கள். நீங்கள் முழுமையாக 5000 வருடங்களுக்குப் பிரிந்திருந்தீர்கள். இனிய குழந்தைகளாகிய நீங்கள் சகலதுறைப் பாகங்களையும் பெற்றுவிட்டீர்கள். இதனாலேயே, நீங்கள் இந்த ஞானத்திற்கு உரிமையுள்ளவர்கள் என விளங்கப்படுத்தப்பட்டுள்ளது. அதிக பக்தி செய்தவர்களே ஞானத்தில் விரைவாக முன்னேறுவதுடன் உயர்ந்ததோர் அந்தஸ்தையும் பெறுவார்கள். முதலாவதாக சிவபாபாவும் பின்னர் தேவர்களும் பூஜிக்கப்பட்டார்கள். காலம் கடந்த பின்னர், ஐந்து தத்துவங்களையும் பூஜித்ததனால் நீங்கள் கலப்படமாகி விட்டீர்கள். இப்பொழுது தந்தை உங்களை எல்லையற்றதிற்குள் அழைத்துச் செல்கிறார். ஆனால் அம்மக்கள் உங்களை எல்லையற்ற அறியாமை என்ற பக்திக்குள் இட்டுச் செல்கிறார்கள். இப்பொழுது தந்தை குழந்தைகளாகிய உங்களுக்கு விளங்கப்படுத்துகின்றார்: உங்களை ஆத்மாக்களாகக் கருதி, தந்தையாகிய என்னை நினைவு செய்யுங்கள். எனினும், அவர்கள் இங்கிருந்து சென்ற பின்னர் மாயை அவர்களை மறக்கச் செய்கிறாள். கருப்பையில் இருக்கும் ஓர் ஆத்மா, வருந்தி தான் மேலும் பாவச் செயல்களைச் செய்யமாட்டேன் எனச் சத்தியம் செய்த பின்னர், அவர் வெளியே வரும் போது அதனை மறந்துவிடுவது போன்றே, இங்கும் அவர்கள் இங்கிருந்து வெளியேறியதும் அவர்கள் மறந்து விடுகிறார்கள். இது மறந்து விடுவதும், மறக்காமல் இருப்பதற்குமான ஒரு நாடகமாகும். நீங்கள் இப்பொழுது தந்தையின் தத்தெடுக்கப்பட்ட குழந்தைகளாகுகிறீர்கள். அவரே சிவபாபா. அவர் ஆத்மாக்கள் அனைவரதும் எல்லையற்ற தந்தையாவார். தந்தை தொலைதூரத்திலிருந்தே வருகிறார். அவருடைய வீடு பரந்தாமம். அவர் பரந்தாமத்திலிருந்து வரும்போது, நிச்சயமாகக் குழந்தைகளுக்காக ஒரு பரிசைக் கொண்டு வருகிறார். அவர் தனது உள்ளங் கைகளில் வைகுந்தத்தைப் பரிசாகக் கொண்டு வருகிறார். தந்தை கூறுகிறார்: ஒரு விநாடியில் உங்கள் சுவர்க்க இராச்சியத்தை பெற்றுக் கொள்ளுங்கள். தந்தையை இனங்கண்டு கொள்ளுங்கள். அவர் ஆத்மாக்கள் அனைவரினதும் தந்தையாவார். அவர் கூறுகிறார்: நானே உங்கள் தந்தை ஆவேன். எவ்வாறு நான் வருகிறேன் என்பதையும் நான் உங்களுக்கு விளங்கப்படுத்துகின்றேன். நிச்சயமாக எனக்கு ஓர் இரதம் தேவை. எந்த இரதம்? நான் மகாத்மாக்கள் எவரையும் இரதமாக ஏற்றுக் கொள்ள முடியாது. நீங்கள் பிரம்மாவைக் கடவுள் என்றும், பிரம்மா ஒரு தேவர் என்றும் கூறுவதாக மனிதர்கள் கூறுகிறார்கள். ஓ! ஆனால், நாங்கள் இதனைக் கூறவில்லை. முழு விருட்சமும் தமோப்பிரதானாகும் போதே, விருட்சத்தின் உச்சியிலே அவர் நிற்பதாகக் காட்டியுள்ளார்கள். பிரம்மாவை அங்கு காட்டியிருப்பதால், இதுவே அவரது பல பிறவிகளின் இறுதிப்பிறவியாக இருக்கும். பாபாவே கூறுகின்றார்: நான் ஓய்வு ஸ்திதியை அடையும் போது, எனது பல பிறவிகளின் இறுதிப்பிறவியில் தந்தை எனக்குள் பிரவேசிக்கின்றார். அவர் வந்து எனது வியாபாரம் போன்ற முழுவதையும் என்னைத் துறக்கச் செய்தார். கடவுளைச் சந்திப்பதற்காக, மக்கள் 60 வயதிற்குப்பின் பக்தி செய்ய ஆரம்பிக்கின்றார்கள். தந்தை கூறுகின்றார்: நீங்கள் அனைவரும் மனிதர்களின் கட்டளைகளையே பின்பற்றினீர்கள். பாபா இப்பொழுது உங்களுக்கு ஸ்ரீமத்தைக் கொடுக்கின்றார். மனிதர்களே சமய நூல்களையும் எழுதுகின்றார்கள். தேவர்கள் அவற்றை எழுதுவதோ அல்லது கற்பதோ இல்லை. சத்திய யுகத்தில் சமய

நூல்களோ, பக்தி செய்யப்படுவதோ இல்லை. சமயநூல்களில் குறிப்பிடப்பட்டுள்ள அனைத்தும் பௌதீகச் சடங்குகளாகும். ஆனால் இங்கு அவ்வாறில்லை. பாபாவே உங்களுக்கு ஞானத்தைக் கொடுக்கின்றார் என்பதை நீங்கள் பார்க்கலாம். பக்தி மார்க்கத்தில் நீங்கள் பல சமயநூல்களைக் கற்றுள்ளீர்கள். 'நீங்கள் வேதங்களையும், சமய நூல்களையும் நம்புகிறீர்களா?' என உங்களை எவராவது வினவினால், அவர்களிடம் கூறுங்கள்: நாங்கள் அவற்றை ஏனைய மனிதர்களைவிட, மேலும் அதிகளவு அவற்றை நம்புகின்றோம். ஆரம்பத்தில், நாங்களே கலப்படமற்ற பக்தியை ஆரம்பித்தவர்கள் ஆவோம். நாங்கள் இப்பொழுது ஞானத்தைப் பெற்றுள்ளோம். ஞானத்தின் மூலமே சற்கதி கிடைக்கும் என்பதால் நாங்கள் ஏன் பக்தி செய்ய வேண்டும்? தந்தை கூறுகிறார்: குழந்தைகளே, தீயதைக் கேட்காதீர்கள்! தீயதைப் பார்க்காதீர்கள்! ஆகவே, தந்தை மிகவும் எளியமுறையில் விளங்கப்படுத்துகின்றார்: இனிமையிலும் இனிமையான குழந்தைகளே, நீங்கள் ஆத்மாக்கள் என்ற நம்பிக்கையைக் கொண்டிருங்கள். நான் ஓர் ஆத்மா. அவர்கள் அல்லா என அவர்களே கூறுகிறார்கள். உங்களையே ஆத்மாக்கள் அதாவது தந்தையின் குழந்தைகள் எனக்கருதுங்கள் என்ற கற்பித்தல்களை நீங்கள் பெறுகிறீர்கள். இதனை மாயை மீண்டும், மீண்டும் உங்களை மறந்துவிடச் செய்து விடுகிறான். சரீர உணர்விற்குள் வருவதனாலேயே நீங்கள்; பிழையான வகையில் செயல்களைச் செய்கிறீர்கள். தந்தை இப்பொழுது கூறுகின்றார்: குழந்தைகளே, தந்தையை மறந்து விடாதீர்கள். நேரத்தை வீணாக்காதீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. படைப்பவரையும், படைப்பின் இரகசியங்களையும் மிகச் சரியாகப் புரிந்து கொண்டு ஆஸ்திகர்கள் ஆகுங்கள். நாடகத்தின் ஞானத்தைப் பற்றிக் குழப்பமடையாதீர்கள். எல்லைக்குட்பட்ட அனைத்திலிருந்தும் உங்கள் புத்தியை அகற்றி, எல்லையற்றதிற்குள் எடுத்துச் செல்லுங்கள்.
2. சூட்சும உலகவாசியான ஒரு தேவதை ஆகுவதற்கு முற்றிலும் தூய்மையாகுங்கள். நினைவு சக்தியுடன் ஆத்மாக்களில் நிறைந்திருக்கும். குப்பைகள் அனைத்தையும் அகற்றி, சுத்தமாகுங்கள்.

ஆசீர்வாத இறைவனின் இனிமையை அனுபவம் செய்வதன் மூலம் சதா ம்:

ஸ்திரமாகவிருந்து நிலையான ஸ்திதியில் நிலைத்திருக்கின்ற ஒரு மேன்மையான ஆத்மா ஆகுவீர்களாக.
இறைவனின் இனிமையை அனுபவம் செய்கின்ற குழந்தைகள், உலகத்தின் சுவைகள் அனைத்தையும் சாதாரணமாகவே உணர்வார்கள். ஒன்றே ஒன்று இனிமையாக இருப்பதால் உங்கள் கவனம் அந்த ஒருவரிடம் மாத்திரமே செல்லுகின்றது, அப்படித்தானே? உங்கள் மனம் அந்த ஒருவரிடம் இலகுவாகச் செல்கின்றது, அதற்கு எந்த முயற்சியும் செய்ய வேண்டியதில்லை. தந்தையின் அன்பு, தந்தையின் உதவி, தந்தையின் சகவாசம்

தந்தையின் அனைத்து பேறுகளும் உங்கள் ஸ்திதியை நிலையாகவும் ஸ்திரமாகவும் வைத்திருக்க உதவுகின்றது. அத்தகைய நிலையான ஸ்திரமான ஸ்திதியில் நிலைத்திருக்கின்ற ஆத்மாக்கள் மாத்திரமே மேன்மையானவர்கள் ஆவார்கள்.

சுலோகம்: உங்களுக்குள் அனைத்து குப்பைகளையும் அமிழ்த்திக் கொண்டு, இரத்தினங்களை கொடுப்பதே மாஸ்டர் கடல் ஆகுவதாகும்.

---ஓம் சாந்தி---

சாராம்சம்: இனிய குழந்தைகளே, நீங்கள் இப்பொழுது சதோபிரதானாகி வீடு திரும்ப வேண்டும். எனவே, உங்களை ஓர் ஆத்மாவாகக் கருதி சதா தந்தையை நினைவு செய்வதைப் பயிற்சி செய்யுங்கள். எப்பொழுதும் உங்கள் முன்னேற்றத்தில் அக்கறை கொண்டிருங்கள்.

கேள்வி: நீங்கள் உங்கள் கல்வியில் நாளுக்கு நாள் முன்னேறிச் செல்கின்றீர்களா அல்லது பின்னோக்கிச் செல்கின்றீர்களா என்பதற்கான அடையாளம் என்ன?

பதில்: உங்கள் கல்வியில் நீங்கள் முன்னேறிச் செல்கின்றீர்களாயின், இலேசாக இருப்பதை நீங்கள் அனுபவம் செய்வீர்கள். இது அழுக்கான சரீரம் என்பதும், இப்பொழுது நீங்கள் அதனை நீக்க வேண்டும் என்பதும், நீங்கள் இப்பொழுது வீடு திரும்ப வேண்டும் என்பதும் உங்கள் புத்தியில் நிலைத்திருக்கும். நீங்கள் தொடர்ந்தும் தெய்விகக் குணங்களைக் கிரகிப்பீர்கள். நீங்கள் பின்னோக்கிச் செல்வீர்களாயின், உங்கள் செயற்பாடுகளில் அசுரக் குணங்களே தென்படும். நடக்கும்போதும், உலாவித் திரியும்போதும் தந்தையின் நினைவு இருக்க மாட்டாது. அத்தகைய ஓர் ஆத்மாவினால் ஒரு மலர் ஆகவும் முடியாது, அனைவருக்கும் சந்தோஷத்தைக் கொடுக்கவும் முடியாது. அத்தகைய குழந்தைகள் பின்னர் காட்சிகளைக் காண்பதுடன் பெருமளவு தண்டனையையும் அனுபவம் செய்வார்கள்.

ஓம் சாந்தி. நீங்கள் இங்கு கீழிறங்கி வந்தபோது சதோபிரதானாக இருந்தீர்கள் என்ற எண்ணம் உங்கள் புத்தியில் இருக்கட்டும். ஆன்மீகத் தந்தை ஆன்மீகக் குழந்தைகளுக்கு விளங்கப்படுத்துகின்றார்: இங்கு அமர்ந்திருக்கும் உங்கள் மத்தியிலும் சிலர் ஆத்ம உணர்வுடையவர்களாகவும், சிலர் சரீர உணர்வுடையவர்களாகவும் இருக்கின்றீர்கள். சிலர் ஒரு விநாடியில் சரீர உணர்வுடையவர்களாகவும், மறு விநாடியில் ஆத்ம உணர்வுடையவர்களாகவும் ஆகுகின்றார்கள். நீங்கள் இங்கு முழு நேரமும் ஆத்ம உணர்வில் இருக்கின்றீர்கள் என நீங்கள் எவருமே கூறமுடியாது, இல்லை. தந்தை விளங்கப்படுத்துகின்றார்: நீங்கள் சில வேளைகளில் ஆத்ம உணர்வுடையவர்களாகவும், சில வேளைகளில் சரீர உணர்வுடையவர்களாகவும் இருக்கின்றீர்கள். நீங்கள் உங்கள் சரீரங்களை நீக்கி, உங்கள் வீட்டிற்குச் செல்வீர்கள் என்பதைக் குழந்தைகளாகிய நீங்கள் அறிவீர்கள். நீங்கள் பெருமளவு சந்தோஷத்துடன் வீடு திரும்ப வேண்டும். நாள் முழுவதும் நீங்கள் கொண்டிருக்க வேண்டிய ஒரே எண்ணம்: தந்தை எனக்கு வழியைக் காட்டியிருப்பதால், நான் சாந்திதாமத்திற்குச் செல்ல வேண்டும். மற்றவர்கள் இத்தகைய எண்ணத்துடன் இருக்கமாட்டார்கள். வேறு எவருமே இக்கற்பித்தல்களைப் பெறமாட்டார்கள். அவர்கள் ஒருபோதுமே அவ்வாறான எண்ணத்தையேனும் கொண்டிருக்கமாட்டார்கள். இது துன்ப பூமி என்பதை நாங்கள் புரிந்துகொள்கின்றோம். தந்தை இப்பொழுது உங்களுக்குச் சந்தோஷ பூமிக்குச் செல்வதற்கான பாதையைக் காட்டியிருக்கின்றார். நீங்கள் தந்தையை எந்தளவிற்கு அதிகமாக நினைவு செய்கின்றீர்களோ, அந்தளவிற்கு உங்களின் சக்திக்கேற்ப நீங்கள் சம்பூரணமடைந்து சாந்திதாமத்திற்குச் செல்வீர்கள். அது முக்தி எனப்படுகின்றது. அதற்காகவே மக்கள் குருமாரை

ஏற்றுக்கொள்கின்றனர். இது ஒரு புதிய விடயம் என்பதால் முக்தி அல்லது ஜீவன் முக்தி பற்றி அவர்களுக்கு எதுவுமே தெரியாது. நீங்கள் இப்பொழுது வீடு திரும்ப வேண்டும் என்பதைக் குழந்தைகளாகிய நீங்கள் மாத்திரமே புரிந்துகொள்கின்றீர்கள். தந்தை கூறுகின்றார்: நினைவு யாத்திரை மூலம் தூய்மையாகுங்கள். நீங்கள் முதலில் மேன்மையான உலகிற்குச் சென்றபோது சதோபிரதானாக இருந்தீர்கள். ஆத்மாக்கள் சதோபிரதானாக இருந்தார்கள். பின்னரே மற்றவர்களுடன் தொடர்புகள் ஏற்பட்டன. நீங்கள் ஒரு கருப்பையினுள் பிரவேசிக்கும்போது, ஓர் உறவுமுறையை ஏற்படுத்துகின்றீர்கள். இப்பொழுது இது உங்கள் இறுதிப் பிறவி என்பதையும், நீங்கள் வீடு திரும்ப வேண்டும் என்பதையும் நீங்கள் அறிவீர்கள். தூய்மையாகாமல் நாங்கள் வீடு செல்ல முடியாது. நீங்கள் உள்ளார்த்தமாக உங்களுடன் பேசவேண்டும்: தந்தையின் கட்டளைகள்: நடக்கும்போதும், உலாவித் திரியும்போதும் உங்கள் புத்தியில் இந்த எண்ணம் இருக்கட்டும்: நாங்கள் சதோபிரதானாகவே வந்தோம், இப்பொழுதும் சதோபிரதானாகி வீடு திரும்ப வேண்டும். நாங்கள் தந்தையின் நினைவு மூலமாகவே சதோபிரதான் ஆகவேண்டும். ஏனெனில், தந்தை மாத்திரமே தூய்மையாக்குபவராவார். அவர் குழந்தைகளாகிய எங்களுக்கு எவ்வாறு தூய்மையாகுவது எனக் காட்டுகின்றார். தந்தை மாத்திரமே முழு உலகினதும் ஆரம்பம், மத்தி, இறுதி பற்றி அறிவார். வேறு எந்த அதிகாரியும் இல்லை. தந்தை மாத்திரமே மனித உலக விருட்சத்தின் விதையாவார். பக்தி எவ்வளவு காலம் நீடிக்கின்றது என்பதையும் தந்தை விளங்கப்படுத்தியுள்ளார். இன்னென்ன காலப்பகுதியில் ஞான மார்க்கமும், இன்னென்ன காலப்பகுதியில் பக்தி மார்க்கமும் உள்ளது. இந்த ஞானம் முழுவதும் உங்கள் புத்தியினுள் சுழன்றுகொண்டிருக்க வேண்டும். தந்தையின் ஆத்மாவில் எவ்வாறு ஞானம் உள்ளதோ, அதேபோன்று ஆத்மாக்களாகிய உங்களுக்குள்ளும் ஞானம் இருக்கின்றது. நீங்கள் செவிமடுத்து, சரீரத்தின் மூலமாக அதனை உரைக்கின்றீர்கள். சரீரமின்றி ஓர் ஆத்மாவால் பேச முடியாது. இதில் தூண்டுதல் அல்லது “வானத்திலிருந்து அசரீரி ஒலி” போன்ற கேள்விக்கே இடமில்லை. இவை இறை வாசகங்கள் என்பதால், வாய் ஒன்றும், இரதம் ஒன்றும் நிச்சயமாகத் தேவைப்படுகின்றன. உங்களுக்குக் கழுதை லண்டியோ அல்லது குதிரை வண்டியோ தேவையில்லை. இக்கலியுகம் மேலும் 40,000 வருடங்களுக்குத் தொடரும் என்றே நீங்களும் முன்னர் நினைத்தீர்கள். நீங்கள் அறியாமை உறக்கத்தில் உறங்கிக்கொண்டிருந்தீர்கள். பாபா இப்பொழுது உங்களை விழித்தெழச் செய்துள்ளார். நீங்களும் அறியாமையிலேயே இருந்தீர்கள். இப்பொழுது நீங்கள் ஞானத்தைப் பெற்றுள்ளீர்கள். பக்தி அறியாமை எனப்படுகின்றது. குழந்தைகளாகிய நீங்கள் எவ்வாறு முன்னேறி, உயர்ந்ததோர் அந்தஸ்தைப் பெறுவது என்பது பற்றி இப்பொழுது சிந்திக்க வேண்டும். நீங்கள் உங்கள் வீட்டிற்குச் சென்று, பின்னர் புதிய இராச்சியத்தில் உயர்ந்ததோர் அந்தஸ்தைப் பெற விரும்புகின்றீர்கள். அதற்காகவே நினைவு யாத்திரை உள்ளது. நீங்கள் நிச்சயமாக உங்களை ஓர் ஆத்மாவாகக் கருத வேண்டும். பரமாத்மாவே சகல ஆத்மாக்களினதும் தந்தையாவார். இது மிக எளிதானது. எவ்வாறாயினும், மக்கள் இந்தளவிற்கேனும் புரிந்துகொள்ளமாட்டார்கள். இது இராவண இராச்சியம் என்றும் அதனாலேயே அவர்களின் புத்தி சீரழிந்துள்ளது என்றும் நீங்கள் அவர்களுக்கு விளங்கப்படுத்தலாம். விகாரத்தில் ஈடுபடாதவர்கள் தூய்மையானவர்கள் என்றே மக்கள் நினைக்கின்றார்கள். உதாரணமாக, சந்நியாசிகளைப் பற்றித் தந்தை கூறுகின்றார்: அவர்கள்

தற்காலிகமான காலத்திற்கே தூய்மையாக இருக்கின்றார்கள். எனினும், உலகம் இன்னமும் தூய்மையற்றதாகவே உள்ளது. சத்தியயுகம் தூய்மையான உலகமாகும். சத்தியயுகத்தில் தூய்மையாக இருப்பதைப் போன்று, தூய்மையற்ற உலகில் எவருமே தூய்மையாக இருக்க முடியாது. அங்கு இராவண இராச்சியம் இல்லை. அங்கு விகாரம் என்ற கேள்விக்கும் இடமில்லை. எனவே, சுற்றுலாச் செல்லும்போதும், உலாவித் திரியும்போதும் உங்கள் புத்தியில் இந்த எண்ணங்கள் இருக்கட்டும். பாபாவிடம் இந்த ஞானம் உள்ளது. அவரே ஞானக்கடல், ஆகவே அவரிடமிருந்து நிச்சயமாக ஞானம் தொடர்ந்து வந்து கொண்டே இருக்கும். நீங்கள் ஞானக்கடலில் இருந்து தோன்றிய ஆறுகள். அவர் எப்பொழுதும் கடல் ஆவார். நீங்கள் எப்பொழுதும் கடல்களாக இருப்பதில்லை. நீங்கள் அனைவரும் சகோதரர்கள் என்பதைக் குழந்தைகளாகிய நீங்கள் புரிந்துகொள்கின்றீர்கள். குழந்தைகளாகிய நீங்கள் கற்கின்றீர்கள். உண்மையில், ஆறுகள் போன்ற கேள்விக்கே இடமில்லை. நீங்கள் ஆறுகளைப் பற்றிப் பேசும்போது, அவர்கள் கங்கை, ஜமுனை போன்றவற்றைக் குறிப்பிடுகின்றார்கள். இப்பொழுது நீங்கள் எல்லையற்றதில் நிற்கின்றீர்கள். ஆத்மாக்களாகிய நாங்கள் அனைவரும் சகோதரர்கள், ஒரேயொரு தந்தையின் குழந்தைகள். இப்பொழுது நாங்கள் வீடு திரும்ப வேண்டும், அங்கிருந்து பின்னர் கீழிறங்கி சரீரங்களினுள் பிரவேசித்து, எங்கள் சிம்மாசனத்தில் (நெற்றி) அமர்ந்துகொள்வோம். ஓர் ஆத்மா மிகவும் சின்னஞ்சிறியவர். நீங்கள் ஏதோ ஒன்றின் காட்சியைப் பெற்றாலும், எதனையும் நீங்கள் புரிந்துகொள்ளமாட்டீர்கள். ஆத்மா சரீரத்தை நீக்கும்போது, சிலவேளைகளில் தலை மூலமாகவும், சிலவேளைகளில் கண்கள் மூலமாகவும், சிலவேளைகளில் வாய் மூலமாகவும் நீங்கிச்செல்கின்றார் என அவர்கள் கூறுகின்றனர். பின்னர், வாய் திறந்தவாறு இருக்கின்றது. ஆத்மா சரீரத்தை விட்டுப் பிரிந்ததும், சரீரம் உயிரற்றதாகுகின்றது. இது ஞானமாகும். இக்கல்வி நாள் முழுவதும் மாணவர்களின் புத்தியில் நிலைத்திருக்கும். நீங்களும் நாள் முழுவதும் இக்கல்வி பற்றிய எண்ணங்களைக் கொண்டிருக்க வேண்டும். நல்ல மாணவர்கள் எப்போதும் தங்கள் கரங்களில் ஏதொவொரு புத்தகத்தை வைத்திருப்பார்கள். அவர்கள் தொடர்ந்தும் கற்கின்றார்கள். தந்தை கூறுகின்றார்: இது உங்கள் இறுதிப் பிறவியாகும். நீங்கள் முழுச் சக்கரத்தையும் சுற்றி, இப்பொழுது இறுதிப் பகுதிக்கு வந்தள்ளீர்கள். எனவே, இத்தகைய எண்ணங்கள் உங்கள் புத்தியில் இருக்கட்டும். இவற்றைக் கிரகித்து, மற்றவர்களுக்கும் விளங்கப்படுத்துங்கள். சிலரால் எதையும் கிரகிக்க முடியாதுள்ளது. பாடசாலையிலும் மாணவர்கள் வரிசைக்கிரமமாகவே உள்ளனர். அங்கு பல பாடங்கள் உள்ளன. இங்கு, உங்களுக்கு ஒரேயொரு பாடமே உள்ளது. நீங்கள் தேவர்கள் ஆகவேண்டும். இக்கல்வி மீது அக்கறை இருக்கட்டும். நீங்கள் கற்பதை மறந்து, தொடர்ந்து வேறு எண்ணங்களைக் கொண்டிருப்பதாக இருக்கக்கூடாது. வியாபாரிகள் எப்பொழுதும் தங்கள் வியாபாரத்தைப் பற்றியே சிந்தித்துக் கொண்டிருப்பார்கள். மாணவர்கள் எப்பொழுதும் தங்கள் கல்வியில் மும்முரமாக இருப்பார்கள். குழந்தைகளாகிய நீங்களும் உங்கள் கல்வியில் மும்முரமாக இருக்க வேண்டும். பாபா சர்வதேச யோக மாநாட்டிற்கான ஓர் அழைப்பிதழைப் பெற்றுக் கொண்டார். அவர்களுடையது ஹத்தயோகம் என நீங்கள் எழுத்து மூலம் அவர்களுக்குக் கூறலாம். அதன் இலக்கும், இலட்சியமும் என்ன? அதனால் ஏற்படும் நன்மை என்ன? நாங்கள் இராஜயோகம் கற்கின்றோம். ஞானக்கடலாகிய பரமாத்மாவான

பரமதந்தையே படைப்பவர். அவரே எங்களினதும், படைப்பினதும் ஞானத்தை எங்களுக்குக் கொடுக்கின்றார். இப்பொழுது நாங்கள் வீடு திரும்ப வேண்டும். எங்கள் மந்திரம் “மன்மனாபவ” என்பதாகும். நாங்கள் பாபாவையும், அவரிடமிருந்து நாங்கள் பெறும் ஆஸ்தியையும் நினைவு செய்கின்றோம். நீங்கள் ஹத்தயோகம் போன்றவற்றைச் செய்துவந்தீர்கள். எனினும், அதன் இலக்கும், குறிக்கோளும் என்ன? நாங்கள் எங்களுடையதைப் பற்றி உங்களுக்குக் கூறியுள்ளோம். இதற்காகவே நாங்கள் இதனைக் கற்கின்றோம். உங்கள் ஹத்த யோகத்தின் மூலம் எதனைப் பெற்றுக்கொள்ள முடியும்? அத்தகையதோர் பதிலை நீங்கள் இரத்தினச் சுருக்கமாக எழுத வேண்டும். நீங்கள் அத்தகைய பல அழைப்பிதழ்களைப் பெறுகின்றீர்கள். உங்களுக்கு அகில இந்திய சமய மாநாட்டிற்கான அழைப்பிதழைக் கொடுத்து, உங்கள் இலக்கும், குறிக்கோளும் என்ன என்று உங்களிடம் அவர்கள் கேட்டால், அவர்களிடம் கூறுங்கள்: இதைத்தான் நாங்கள் கற்கின்றோம். நீங்கள் என்ன செய்கின்றீர்கள், ஏன் இந்த இராஜயோகத்தைக் கற்கின்றீர்கள் என்பதை நிச்சயமாக அவர்களுக்குக் கூறவேண்டும். அவர்களிடம் கூறுங்கள்: நாங்கள் இதனைக் கற்கின்றோம். கடவுளே எங்களுக்குக் கற்பிக்கின்றார். நாங்கள் அனைவரும் சகோதரர்கள். நாங்கள் எங்களை ஆத்மாக்களாகக் கருதுகின்றோம். எல்லையற்ற தந்தை கூறுகின்றார்: உங்களை ஓர் ஆத்மாவாகக் கருதி, சதா என்னை மாத்திரம் நினைவு செய்யுங்கள், உங்கள் பாவங்கள் அழிக்கப்படும். நீங்கள் விநியோகிப்பதற்காக அச்சடிக்கப்பட்ட பிரதிகளை வைத்திருக்க வேண்டும். மாநாடுகள் நடைபெறும் இடங்களுக்கு அவற்றை அனுப்பி வைப்பீர்கள். நீங்கள் அவர்களுக்கு நன்மை பயக்கும் விடயங்களைக் கற்பிப்பதாக அவர்கள் கூறுவார்கள். இந்த இராஜ யோகத்தின் மூலம் நீங்கள் அரசர்களுக்கெல்லாம் அரசர்களாகவும், உலகின் அதிபதிகளாகவும் ஆகுகின்றீர்கள். ஒவ்வொரு 5000 வருடங்களும் நாங்கள் தேவர்களாகி, பின்னர் மனிதர்களாகின்றோம். நீங்கள் இவ்வாறாக ஞானக் கடலைக் கடைந்து, முதந்தரமான கட்டுரைகளை எழுத வேண்டும். உங்கள் இலக்கு என்ன என்று எவரும் உங்களைக் கேட்கலாம். எனவே, நீங்கள் இக்கட்டுரைகளை அச்சடித்து வைத்திருக்க வேண்டும்: இதுவே எங்கள் இலக்கும், இலட்சியமும் ஆகும். நீங்கள் இதனை எழுதும்போது, அவர்கள் ஈர்க்கப்படுவார்கள். இதில் ஹத்த யோகம், சமய நூல்களைப் பற்றி விவாதித்தல் போன்ற கேள்விக் கே இடமில்லை. அவர்கள் தங்கள் சமய நூல்களிலுள்ள ஞானத்தையிட்டுப் பெருமளவு அகங்காரத்தைக் கொண்டிருக்கின்றார்கள். அவர்கள் தாங்களே சமய நூல்களின் அதிகாரிகள் எனக் கருதுகின்றார்கள். உண்மையில், அவர்கள் பூஜிப்பவர்கள். பூஜிக்கத் தகுதி வாய்ந்தவர்களையே அதிகாரிகளாகக் கருத முடியும். பூஜிப்பவர்கள் எவ்வாறு அழைக்கப்படுவார்கள்? நீங்கள் என்ன கற்கின்றீர்கள் என மிகத் தெளிவாக எழுத வேண்டும். பிரம்ம குமாரர்கள், குமாரிகளின் பெயர் மிகவும் பிரபல்யமாகியுள்ளது. இரு வகையான யோகம் உள்ளது: ஒன்று ஹத்த யோகம், மற்றையது இலகு யோகம். எந்தவொரு மனிதராலும் இதனைக் கற்பிக்க முடியாது. பரமாத்மா மாத்திரமே இராஜ யோகம் கற்பிக்கின்றார். ஏனைய யோகங்கள் அனைத்தும் மனிதக் கட்டளைகளை அடிப்படையாகக் கொண்டவை. அங்கு, தேவர்களுக்கு எவரது வழிகாட்டல்களும் தேவையில்லை. ஏனெனில், அவர்கள் தங்கள் ஆஸ்தியைப் பெற்றுவிட்டார்கள். அவர்கள் தெய்வீகக் குணங்களைக் கொண்ட தேவர்கள். தெய்வீகக் குணங்கள் எதனையும் கொண்டிராதவர்கள் அசுரர்கள்

எனப்படுகின்றனர். அது தேவர்களின் இராச்சியமாக இருந்தது. எனவே, அவர்கள் எங்கு சென்றனர்? எவ்வாறு அவர்கள் 84 பிறவிகளை எடுத்தனர்? நீங்கள் ஏணிப் படத்தை விளங்கப்படுத்த வேண்டும். ஏணிப்படம் மிகவும் சிறந்தது. உங்கள் இதயத்தில் உள்ளதெல்லாம் ஏணிப்படத்தில் காட்டப்பட்டுள்ளது. அனைத்தும் கல்வியிலேயே தங்கியுள்ளது. கல்வியே வருமானத்திற்கான மூலாதாரமாகும். இதுவே அதி மேலான கல்வியாகும். இதுவே அதி சிறந்ததாகும்! எந்தக்கல்வி அதி சிறந்தது என உலகம் அறியமாட்டாது. இந்தக்கல்வி மூலமாக நீங்கள் மனிதர்களிலிருந்து இரட்டைக் கிரீடம் அணிந்த தேவர்களாகுகின்றீர்கள். இப்பொழுது நீங்கள் இரட்டைக் கிரீடமணிந்தவராகுவதற்கு முயற்சி செய்கின்றீர்கள். கல்வி ஒன்றேயாயினும், சிலர் ஒன்றாகவும், சிலர் வேறொன்றாகவும் ஆகுகின்றனர். ஒரே கல்வி மூலமாக இராச்சியமொன்று ஸ்தாபிக்கப்படுவது ஒர் அற்புதமேயாகும். சிலர் அரசர்களாகவும், சிலர் ஆண்டிகளாகவும் ஆகுகின்றனர். எவ்வாறாயினும், அங்கு துன்பம் என்ற கேள்விக்கே இடமில்லை. அந்தஸ்தில் வெவ்வேறு மட்டங்கள் உள்ளன. இங்கு பலவகையான துன்பம் உள்ளது. பஞ்சம், நோய், உணவுப் பற்றாக்குறை, வெள்ளப் பெருக்கு போன்றன உள்ளன. கோடிஸ்வரர்களாயினும், பல்கோடிஸ்வரர்களாயினும் அவர்கள் விகாரத்தின் மூலமாகவே பிறக்கின்றார்கள். கீழே விழுதல், நுளம்பு கடித்தல் போன்ற அனைத்தும் துன்பத்தின் வகைகளேயாகும். இது ஆழ் நரகம் எனப்படுகின்றது. இருந்தபோதிலும், அவர்கள் தொடர்ந்தும் கூறுகின்றனர்: இன்னார் இன்னார் சுவர்க்கத்திற்குச் சென்றுவிட்டார். ஆ! ஆனால் சுவர்க்கம் இனிமேலதான் வரப்போகின்றது. எனவே, எவ்வாறு எவரும் சுவர்க்கத்திற்குச் செல்ல முடியும்? எவருக்கும் விளங்கப்படுத்துவது மிக இலகுவானது. பாபா உங்களிடம் ஒரு கட்டுரை எழுதுமாறு கூறியுள்ளார். எனவே, அதை எழுதுவது குழந்தைகளாகிய உங்கள் கடமையாகும். நீங்கள் எதையாவது கிரகித்திருந்தால் உங்களால் எழுத முடியும். குழந்தைகளாகிய உங்களுக்கு விளங்கப்படுத்தப்பட்டிருக்கும் பிரதான விடயம்: உங்களை ஆத்மாக்கள் எனக் கருதுவதாகும், ஏனெனில் நீங்கள் இப்பொழுது வீடு திரும்ப வேண்டும். நாங்கள் சதோபிரதானாக இருந்தபோது, எங்கள் சந்தோஷத்திற்கு எல்லையே இல்லை. இப்பொழுது நாங்கள் தமோபிரதான் ஆகிவிட்டோம். அது மிக இலகுவானது. பாபா உங்களுக்குப் பல கருத்துக்களைக் கூறுகின்றார், எனவே நீங்கள் அமர்ந்திருந்து அவற்றை மிக நன்றாக விளங்கப்படுத்த வேண்டும். நீங்கள் கூறுவதை அவர்கள் ஏற்றுக்கொள்ளாவிட்டால், அவர்கள் உங்கள் குலத்திற்குரியவர்கள் அல்லர் என்பதை நீங்கள் புரிந்துகொள்ளலாம். நீங்கள் நாளுக்கு நாள் கல்வியில் முன்னேறிச் செல்ல வேண்டும். நீங்கள் பின்னோக்கிச் செல்லக்கூடாது. தெய்வீகக் குணங்களைக் கிரகிப்பதற்குப் பதிலாக, நீங்கள் அசுரக் குணங்களைக் கிரகிப்பீர்களாயின், அது பின்னோக்கிச் செல்வதாகும். தந்தை கூறுகின்றார்: தொடர்ந்தும் விகாரங்களைத் துறந்து, தெய்வீகக் குணங்களைக் கிரகியுங்கள். நீங்கள் மிக இலேசாக இருக்க வேண்டும். இச்சரீரம் அழுக்கானது, அதனை இப்பொழுது துறந்துவிட வேண்டும். நாங்கள் இப்பொழுது வீடு திரும்ப வேண்டும். நீங்கள் தந்தையை நினைவு செய்யாவிடின், மலர்கள் ஆகமாட்டீர்கள். பெருமளவு தண்டனையை அனுபவிக்க வேண்டும். நீங்கள் மேலும் முன்னேறிச் செல்லும்போது காட்சிகளைப் பெறுவீர்கள். நீங்கள் என்ன சேவை செய்தீர்கள் என உங்களிடம் கேட்கப்படும். நீங்கள் நீதிமன்றத்திற்கு ஒருபோதும் சென்றதில்லை. அவர்கள் எவ்வாறு திருடர்களைப்

பிடிக்கின்றார்கள், பின்னர் எவ்வாறு அவர்களுக்கு எதிராக வழக்குத் தாக்கல் செய்யப்படுகின்றது என்பது பற்றி அனைத்தையும் பாபா பார்த்திருக்கின்றார். அங்கே நீங்கள் அனைத்தினது காட்சிகளையும் காண்பீர்கள். தண்டனையை அனுபவித்து, பின்னர் நீங்கள் சில சதங்கள் பெறுமதியான ஓர் அந்தஸ்தையே பெற்றுக் கொள்வீர்கள். ஓர் ஆசிரியர் குறிப்பிட்ட மாணவர் ஒருவர் சித்தி எய்தாது விட்டுவிடுவாரோ எனக் கருணை உணர்வைக் கொண்டிருக்கின்றார். தந்தையை நினைவு செய்வது என்ற பாடம் மிகச் சிறந்தது. அதன் மூலம் உங்கள் பாவங்கள் அழிக்கப்படுகின்றன. பாபா எங்களுக்குக் கற்பிக்கின்றார் – உலாவித் திரியும்பொழுதும் இதனைத் தொடர்ந்தும் நினைவு செய்யுங்கள். மாணவர்கள் தங்கள் ஆசிரியரை நினைவு செய்வதுடன், கல்வியையும் தங்கள் புத்தியில் கொண்டிருப்பார்கள். அவர்கள் நிச்சயமாகத் தங்கள் ஆசிரியருடன் யோகம் செய்வார்கள். சகோதரர்களாகிய எங்கள் அனைவரதும் ஆசிரியர் பரம ஆசிரியரே என்பது உங்கள் புத்தியில் நிலைத்திருக்க வேண்டும். நீங்கள் மேலும் முன்னேறிச் செல்லும்பொழுது பலருக்கும் தெரியவரும். அவர்கள் கூறுவார்கள்: ஓ கடவுளே, உங்கள் லீலை தெய்வீகமானது! அவர்கள் அவரின் புகழைப் பாடியவாரே மரணிப்பார்கள். எனினும், அவர்களால் எதனையும் அடைய முடியாது. சரீர உணர்வுக்கு வருவதால், நீங்கள் தவறான செயல்களைச் செய்கின்றீர்கள். ஆத்ம உணர்வுடையவர்கள் எப்பொழுதும் நற்செயல்களையே செய்வார்கள். தந்தை கூறுகின்றார்: இப்பொழுது இது உங்கள் அனைவரினதும் ஓய்வு ஸ்திதியாகும். நீங்கள் வீடு திரும்ப வேண்டும். அனைவரும் தங்கள் கர்மக் கணக்குகளைத் தீர்த்து வீடு திரும்ப வேண்டும். ஒருவர் விரும்புகின்றாரோ இல்லையோ அவர்; நிச்சயமாகத் திரும்பிச் செல்லவே வேண்டும். உலகம் வெறுமையாகி, பாரதம் மாத்திரம் எஞ்சுகின்ற ஒரு காலம் வரும். அரைக் கல்பத்திற்கு பாரதம் மாத்திரமே இருக்கும். உலகம் வெறுமையாக இருக்கும். அத்தகைய எண்ணங்கள் உங்களைத் தவிர வேறு எவரது புத்தியிலும் இருக்காது. அப்பொழுது உங்களுக்கு எதிரிகள் எவரும் இருக்கமாட்டார்கள். எதிரிகள் ஏன் வருகின்றார்கள்? அவர்கள் உங்கள் செல்வத்தைத் துரத்தி வருகின்றார்கள். பாரதத்திற்கு ஏன் அதிகளவு முஸ்லிம்களும் பிரித்தானியரும்; வந்தார்கள்? அவர்கள் இங்குள்ள செல்வத்தைக் கண்டார்கள். இங்கே பெருமளவு செல்வம் இருந்தது, ஆனால் அது இப்பொழுது இல்லை. ஆகையால் இப்பொழுது அவர்களில் எவரும் இங்கு இல்லை. அவர்கள் செல்வத்தை எடுத்து, பாரதத்தை வெறுமையாக்கிவிட்டார்கள். மக்கள் இதனை அறியமாட்டார்கள். பாபா கூறுகின்றார்: நாடகத் திட்டத்திற்கேற்ப உங்கள் செல்வம் முழுவதையும் நீங்கள் பயன்படுத்திவிட்டீர்கள். நீங்கள் எல்லையற்ற தந்தையிடம் வந்திருக்கின்றீர்கள் என்ற நம்பிக்கையைக் கொண்டிருக்கின்றீர்கள். இது இறை குடும்பம் என என்றும், எவருமே நினைத்திருக்க மாட்டார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நடந்து உலாவித் திரியும்போதும், உங்கள் புத்தியில் கல்வி பற்றிய சிந்தனையைக் கொண்டிருங்கள். எந்தப் பணியைச் செய்யும்பொழுதும்

உங்கள் புத்தியில் ஞானம் எப்பொழுதும் வெளிப்பட்டவாறே இருக்கட்டும். இதுவே அதி சிறந்த கல்வியாகும். இதன் மூலம் நீங்கள் இரட்டைக் கிரீடம் அணிந்தவர்கள் ஆகவேண்டும்.

2. ஆத்மாக்களாகிய நாங்கள் சகோதரர்கள் என்பதைப் பயிற்சி செய்யுங்கள். சரீர உணர்வுக்கு வரும்போது நீங்கள் தவறான செயல்களையே செய்கின்றீர்கள். எனவே, இயன்றவரை ஆத்ம உணர்வில் நிலைத்திருங்கள்.

ஆசீர்வாத சத்தியத்தின் சக்தியினால் சதா சந்தோஷ நடனமாடுகின்ற ஒரு மகத்தான சக்திமிக்கதோர் ஆத்மா ஆகுவீர்களாக.

கூறப்படுகின்றது: சத்தியம் இருக்கின்ற இடத்தில் ஆத்மா நடனமாடுகின்றார். சத்தியம் நிறைந்தவர்கள், அதாவது, சத்தியத்தின் சக்தியை கொண்டிருப்பவர்கள் சதா நடனமாடுவார்கள், அவர்கள் ஒருபோதும் வாடுவதோ, குழப்பம் அடைவதோ, பயப்படவோ, அல்லது பலவீனமாக உணர்வதோ இல்லை. அவர்கள் சதா சந்தோஷ நடனமாடுகின்றார்கள். அவர்கள் சக்திசாலிகளாக இருப்பார்கள். அவர்கள் அனைத்தையும் எதிர்கொள்ளும் சக்தி உடையவர்களாக இருப்பார்கள். உண்மை எப்பொழுதும் தளம்பல் அடைவதில்லை. அது அசைக்க முடியாதது. சத்திய படகு ஆடக்கூடும், ஆனால் என்றுமே மூழ்காது. எனவே, சத்தியத்தின் சக்தியை கிரகிக்கின்ற ஆத்மாக்களாகிய நீங்கள் மகத்தான ஆத்மாக்கள் ஆவீர்கள்.

சுலோகம்: மும்முரமான மனதையும் புத்தியையும் ஒரு விநாடியில் நிறுத்துவதே அதி மேன்மையான பயிற்சியாகும்.

---ஓம் சாந்தி---

சாராம்சம்: இனிய குழந்தைகளே, இது இப்பொழுது ஆழமான மௌன ஸ்திதியைக் கொண்டிருப்பதற்கான, அதாவது, சரீரமற்றவராக இருக்கின்ற ஸ்திதிக்கான நேரமாகும். இந்த ஸ்திதியில் நிலைத்திருப்பதைப் பயிற்சி செய்யுங்கள்.

கேள்வி: அனைத்திலும் அதி உயர்ந்த இலக்கு எது, நீங்கள் அதனை எவ்வாறு அடைகிறீர்கள்?

பதில்: முற்றிலும் நாகரீகம் உடையவர் ஆகுதலே அதியுயர்ந்த இலக்காகும். உங்கள் பௌதீக அங்கங்களில் சற்றேனும் விஷமத்தனம் இல்லாதிருக்கும்பொழுது மாத்திரமே உங்களால் முற்றிலும் நாகரீகம் உடையவராக முடியும். உங்களுக்கு அத்தகைய ஸ்திதி இருக்கும் பொழுதே, உலக இராச்சியத்தைப் பெற முடியும். நினைவுகூரப்பட்டுள்ளது: மேலேறுபவர்கள் சுவர்க்கத்தின் இனிமையைச் சுவைக்கின்றார்கள், அதாவது, அவர்களால் அரசர்களுக்கெல்லாம் அரசராக முடியும். இல்லையேல், அவர்கள் பிரஜைகள் ஆகுகிறார்கள். இப்பொழுது, சோதியுங்கள்: எனது மனோபாவம் எவ்வாறு உள்ளது? நான் தவறுகள் ஏதேனும் செய்கின்றேனா?

ஓம் சாந்தி. நீங்கள் இங்கே ஆத்ம உணர்வில் அமர்ந்திருக்க வேண்டும். தந்தை குழந்தைகளாகிய உங்களுக்கு விளங்கப்படுத்துகின்றார்: உங்களை ஆத்மாக்கள் எனக் கருதுங்கள். பாபா இப்பொழுது சகலதுறை வல்லுனராகிய தாதியிடம் வினவுகின்றார்: நீங்கள் சத்திய யுகத்தில் ஆத்ம உணர்வில் இருக்கின்றீர்களா அல்லது சரீர உணர்வில் இருக்கின்றீர்களா? அங்கே நீங்கள் இயல்பாகவே ஆத்ம உணர்வில் இருக்கின்றீர்கள். நீங்கள் இதனை மீண்டும் மீண்டும் நினைவுசெய்யத்; தேவையில்லை. ஆம், எனது சரீரம் முதிர்ந்து விட்டது, ஆகையால் அதனை நீக்கிப் புதியதொன்றைக் பெற வேண்டும் என்று நீங்கள் அங்கே புரிந்துகொள்கின்றீர்கள். ஒரு பாம்பின் உதாரணத்தைப் போன்று, ஆத்மாவும் தனது பழைய சரீரத்தை நீக்கி, புதியதொன்றைப் பெறுகின்றார். கடவுள் உதாரணங்கள் மூலம் விளங்கப்படுத்துகின்றார். மனிதர்கள் அனைவருக்கும் ஞானத்தை ரீங்காரமிட்டு அவர்களையும் உங்களைப் போன்று ஞானம் நிறைந்தவர்கள் ஆக்குங்கள், அதன் மூலம் அவர்களால்; தேவதைகளின் பூமியில் விகாரமற்ற தேவர்களாக முடியும். மனிதர்களைத் தேவர்களாக மாற்றுவதே அதியுயர்வான கல்வியாகும். நினைவுகூரப்பட்டுள்ளது: மனிதர்களைத் தேவர்களாக மாற்றுவதற்குக் கடவுளுக்கு நீண்டகாலம் பிடிக்கவில்லை. அதனைச் செய்தவர் யார்? தேவர்கள் அவ்வாறு செய்யவில்லை. கடவுள் மாத்திரமே மனிதர்களைத் தேவர்களாக மாற்றுகின்றார். மனிதர்களுக்கு இவ்விடயங்கள் தெரியாது. எங்குமுள்ள மக்கள் உங்களிடம் வினவுகின்றார்கள்: உங்கள் இலக்கும், இலட்சியமும் எவை? உங்கள் இலக்கையும் இலட்சியத்தையும்; விளங்கப்படுத்தி, ஒரு சிறிய துண்டப்பிரசுரம் அச்சடித்து வைத்திருந்தால் என்ன? அதனால் உங்களிடம் வினவுகின்ற எவருக்கும் அவற்றைக் கொடுக்க முடியும். அவற்றின் மூலம் அவர்களால் புரிந்துகொள்ள முடியும். பாபா மிகவும் நன்றாக விளங்கப்படுத்தியுள்ளார். இந்நேரத்தில், இது எல்லையற்ற, பெருந் துன்பம் நிறைந்துள்ள, கலியுகத்து, தூய்மையற்ற உலகமாகும். இப்பொழுது, மனிதர்களாகிய எங்களை மகத்துவமான, தூய, சத்தியயுக சந்தோஷ தாமத்திற்கு அழைத்துச் செல்கின்ற சேவையை பாபா செய்கின்றார், அதாவது, அவர் எங்களுக்குப் பாதையைக் காட்டுகின்றார். நாங்கள் பிரிவினையற்ற (வேறுபாடுகளற்ற) ஞானத்தைக் கொடுக்கின்றோம் என்பதல்ல. அம்மக்கள் சமயநூல்களில் உள்ள ஞானத்தைப் பிரிவினையற்ற ஞானம் எனக் கருதுகிறார்கள். உண்மையில், அது பிரிவினையற்ற ஞானம் அல்ல. 'பிரிவினையற்ற ஞானம்' என எழுதுதலே பிழையாகும். இதனை நீங்கள் தெளிவாக மனிதருக்கு விளங்கப்படுத்த வேண்டும். உங்கள் இலக்கு என்ன என்பதனை மக்கள் விரைவில் புரிந்துகொள்ளும் வகையில்

துண்டுப்பிரசுரங்களை அச்சடித்து வைத்திருங்கள். நாங்கள் கலியுகத்தின் தூய்மையற்ற, சீரழிந்த மனிதர்களை எல்லையற்ற துன்பத்திலிருந்து அகற்றி, சத்திய யுகமான தூய, மேன்மையான, எல்லையற்ற சந்தோஷ உலகிற்கு அழைத்துச் செல்கின்றோம். பாபா உங்களுக்கு இந்தக் கட்டுரையை எழுதுமாறு கொடுக்கின்றார். நீங்கள் இதனை மிகவும் தெளிவாக எழுத வேண்டும். அத்தகைய கட்டுரைகளைக் கொண்ட துண்டுப்பிரசுரங்களை நீங்கள் சகல இடங்களிலும் வைத்திருந்தால், அவற்றை நீங்கள் விரைவில் எடுத்து, மக்களுக்குக் கொடுக்க முடியும், பின்னர் தாங்கள் துன்ப பூமியில் இருக்கிறார்கள் என்பதனையும், அசுத்தத்தில் உறங்கிக் கொண்டிருக்கின்றார்கள் என்பதனையும் அவர்களால் உணர்ந்துகொள்ள முடியும். மனிதர்கள் தாங்கள் கலியுகத்து, தூய்மையற்ற, துன்ப பூமியின் மனிதர்கள் என்பதனையும், நாங்களே எல்லையற்ற சந்தோஷத்திற்கு அவர்களை அழைத்துச் செல்கின்றோம் என்பதனையும் புரிந்துகொள்வதில்லை. பாபா வைத்திருந்ததைப் போன்று, நீங்களும் ஒரு நல்ல துண்டுப்பிரசுரத்தை வைத்திருக்க வேண்டும்: நீங்கள் சத்திய யுகத்தவர்களா அல்லது கலியுகத்தவர்களா? எவ்வாறாயினும், மக்கள் எதனையும் புரிந்துகொள்வதில்லை. அவர்கள் இரத்தினங்களைக் கற்களாகக் கருதி, அவற்றை வீசி விடுகின்றார்கள். இவை ஞான இரத்தினங்கள். ஆனால் அம்மக்களோ சமயநூல்களில் உள்ளவற்றை இரத்தினங்கள் என எண்ணுகின்றார்கள். இங்கே எல்லையற்ற துன்பம் உள்ளது என்பதனை அவர்கள் உணர்ந்துகொள்ளும் வகையில் உங்களால் தெளிவாக விளங்கப்படுத்த முடியும். துன்பத்தின் வகைகளின் பட்டியல் ஒன்று இருக்க வேண்டும். அப் பட்டியலில் குறைந்தபட்சம் 101 துன்ப வகைகள் இருக்க வேண்டும். எழுதுங்கள்: இவ் உலகில் எல்லையற்ற துன்பம் உள்ளது. இவை அனைத்தையும் எழுதி, ஒரு பட்டியல் தயாரியுங்கள். மறுபுறத்தில், துன்பத்தின் சுவடேயற்ற, எல்லையற்ற சந்தோஷத்தைப் பற்றி எழுதுங்கள். நாங்கள் அந்த இராச்சியத்தையே, அதாவது, அச் சந்தோஷ தாமத்தையே ஸ்தாபிக்கின்றோம். அப்பொழுதே மக்கள் தங்களின் வாய்களை மிகவும் விரைவில் மூடுவார்கள். இந்நேரத்தில் துன்ப பூமியே உள்ளது என்பதனை மக்கள் புரிந்துகொள்வதில்லை; அவர்கள் இதனைச் சுவர்க்கம் எனக் கருதுகின்றார்கள். அவர்கள் பெரிய மாளிகைகளையும் புதிய ஆலயங்கள் போன்றவற்றையும் கட்டுகின்றார்கள். இவை அனைத்தும் முடிவடையவுள்ளது என்பது அவர்களுக்குத் தெரியாது. அவர்கள் இலஞ்சம் வாங்குவதன் மூலம் பெரும் பணத்தைப் பெறுகின்றார்கள். அவை அனைத்தும் மாயையின் அகங்காரமும், விஞ்ஞானத்தின் அகங்காரமும் எனத் தந்தை விளங்கப்படுத்தியுள்ளார். மோட்டார் கார்கள், விமானங்கள் போன்றன அனைத்தும் மாயையின் பகட்டாகும். தந்தை சுவர்க்கத்தை ஸ்தாபிக்கின்றபொழுது, மாயையும் தனது சொந்த ஆடம்பரத்தைக் காட்டுவது நியதியாகும். இதுவே மாயையின் பகட்டு என அழைக்கப்படுகிறது. இப்பொழுது குழந்தைகளாகிய நீங்கள் உலகம் முழுவதிலும் அமைதியை ஸ்தாபிக்கிறீர்கள். மாயை வந்து இடையூறு விளைவித்தால், குழந்தைகளாகிய உங்களின் மனச்சாட்சி உங்களை உறுத்துகின்றது. ஒருவர் இன்னொருவரின் பெயரிலும் வடிவத்திலும் சிக்குண்டு விடுபவர் ஆகுதலே குற்றமுள்ள பார்வை உடையவராக இருத்தல் எனத் தந்தை விளங்கப்படுத்துகின்றார். கலியுகத்தில் குற்றமும், சத்திய யுகத்தில் நாகரீகமும் உள்ளன. அனைவரும் அத் தேவர்களின் விக்கிரகங்களின் முன்னிலையில் தங்களின் தலைகளை வணங்குகின்றார்கள்: நீங்கள் விகாரமற்றவர்கள், நாங்கள் விகாரம் உடையவர்கள். இதனாலேயே தந்தை கூறுகின்றார்: நீங்கள் ஒவ்வொருவரும் உங்கள் சொந்த ஸ்திதியைச் சோதிக்க வேண்டும். மூத்த மகாராத்திகள் அனைவரும் தங்களுையே பார்க்க வேண்டும்: எனது புத்தி எவரின் பெயரிலோ அல்லது வடிவத்திலோ ஈர்க்கப்படவில்லை, இல்லையா? இன்னார் மிகவும் நல்லவர்; நானே இதைச் செய்ய வேண்டும். இவ்வாறான உணர்வுகள் உங்களுக்குள் உள்ளனவா? இந்த நேரத்தில் எவருமே முழுமையாக நாகரீகம் உடையவராக ஆகவில்லை என்பது பாபாவிற்குத் தெரியும். சற்றேனும் விஷமத்தனம் இல்லாதிருப்பதற்குப் பெரும் முயற்சி தேவை. அவ்வாறாக அரிதாகவே உள்ளனர். நிச்சயமாக அவர்களின் கண்கள் சிறிதளவாயினும் ஏமாற்றி விடுகின்றன. நாடகம் எவரையுமே மிக விரைவில் நாகரீகம் உடையவர்களாக (குற்றமற்ற பார்வை) அனுமதிக்க மாட்டாது. நீங்கள் ஒவ்வொருவரும் பெருமளவு முயற்சி செய்து உங்களைச் சோதித்துப் பார்க்க வேண்டும்: எனது கண்கள் என்னை ஏமாற்றுகின்றனவா? உலக அதிபதி ஆகுதல் மிகவும் உயர்ந்த இலக்காகும். ஏறுகின்றவர்கள் சுவர்க்கத்தின் இனிமையைச் சுவைக்கின்றார்கள், அதாவது, அவர்கள் அரசர்களுக்கு எல்லாம் அரசர்கள் ஆகுகின்றார்கள். அவர்கள் விழுந்தால், பிரஜைகள் ஆகுகின்றார்கள். இந்நாட்களில், இவை விகாரம் நிறைந்த காலம்; எனக் கூறப்படும். ஒருவர் எவ்வளவு மகத்தானவராக இருந்தாலும், உதாரணத்திற்கு அரசியாக இருந்தாலும், அவரும் ஒருவேளை, தன்னை

எவராவது தனது ஆசனத்திலிருந்து இறக்கி விடுவாரோ என்ற உள்ளார்ந்த பயத்திலேயே இருப்பார். ஒவ்வொரு மனிதரிலும் அமைதியின்மை உள்ளது. சில குழந்தைகளும் அதிகளவு அமைதியின்மையைப் பரப்புகின்றார்கள். நீங்கள் அமைதியை ஸ்தாபிப்பதால், எல்லாவற்றிற்கும் முதலில், நீங்கள் உங்களுக்குள் அமைதிநிறைந்தவராக இருக்க வேண்டும், அதன்பின்னரே உங்களால் பிறரில் அந்தச் சக்தியை நிரப்ப முடியும். அங்கே இராச்சியமே மிகவும் அமைதியாக இருக்கிறது; உங்கள் கண்கள் குற்றமற்றவை ஆகுகின்றன. தந்தை கூறுகின்றார்: உங்களைச் சோதியுங்கள்: இன்று ஆத்மாவாகிய எனது மனோபாவம் எவ்வாறிருந்தது? இதற்குப் பெரும் முயற்சி தேவை. உங்களை நீங்களே கவனித்துக் கொள்ள வேண்டும். சிலவேளைகளில், நீங்கள் எல்லையற்ற தந்தையிடம் உண்மையைக் கூறாமல், ஒவ்வோர் அடியிலும் தொடர்ந்தும் தவறுகளைச் செய்கின்றீர்கள். நீங்கள் ஒருவரை அந்தக் குற்றமுள்ள பார்வையுடன் சற்றேனும் பார்த்தாலோ அல்லது நீங்கள் தவறு எதனையாவது செய்தாலோ, அதனை உடனடியாகக் குறித்துக் கொள்ளுங்கள். தவறு செய்வதில் இருந்து முற்றிலும் நீங்கள் விடுபட்டவர் ஆகும்வரை, குறைந்தபட்சம் ஒவ்வொரு நாளும் 10 முதல் 20 தவறுகளைச் செய்து கொண்டிருப்பீர்கள். எவ்வாறாயினும், எவரும் உண்மையைக் கூறுவதில்லை. சரீர உணர்வுடையவர்கள் நிச்சயமாக ஏதோவொரு பாவத்தைச் செய்வார்கள். அவர்களின் மனச்சாட்சி அவர்களைத் தொடர்ந்தும் உறுத்தும். ஒரு தவறு என்றால் என்ன என்பதனைக் கூட சிலர் புரிந்துகொள்வதில்லை. மிருகங்கள் இதனைப் புரிந்துகொண்டிருக்கின்றனவா? இந்த ஞானத்தைப் பெறுவதற்கு முன்னர், நீங்களும் குரங்குப் புத்தியையே கொண்டிருந்தீர்கள். சிலர் 50 வீதம் மாறுகின்றார்கள், சிலர் பத்து வீதம் மாறுகின்றார்கள், ஏனையோர் இன்னொரு வீதத்தினால் மாறுகின்றார்கள். இக் கண்கள் மிகவும் ஏமாற்றுபவை. கண்களே அதிகக் கூர்மையானவை. தந்தை கூறுகின்றார்: ஆத்மாக்களாகிய நீங்கள் சரீரமற்று வந்தீர்கள். நீங்கள் சரீரங்களைக் கொண்டிருக்கவில்லை. இந்த நேரத்தில் நீங்கள் வேறு எந்தச் சரீரத்தைப் பெறுவீர்கள் அல்லது என்ன உறவுமுறைகளுக்குள் பிரவேசிப்பீர்கள் என்பதோ உங்களுக்குத் தெரியுமா? உங்களால் அதனைக் கூற முடியாது. கருப்பைகளில், நீங்கள் முற்றிலும் மௌனமாக இருக்கின்றீர்கள். ஒவ்வோர் ஆத்மாவும் முற்றிலும் மௌனமானவர் ஆகுகின்றார். சரீரம் பெரிதாக வளரும்பொழுதே நீங்கள் என்னவாக வேண்டும் என்பதனை அறிந்து கொள்வீர்கள். நீங்கள் அப் பழைய சரீரத்தை நீக்கி வீடு திரும்பிப் பின்னர், இன்னொரு சரீரத்தைப் பெறும்பொழுது, சத்திய யுகத்தில் உங்கள் பாகத்தை நடிப்பீர்கள். இப்பொழுது இது முற்றிலும் மௌனமானவர் ஆகுவதற்கான நேரமாகும். ஒவ்வோர் ஆத்மாவும் அச் சம்ஸ்காரங்களைத் தன்னுடன் சுமந்து செல்கின்றார். பின்னர் சரீரம் வளரும்பொழுது, அவை வெளிப்படுகின்றன. நீங்கள் இப்பொழுது வீடு திரும்ப வேண்டும் என்பதால், இப் பழைய உலகத்தையும், உங்கள் சரீரங்களின் உணர்வையும் மறக்க வேண்டும். எதுவுமே நினைவுசெய்யப்படல் கூடாது. நீங்கள் பல முன்னெச்சரிக்கைகளைக் கடைப்பிடிக்க வேண்டும். உள்ளே இருப்பவை அனைத்தும் வெளியே வெளிப்படும். சிவபாபா தனக்குள் இந்த ஞானத்தைக் கொண்டுள்ளார். எனக்கும் ஒரு பாகம் உள்ளது. என்னைப் பற்றியே நீங்கள் கூறுகின்றீர்கள்: ஞானக்கடல். மக்கள் இப் புகழைப் பாடுகின்றார்கள், ஆனால் அவர்களுக்கு அதன் அர்த்தம் தெரியாது. நீங்கள் இப்பொழுது இதன் அர்த்தத்தைப் புரிந்து கொள்கின்றீர்கள். எவ்வாறாயினும், ஆத்மாக்களின் புத்தியானது ஒரு சதப் பெறுமதியும் அற்றதாக ஆகுகின்றது. தந்தை இப்பொழுது உங்களை மிகவும் விவேகிகள் ஆக்குகின்றார். மக்கள் மில்லியன்களையும், பலமில்லியன்களையும் கொண்டுள்ளார்கள். அது மாயையின் பகட்டாகும். இப்பொழுது நீங்கள் கொண்டிருக்கின்ற விஞ்ஞானத்தின் பயனுள்ள பொருட்கள் அனைத்தையும் நீங்கள் அங்கும் கொண்டிருப்பீர்கள். அவற்றைக் கண்டுபிடித்துள்ளவர்கள் அங்கும் இருப்பார்கள். அவர்கள் அரசர்களாக மாட்டார்கள். அவர்கள் இறுதி நேரத்தில் உங்களிடம் வந்து, பின்னர் பிறருக்குக் கற்பிப்பார்கள். நீங்கள் ஒரேயொரு தந்தையிடமிருந்து அதிகளவு கற்கின்றீர்கள். ஒரேயொரு தந்தை மாத்திரமே உலகத்தை, அது எவ்வாறு இருந்ததோ அதிலிருந்து அதிகளவு மாற்றுகின்றார். அவ்விடயங்களைக் கண்டுபிடித்து, பின்னர் அவற்றைப் பரப்புவார்கள் இருக்கிறார்கள். முதன்முதலில் குண்டுகளை உருவாக்கிய ஒரு நபர் மாத்திரமே இருந்தார். அவற்றினால் உலகம் அழிக்கப்படும் என அவர் புரிந்துகொண்டிருப்பார். பின்னர், அவர் தொடர்ந்தும் அவற்றை அதிகளவில் உருவாக்கினார். அங்கும் விஞ்ஞானம் தேவைப்படுகிறது. இன்னமும் காலம் உள்ளது. அவர்கள் கற்றுத் திறமைசாலிகள் ஆகுவார்கள். அவர்கள் தந்தையின் அறிமுகத்தைப் பெற்றதும், சுவர்க்கத்திற்கு வந்து பணிப்பெண்களும் வேலையாட்களும் ஆகுவார்கள். அங்கே, இருப்பவை அனைத்தும் சந்தோஷத்தைக் கொடுப்பவை.. சந்தோஷ தாமத்தில் இருந்தவை அனைத்தும் அங்கு மீண்டும் இருக்கும். அங்கு

நோய் அல்லது துன்பம் என்ற கேள்விக்கே இடமில்லை. இங்கே எல்லையற்ற துன்பம் உள்ளது. அங்கே எல்லையற்ற சந்தோஷம் உள்ளது. நாங்கள் இப்பொழுது இதனையே ஸ்தாபிக்கின்றோம். ஒரேயொரு தந்தை மாத்திரமே துன்பத்தை அகற்றிச் சந்தோஷத்தை அருள்பவர். எல்லாவற்றுக்கும் முதலில், உங்கள் சொந்த ஸ்திதி அவ்வாறு இருக்க வேண்டும். நீங்கள் ஒரு பண்டிதரைப் போன்றிருக்கக்கூடாது. இராமரின் பெயரைக் கூறிக் கொண்டு நீங்கள் அக்கரை ஏறலாம் எனக் கூறிய பண்டிதரின் கதை ஒன்றுள்ளது. இந்த நேரத்திற்கே அந்தக் கதை பொருந்துகிறது. தந்தையை நினைவுசெய்வதனால், நீங்கள் நச்சுக்கடலிலிருந்து பாற்கடலுக்குள் செல்கின்றீர்கள். குழந்தைகளாகிய உங்களின் ஸ்திதி இங்கே மிகவும் நன்றாக இருக்க வேண்டும். யோக சக்தி இல்லா விட்டாலும், உங்கள் கண்கள் குற்றமுள்ளவையாக இருந்தாலும் அம்பு இலக்கைத் தாக்காது. கண்கள் குற்றமற்றவையாக இருக்க வேண்டும். நீங்கள் தந்தையின் நினைவில் எவருக்காவது இந்த ஞானத்தைக் கொடுத்தால், அம்பு இலக்கைத் தாக்கும். இந்த ஞான வாள் யோக சக்தியைக் கொண்டிருக்க வேண்டும். இந்த ஞானத்தின் மூலம் நீங்கள் செல்வத்தைச் சம்பாதிக்கின்றீர்கள். நீங்கள் நினைவுச் சக்தியைக் கொண்டிருக்கின்றீர்கள். பல குழந்தைகள் சற்றேனும் நினைவுசெய்வதில்லை; அவர்கள் எதனையும் அறிந்து கொள்வதும் இல்லை. தந்தை கூறுகின்றார்: இது துன்ப தாமம் என்றும், சத்திய யுகமே சந்தோஷ தாமம் என்றும் நீங்கள் மக்களுக்கு விளங்கப்படுத்த வேண்டும். கலியுகத்தில் சந்தோஷத்தின் குறிப்பு கூட இல்லை. மீறி இருந்தால், அது ஒரு காக்கை எச்சத்தைப் போன்றதாகும். சத்திய யுகத்தில் எல்லையற்ற சந்தோஷம் உள்ளது. மக்கள் அதன் அர்த்தத்தைப் புரிந்துகொள்வதில்லை. அவர்கள் தொடர்ந்தும் முக்திக்காகப் பெரும் பிரயத்தனம் செய்கின்றார்கள். ஜீவன்முக்தியைப் பற்றி எவருக்கும் தெரியாது. அவ்வாறாயின், அவர்களால் எவ்வாறு இந்த ஞானத்தைக் கொடுக்க முடியும்? அவர்கள் இரஜோபிரதான் காலத்தில் வருவதால், அவர்களால் எவ்வாறு இராஜயோகத்தைக் கற்பிக்க முடியும்? இங்கே சந்தோஷம் ஒரு காக்கை எச்சத்தைப் போன்றது. இராஜயோகத்தின் மூலம் என்ன நடைபெற்றது என்பது கூட அவர்களுக்குத் தெரியாது. இது இடம்பெற்றுக் கொண்டிருக்கின்ற நாடகம் என்பது குழந்தைகளாகிய உங்களுக்குத் தெரியும். அவர்கள் உங்களைப் பற்றி அவதூறான விடயங்களைச் செய்தித்தாள்களில் எழுதுகின்றார்கள், ஆனால் அது நடைபெற வேண்டும். கள்ளங்கபடமற்றவர்களுக்குச் சகல துன்புறுத்தல்களும் இருக்கின்றன. உலகில் பல்வகையான துன்பங்கள் உள்ளன. இங்கே இப்பொழுது எவ்விதச் சந்தோஷமும் இல்லை. ஒருவர் எவ்வளவு செல்வம் நிறைந்தவராக இருந்தாலும், அவர் சுகவீனம் அடைந்தாலோ அல்லது பார்வையை இழந்தாலோ துன்பம் அனுபவம் செய்யப்படுகின்றது. துன்பத்தின் சகல வகைகளின் பட்டியலில் இவை அனைத்தையும் எழுதுங்கள். இராவண இராச்சியமாகிய, கலியுகத்தின் இறுதியிலேயே இவ்விடயங்கள் அனைத்தும் இடம்பெறுகின்றன. சத்திய யுகத்தில் துன்பத்தை விளைவிக்கின்ற, ஒரு விடயமாயினும் இருப்பதில்லை. சத்திய யுகம் கடந்த காலத்தில் நிலவியது. இப்பொழுது இது சங்கம யுகமாகும். தந்தையும் சங்கம யுகத்திலேயே வருகின்றார். நீங்கள் 5000 வருடங்களில் எப் பிறவிகளைப் பெறுகின்றீர்கள் என்றும், சந்தோஷத்திலிருந்து எவ்வாறு துன்பத்திற்குள் வருகின்றீர்கள் என்றும் உங்களுக்கு இப்பொழுது தெரியும். தங்கள் புத்தியில் இந்த ஞானம் அனைத்தையும் கொண்டவர்களாலும், இதனைக் கிரகித்தவர்களாலும் இதனைப் புரிந்துகொள்ள முடியும். தந்தை குழந்தைகளாகிய உங்களின் புத்தியை நிரப்புகின்றார். நினைவுகூரப்பட்டுள்ளது: செல்வத்தைப் பிறருக்குத் தானம்; செய்வதன் மூலம் அது குறைவடையாது. ஒருவர் செல்வத்தைத் தானம் செய்யாது விட்டால், அது அவரிடம் எதுவும் இல்லாததைப் போன்றதாகும். அதன்பின்னர் அவர் எந்தச் செல்வத்தையும் பெற மாட்டார். அந்தக் கணக்கு உள்ளது. நீங்கள் எதனையும் கொடுக்காது விட்டால், அதனை எங்கிருந்து பெறுவீர்கள்? எவ்வாறு விரிவாக்கம் இருக்கும்? இவை அனைத்தும் அழிவற்ற ஞான இரத்தினங்கள். அனைத்தும் வரிசைக்கிரமமாகவே உள்ளன. இது உங்கள் ஆன்மீக சேனையாகும். சில ஆத்மாக்கள் முன்னைய கல்பத்தில்; பெற்றதைப் போன்று, சென்று உயர்ந்த அந்தஸ்தைப் பெறுகிறார்கள். ஆனால், பிறரோ பிரஜைகளின் அந்தஸ்தையே பெறுவார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் ஆன்மீகக் குழந்தைகளுக்கு, உங்கள் முயற்சிகளுக்கு ஏற்ப, வரிசைக்கிரமமாக உங்கள் தாய், தந்தையாக இருக்கும் பாப்தாதாவின் இதயத்தின் ஆழத்திலிருந்து அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக்

குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. 1. உங்களைக் கவனித்துக் கொள்வதற்கு, ஒவ்வோர் அடியிலும் உங்களைச் சோதியுங்கள்:
1. இன்று ஆத்மாவாகிய எனது மனோபாவம் எவ்வாறு இருந்தது? 2. எனது கண்கள் குற்றமற்றவையாக இருந்தனவா? 3. சரீர உணர்வின் ஆதிக்கத்தினால் நான் செய்த பாவங்கள் எவை?
2. 2. உங்கள் புத்தியில் அழிவற்ற ஞானச் செல்வத்தைக் கிரகித்து, பின்னர் அவற்றைத் தானம் செய்யுங்கள். நிச்சயமாக நினைவுச் சக்தியின் மூலம் இந்த ஞான வாளை நிரப்புங்கள்.

ஆசீர்வாத நீங்கள் சத்தியத்தின் அதிகாரத்தைக் கிரகிப்பதால்.
ம்: பயமற்றவர்களாகவும், வெற்றியாளர்களாகவும் ஆகி, அனைவரையும் கவர்வீர்களாக.

சத்தியத்தின் சக்தி மூலம் குழந்தைகளாகிய நீங்கள் மேன்மையானவர்களாகவும், சக்திவாய்ந்த ஆத்மாக்களாகவும் இருக்கின்றீர்கள். நீங்கள் இந்த உண்மையான ஞானத்தையும், உண்மையான தந்தையையும், உண்மையான பேற்றையும், உண்மையான நினைவையும், உண்மையான தெய்வீகக் குணங்களையும், உண்மையான சக்திகளையும் பெற்றுள்ளீர்கள். அத்தகைய மகத்தான அதிகாரத்தின் போதை உங்களுக்கு இருக்கும்பொழுது, இந்தச் சத்தியத்தின் அதிகாரம் தொடர்ந்தும் ஒவ்வோர் ஆத்மாவையும் கவரும். பொய்மைப் பூமியிலும். சத்தியத்தின் சக்தியைக் கொண்டிருப்பவர்களே வெற்றியாளர்கள். சந்தோஷமும். பயமற்ற தன்மையுமே சத்தியத்தின் பேறாகும். சத்தியத்தைப் பேசுபவர்களே பயமற்றவர்கள் அவர்கள் என்றுமே பயப்படக்கூடாது.

சுலோகம்: ஆக்கபூர்வமான எண்ணங்களையும், சக்திவாய்ந்த மனோபாவத்தையும் கொண்டிருப்பதே சூழலை மாற்றுவதற்கான வழியாகும்.

---ஓம் சாந்தி---

சாராம்சம்: இனிய குழந்தைகளே, நீங்கள் பிரபுவுக்கும் அதிபதிக்கும் உரியவர்களாகி, அதன்பின்னர், இளவரசர்கள், இளவரசிகளாக வேண்டும். எனவே, நினைவு யாத்திரை மூலம் உங்கள் பாவங்களை அழியுங்கள்.

கேள்வி: எந்தவொரு வழிமுறையைப் பயன்படுத்துவதால், உங்கள் துன்பம் அனைத்தும் அகற்றப்படுகிறது?

பதில்: நீங்கள் தந்தையின் கண்களுக்குள் பார்த்து உங்கள் கண்கள் அவர் கண்களைச் சந்திக்கும்பொழுது, உங்கள் துன்பம் அனைத்தும் அகற்றப்படுகிறது, ஏனெனில் உங்களை ஆத்மாக்கள் என்று கருதி, தந்தையை நினைவுசெய்யும்பொழுது, உங்கள் பாவங்கள் அனைத்தும் அழிக்கப்படுகின்றன. இதுவே உங்கள் நினைவு யாத்திரையாகும். நீங்கள் சரீர மதங்கள் அனைத்தையும் துறந்து, தந்தையை நினைவுசெய்கிறீர்கள். இதைச் செய்வதால், ஆத்மாக்களாகிய நீங்கள் சதோபிரதானாகி, பின்னர் சந்தோஷ தாமத்தின் அதிபதிகள் ஆகுகிறீர்கள்.

ஓம் சாந்தி. கடவுள் சிவன் பேசுகிறார்: இங்கே உங்களை ஆத்மாக்கள் என்று கருதியவாறு அமர்ந்திருங்கள். தந்தை உங்களிடம் இந்த வேண்டுகோளை விடுக்கிறார். 'கடவுள் சிவன் பேசுகிறார்' என்றால் சிவபாபா விளங்கப்படுத்துகிறார் என அர்த்தமாகும்:: குழந்தைகளே, உங்களை ஆத்மாக்களாகக் கருதிக் கொண்டு இங்கே அமர்ந்திருங்கள், ஏனெனில், நீங்கள் அனைவரும் சகோதரர்கள். நீங்கள் அனைவருமே ஒரேயொரு தந்தையின் குழந்தைகள். 5000 வருடங்களுக்கு முன்னர் மிகச்சரியாகத் தந்தையிடமிருந்து உங்கள் ஆஸ்தியைப் பெற்றதைப் போலவே, ஒரேயொரு தந்தையிடமிருந்து நீங்கள் உங்கள் ஆஸ்தியைப் பெற வேண்டும். நீங்கள் ஆதி சனாதன தேவதேவியர்களின் இராச்சியத்தில் இருந்தீர்கள். எவ்வாறு நீங்கள் துரிய வம்சத்தவர்கள் ஆகலாம், அதாவது, எவ்வாறு நீங்கள் உலக அதிபதிகள் ஆகுகிறீர்கள் எனத் தந்தை இங்கமர்ந்திருந்து விளங்கப்படுத்துகிறார்: உங்கள் தந்தையாகிய என்னை நினைவுசெய்யுங்கள். ஆத்மாக்களாகிய நீங்கள் அனைவரும் சகோதரர்கள். அதிமேலானவராகிய கடவுள் ஒரேயொருவரே. பிரபுவும் அதிபதியுமானவருக்கு உரியவர்களான குழந்தைகளான நீங்களே அந்த உண்மையான பிரபுவின் குழந்தைகள். தந்தை இங்கமர்ந்திருந்து, இவ்விடயங்களை விளங்கப்படுத்துகிறார். உங்கள் புத்தியின் யோகத்தை அவரது ஸ்ரீமத்துக்கு ஏற்ப இணைத்துக் கொள்வீர்களானால், உங்கள் பாவங்கள் அனைத்தும்; அழிக்கப்படுவதுடன், உங்கள் துன்பம் அனைத்தும் அகற்றப்படும். உங்கள் கண்கள் தந்தையின் கண்களைச் சந்திக்கும்பொழுது, உங்கள் துன்பம் அனைத்தும் அகற்றப்படுகின்றது. 'கண்களின் சந்திப்பு' என்பதன் அர்த்தத்தையும் பாபா உங்களுக்கு விளங்கப்படுத்துகிறார். உங்களை ஆத்மாக்கள் எனக் கருதித் தந்தையை நினைவுசெய்யுங்கள்: இதுவே நினைவு யாத்திரையாகும். இது யோக அக்கினி என்றும் அழைக்கப்படுகிறது. இந்த யோக அக்கினியில், உங்கள் பல பிறவிகளின் பாவங்கள் அனைத்தும் அழிக்கப்படும். இது துன்ப பூமியாகும். அனைவரும் நரகவாசிகளாக இருக்கிறார்கள். நீங்கள் பெருமளவு பாவங்களைச் செய்திருக்கிறீர்கள். இது இராவண இராச்சியம் என அழைக்கப்படுகிறது. சத்திய யுகம் இராம இராச்சியம் என்று அழைக்கப்படுகிறது. இவ்வகையில் நீங்கள் விளங்கப்படுத்தலாம். எவ்வளவு பெரியதோர் ஒன்றுகூடல் இருந்தாலும், அவர்களுக்குச் சொற்பொழிவாற்றுவதில் எவ்விதத் தயக்கமும் இருக்கக்கூடாது. இவை கடவுளின் வாசகங்கள் என்றே நீங்கள் தொடர்ந்தும் கூறுங்கள். கடவுள் சிவன் பேசுகிறார்: ஆத்மாக்களாகிய நாங்கள் அனைவரும் அவரது குழந்தைகள்:: நாங்கள் சகோதரர்கள். எவ்வாறாயினும், ஸ்ரீ கிருஷ்ணருக்குக் குழந்தைகள் இருந்ததாகவோ அல்லது பல அரசியர் இருந்தனர் என்றோ நாங்கள் கூற மாட்டோம். ஸ்ரீ கிருஷ்ணருக்குத் திருமணமாகும்பொழுது, அவரது பெயர் மாற்றமடைகிறது. ஆம், இலக்ஷ்மிக்கும் நாராயணருக்கும் குழந்தைகள் இருந்தார்கள் என்று நீங்கள் கூறுவீர்கள். இராதைக்கும் கிருஷ்ணருக்கும் திருமணமாகிய பின்னர், அவர்கள் இலக்ஷ்மி, நாராயணர்

ஆகுகிறார்கள், அதன்பின்னர் அவர்களுக்கு ஒரு புதல்வர் இருக்கிறார். பின்னர் அவர்களது வம்சம் தொடர்கின்றது. இப்பொழுது குழந்தைகளாகிய நீங்கள் சதா தந்தையையே நினைவுசெய்ய வேண்டும். சகல சரீர மதங்களையும் துறந்து, சதா தந்தையையே நினைவுசெய்யுங்கள், உங்கள் பாவங்கள் அனைத்தும் அழிக்கப்படும். நீங்கள் சதோபிரதானாகி, சுவர்க்கத்திற்குச் செல்வீர்கள். சுவர்க்கத்தில் துன்பமேயில்லை. நரகத்தில், எல்லையற்ற துன்பம் இருக்கிறது; சந்தோஷத்தின் பெயரோ அல்லது சுவடோ கிடையாது. இவ்வகையில், சாதூரியமாக நீங்கள் மக்களுக்கு விளங்கப்படுத்த வேண்டும். கடவுள் சிவன் பேசுகிறார்: ‘ஓ குழந்தைகளே, இந்நேரத்தில் ஆத்மாக்களாகிய நீங்கள் தூய்மையற்றவர்களாக இருக்கிறீர்கள், எனவே, எவ்வாறு நீங்கள் தூய்மையாக முடியும்? “ஓ தூய்மையாக்குபவரே, வாருங்கள்!” என்று நீங்கள் என்னைக் கூவி அழைத்தீர்கள். சத்திய யுகத்தில் தூய்மையானவர்கள் மாத்திரமே இருக்கிறார்கள், கலியுகத்திலோ தூய்மையற்றவர்களே இருக்கிறார்கள். கலியுகத்தின் பின், அது நிச்சயமாகச் சத்திய யுகமாக வேண்டும். புதிய உலக ஸ்தாபனையும், பழைய உலகின் விநாசமும் இருக்கின்றன. பிரம்மா மூலம் ஸ்தாபனை இடம்பெற்றதென நினைவுகூரப்படுகிறது. பிரம்மாகுமார்கள், குமாரிகளாகிய நாங்கள் தத்தெடுக்கப்பட்ட குழந்தைகள். நாங்கள் உச்சிக்குடுமிகளாகிய, பிராமணர்கள்; பல்வகை ரூபமும் இருக்கின்றது. எல்லாவற்றுக்கும் முதல், நீங்கள் நிச்சயமாகப் பிராமணர்களாக வேண்டும். பிரம்மாவும் ஒரு பிராமணரே ஆவார். தேவதேவியர்கள் சத்திய யுகத்தில் மாத்திரமே இருக்கிறார்கள். சத்திய யுகத்திலே, சதா சந்தோஷம் இருக்கிறது; துன்பத்தின் குறிப்பே இல்லை. கலியுகத்தில், எல்லையற்ற துன்பம் இருக்கின்றது, அனைவரும் சந்தோஷமற்று இருக்கிறார்கள்; துன்பத்தை அனுபவம் செய்யாதவர்கள் என்று எவருமேயில்லை. இது இராவண இராச்சியம். இராவணனே பாரதத்தின் முதல்தர எதிரியாவான். ஒவ்வொருவருக்குள்ளேயும் ஐந்து விகாரங்கள் இருக்கின்றன. சத்திய யுகத்தில், விகாரங்கள் இல்லை. அதுவே தூய இல்லற தர்மம் ஆகும். இப்பொழுது துன்ப மலைகள் வீழ்ந்துள்ளன. அவை தொடர்ந்தும் மேலும் அதிகமாக வீழும். அவர்கள் தொடர்ந்தும் பல்வேறு குண்டுகள் போன்றவற்றை உற்பத்தி செய்கிறார்கள், ஆனால் அவை வெறுமனே சேகரித்து வைக்கப்படுவதற்காக அல்ல அவர்கள் அனைத்தையும் மேலும் சீர்ப்படுத்துகிறார்கள். பின்னர், ஒத்திகைகள் இடம்பெற்று, இறுதியில் அது இடம்பெறும். இப்பொழுது மிகச்சொற்ப காலமே எஞ்சியிருக்கிறது. நாடகம் அதற்குரிய நேரத்தில் முடிவடையும். எல்லாவற்றுக்கும் முதல், உங்களுக்கு சிவபாபாவின் ஞானம் இருக்க வேண்டும். எப்பொழுதேனும் ஒரு சொற்பொழிவை ஆரம்பிக்கும்பொழுது, நீங்கள்; முதன்முதலில் எப்பொழுதும் ‘நம சிவாய’ என்று கூற வேண்டும், ஏனெனில், சிவபாபாவின் புகழ் வேறு எவருக்கும் உரியதாக இருக்க முடியாது. சிவஜெயந்தி வைரங்களின் பெறுமதி வாய்ந்தது. ஸ்ரீ கிருஷ்ணரின் தெய்வீகச் செயற்பாடுகள் கிடையாது. சத்திய யுகத்தில் சிறு குழந்தைகள் சதோபிரதானானவர்கள். குழந்தைகளில் விஷமத்;தனம் போன்ற எதுவும் இருக்காது. ஸ்ரீ கிருஷ்ணர் வெண்ணெயை உண்டார் எனவும், இதையும் அதையும் செய்தார் எனவும் அவரைப் பற்றிக் கூறுகிறார்கள். அவரைப் போற்றுவதற்குப் பதிலாக மேலும்; அதிகமாக அவரை அவதூறு செய்கிறார்கள். கடவுள் சர்வவியாபி எனவும், அவர் என்னிலும் இருக்கிறார், உங்களிலும் இருக்கிறார் எனவும் அவர்கள் மிகவும் சந்தோஷமாகக் கூறுகிறார்கள். இது மிகப் பாரதூரமான அவதூறு ஆகும். எவ்வாறாயினும், தமோபிரதான் மக்களால் இவ்விடயங்களைப் புரிந்துகொள்ள முடியாது. எனவே, முதன்முதலில், நீங்கள் தந்தையின் அறிமுகத்தைக் கொடுக்க வேண்டும். அவர் அசரீரியான தந்தை, அவரது பெயர் அனைவருக்கும் சற்கதி அருள்பவராகிய, நன்மையளிக்கும் சிவன் என்பதாகும். அந்த அசரீரியான தந்தையே சந்தோஷக் கடலும், அமைதிக் கடலும் ஆவார். இப்பொழுது ஏன் அதிகளவு துன்பம் இருக்கின்றது? காரணம், இது இராவண இராச்சியம். இராவணன் அனைவரதும் எதிரியாவான். அவர்கள் அவனைக் கொல்கிறார்களாயினும், அவன் மரணிப்பதில்லை. இங்கே உங்களுக்கு ஏதோ ஒருவகையான துன்பம் தான் இருக்கிறதென்று இல்லை; எல்லையற்ற துன்பம் இருக்கின்றது. சத்திய யுகத்தில், எல்லையற்ற சந்தோஷம் இருக்கின்றது. 5000 வருடங்களுக்கு முன், நீங்கள் எல்லையற்ற தந்தையின் குழந்தைகளாகி, தந்தையிடமிருந்து இந்த ஆஸ்தியையும் பெற்றீர்கள். சிவபாபா நிச்சயமாக வருகிறார், அவர் வரும்பொழுது, நிச்சயமாக எதையோ செய்கின்றார். அவர் அனைத்தையும் மிகச்சரியாகவே செய்கிறார். அதனாலேயே அவர் போற்றப்படுகிறார். மக்கள் சிவராத்திரியைப் (சிவனின் இரவு) பற்றிப் பேசுகிறார்கள், அதனையடுத்து, ஸ்ரீ கிருஷ்ணரின் இரவு இருக்கின்றது. இப்பொழுது, நீங்கள் சிவராத்திரியைப் பற்றியும் ஸ்ரீ கிருஷ்ணரின் இராத்திரியைப் பற்றியும் புரிந்துகொள்ள வேண்டும். சிவன் இங்கே எல்லையற்ற இரவிலே வருகிறார். ஸ்ரீ கிருஷ்ணர் அமிர்த

வேளையில் பிறப்பெடுக்கிறாரே தவிர, இரவில் அல்ல. சிவராத்திரியை மக்கள் கொண்டாடுகின்றபொழுதிலும், அதற்கென்று திகதியோ அல்லது நேரமோ இல்லை. ஸ்ரீ கிருஷ்ணருடைய பிறப்பு அமிர்தவேளையின்பொழுது இடம்பெறுகிறது. அமிர்த வேளை அதி மங்களகரமான நேரம் என்று கருதப்படுகிறது. அம்மக்களோ ஸ்ரீ கிருஷ்ணரது பிறப்பை நள்ளிரவில் கொண்டாடுகிறார்கள், ஆனால், அது விடியற்காலைப் பொழுதல்ல. விடியற்காலைப் பொழுது எனப்படுவது, நீங்கள் கடவுளை நினைவு செய்யக்கூடியதாக இருக்கின்ற, அதிகாலை 2.00 மணிக்கும் 3.00 மணிக்கும் இடைப்பட்ட நேரமேயாகும். விகாரத்தில் ஈடுபட்ட பின் ஒருவர் நள்ளிரவில் எழுந்திருந்து கடவுளை நினைவுசெய்வார் என்பதல்ல முற்றிலும் இல்லை! அமிர்தவேளை நள்ளிரவில் வருவதில்லை. அந்த நேரத்தில் மனிதர்கள் தூய்மையற்றும், அழுக்கடைந்தும் இருக்கின்றார்கள். அந்த நேரத்தில் தூழல் மிகவும் தீங்காக உள்ளது. எவருமே 2.30 மணிக்கு விழித்தெழுவதில்லை. அமிர்தவேளை 3.00 மணிக்கும் 4.00 மணிக்கும் இடைப்பட்டதாகும். மக்கள் அந்த நேரத்தில் விழித்தெழுந்து, பக்தி செய்கிறார்கள். அவர்கள் தாங்களாகவே அந்த நேரத்தை நிர்ணயித்துள்ளார்கள், ஆனால் உண்மையில், அவ்வாறு நிர்ணயிக்கப்பட்ட நேரம் எதுவுமேயில்லை. ஆகவே, ஸ்ரீ கிருஷ்ணர் பிறந்த நேரத்தை நீங்கள் கண்டறியலாம். ஆனால், சிவன் வந்த நேரத்தை நீங்கள் கண்டறிய முடியாது. அவரே வந்து, இதனை விளங்கப்படுத்துகிறார். எனவே, முதன்முதலில் நீங்கள் சிவபாபாவின் புகழைப் பற்றி மக்களுக்குக் கூற வேண்டும். ஆரம்பத்தில் பாடல் ஒன்று இசைக்கப்பட வேண்டும், முடிவில் அல்ல. சிவபாபாவே அனைவரிலும் அதி இனிமையான பாபா, நீங்கள் அவரிடமிருந்து ஓர் எல்லையற்ற ஆஸ்தியைப் பெறுகின்றீர்கள். 5000 வருடங்களுக்கு முன், ஸ்ரீ கிருஷ்ணர் சத்திய யுகத்தின் முதல் இளவரசராக இருந்தார். அங்கே எல்லையற்ற சந்தோஷம் இருந்தது. இப்பொழுதும் மக்கள் தொடர்ந்தும் சுவர்க்கத்தைப் போற்றுகின்றார்கள். எவராவது மரணிக்கும்பொழுது, இன்னார் சுவர்க்கத்திற்குச் சென்று விட்டார் என அவர்கள் கூறுகிறார்கள். ஆ! இப்பொழுது இன்னும் நரகமாகவே இருக்கிறது. அது சுவர்க்கமாக இருக்குமானால், மக்கள் சுவர்க்கத்திலேயே மறுபிறவி எடுப்பார்கள். எங்களிடம் பல வருட அனுபவங்கள் இருக்கிறதென்றும், அதனை வெறும் 15 நிமிடங்களில் விளங்கப்படுத்தி விட முடியாது என்றும் நீங்கள் விளங்கப்படுத்த வேண்டும். இதற்குக் காலம் தேவைப்படுகின்றது. எல்லாவற்றுக்கும் முதல், இது ஒரு விநாடிக்குரிய விடயம் என அவர்களுக்குக் கூறுங்கள். துன்பத்தை அகற்றிச் சந்தோஷத்தை அருள்பவராகிய, எல்லையற்ற தந்தையின் அறிமுகத்தை அவர்களுக்குக் கொடுங்கள். அவரே ஆத்மாக்களாகிய எங்கள் அனைவரினதும் தந்தையாவார். பிரம்மாகுமார்கள், குமாரிகளாகிய நாங்கள் அனைவரும் சிவபாபாவின் ஸ்ரீமத்தைப் பின்பற்றுகிறோம். தந்தை கூறுகிறார்: நீங்கள் அனைவரும் சகோதரர்கள், நானே உங்கள் தந்தை. நான் 5000 வருடங்களுக்கு முன்னரும் வந்தேன், இதனாலேயே மக்கள் சிவஜெயந்தியைக் கொண்டாடுகிறார்கள். சுவர்க்கத்தில் எதுவுமே கொண்டாடப்படுவதில்லை. சிவஜெயந்தி இடம்பெறுகிறது, இதன் ஞாபகார்த்தம் பக்தி மார்க்கத்தில் கொண்டாடப்படுகிறது. இதுவே நடைபெறுகின்ற கீதை அத்தியாயம் ஆகும். பிரம்மாவின் மூலம் புதிய உலகம் ஸ்தாபிக்கப்படுகிறது, பழைய உலகம் சங்கரரின் மூலம் அழிக்கப்படவுள்ளது. இப் பழைய உலகத்தின் தூழலை உங்களால் பார்க்க முடியும்; இத் தூய்மையற்ற உலகம் நிச்சயமாக அழிக்கப்படவுள்ளது. இதனாலேயே, “எங்களைத் தூய் உலகத்திற்கு அழைத்துச் செல்லுங்கள்” என அவர்கள் கூறுகிறார்கள். சண்டைகள், மரணம், விதவையாகுதல், தற்கொலை என எல்லையற்ற துன்பம் உள்ளது. சத்திய யுகம் எல்லையற்ற சந்தோஷ இராச்சியமாக இருந்தது. நிச்சயமாக நீங்கள்; உங்கள் இலக்கையும், குறிக்கோளையும் காட்டுகின்ற இந்தப் படத்தை உங்களுடன் எடுத்துச் செல்ல வேண்டும். இந்த இலக்ஷமியும் நாராயணருமே உலக அதிபதிகளாக இருந்தார்கள். எவ்வாறு அவர்கள் அப்பிறவிகளை எடுத்தார்கள் என்ற 5000 வருடங்கள் சம்பந்தப்பட்ட ஒன்றை உங்களுக்கு நாங்கள் கூறிக் கொண்டிருக்கிறோம். அவ்வாறு ஆகும்வகையில், அவர்கள் எப்படியான செயல்களைச் செய்தார்கள்? செயல், நடுநிலைச் செயல், பாவச்செயலின் தத்துவத்தைத் தந்தை மாத்திரமே உங்களுக்கு விளங்கப்படுத்துகிறார். சத்திய யுகத்தில் செயல்கள் நடுநிலையானவை. இங்கே இது இராவண இராச்சியம் என்பதால், செயல்கள் பாவகரமானவையாக இருக்கின்றன, இதனாலேயே இது பாவாத்மாக்களின் உலகம் என அழைக்கப்படுகிறது. உங்கள் கொடுக்கல் வாங்கல்களும் பாவாத்மாக்களுடனேயே உள்ளன. ஒரு குழந்தை கருப்பையில் இருக்கும்பொழுதே அதற்கு நிச்சயதார்த்தம் செய்து விடுகிறார்கள். அவர்கள் அத்தகைய குற்றப் பாரவை கொண்டவர்களாக இருக்கிறார்கள். இங்கே, அவர்கள் குற்றக் கண்கள் கொண்டவர்கள். சத்திய யுகம் குற்றமற்ற (நாகரிகமான)

பார்வை கொண்டதென்று அழைக்கப்படுகிறது. இங்கே, கண்கள் பெருமளவு பாவம் செய்கின்றன. அங்கே எவரும் பாவம் செய்வதில்லை. சத்திய யுகத்திலிருந்து கலியுகம் வரை வரலாறும், புவியியலும் மீண்டும் மீண்டும் இடம்பெறுகின்றன அவை ஏன் சந்தோஷ பூமியென்றும், துன்ப பூமியென்றும் அழைக்கப்படுகின்றன என்று நீங்கள் அறிந்திருக்க வேண்டும். அனைத்தும் தூய்மையாக இருப்பதிலும், தூய்மையற்று இருப்பதிலுமே தங்கியிருக்கிறது. ஆகவே, தந்தை கூறுகிறார்: காமமே கொடிய எதிரி. அதை வெல்வதன் மூலம் நீங்கள் உலகத்தை வென்றவர்கள் ஆகுகிறீர்கள். அரைச் சக்கர காலமாக உலகம் தூய்மையாக இருந்தது, அங்கே மேன்மையான தேவர்கள் இருந்தார்கள். அது இப்பொழுது சீரழிந்துள்ளது. ஒருபுறம் இது சீரழிந்த உலகம் என அவர்கள் கூறுகிறார்கள், இன்னொரு புறம், அவர்கள் தொடர்ந்தும் அனைவரையும் 'ஸ்ரீ ஸ்ரீ' என்று அழைக்கிறார்கள். தங்கள் மனதில் தோன்றுவதையெல்லாம் அவர்கள் கூறுகிறார்கள். இவை அனைத்தும் புரிந்துகொள்ளப்பட வேண்டும். இப்பொழுது மரணம் முன்னிலையில் நிற்கிறது. தந்தை கூறுகிறார்: சதா என்னை மாத்திரம் நினைவுசெய்யுங்கள், உங்கள் பாவங்கள் அழிக்கப்பட்டு, நீங்கள் சதோபிரதான் ஆகுவீர்கள். நீங்கள் சந்தோஷ பூமியின் அதிபதிகள் ஆகுவீர்கள். இப்பொழுதோ துன்பத்தைத் தவிர, வேறு எதுவுமேயில்லை. அம்மக்கள் எத்தனை மாநாடுகள் போன்றவற்றை நடத்தினாலும், எத்தனை ஒன்றுகூடல்;களை நடத்தினாலும், அவற்றின் மூலம் எதுவுமே நடைபெறப் போவதில்லை. அவர்கள் தொடர்ந்தும் ஏணியில் கீழிறங்கி வருகிறார்கள். தந்தையோ தனது குழந்தைகள் மூலம் தனது பணியை மேற்கொள்கிறார். “ஓ தூய்மையாக்குபவரே, வாருங்கள்!” என நீங்கள் கூவியழைத்தீர்கள். எனவே, எனக்குரிய நேரத்தில் நான் வந்துள்ளேன். அதர்மம் தலைவிரித்தாடும்பொழுதெல்லாம் நான் வருகிறேன். அவர்கள் இதன் அர்த்தத்தைப் புரிந்துகொள்வதில்லை. அவர்கள் கூவி அழைப்பதால், அவர்கள் நிச்சயமாகத் தூய்மையற்றவர்களாகவே இருக்க வேண்டும். தந்தை கூறுகிறார்: இராவணன் உங்களைத் தூய்மையற்றவர்களாக்கி இருக்கிறான், நான் இப்பொழுது உங்களைத் தூய்மையாக்குவதற்கு வந்துள்ளேன். அது தூய உலகமாக இருந்தது, அது இப்பொழுது தூய்மையற்ற உலகமாக இருக்கிறது. அனைவரிலும் ஐந்து விகாரங்கள் இருக்கின்றன, எல்லையற்ற துன்பம் இருக்கிறது. எங்கும் அமைதியின்மையைத் தவிர, வேறெதுவும் இல்லை. ஆத்மாக்களாகிய நீங்கள் முற்றிலும் தமோபிரதானாகவும், தூய்மையற்றவர்களாகவும் ஆகும்பொழுது, நான் வருகிறேன். என்னை அவதூறு செய்து, என்னைச் சர்வவியாபி என்று கூறுபவர்களையும் ஈடேற்றுவதற்கே நான் வருகிறேன். இராவணனின் இந்தத் தூய்மையற்ற உலகத்திற்குள், இந்தத் தூய்மையற்ற சரீரத்தில் வருமாறு என்னை நீங்கள் அழைக்கிறீர்கள். எனக்கும் ஓர் இரதம் தேவை. எனக்கு ஒரு தூய இரதம் தேவையில்லை. இராவண இராச்சியத்தில் அனைவரும் தூய்மையற்றவர்கள்;; எவருமே தூய்மையானவர்கள் இல்லை, அனைவரும் விகாரத்தினால் பிறந்தவர்களே. இது விகாரமான உலகம், அதுவோ விகாரமற்ற உலகமாகும். இப்பொழுது, எவ்வாறு நீங்கள் தமோபிரதானிலிருந்து சதோபிரதான் ஆகுவீர்கள்? நான் மாத்திரமே தூய்மையாக்குபவர். என்னுடன் யோகம் செய்யுங்கள்! இதுவே பாரதத்தின் புராதன இராஜயோகமாகும். நிச்சயமாக அவர் இல்லறப் பாதையிலேயே வருகிறார். அவர் அத்தகையதோர் அற்புதமான முறையில் வருகிறார்! அவரே தாயும், தந்தையும் ஆவார், ஏனெனில், அமிர்தம் வெளிப்படுகின்ற, பசுவின் வாய் தேவைப்படுகிறது. எனவே, அவரே தாயும் தந்தையுமாவார், பின்னர் தாய்மார்களைக் கவனித்துக் கொள்வதற்காக சரஸ்வதி தலைவி ஆக்கப்பட்டார். அவர் ஜெகதாம்பாள் என்று அழைக்கப்படுகிறார். காளி மாதாவைப் பற்றியும் அவர்கள் பேசுகிறார்கள். அவர் அதைப் போன்று அவலட்சணமானவர் அல்ல. ஸ்ரீ கிருஷ்ணர் காமச்சிதையில் அமர்ந்து, அவலட்சணமாகினார் என அவர்கள் ஸ்ரீ கிருஷ்ணரைக் கருநீல நிறத்தவராகக் காட்டியிருக்கிறார்கள். ஸ்ரீ கிருஷ்ணர் அவலட்சணமாகி, பின்னர் அழகானவர் ஆகுகின்றார். இவ்விடயங்கள் அனைத்தையும் புரிந்துகொள்வதற்குக்; காலம் பிடிக்கின்றது. பல்கோடிக் கணக்கானவர்களில் ஒரு கைப்படியளவினருடைய புத்தியிலும், அந்தக் கைப்பிடியளவானவர்களில் ஒரு சிலரது புத்தியிலுமே இவை இருக்கும், ஏனெனில், அனைவரிலும் ஐந்து விகாரங்கள் இருக்கின்றன. அனைவருக்கும் ஒன்றைக் கூறுவதற்கான உரிமை இருப்பதால், இதை நீங்கள் ஓர் ஒன்றுகூடலிலும் விளங்கப்படுத்த முடியும். நீங்கள் அந்த வாய்ப்பைப் பயன்படுத்திக் கொள்ள வேண்டும். ஓர் உத்தியோகபூர்வமான ஒன்றுகூடலிலும் எவருமே உங்களை இடைநடுவில் கேள்விகள் கேட்க மாட்டார்கள். நீங்கள் அதைச் செவிமடுப்பதற்கு விரும்பவில்லை என்றால், அப்பொழுது அமைதியாக வெளியேறி விடுங்கள்;; சத்தமிட வேண்டாம். இவ்வாறு விளங்கப்படுத்துங்கள்: இப்பொழுது எல்லையற்ற

துன்பம் இருக்கின்றது. இன்னும் துன்ப மலைகள் விழப் போகின்றன. எங்களுக்குத் தந்தையையும், படைப்பையும் பற்றித் தெரியும். நீங்கள் எவரது பணியைப் பற்றியும் அறியாதிருக்கிறீர்கள். தந்தை எப்பொழுது, எவ்வாறு பாரதத்தை வைகுந்தம் ஆக்கினார்? நீங்கள் இவற்றைப் பற்றி அறியாதுள்ளீர்கள், ஆகவே, வாருங்கள், நாங்கள் விளங்கப்படுத்துவோம். எவ்வாறு நீங்கள் 84 பிறவிகள் எடுக்கிறீர்கள்? ஏழு நாட் பாடநெறியைப் பெறுங்கள், நாங்கள் உங்களை 21 பிறவிகளுக்குப் பாவாத்மாக்களிலிருந்து புண்ணியாத்மாக்கள் ஆக்குவோம். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை விளங்கப்படுத்தியுள்ள செயல், நடுநிலைச் செயல், பாவச் செயலின் ஆழமான தத்துவத்தை உங்கள் புத்தியில் வைத்திருங்கள், பாவாத்மாக்களுடன், எவ்விதமான கொடுக்கல் வாங்கல்களையும் வைத்துக் கொள்ளாதீர்கள்.
2. மூலத்தைப் பின்பற்றி, ஒரேயொரு தந்தையுடன் உங்கள் புத்தியின் யோகத்தை இணைத்துக் கொள்ளுங்கள். சதோபிரதானாகுவதற்கு முயற்சி செய்யுங்கள். இந்தத் துன்ப பூமியைச் சந்தோஷ பூமி ஆக்குவதற்கு, தூய்மையற்றவர்களிலிருந்து தூய்மையானவர்கள் ஆகுவதற்கு முயற்சி செய்யுங்கள். நீங்கள் உங்களுடைய குற்றப் பார்வையை மாற்றிக் கொள்ள வேண்டும்.

ஆசீர்வாத நீங்கள் ஞானம் நிறைந்தவர்களாகி, உங்கள் வீணான கேள்விகள் அனைத்தையும் இந்த யாகத்தில் அர்ப்பணிப்பதால், தடைகளிலிருந்து விடுபடுவீர்களாக.

தடைகள் ஏதும் வரும்பொழுது, ஏன்?, என்ன? போன்ற பல கேள்விகளுக்குள் நீங்கள் செல்கின்றீர்கள். கேள்விகளால் நிறைந்திருப்பது எனில், விரக்தியடைந்திருத்தல் ஆகும். ஞானம் நிறைந்தவர்களாகி, உங்கள் வீணான கேள்விகள் அனைத்தையும் இந்த யாகத்தில் அர்ப்பணியுங்கள், அப்பொழுது உங்கள் நேரமும். பிறரின் நேரமும் சேமிக்கப்படும். இதனைச் செய்வதனால், நீங்கள் இலகுவில் தடைகளிலிருந்து விடுபடுவீர்கள். நம்பிக்கையும், வெற்றியும் உங்கள் பிறப்புரிமை: இந்தப் பெருமையைப் பேணுங்கள், நீங்கள் என்றுமே விரக்தியடைய மாட்டீர்கள்.

சுலோகம்: சதா உற்சாகத்தைப் பேணி. பிறருக்கும் அந்த உற்சாகத்தைக் கொடுப்பதே, உங்கள்

---ஓம் சாந்தி---

தொழிலாகும்.

சாராம்சம்: இனிய குழந்தைகளே, சங்கம யுகத்தில் ஆரம்பமாகும் இரக்ச பந்தன் விழாவானது, ஒரு சத்தியத்தைச் செய்யும் ஒரு விழாவாகும். இப்பொழுது நீங்கள் தூய்மையாகுவதற்கும், மற்றவர்களைத் தூய்மையாக்குவதற்குமான சத்தியத்தைச் செய்கிறீர்கள்.

கேள்வி: எதன் அடிப்படையில் உங்கள் பணிகள் யாவும் வெற்றிகரமானதாக இருக்க முடியும்? உங்களுடைய பெயர் எவ்வாறு புகழப்படும்?

பதில்: ஞான சக்தியுடன், நீங்கள் யோக சக்தியையும் கொண்டிருக்க வேண்டும். அப்போது அனைவரும், அனைத்துப் பணிகளைச் செய்வதற்கும், தாமாகவே தயாராக இருப்பார்கள். யோகம் மிகவும் மறைமுகமானது. இதன் மூலம் நீங்கள் உலக அதிபதிகள் ஆகுகின்றீர்கள். யோகத்தில் இருந்தவாறு நீங்கள் விளங்கப்படுத்தும்போது, பத்திரிகையாளர்கள் தாமாகவே உங்கள் செய்தியை அச்சிடுவார்கள். பத்திரிகைகள் மூலமாகவே உங்கள் பெயர் புகழப்படும். அவர்கள் மூலம் பலர் இச்செய்தியைப் பெறுவார்கள்.

ஓம் சாந்தி. இன்று, பாபா இரக்ச பந்தனைப் பற்றிக் குழந்தைகளுக்கு விளங்கப்படுத்துவார், ஏனெனில் அது நெருங்கிவருகின்றது. குழந்தைகளாகிய நீங்கள் மற்றவர்களுக்கு ராக்கி அணிவிப்பதற்காகச் செல்கிறீர்கள். இப்பொழுது கொண்டாடப்படும் வைபவங்கள் அனைத்தும் கடந்த காலத்தில் இடம்பெற்றவையே ஆகும். இவ் வாக்குறுதியைச் செய்து, ஒரு கடிதம் எழுதுமாறு 5000 வருடங்களுக்கு முன்னரும் நீங்கள் கேட்கப்பட்டீர்கள் என்பதைக் குழந்தைகளாகிய நீங்கள் அறிவீர்கள். இதற்குப் பல்வேறு பெயர்கள் வழங்கப்பட்டன. இது தூய்மையின் ஒரு அடையாளமாகும். நீங்கள் தூய்மையாகுவதற்கு ஒரு ராக்கியை அணிய வேண்டுமென அனைவருக்கும் நீங்கள் கூறவேண்டும். சத்தியயுக ஆரம்பத்திலே தூய உலகம் ஆரம்பமாகின்றது என்பது உங்களுக்குத் தெரியும். ராக்கிப் பண்டிகை இந்த அதிமங்களகரமான சங்கமயுகத்திலேயே ஆரம்பமாகின்றது. பின்னர் அது பக்திமார்க்கம் ஆரம்பிக்கும்போது கொண்டாடப்படுகின்றது. இது அநாதியான பண்டிகை என அழைக்கப்படுகின்றது. அது எப்பொழுது ஆரம்பமாகியது? பக்தி மார்க்கத்திலாகும். ஏனெனில் சத்தியயுகத்தில் பண்டிகை எதுவும் இல்லாததால் அவை இங்கு இடம்பெறுகின்றன. பண்டிகைகள் போன்ற அனைத்தும் சங்கமயுகத்திலேயே இடம்பெறுகின்றன. பின்னர் அவை மீண்டும் பக்தி மார்க்கத்தில் ஆரம்பமாகின்றன. சத்தியயுகத்தில் எவ்வித பண்டிகையும் இல்லை. “சத்தியயுகத்தில் தீபாவளி இருக்குமா?” என நீங்கள் வினவலாம். இல்லை, அதுவும் இங்கேயே கொண்டாடப்படுகின்றது. அங்கு அது கொண்டாடப்படுவதில்லை. இப்பண்டிகைகள் அனைத்தும் கலியுகத்திற்கானதாகும். மக்கள் ரக்சபந்தனைக் கொண்டாடுகிறார்கள். ராக்கி ஏன் கொண்டாடப்படுகிறது என்பதை இப்போது அவர்கள் எவ்வாறு புரிந்து கொள்ள முடியும்? நீங்கள் சென்று அனைவருக்கும் ராக்கி அணிவிக்கிறீர்கள். நீங்கள் அவர்களிடம் கூறுகிறீர்கள்: தூய்மையாகுங்கள், ஏனெனில் தூய உலகம் ஸ்தாபிக்கப்படுகிறது. திரிமூர்த்தி படத்தில் எழுதப்பட்டுள்ளது: பிரம்மாவின் மூலம் தூய உலகின் ஸ்தாபனை இடம்பெறுகிறது. இதனாலேயே தூய்மையாகுவதற்கான ராக்கியை அணிவது கொண்டாடப்படுகின்றது. இப்பொழுது இது ஞான மார்க்கத்திற்கான காலமாகும். குழந்தைகளாகிய உங்களுக்கு விளங்கப்படுத்தப்பட்டுள்ளது: பக்தி மார்க்கத்தைப் பற்றி யாராவது உங்களிடம் கூறினால், இப்பொழுது நீங்கள் ஞான மார்க்கத்தில் உள்ளீர்களென அவர்களுக்கு நீங்கள் விளங்கப்படுத்த வேண்டும். கடவுளே ஞானக் கடலாவார். அவரால் மாத்திரமே முழு உலகையும் விகாரமற்றதாக ஆக்கமுடியும். பாரதம் விகாரமற்றிருந்தபோது, முழு உலகமும் விகாரமற்றிருந்தது. பாரதம் விகாரமற்றதாக ஆக்கப்படுவதால் முழு உலகமும் விகாரமற்றதாக ஆகிவிடுகின்றது. பாரதத்தை உலகம் என அழைக்க முடியாது. உலகம் முழுவதும் உள்ள பல தேசங்களில் பாரதமும் ஒரு தேசமாகும். புதிய உலகில் பாரதம் மாதிரிமே இருக்கும் என்பதைக் குழந்தைகளாகிய நீங்கள் அறிவீர்கள். பாரத பூமியில்

நிச்சயமாக மனிதர்களே வசித்திருப்பார்கள். பாரதமே சத்திய பூமியாக இருந்தது. சக்கரத்தின் ஆரம்பத்தில் தேவ தர்மமே இருந்தது. 5000 வருடங்களுக்கு முன்னர் தோன்றிய அதுவே தூய, விகாரமற்ற தர்மம் என அழைக்கப்பட்டது. இப்பொழுது பழைய உலகம் குறுகிய காலத்திற்கே நீடித்திருக்கும். விகாரமற்றதாக ஆகுவதற்கு எத்தனை நாட்கள் எடுக்கும்? அதற்குக் காலம் எடுக்கும். இங்கேயும் கூட, தூய்மையாகுவதற்கு நீங்கள் முயற்சி எடுக்க வேண்டும் இதுவே அனைத்தையும்விட மிகப்பெரிய பண்டிகையாகும். “பாபா, நாங்கள் நிச்சயமாகத் தூய்மையாகுவோம்” என்று நீங்கள் ஒரு வாக்குறுதியளிக்க வேண்டும். இந்தப் பண்டிகையே மிகப் பெரியது எனக் கருதப்படுகிறது. அனைவரும் கூவியழைக்கின்றார்கள்: ஓ பரமதந்தையே, பரமாத்மாவே! இவ்வாறு கூறிய பின்னரும், பரம தந்தை அவர்களின் புத்திக்குள் ஏறுவதில்லை. பரமாத்மாவாகிய பரமதந்தை மனித ஆத்மாக்களுக்கு ஞானத்தைக் கொடுக்கவே வந்துள்ளார் என்பதை நீங்கள் புரிந்துகொண்டுள்ளீர்கள். பரமாத்மாவிடமிருந்து ஆத்மாக்கள் நீண்ட காலம் பிரிந்திருந்தனர். இந்தச் சந்திப்பு (மேலா) சங்கமயுகத்தில் மாத்திரமே இடம்பெறும். 5000 வருடங்களுக்கு ஒருமுறை இடம்பெறுகின்ற இந்தச் சந்திப்பு “கும்பமேலா” என அழைக்கப்படுகின்றது. தண்ணீரில் நீராடுகின்ற அந்த மேலாவை மக்கள் பல தடவைகள் தொடர்ந்தும் கொண்டாடுகிறார்கள். அது பக்தி மார்க்கத்திற்குரியதாகும். ஒரு சங்கமம் “கும்பம்” (ஒன்றுகூடல்) என அழைக்கப்படுகிறது. உண்மையில் மூன்று நதிகள் என்றில்லை. எவ்வாறு மறைமுகமானதொரு நீர் நிறைந்துள்ள ஆறு இருக்க முடியும்? தந்தை கூறுகிறார்: உங்களுடைய இந்த கீதையே மறைமுகமானது. எனவே உங்களுக்கு விளங்கப்படுத்தப்பட்டுள்ளது: நீங்கள் உங்கள் உலக இராச்சியத்தை யோக சக்தியின் மூலம் பெறுவீர்கள். இதில் ஆடல் பாடல் எதுவுமே உள்ளடக்கப்படவில்லை. பக்திமார்க்கம் அரைக்கல்பத்திற்கு நீடிக்கும், ஆனால் இந்த ஞானமார்க்கம் ஒரு பிறப்பிற்கு நீடிக்கும். அதன் பின்னர் இரு யுகங்களுக்கு ஞானத்தின் வெகுமதி இருக்கும். ஆனால் ஞானம் தொடர்வதில்லை. பக்தி மார்க்கம் துவாபர, கலியுகங்கள் முழுவதிலும் தொடரும். ஞானத்தை நீங்கள் ஒரே ஒருமுறைதான் பெறுவீர்கள். அதன் வெகுமதி 21 பிறவிகளுக்கு நீடிக்கும். இப்பொழுது உங்கள் கண்கள் திறக்கப்பட்டுள்ளன. முன்னர் நீங்கள் அறியாமை என்ற உறக்கத்தில் உறங்கினீர்கள். இப்பொழுது இந்த ராக்கிப் பண்டிகையின்போது, பிராமணப் புரோகிதர்கள் ராக்கியை அணிவிக்கிறார்கள். நீங்களும் பிராமணர்களே. அவர்கள் பாவத்தின் மூலம் பிறப்பெடுத்தவர்கள். ஆனால் நீங்கள் வாய் மூலமாகப் பிறப்பெடுத்துள்ளீர்கள். பக்தி மார்க்கத்தில் குருட்டு நம்பிக்கை அதிகளவில் உள்ளது. அவர்கள் புதை குழிக்குள் அகப்பட்டுவிடுகிறார்கள். புதை மணலில் உங்கள் பாதங்கள் அகப்பட்டுக்கொள்வது போன்று, மக்களும் தங்கள் கழுத்தளவு உயரத்திற்கு, பக்தி என்ற புதை மணலில் அகப்பட்டு, அதில் அமிழ்ந்துவிடுகிறார்கள். உங்கள் உச்சிக் குடுமி மாத்திரமே இருக்கும்போது, தந்தை உங்களைக் காப்பாற்றுவதற்காக மீண்டும் ஒருமுறை வந்து, உங்களைப் பற்றிப் பிடித்து ஈடேற்றுகின்றார். குழந்தைகளாகிய நீங்கள் விளங்கப்படுத்துவதற்குக் கடினமாக உழைக்கின்றீர்கள். மில்லியன் கணக்கில் மக்கள் உள்ளனர். ஒவ்வொருவரையும் சென்றடைவதற்கு முயற்சி வேண்டும். நீங்கள் மக்களை, அவர்களது குடும்பத்தைத் துறக்கச் செய்வதுடன், அவர்களைச் சகோதர சகோதரிகளாகவும், ஆக்குகின்றீர்கள் என்று செய்தித் தாள்களில் அவதூறு செய்யப்பட்டீர்கள். ஆரம்பத்தில் இடம்பெற்ற விடயங்கள் பத்திரிகைகளினாலேயே அதிகளவு பரப்பப்பட்டன. அவை அதிக குழப்பத்தை ஏற்படுத்திவிட்டன. இப்பொழுது உங்களால் ஒவ்வொருவருக்கும் விளங்கப்படுத்த முடியாது. ஆதலால், பத்திரிகைகள் பின்னர் உங்களுக்கு பயன்படும். பத்திரிகைகளால் நீங்கள் பெரிதும் புகழப்படுவீர்கள். ரஷா பந்தனின் உண்மையான கருத்து என்ன என்பதை எவ்வாறு மக்களைப் புரிந்துகொள்ள வைக்கலாம் என்பதைப் பற்றி நீங்கள் இப்பொழுது சிந்திக்கவேண்டும். தந்தை உங்களைத் தூய்மையாக்க வந்துள்ளதால், தூய்மை ஆகுவோம் எனக் குழந்தைகளாகிய நீங்கள் செய்யும் வாக்குறுதியை அவர் ஏற்றுக்கொள்கிறார். தூய்மையாக்குபவரே உங்களுக்கு ராக்கியை அணிவிக்கின்றார். மக்கள் ஸ்ரீகிருஷ்ணரின் பிறந்தநாளைக் கொண்டாடுகிறார்கள். எனவே, அவர் நிச்சயமாக சிம்மாசனத்தில் அமர்ந்திருக்க வேண்டும். எனினும், அவர்கள் ஒருபோதும் முடிசூட்டு விழாவைக் காட்டவில்லை. இலக்ஷ்மி நாராயணன் சத்திய யுக ஆரம்பத்தில் இருந்தார்கள். அவர்களுடைய முடிசூட்டு விழாவும் இடம்பெற்றிருக்க வேண்டும். அவர்கள் இளவரசனின் பிறந்த நாளைக் கொண்டாடுகிறார்கள். ஆனாலும் முடிசூட்டு விழா எங்கே? முடிசூட்டு விழா தீபாவளியின்போதே இடம்பெறுகிறது. சத்திய யுகத்தில் பெருமளவு ஆடம்பரம் உள்ளது. அங்கு சங்கம யுகத்தின் விடயங்கள் இருப்பதில்லை. இங்கேயே ஒவ்வொரு வீட்டிலும் ஒளி இருக்கும். அங்கே நீங்கள் தீபாவளி போன்றவற்றைக் கொண்டாடுவதில்லை. அங்கு

ஆத்மாக்களின் ஒளியேற்றப்பட்டிருக்கும். அங்கு தீபாவளியன்றி, மூடிதட்டுவிழாவே கொண்டாடப்படும். ஆத்மாக்களின் ஒளி ஏற்றப்படும்வரை அவர்களால் வீடு திரும்ப முடியாது. இப்பொழுது ஆத்மாக்கள் அனைவரும் தூய்மையற்றிருக்கிறார்கள். எனவே, அவர்களை எவ்வாறு தூய்மையாக்கலாம் என்பதைப் பற்றி நீங்கள் சிந்திக்க வேண்டும். குழந்தைகளாகிய நீங்கள் இதைப்பற்றிச் சிந்தித்து, முக்கியஸ்தர்களிடம் செல்லவேண்டும். குழந்தைகளாகிய நீங்கள் பத்திரிகைகள் மூலமாக அவதூறு செய்யப்பட்டீர்கள். அவற்றினூடாகவே உங்கள் பெருமை போற்றப்பட வேண்டும். அவர்களுக்கு சிறிதளவு தொகைப் பணத்தைக் கொடுத்தால், அவர்கள் நல்ல விடயங்களை அச்சிடுவார்கள். இப்பொழுது அவர்களுக்கு எவ்வளவு காலம் வரைக்கும் உங்களால் பணம் கொடுத்துக் கொண்டிருக்க முடியும்? பணம் கொடுப்பது என்பது லஞ்சம் கொடுப்பது போன்றது, அத்துடன் அது நியதிக்கும் எதிரானது. இக் காலத்தில், லஞ்சம் இல்லாது எதுவுமே இடம்பெறாது. மற்றவர்கள் லஞ்சம் கொடுக்கும்போது, நீங்களும் லஞ்சம் கொடுத்தால், இருவருக்குமிடையில் எவ்வித வேறுபாடும் இல்லை. உங்களுடையது யோக சக்தியாகும். நீங்கள் அதிகளவு யோக சக்தியைக் கொண்டிருந்தாலே உங்களால் எதனையும், எவரைக்கொண்டும் செய்யக்கூடியதாக இருக்கும். அவர்களுக்கு ஞானத்தைத் தொடர்ந்தும் ரீங்காரமிடுங்கள். நீங்கள் ஞான சக்தியையும் கொண்டுள்ளீர்கள். இப் படங்கள் யாவற்றிலும் ஞானம் உள்ளது. யோகம் மறைமுகமானது. உங்கள் எல்லையற்ற ஆஸ்தியைப் பெறுவதற்கு நீங்கள் உங்களை ஓர் ஆத்மாவாகக் கருதி, தந்தையை நினைவு செய்யவேண்டும். இது மறைமுகமானது. இதன் மூலம் நீங்கள் உலக அதிபதிகள் ஆகுவீர்கள். நீங்கள் எங்கிருந்தாலும் நினைவைக் கொண்டிருக்கலாம். இங்கிருக்கின்ற வேளையிலும் நீங்கள் வெறுமனே யோகத்தைக் கொண்டிராது, ஆழமான யோகத்தைக் கொண்டிருக்கிறீர்கள். ஞானமும், யோகமும் இலகுவானவை. ஏழுநாட் பாடமுறை மாத்திரம் பெற்றால் போதும். அதற்கும் மேலாக எதுவும் தேவை என்றில்லை. பின்னர், நீங்கள் சென்று, ஏனையோரையும் உங்களைப் போன்றவராக்கலாம். தந்தை ஞானக் கடலும், அமைதிக் கடலுமாவார். இவை இரண்டுமே முக்கிய விடயங்களாகும். நீங்கள் உங்கள் ஆஸ்தியான அமைதியை அவரிடமிருந்தே பெறுகிறீர்கள். நினைவு என்பது மிகவும் சூட்சுமமானது. குழந்தைகளாகிய நீங்கள் எங்கும் சுற்றுலாச் சென்றாலும், தந்தையை நினைவு செய்யுங்கள். நீங்கள் தூய்மையாகுவதுடன், தெய்வீகக் குணங்களையும் கிரகியுங்கள். நீங்கள் உங்களுக்குள் எவ்விதக் குறைபாட்டையும் கொண்டிருக்காதீர்கள். காமமும் மிகப் பெரியதொரு குறைபாடாகும். தந்தை கூறுகின்றார்: இப்பொழுது தூய்மையற்றவர் ஆகாதீர்கள். ஒரு பெண் உங்கள் முன் நின்றாலும், உங்களை ஓர் ஆத்மாவாகக் கருதி, உங்கள் தந்தையாகிய என்னை நினைவு செய்யுங்கள். பார்த்தும், பார்க்காதிருங்கள். நாங்கள் எங்கள் தந்தையை நினைவு செய்கின்றோம். அவர் ஞானக் கடலாவார். அவர் உங்களைத் தன்னைப்போல ஆக்குகிறார். எனவே, நீங்களும் ஞானக் கடல்கள் ஆகவேண்டும். இதனையிட்டு நீங்கள் எவ்வித குழப்பமும் அடையவேண்டியதில்லை. அவர் பரமாத்மா ஆவார். அவர் பரந்தாமத்தில் வசிக்கின்றார். இதனாலேயே அவர் பரமன் என அழைக்கப்படுகிறார். அங்கேயே நீங்களும் வசிக்கிறீர்கள். நீங்கள் செய்யும் முயற்சிக்கேற்ப, வரிசைக் கிரமமாக, இப்பொழுது ஞானத்தைப் பெறுகிறீர்கள். திறமைச் சித்தி எய்துபவர்கள் ஞானம் நிறைந்த கடல்களாகிவிட்டார்கள் எனக் கூறப்படுகிறது. தந்தை ஞானக் கடலாவார். நீங்களும் ஞானக் கடல்கள் ஆகுகிறீர்கள். ஆத்மாக்கள் சிறியதோ, பெரியதோ அல்லர். பரமாத்மாவும் பெரியதல்லர். அவர் ஆயிரம் சூரியன்களைவிடப் பிரகாசமானவர் எனக் கூறப்பட்டுள்ளது. அவை அனைத்தும் கட்டுக் கதைகள். என்னென்ன வடிவங்களில் உங்கள்; புத்தி அவரை நினைவு செய்கிறதோ, அந்த வடிவத்தின் காட்சியையே நீங்கள் காண்பீர்கள். இதற்குப் புரிந்துணர்வு தேவை. ஓர் ஆத்மாவினதோ, அல்லது பரமாத்மாவினதோ காட்சியை நீங்கள் கண்டாலும் எல்லாமே ஒன்றுதான். தந்தை, தானே தூய்மையாக்குபவரும், ஞானக் கடலும் என்பதை நீங்கள் உணரும்படி செய்துள்ளார். அவர் தக்க தருணத்தில் வந்து, அனைவருக்கும் ஜீவன் முக்தி அளிக்கின்றார். அதிக பக்தியைச் செய்தவர்கள் நீங்களே என்பதால், தந்தை உங்களுக்கே கற்பிக்கின்றார். ரக்ஷ பந்தனுக்குப் பின்னர் ஸ்ரீகிருஷ்ணரின் பிறந்தநாளும், அதன் பின் தசேராவும் இடம்பெறும். உண்மையில் ஸ்ரீகிருஷ்ணர் தசேராவுக்கு முன்னதாக வரமுடியாது. தசேரா ஸ்ரீகிருஷ்ணரின் பிறந்த நாளுக்கு முன்னதாகக் கொண்டாடப்பட வேண்டும். இதனை நீங்களே கணக்கிடலாம். முன்னர் உங்களுக்கு எதுவுமே புரிவதில்லை. இப்பொழுது தந்தை உங்களை விவேகம் மிக்கவர்கள் ஆக்கியுள்ளார். ஆசிரியரும், உங்களை விவேகமானவர்கள் ஆக்குகின்றார். கடவுளின் வடிவம் ஒரு புள்ளி என்பதையும், ஆனால் விருட்சம் மிகவும் பெரியது என்பதையும் இப்பொழுது நீங்கள் புரிந்துகொள்கின்றீர்கள். ஆத்மாக்கள் மேலே புள்ளிகளைப் போல் வசிக்கிறார்கள். இது

இனிமையிலும் இனிமையான குழந்தைகளாகிய உங்களுக்கு விளங்கப்படுத்தப்பட்டுள்ளது. உண்மையில் நீங்கள் ஒரு விநாடியில் விவேகமானவர்கள் ஆகவேண்டும். எவ்வாறாயினும், மக்கள் கல்லுப்புத்தியைக் கொண்டிருப்பதால், எதையுமே புரிந்துகொள்வதில்லை. உண்மையில், அதற்கு ஒரு விநாடியே எடுக்கவேண்டும். நீங்கள் ஒவ்வொரு பிறவியிலும் எல்லைக்குட்பட்ட புதியதொரு தந்தையைக் கொண்டிருந்தீர்கள். எல்லையற்ற தந்தை ஒரு தடவையே வந்து, உங்களுக்கு 21 பிறவிகளுக்கான ஆஸ்தியைக் கொடுக்கின்றார். நீங்கள் இப்பொழுது எல்லையற்ற தந்தையிடமிருந்து எல்லையற்ற ஆஸ்தியைப் பெறுகின்றீர்கள். உங்களுடைய ஆயுட்காலமும் நீண்டதாகின்றது. நீங்கள் 21 பிறவிகளுக்கும் ஒரே தந்தையையே பெறுவீர்கள் என்றில்லை. உங்களுடைய ஆயுட்காலம் நீண்டதாகின்றது. நீங்கள் துன்பம் எதனையும் பார்க்க மாட்டீர்கள். பின்னர், இந்த ஞானம் உங்களுடைய புத்தியில் இருக்கும்: நீங்கள் தந்தையை நினைவு செய்து, உங்கள் ஆஸ்தியைப் பெறவேண்டும். ஒரு புத்திரன் பிறந்தவுடன், அவர் வாரிசு ஆகிவிடுவார். நீங்கள் இப்போது தந்தையை இனங்கண்டுவிட்டதால், தந்தையையும் ஆஸ்தியையும் நினைவு செய்யுங்கள். தூய்மையாகி, தெய்வீகக் குணங்களைக் கிரகியுங்கள். தந்தையும் ஆஸ்தியும் மிக இலகுவானது. உங்களுடைய இலக்கும் குறிக்கோளும் உங்கள் முன்னால் உள்ளது. குழந்தைகளாகிய நீங்கள் பத்திரிகைகள் மூலம் விளங்கப்படுத்தக்கூடிய வழிமுறைகளைப் பற்றிச் சிந்திக்க வேண்டும். நீங்கள் அவர்களுக்கு திரிமூர்த்தி படத்தையும் கொடுக்க வேண்டும், ஏனெனில் பிரம்மாவின் மூலம் ஸ்தாபனை என்பது விளங்கப்படுத்த வேண்டும். தந்தை, பிராமணர்களைத் தூய்மையாக்குவதற்காக வந்துள்ளதால், அவர்களுக்கு ராக்கி கட்டப்படுகின்றது. தூய்மையாக்குபவர் பாரதத்தைத் தூய்மையாக்குகிறார். தூய் உலகம் இப்பொழுது ஸ்தாபிக்கப்படுவதால், அவர் அனைவரையும் தூய்மையாக்குகின்றார். நீங்கள் இப்பொழுது உங்களுடைய 84 பிறவிகளைப் பூர்த்தி செய்துள்ளீர்கள். பல பிறவிகளை எடுத்தவர்கள், தொடர்ந்தும் தெளிவாகப் புரிந்துகொள்வார்கள். தாமதமாக வந்தவர்கள் அதிகளவு சந்தோஷத்தை அனுபவம் செய்ய மாட்டார்கள், ஏனெனில் அவர்கள் குறைந்தளவு பக்தியையே செய்துள்ளார்கள். தந்தை உங்களுடைய பக்தியின் பலனை உங்களுக்குத் தருவதற்காக வருகின்றார். யார் அதிகளவு பக்தி செய்துள்ளார்கள் என்பதை நீங்கள் இப்பொழுது புரிந்து கொள்கிறீர்கள். நீங்களே முதல் இலக்கத்தில் வருபவர்கள். நீங்களே கலப்படமற்ற பக்தியைச் செய்தவர்கள். உங்களிடமே வினவுங்கள்: நான் அதிகளவு பக்தி செய்துள்ளேனா அல்லது இவரா செய்துள்ளார்? அதிகளவு சக்திவாய்ந்த சேவை செய்பவர்கள், நிச்சயமாக அதிகளவு பக்தி செய்திருப்பார்கள். பாபா அவர்களின் பெயர்களைப் குறிப்பிடுகின்றார்: குமார்கா, ஜனக், மனோஹர், குல்சார். அனைவரும் வரிசைக்கிரமமானவர்கள். எவ்வாறாயினும், உங்களை இங்கே வரிசைக்கிரமமாக அமரவைக்க முடியாது. எனவே, ரக்ஷ பந்தனைப் பற்றி எவ்வாறு உங்களால் பத்திரிகையில் எழுத முடியும் என்று நீங்கள் சிந்திக்க வேண்டும். அமைச்சர்கள் முதலானவர்களுக்கு ராக்கி கட்டுவதற்காகச் செல்வது நல்லது. எவ்வாறாயினும், அவர்கள் தூய்மையாகுவதில்லை. “தூய்மையாகுங்கள், புதிய உலகை ஸ்தாபிக்கலாம்” என்று நீங்கள் கூறுகிறீர்கள். நீங்கள் 63 பிறவிகளாக விகாரமானவர்களாக இருந்தீர்கள். இப்பொழுது தந்தை கூறுகிறார்: இந்த இறுதிப் பிறவியில் தூய்மையாகுங்கள். தந்தையை நினைவு செய்வதால், உங்கள் தலைமீதுள்ள பாவச் சுமையை அகற்ற முடியும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. திறமைச் சித்தி எய்துவதற்கு, தந்தையைப் போன்று ஞானக் கடல் ஆகுங்கள். உங்களுக்குள் ஏதாவது குறைபாட்டை நீங்கள் கொண்டிருக்கின்றீர்களா என்று உங்களையே பரிசோதித்து, அவற்றை அகற்றுங்கள். எவருடைய சரீரத்தையும் பார்க்கின்ற வேளையிலும் அதனைப் பார்க்காதீர்கள். நீங்கள் ஒருவரோடொருவர் உரையாடுகின்ற வேளையில், நீங்கள் ஆத்மாக்கள் என்ற நம்பிக்கையைக் கொண்டிருங்கள்.
2. உங்களுடைய பணிகள் அனைத்தையும் இலகுவாகச் செய்யக்கூடிய வகையில், அதிகளவு யோக சக்தியைச் சேகரியுங்கள். பத்திரிகைகள் மூலம் தூய்மையாகுவதற்கான

செய்தியை அனைவருக்கும் கொடுங்கள். மற்றவர்களை உங்களுக்குச் சமமாக ஆக்குகின்ற சேவையைச் செய்யுங்கள்.

ஆசீர்வாத எந்தவொரு சரீர உணர்வையும் ஆத்ம உணர்வு ஸ்திதியாக மாற்றுவதன் மூலம் எல்லையற்ற ஆர்வமின்மை உடையவர் ஆகுவீர்களாக.

நீங்கள் முன்னேறிச் செல்கையில், உங்களுக்கு ஆர்மின்மை இல்லாதிருக்குமாயின், அதற்கு பிரதான காரணம் சரீர உணர்வாகும். நீங்கள் ஆர்வமின்மை கொண்டிருக்கும் வரையில் அல்லது சரீர உணர்வு இல்லாதிருக்கும் வரையில், உங்களால் எதனிலுமே நிரந்தரமான ஆர்வமின்மையை கொண்டிருக்க முடியாது. உறவுமுறைகளில் ஆர்வமின்மையை கொண்டிருப்பது ஒரு பெரிய விடயமில்லை. உலகில் ஆர்வமின்மை கொண்டிருக்கின்ற பல மனிதர்கள் இருக்கிறார்கள். எவ்வாறாயினும், இங்கே, சரீர உணர்வின் பல வடிவங்களை நீங்கள் அறிந்திருக்க வேண்டும். அவை அனைத்தையும் நீங்கள் ஆத்ம உணர்வு ஸ்திதியுடையதாக மாற்ற வேண்டும். இதுவே எல்லையற்ற ஆர்வமின்மை உடையவர் ஆகுவதற்கான வழியாகும்.

சுலோகம்: உங்களுடைய எண்ணங்களின் பாதங்கள் பலம் வாய்ந்ததாக இருக்கும் போது, கருமுகில்கள் போன்ற சூழ்நிலைகள் மாற்றமடையும்.

---ஓம் சாந்தி---

Aஓம் சாந்தி

தந்தைக்குச் சமமானவர் ஆகுவதற்கு, இரண்டு விடயங்களில் திடசங்கற்பத்தைக் கொண்டிருங்கள்: உங்களின் சுயமரியாதையைப் பேணுதல் மற்றும் எல்லோருக்கும் மரியாதை கொடுத்தல்.

இன்று, பாப்தாதா தனது எல்லோரிலும் மிக அழகான, எல்லோரிலும் மிக இனிமையான, சிறிய பிராமணக் குடும்பத்தையும் சிறிய பிராமண உலகையும் பார்க்கிறார். இந்தச் சிறிய உலகம் மிகவும் தனித்துவமானதும் அத்துடன் அழகானதும் ஆகும்! ஏன் அது அழகானது? ஏனென்றால், இந்த பிராமண உலகில் ஒவ்வோர் ஆத்மாவும் ஒரு விசேடமான ஆத்மா ஆவார். புறத்தே ஆத்மாக்களான நீங்கள் பார்ப்பதற்கு சாதாரணமானவர்கள் போல் தோன்றினாலும், பிராமண ஆத்மாக்களான உங்களின் மகத்தான சிறப்பியல்பு என்னவென்றால், நீங்கள் உங்களின் தெய்வீகப் புத்திகளால் பரமாத்மாவை இனங்கண்டுள்ளீர்கள். அது 90 வயதான ஒருவராக, நோய்வாய்ப்பட்டவராக இருந்தாலும், விவிஐபி களாக இருந்தாலும், பிராமணர்களான உங்களைத் தவிர வேறு எவரிடமும் பரமாத்மாவை இனங்காண்பதற்கான தெய்வீகப் புத்தியும் தெய்வீகக் கண்ணும் இல்லை. தாய்மார்களான நீங்கள் எல்லோரும் ஏன் இங்கே வந்துள்ளீர்கள்? உங்களின் கால்கள் வேலை செய்தாலென்ன செய்யாவிட்டாலென்ன, நீங்கள் இங்கே வந்துள்ளீர்கள். நீங்கள் அவரை இனங்கண்டதால் மட்டுமே, இங்கே வந்துள்ளீர்கள். உங்களைத் தவிர வேறு எவராலும் இனங்காணும் கண்ணை அல்லது புத்தியைப் பெற முடியாது. தாய்மார்களான நீங்கள் எல்லோரும் இந்தப் பாடலைப் பாடுகிறீர்கள்தானே? 'நாங்கள் கண்டோம்! நாம் அடைந்துவிட்டோம்!' தாய்மார்களான உங்களுக்கு இந்தப் போதை உள்ளதா? நீங்கள் உங்களின் கைகளை அசைக்கிறீர்கள். மிகவும் நல்லது! பாண்டவர்களான உங்களுக்கு இந்தப் போதை உள்ளதா? நீங்கள் ஒருவரைவிட ஒருவர் முன்னணியில் இருக்கிறீர்கள். சக்திகளில் எதுவும் குறைவில்லை. பாண்டவர்களிலும் எதுவும் குறைவில்லை. எவ்வாறாயினும், இந்தச் சிறிய உலகம் எத்தனை அழகானது என்பதைப் பார்ப்பதில் பாப்தாதாவிற்கு சந்தோஷம் உள்ளது! நீங்கள் ஒருவரையொருவர் சந்திக்கும்போது, ஆத்மாக்களான நீங்கள் மிகவும் அழகாக இருக்கிறீர்கள்!

இன்று, பாப்தாதா உள்நாட்டினதும் வெளிநாடுகளிலும் உள்ள ஆத்மாக்கள் எல்லோருடைய இதயங்களின் பாடலைக் கேட்டார்: 'பாபா, இனிய பாபா! நாம் அறிவோம், நாம் கண்டோம்!' சகல திசைகளையும் சேர்ந்த குழந்தைகள் இந்தப் பாடலைப் பாடியவண்ணம் சந்தோஷத்தில் அமிழ்ந்திருந்தார்கள். அத்துடன் அன்புக்கடலில் மூழ்கியிருந்தார்கள். இங்கே பெளதீக ரூபத்தில் இல்லாமல் இருந்தபோதும், எங்கும் உள்ள குழந்தைகள் தமது இதயங்களாலும் தமது திருஷ்டியாலும் பாப்தாதாவின் முன்னால் இருந்தார்கள். தொலைவில் உள்ள குழந்தைகளையும் பாப்தாதா தனக்கு முன்னால் பெளதீக ரூபங்களில் அமர்ந்திருப்பவர்களைப் போன்றே பார்க்கிறார். இந்த நாடோ அல்லது வெளிநாடுகளோ, அங்கே சென்று அவற்றைச் சுற்றிவர பாப்தாதாவிற்கு எவ்வளவு காலம் எடுக்கும்? அதற்குப் பதிலாக, பாப்தாதா எங்கும் உள்ள

குழந்தைகள் எல்லோருக்கும் பல-பல-பல மில்லியன் மடங்கு அன்பையும் நினைவுகளையும் வழங்குகிறார். எங்கும் உள்ள குழந்தைகள் எல்லோரையும் பார்க்கும்போது, ஒவ்வொருவரின் இதயத்திலும் ஓர் எண்ணத்தை மட்டுமே பாபா பார்க்கிறார். எல்லோரும் தமது கண்களால் கூறுகிறார்கள்: நாம் இறைவன் எமக்குக் கொடுத்த ஆறு மாதங்கள் வீட்டுவேலையை நினைவு செய்கிறோம். நீங்கள் எல்லோருமே இதை நினைவு செய்கிறீர்கள்தானே? நீங்கள் அதை மறக்கவில்லைத்தானே? பாண்டவர்களான நீங்கள் இதை நினைக்கிறீர்களா? நீங்கள் அதை மிக நன்றாக நினைவு செய்கிறீர்களா? ஏன் பாப்தாதா இதை மீண்டும் மீண்டும் உங்களுக்கு நினைவூட்டுகிறார்? இதற்கான காரணம் என்ன? நீங்கள் நேரத்தைப் பார்க்கிறீர்கள். பிராமண ஆத்மாக்களான நீங்களும் உங்களைப் பார்க்கிறீர்கள். உங்களின் மனங்கள் இளமையாகின்றன. உங்களின் சரீரங்களுக்கு வயதாகின்றன! உங்களால் காலத்தின் அழைப்பையும் ஆத்மாக்களின் அழைப்பையும் மிகத் தெளிவாகக் கேட்க முடிகிறது. ஆகவே, ஆத்மாக்களின் இதயங்களின் அழைப்பானது அதிகரிப்பதை பாப்தாதா பார்த்தார்: 'ஓ சந்தோஷத்தை அருள்பவரே! ஓ அமைதியை அருள்பவரே! ஓ உண்மையான சந்தோஷத்தினை அருள்பவரே! அத்துடன் அதில் ஒரு துளியை எங்களுக்கு வழங்குங்கள்!'

இவ்வாறு அழைப்பவர்களின் வரிசை எத்தனை நீண்டதாக இருக்கும் என நினைத்துப் பாருங்கள். தந்தையின் வெளிப்படுத்துகை மிக விரைவில் இடம்பெற வேண்டும் என நீங்கள் எல்லோரும் நினைக்கிறீர்கள். உங்கள் எல்லோருக்கும் இந்த எண்ணம் இருப்பதனால், இந்த வெளிப்படுத்துகை ஏன் தாமதம் ஆகுகிறது? உங்களின் இதயங்களில் இந்த ஆசை உள்ளது. நீங்கள் அதைப் பற்றியும் பேசுகிறீர்கள்: நான் தந்தைக்குச் சமமானவர் ஆகவேண்டும். நீங்கள் இவ்வாறு ஆகவிரும்புகிறீர்கள்தானே? நீங்கள் இப்படி ஆகவிரும்புகிறீர்களா? அச்சா, நீங்கள் ஏன் அப்படி ஆகுவதில்லை? நீங்கள் தந்தைக்குச் சமமானவர் ஆகவேண்டும் என பாப்தாதா உங்களுக்குக் கூறியுள்ளார். என்னவாக வேண்டும் என்றும் எப்படி ஆகவேண்டும் என்றும் இரண்டு கேள்விகள் எழுவதில்லை. ஏனென்றால், இவை இரண்டும் சமமானவர் ஆகுதல் (சமான்) என்ற கூற்றில் அடங்கியுள்ளது. நீங்கள் என்னவாக வேண்டும் என்பதன் விடை உங்களிடம் உள்ளது. நீங்கள் தந்தைக்குச் சமமானவர் ஆகவேண்டும். நீங்கள் எப்படி அவ்வாறு ஆகப் போகின்றீர்கள்?

தந்தையைப் பின்பற்றுங்கள்: தந்தையினதும் தாயினதும் அடிச்சுவடுகள்! அசரீரியான தந்தையும் பெளதீகத்தாயான பிரம்மாவும். அவர்களை எப்படிப் பின்பற்றுவது என்றுகூட உங்களுக்குத் தெரியாதா? இன்றைய உலகில், குருடர்களால்கூடக் குருடர்களைப் பின்பற்ற முடிகிறது. ஒரு தடியின் சத்தத்தைத் தமது சொந்தத் தடியால் பின்பற்றுவதன் மூலம், அவர்களால் தொலைவிற்கே செல்ல முடியும் என்பதைக் காண முடிகிறது. நீங்கள் மாஸ்ரர் சர்வசக்திவான்கள். நீங்களே மூன்றாம் கண்ணை உடையவர்கள். அத்துடன் முக்காலங்களையும் அறிந்தவர்கள். பின்பற்றுவது என்பது உங்களுக்குப் பெரிய விடயம் அல்ல. இது உங்களுக்குக் கஷ்டமான விடயமா? பேசுங்கள்! இது கஷ்டமான ஒன்றா? அது அப்படியல்ல. ஆனால் அது அப்படி ஆகுகிறது. பாப்தாதா எங்கும் சுற்றுலா சென்று, நிலையத்திலோ அல்லது வீட்டிலோ, ஒவ்வொரு பிராமண ஆத்மாவும் பிரம்மாபாபாவின் பல படங்களை

வைத்திருப்பதைக் காண்கிறார். நீங்கள் எங்கே பார்த்தாலும், படங்கள் மட்டுமே உள்ளன. அவை அவ்யக்த தந்தையினதோ அல்லது பிரம்மாபாபாவினதோ ஆகும். இது நல்லது. எவ்வாறாயினும். ஒரு படத்தைப் (சித்திர) பார்ப்பதன் மூலம் உங்களால் நடத்தையை (சரித்திர) நினைவு செய்ய முடிகிறதா அல்லது உங்களால் அதை நினைவு செய்ய முடியவில்லையா என பாப்தாதா வியப்படைகிறார். நீங்கள் படத்தை வெறுமனே பார்க்கிறீர்களா? ஒரு படத்தைப் பார்ப்பதன் மூலம், நீங்கள் தூண்டுதல்களைப் பெற வேண்டும். பாப்தாதா ஒரு வார்த்தையைத் தவிர வேறு எதையும் உங்களுக்குச் சொல்லவில்லை. அதைப் பின்பற்றுங்கள், அவ்வளவுதான்! அதிகம் சிந்திக்காதீர்கள் அல்லது பல திட்டங்களைச் செய்யாதீர்கள். 'இதுவல்ல! நான் அதைச் செய்ய வேண்டும். நான் அதை இப்படிச் செய்யக்கூடாது! நான் அப்படிச் செய்ய வேண்டும்!' இல்லை, தந்தை என்ன செய்தாரோ, நீங்கள் அதைப் பிரதி செய்ய வேண்டும். எப்படிப் பிரதி செய்வது என உங்களுக்குத் தெரியுமா? தற்காலத்தில், விஞ்ஞானம் போட்டோபிரதி செய்யும் இயந்திரத்தைக் கண்டுபிடித்துள்ளது. அவர்கள் இதைக் கண்டுபிடித்துள்ளார்களதானே? உங்களிடம் ஒரு போட்டோபிரதி இயந்திரம் உள்ளதல்லவா? எனவே, இங்கே தந்தை பிரம்மாவின் படங்கள் உங்களிடம் உள்ளன. அவற்றை மிக நன்றாக வைத்திருங்கள்! மிகப் பெரிய படங்களை வைத்திருங்கள். நீங்கள் அவற்றை வைத்திருக்கலாம். ஆனால் குறைந்தபட்சம் ஒரு போட்டோபிரதியைச் செய்யுங்கள்!

எனவே, எங்கும் சுற்றி வரும்போது பாப்தாதா இதைக் கண்டார். நீங்கள் படத்தை விரும்புகிறீர்களா அல்லது நடத்தையை விரும்புகிறீர்களா? உங்களிடம் எண்ணம் உள்ளது, உற்சாகம் உள்ளது, அத்துடன் இலட்சியமும் உள்ளது. இதைவிட உங்களுக்கு வேறு என்ன வேண்டும்? எதையாவது பாதுகாப்பாகப் பொருத்துவதற்கு, அது நான்கு மூலைகளிலும் உறுதியாகப் பொருத்தப்பட வேண்டும் என்பதை பாப்தாதா பார்த்திருக்கிறார். எனவே, மூன்று மூலைகள் மிக உறுதியாக இருப்பதையும் ஒரு மூலை இப்போது உறுதியாக்கப்பட வேண்டும் என்பதையும் பாப்தாதா கண்டார். உங்களிடம் எண்ணம் உள்ளது. உற்சாகம் உள்ளது. உங்களுக்கு இலட்சியமும் உள்ளது. அவர்களில் எவரிடமாவது அவர்கள் என்னவாக விரும்புகிறார்கள் எனக் கேட்டால், தாம் தந்தைக்குச் சமமாக வேண்டும் என்றே அவர்கள் சொல்வார்கள். அவர்களில் எவரும் தந்தையை விடக் குறைவாக வேண்டும் எனச் சொல்ல மாட்டார்கள், என்றுமே இல்லை! அவர்கள் சமமாகவே ஆகவிரும்புகிறார்கள். இது மிகவும் நல்லது. நீங்கள் இந்த ஒரு மூலையை உறுதியாக்க முயற்சி செய்கிறீர்கள். ஆனால், தொடர்ந்து முன்னேறும்போது, அது தளர்வடைகிறது. அந்த மூலை திடசங்கற்பம் ஆகும். உங்களுக்கு எண்ணமும் உள்ளது. உங்களிடம் இலட்சியமும் உள்ளது. ஆனால், இக்கட்டான சூழ்நிலை தோன்றும்போது, சாதாரணமான வார்த்தைகளில் நீங்கள் ஒரு பிரச்சனை என்று குறிப்பிடுகிறீர்கள், அது உங்களின் திடசங்கற்பத்தைப் பலவீனம் ஆக்குகிறது. திடசங்கற்பம் என்றால், நீங்கள் இறக்க வேண்டியிருந்தாலும் உங்களின் எண்ணத்தை ஒருபோதும் கைவிட மாட்டீர்கள். நீங்கள் தலைவணங்க வேண்டியிருக்கும். நீங்கள் இறக்க வேண்டியிருக்கும். நீங்கள் வாழ்க்கையில் உங்களை வளைத்துக் கொள்ள வேண்டியிருக்கும். நீங்கள் சகித்துக்கொள்ள வேண்டியிருக்கும். நீங்கள் கேட்க வேண்டியிருக்கும். ஆனால், நீங்கள் ஒருபோதும் உங்களின் எண்ணத்தைக் கைவிட மாட்டீர்கள். இது திடசங்கற்பம்

எனப்படுகிறது. சிறுவர்கள் ஓம் நிவாசில் தங்கியிருக்க வந்தபோது, பிரம்மாபாபா அவர்களைக் கேலி செய்வதுண்டு. அவர்களைப் பலசாலிகள் ஆக்குவதற்கு, அவர்களிடம் அவர் கேட்பார்: நீங்கள் அதிகளவு தண்ணீர் குடிப்பீர்களா? அதிகளவு மிளகாய் சாப்பிடுவீர்களா? நீங்கள் பயப்பட மாட்டீர்கள்தானே? அதன்பின்னர், அவர்களின் கண்களின் முன்னால் அவர் தனது கைகளைத் தட்டுவார். (அவர்கள் தமது கண்களைச் சிமிட்டினால், தோல்வி அடைந்துவிடுவார்கள்) எனவே, இந்த முறையில் பிரம்மாபாபா சிறுவர்களைப் பலசாலிகள் ஆக்கினார். எத்தனை பிரச்சனைகள் வந்தாலும், உங்களின் எண்ணத்தின் கண் ஒருபோதும் அசையக்கூடாது! நீங்கள் சிறுவர்களாக இருந்தபோது, சிவப்பு மிளகாய்களும் ஒரு பாத்திரம் தண்ணீரும். நீங்கள் எல்லோரும் இப்போது வளர்ந்துவிட்டீர்கள்தானே? ஆகவே, இன்றும், பாப்தாதா உங்களிடம் கேட்கிறார்: உங்களுக்குள் திடசங்கற்பமான எண்ணம் இருக்கிறதா? தந்தைக்குச் சமமானவர் ஆகவேண்டும் என்ற திடசங்கற்பம் உங்களின் எண்ணத்தில் காணப்படுகிறதா? நீங்கள் அப்படி ஆகுவீர்கள் என்பதல்ல, ஆனால், நீங்கள் நிச்சயமாக அப்படி ஆகப் போகின்றீர்கள். அச்சா! நீங்கள் இப்போது உங்களின் கைகளை அசைக்கலாம்! தொலைக்காட்சியுடன் இருப்பவர்கள், அவர்களின் புகைப்படங்களை எடுங்கள்! தொலைக்காட்சி பயனுள்ளதாக இருக்க வேண்டும்தானே? உங்களின் கைகளை உயரத் தூக்குங்கள்! அச்சா, தாய்மார்களும் தமது கைகளை உயர்த்துகிறார்கள். பின்னால் அமர்ந்திருப்பவர்களே, உங்களின் கைகளை மேலும் உயரே தூக்குங்கள்! அச்சா. மிகவும் நல்லது. கபின்களில் அமர்ந்திருப்பவர்கள், தமது கைகளை உயர்த்துகிறார்கள் இல்லை. கபின்களில் அமர்ந்திருப்பவர்கள் கருவிகளாக இருக்கிறார்கள். அச்சா. நீங்கள் குறுகிய நேரத்திற்கு உங்களின் கைகளை உயர்த்தி, பாப்தாதாவை மகிழ்வித்தீர்கள்.

இப்போது, குழந்தைகளை ஒரு விடயத்தைச் செய்ய வைக்க வேண்டுமென்று பாப்தாதா விரும்புகிறார். அவர் உங்களுக்கு அதைப் பற்றிக் கூற விரும்பவில்லை. எனினும். நீங்கள் அதைச் செய்ய வேண்டுமென அவர் விரும்புகிறார். உங்களின் மனங்களில் திடசங்கற்பத்தை வைத்திருங்கள். அற்ப விடயங்களுக்காக உங்களின் எண்ணங்களைப் பலவீனம் ஆக்காதீர்கள். யாராவது உங்களை இகழ்ந்தாலும், உங்களை வெறுத்தாலும், உங்களை அவமதித்தாலும் அல்லது தூற்றினாலும் அல்லது உங்களுக்குத் துன்பம் விளைவித்தாலும், உங்களின் நல்லாசிகள் ஒருபோதும் நிற்கக்கூடாது. நீங்கள் ஒரு சவால் விடுத்து, நீங்கள் மாயை மற்றும் சடப்பொருளை மாற்றுகின்ற உலகை மாற்றுபவர்கள் எனச் சொல்கிறீர்கள். உங்களின் தொழில் உங்களுக்கு நினைவிருக்கிறதானே? நீங்கள் உலகை மாற்றுபவர்கள்தானே? ஒருவர் தனது சம்ஸ்காரங்களின் ஆதிக்கத்தினால், உங்களுக்குத் துன்பம் கொடுத்தாலும், உங்களைப் புண்படுத்தினாலும் அல்லது உங்களைத் தளம்பல் அடையச் செய்தாலும், உங்களால் துயரமான எதையும் சந்தோஷமானதாக மாற்ற முடியாதா? உங்களால் அவமானங்களைச் சகித்துக்கொள்ள முடியாதா? ஓர் அவதூறை உங்களால் ஒரு ரோஜாவாக மாற்ற முடியாதா? அந்தப் பிரச்சனையை உங்களால் தந்தைக்குச் சமமானவர் ஆகுகின்ற எண்ணமாக மாற்ற முடியாதா? நீங்கள் உங்களின் பிராமணப் பிறவி எடுத்ததும் உங்களுக்கு நம்பிக்கை ஏற்பட்டதும், உங்களுக்கு ஞாபகம் இருக்கிறதா? உங்களின் இதயபூர்வமான நம்பிக்கையுடன், 'நான் பாபாவினுடையவன், பாபா என்னுடையவர்!' எனச் சொல்வதற்கு உங்களுக்கு ஒரு விநாடியோ ஒரு மாத

காலமோ எடுத்திருந்தாலும், உங்களுக்கு அந்த எண்ணம் ஏற்பட்டதல்லவா? நீங்கள் இதை அனுபவம் செய்திருக்கிறீர்கள்தானே? அந்த வேளையில், நீங்கள் மாயைக்கு ஒரு சவால் விடுத்து, நீங்கள் மாயையை வென்றவர் ஆகுவீர்கள் எனச் சொன்னீர்கள். நீங்கள் இந்தச் சவாலை மாயைக்கு விடுத்தீர்களா? நீங்கள் மாயையை வென்றவர் ஆகவிரும்புகிறீர்களா இல்லையா? நீங்கள் மாயையை வென்றவர்கள்தானே? அல்லது, அவ்வாறு ஆகுவதற்கென வேறு யாராவது வருவார்களா? நீங்கள் மாயைக்குச் சவால் விடுத்ததால், இந்தப் பிரச்சனைகள், இந்தச் சூழ்நிலைகள், இந்தக் குழப்பங்கள் எல்லாமே மாயையின் இராஜரீக வடிவங்களாகும். சூழ்நிலைகள் மாறமாட்டாது, நிலையம் மாற மாட்டாது, இடம் மாறமாட்டாது, ஆத்மாக்கள் மாற மாட்டார்கள், ஆனால் நான் மாற வேண்டும். எல்லோருக்கும் உங்களின் சுலோகங்கள் மிகவும் பிடிக்கும். நாம் எவரையும் பழிவாங்க விரும்பவில்லை, ஆனால் நாம் நிச்சயமாக மாறுவோம். இது பழையதொரு சுலோகமாகும். மாயை மேலும் புதிய மற்றும் இராஜரீகமான வடிவங்களில் வருவாள். பயப்படாதீர்கள்! மாயை இன்ன ரூபங்களில் வருவாள் என பார்த்தாது உங்களுக்குக் கீழ்க்கோடிட்டுக் காட்டுகிறார். அவள் வருகிறாள். அது மாயை என நீங்கள் உணராதவகையில் அவள் வருவாள். 'தாதி, உங்களுக்குப் புரியவில்லை! இது மாயை இல்லை! இது நிஜம்!' என நீங்கள் சொல்வீர்கள். அவள் மேலும் இராஜரீகமான வடிவத்தில் வருவாள். பயப்படாதீர்கள்! ஏன்? எதிரி ஒருவர், வெற்றி பெற்றாலென்ன அல்லது தோற்றாலென்ன, தன்னிடம் உள்ள சிறிய அல்லது பெரிய ஆயுதங்களில் எதையாவது பயன்படுத்த மாட்டாரா? அல்லது, அவர் அவற்றைப் பயன்படுத்த மாட்டாரா? அவர் அவற்றைப் பயன்படுத்துவார். ஆகவே, மாயையும் முடிவிற்கு வரப் போகிறாள். எவ்வாறாயினும், அவளின் முடிவு நெருங்கி வருகின்ற அளவிற்கு, அதற்கேற்ப அவள் தனது ஆயுதங்களைப் பல புதிய வழிமுறைகளில் பயன்படுத்துகிறாள், அத்துடன் பயன்படுத்துவாள். அதன்பின்னர், அவள் உங்களின் காலடிகளில் தலைவணங்குவாள்! முதலில், அவள் உங்களைத் தலைவணங்கச் செய்வாள். பின்னர், அவளே தலைவணங்குவாள். இதில் ஒரு வார்த்தையை மீண்டும் மீண்டும் பாபா உங்களைக் கீழ்க்கோடிடும்படி செய்கிறார். தந்தைக்குச் சமமானவர் ஆகுவது உங்களின் இலட்சியமாகும். இதற்கு, உங்களின் சுய மரியாதையைப் பேணுங்கள். மரியாதை கொடுத்தல் என்றால் மரியாதையைப் பெறுதல் என்று அர்த்தம். அதை எடுப்பதன் மூலம் நீங்கள் அதைப் பெற மாட்டீர்கள். ஆனால், அதைக் கொடுத்தல் என்றால் அதைப் பெறுதல் என்று அர்த்தம். யாராவது உங்களுக்கு மரியாதை கொடுக்க வேண்டும் எனச் சொல்வது சரியானதல்ல. மரியாதை கொடுத்தல் என்றால் அதைப் பெறுதல் என்று அர்த்தம். எனவே, சுய மரியாதை என்றால் அது சரீர உணர்வின் அடிப்படையில் உள்ள சுயமரியாதை அல்ல. ஆனால், அது பிராமண வாழ்க்கையின் சுயமரியாதை, மேன்மையான ஆத்மாவின் சுயமரியாதை, சம்பூரணம் ஆகுவதன் சுயமரியாதை. ஆகவே, உங்களின் சுயமரியாதையைப் பேணுங்கள். மரியாதையை எடுத்துக் கொள்ளாதீர்கள். மரியாதை கொடுத்தல் என்றால் அதைப் பெறுதல் என்று அர்த்தம். இந்த இரண்டு விடயங்களில் திடசங்கற்பத்தைப் பேணுங்கள். ஒருவர் எந்தளவிற்கு உங்களின் திடசங்கற்பத்தை அசைக்க முயற்சி செய்தாலும், உங்களின் திடசங்கற்பம் பலவீனமாக அனுமதிக்காதீர்கள். அதைப் பலமானது ஆக்குங்கள். அசைக்க முடியாதவர் ஆகங்கள்! அப்போது மட்டுமே உங்களால் நீங்கள் பார்த்தாவிற்குச் செய்த ஆறு மாதங்களுக்கான சத்தியத்தை

நிறைவேற்ற முடியும். உங்களின் சத்தியம் உங்களுக்கு நிறைவிருக்கிறதுதானே? தொடர்ந்து நாட்களை எண்ணி, 15 தினங்கள் முடிவடைந்துவிட்டன, மேலும் ஐந்தரை மாதங்களே உள்ளன! எனச் சொல்லாதீர்கள். நீங்கள் இதயபூர்வமாக உரையாடும்போது - நீங்கள் அமிர்தவேளையில் இதயபூர்வமாக உரையாடுகிறீர்கள் - பாப்தாதாவிற்கு மிக நல்ல விடயங்களைக் கூறுகிறீர்கள். நீங்கள் அவருக்கு என்ன சொல்கிறீர்கள் என்பது உங்களுக்குத் தெரியும்தானே? திடசங்கற்பத்தைக் கொண்டிருங்கள்! பிழையான விடயங்களில் திடசங்கற்பத்துடன் இருக்காதீர்கள்: எனக்கு உறுதியான நம்பிக்கை உள்ளது, நான் கோபப்பட வேண்டும். அப்படிச் செய்யாதீர்கள்! ஏன்? தற்காலத்தில், பெரும்பாலானோரின் பதிவேட்டிலே, வெவ்வேறு வகையான கோபங்களின் பதிவுகளை பாப்தாதா பெறுகிறார். கோபம் அதன் புற வடிவிலே மிகச் சிறிதளவே காணப்படுகிறது. ஆனால், வெவ்வேறு வகையான கோபத்தின் சுவடுகள் அதிகளவில் காணப்படுகின்றன. எத்தனை வகையான கோபங்கள் உள்ளன என்பதில் ஒரு வகுப்பு எடுங்கள். அப்போது நீங்கள் என்ன சொல்கிறீர்கள்? அது எனது நோக்கமோ அல்லது உணர்வோ கிடையாது. நான் வெறுமனே அதைச் சொல்லிவிட்டேன்! இதில் ஒரு வகுப்பு எடுங்கள்!

ஆசிரியர்கள் பலர் வந்துள்ளார்கள்! (1200 ஆசிரியர்கள் வந்துள்ளார்கள்!) 1200 பேருக்கும் திடசங்கற்பமான எண்ணம் இருக்குமாக இருந்தால், நாளையே மாற்றம் நடப்பதற்கான சாத்தியம் உள்ளது. அப்போது பல விபத்துக்கள் இடம்பெற மாட்டாது. எல்லோரும் பாதுகாப்பாக இருப்பார்கள். ஆசிரியர்களே, உங்களின் கைகளை உயர்த்துங்கள்! உங்களில் பலர் இருக்கிறீர்கள்! ஆசிரியர்களாக இருத்தல் என்றால், அத்திவாரமான கருவிகளாக இருத்தல் என்று அர்த்தம். அத்திவாரம் பலமாக இருந்தால், அதாவது, அது திடசங்கற்பத்துடன் இருந்தால், மரத்தின் எஞ்சிய பகுதியும் தானாகவே சரியாகிவிடும். தற்காலத்தில், எல்லோரும், வெளியுலகிலும் பிராமண உலகிலும் இருப்பவர்கள் இருவருக்குமே தைரியமும் உண்மையான அன்பும் தேவைப்படுகின்றன. நிபந்தனைகளுடன் கூடிய அன்போ அல்லது சுயநலமான அன்போ இல்லை. ஒன்று, உண்மையான அன்பு. மற்றையது, தைரியம். உதாரணத்திற்கு, ஒருவர் தனது சம்ஸ்காரங்களின் ஆதிக்கத்தினால் 95 சதவீதத் தளம்பலை ஏற்படுத்தக்கூடிய எதையாவது செய்திருக்கக்கூடும். ஆனால், அவர் ஐந்து சதவீதம் நன்றாகச் செய்திருப்பார். நீங்கள் அந்த ஐந்து சதவீதம் நல்லதன்மையைப் பார்த்து, அவர் மிக நன்றாகச் செய்தார் எனக் கூறி அவரை ஊக்குவியுங்கள். அதன்பின்னர், எஞ்சியவற்றையும் அவர் சரிசெய்ய வேண்டும் எனக் கூறினால், அவர் மிகவும் உணர்ச்சிவசப்பட மாட்டார். 'நீங்கள் ஏன் இதைச் செய்தீர்கள்? இதை இப்படிச் செய்யக்கூடாது! நீங்கள் அதை அப்படிச் செய்யக்கூடாது!' எனச் சொன்னால், அவர் ஏற்கனவே தனது சம்ஸ்காரங்களின் ஆதிக்கத்திற்கு உட்பட்டுப் பலவீனமாக இருப்பதனால், அவர் பதட்டம் அடைவார். அவரால் முன்னேற முடியாதிருக்கும். அனைத்திற்கும் முதலில், அவரின் ஐந்து சதவீதத்திற்காக அவரை ஊக்கப்படுத்துங்கள். 'அதை நீங்கள் மிக நன்றாகச் செய்கிறீர்கள்! உங்களால் அதை மிக நன்றாகச் செய்ய முடியும்!' அதன்பின்னர், காலத்தையும் அவரின் ஸ்திதியையும் கருத்தில் கொண்டு அவருக்கு விளங்கப்படுத்தினால், அவர் மாறுவார். அவரை ஊக்கப்படுத்துங்கள். ஏனென்றால், ஆதிக்கத்தின் கீழுள்ள ஆத்மாக்களுக்குத் தைரியம் கிடையாது.

தந்தை எப்படி உங்களை மாற்றினார்? நீங்கள் விகாரமானவர், நீங்கள் அழுக்கானவர் எனக் கூறி உங்களின் பலவீனங்களைப் பற்றி அவர் சொன்னாரா? அவர் அப்படிச் சொன்னாரா? அவர் உங்கள் ஒவ்வொருவருக்கும் நீங்கள் ஓர் ஆத்மா என்பதை நினைவூட்டினார். இந்த மேன்மையான விழிப்புணர்வானது, உங்களுக்குள் சக்தியை ஏற்படுத்தி, உங்களை மாற்றியது. அவர்களுக்கும் நினைவூட்டி, அவர்களை ஊக்கப்படுத்துங்கள். இந்த விழிப்புணர்வானது இயல்பாகவே சக்தியை ஏற்படுத்தும். உங்களுக்குப் புரிகிறதா? எனவே, நீங்கள் இப்போது சமமானவர்கள் ஆகுவீர்கள்தானே? தந்தையையும் தாயையும் பின்பற்றுங்கள் என்ற ஒரு கூற்றை நினைவில் வைத்திருங்கள். தந்தை என்ன செய்தாரோ, அதை நீங்கள் செய்ய வேண்டும், அவ்வளவுதான். அவரின் பாதச்சுவடுகளில் உங்களின் பாதச்சுவடுகளை வையுங்கள். அப்போது, சமமானவர் ஆகுவது எவ்வளவு இலகுவானது என்பதை நீங்கள் அனுபவம் செய்வீர்கள். நாடகம் தொடர்ந்து உங்களுக்குச் சிறிய விளையாட்டுக்களைக் காட்டுகிறது. நீங்கள் வியப்புக்குறிகளைப் போடுவதில்லைத்தானே? அச்சா.

பல குழந்தைகளின் வாழ்த்து மடல்கள், கடிதங்கள், இதயத்தின் பாடல்கள் அனைத்தும் பாப்தாதாவை வந்தடைந்துள்ளன. எனது நினைவையும் கொடுங்கள், எனது அன்பைத் தெரிவியுங்கள் என நீங்கள் எல்லோரும் சொல்கிறீர்கள். அதனால், தந்தையும் கூறுகிறார்: அதேபோல், எனது அன்பையும் நினைவுகளையும் வழங்குங்கள். தந்தை உங்களை நினைக்கிறார். குழந்தைகளான நீங்களும் அவரை நினைக்கிறீர்கள். ஏனென்றால், இந்தச் சிறிய உலகில், பாப்தாதாவும் குழந்தைகளான நீங்களும் மட்டுமே இருக்கிறீர்கள். வேறெந்த விரிவாக்கமும் கிடையாது. ஆகவே, நீங்கள் யாரை நினைப்பீர்கள்? குழந்தைகள் தந்தையை நினைப்பார்கள். தந்தையும் குழந்தைகளையே நினைக்கிறார். எனவே, இந்த நாட்டையும் வெளிநாடுகளையும் சேர்ந்த குழந்தைகள் எல்லோருக்கும் பாப்தாதா அதிக, அதிக, அதிகளவு அன்பையும் நினைவுகளையும் வழங்குகிறார். அச்சா.

எங்கும் உள்ள பிராமண உலகின் விசேடமான ஆத்மாக்கள் எல்லோருக்கும், திடசங்கற்பத்தின் மூலம் சதா வெற்றி பெறும் வெற்றி நட்சத்திரங்களுக்கும், தங்களைச் சம்பூரணம் ஆக்குவதன் மூலம் காலத்தின் அழைப்பையும் ஆத்மாக்களின் அழைப்பையும் நிறைவேற்றும் சம்பூரணமான ஆத்மாக்களுக்கும், ஏதாவதோர் ஆதிக்கத்தின் கீழுள்ள பலவீனமான ஆத்மாக்களுக்கு தைரியத்தின் ஆசீர்வாதத்தைக் கொடுத்து ஊக்குவிப்பவர்களுக்கும், தந்தையின் உதவியைப் பெற்றுக் கொள்ளத் தகுதிவாய்ந்த ஆத்மாக்களுக்கும், தமது சொந்த மாற்றத்தின் மூலம், மாயையையும் சடப்பொருளையும் பலவீனமான ஆத்மாக்களையும் மாற்றுகின்ற, உலகை மாற்றுகின்ற ஆத்மாக்களுக்கும் எங்கும் உள்ள இந்தச் சிறிய பிராமண உலகின் ஆத்மாக்கள் எல்லோருக்கும் அத்துடன் இங்கே தனிப்பட்ட முறையில் வந்திருக்கும் மேன்மையான ஆத்மாக்களுக்கும் பாப்தாதாவின் பலப்பல மில்லியன் மடங்கு அன்பும் நினைவுகளும் நமஸ்காரங்களும் உரித்தாகுக.

ஆசீர்வாத நீங்கள் மௌனத்தின் வசதிகளைப் பயன்படுத்தி, தொலைவில் ம்: இருந்தே மாயையை இனங்கண்டு, அவளைத் துரத்தி, மாயையை வென்றவர் ஆகுவீர்களாக.

மாயை இறுதிக் கணம் வரை வருவாள். மாயையின் கடமை வருவது. அவளைத் தொலைவில் இருந்து விரட்டி அடிப்பது உங்களின் கடமை. மாயை வந்து உங்களை அசைத்து, பின்னர் நீங்கள் அவளைத் துரத்தினால், அதுவும் நேரத்தை வீணாக்குவதேயாகும். ஆகவே, மௌனத்தின் வசதிகளால், தொலைவில் இருந்தே அது மாயை என்பதை இனங்கண்டு கொள்ளுங்கள். அவள் உங்களை நெருங்கி வர அனுமதிக்காதீர்கள். 'நான் என்ன செய்வது? நான் எப்படி இதைச் செய்வது? நான் இன்னமும் ஒரு முயற்சியாளனே' என நீங்கள் நினைத்தால், அது மாயைக்கு விருந்துபசாரம் செய்வதைப் போன்றதாகும். அதன்பின்னர் நீங்கள் விரக்தி அடைகிறீர்கள். ஆகவே, அவளைத் தொலைவில் இருந்தே இனங்கண்டு, துரத்தி விடுங்கள். நீங்கள் மாயையை வென்றவர் ஆகுவீர்கள்.

சுலோகம்: மேன்மையான பாக்கிய ரேகைகள் வெளிப்படட்டும். அப்போது பழைய சம்ஸ்காரங்களின் ரேகைகள் அமிழ்ந்துவிடும்.

--ஓம் சாந்தி---

ஓம் சாந்தி

சாராம்சம்: இனிய குழந்தைகளே, சரீர உணர்வு என்றால் அசுர நடத்தை என்று அர்த்தமாகும். அதை மாற்றித் தெய்வீக நடத்தையைக் கிரகியுங்கள், நீங்கள் இராவணனின் சிறையிலிருந்து விடுவிக்கப்படுவீர்கள்.

கேள்வி: ஒவ்வொரு ஆத்மாவும் அவருடைய பாவச் செயல்களுக்காக எவ்வாறு தண்டனையை அனுபவம் செய்கின்றார்? அதிலிருந்து விடுவிக்கப்படுவதற்கான வழிமுறை யாது?

பதில்: ஒவ்வொருவரும் அவருடைய பாவச் செயல்களுக்காகக் கருப்பையாகிய சிறையில் தண்டனையை அனுபவம் செய்வதுடன், இரண்டாவதாக, அவர் இராவணனின் சிறையில் பலவிதமான துன்பத்தையும் பெறுகின்றார். இச்சிறைகளிலிருந்து உங்களை விடுவிப்பதற்கு பாபா வந்துள்ளார். அவற்றிலிருந்து விடுவிக்கப்பட்டிருக்கும் பொருட்டு, நீங்கள் பண்பாடுடையவர்களாக ஆக வேண்டும்.

ஓம் சாந்தி. தந்தை இங்கமர்ந்திருந்து நாடகத்திட்டத்திற்கேற்ப விளங்கப்படுத்துகின்றார். தந்தையே வந்து உங்களை இராவணனின் சிறையிலிருந்து விடுவிக்கின்றார், ஏனெனில் அனைவருமே பாவாத்மாக்களாகிய, குற்றவாளிகள் ஆவார்கள். ஏனெனில் உலகம் முழுவதிலுமுள்ள மனித ஆத்மாக்கள் அனைவரும் குற்றவாளிகள் ஆதலால், அவர்கள் இராவணனின் சிறையில் உள்ளதுடன், அவர்கள் தங்கள் சரீரங்களை நீங்கும்பொழுது, அவர்கள் கருப்பைச் சிறைக்குள் செல்கின்றார்கள். தந்தை வந்து உங்களை இரு சிறைகளிலிருந்தும் விடுவிக்கின்றார். பின்னர், அரைக் கல்பத்திற்கு, நீங்கள் இராவணனின் சிறைக்கோ அல்லது கருப்பைச் சிறைக்கோ செல்ல மாட்டீர்கள். நீங்கள் செய்யும் முயற்சிக்கேற்ப, தந்தை படிப்படியாக உங்களை இராவணனின் சிறையிலிருந்தும் கருப்பைச் சிறையிலிருந்தும் அகற்றிக் கொண்டிருக்கின்றார் என்பது உங்களுக்குத் தெரியும். இராவண இராச்சியத்தில் நீங்கள் அனைவரும் குற்றவாளிகள் என்று தந்தை உங்களுக்குக் கூறுகின்றார். பின்னர், இராம இராச்சியத்தில், அனைவரும் பண்பாடுடையவர்கள் ஆவார்கள். அங்கு தீய ஆவிகள் எவற்றினதும் செல்வாக்கு கிடையாது. சரீரத்தின் அகங்காரமுள்ள பொழுது, ஏனைய தீய ஆவிகளும் வருகின்றன. இப்பொழுது குழந்தைகளாகிய நீங்கள் ஆத்ம உணர்வுடையவர்களாக ஆகுவதற்கு முயற்சி செய்ய வேண்டும். நீங்கள் அவர்களைப் போன்று (இலக்ஷ்மியும் நாராயணனும்) ஆகும்பொழுது மாத்திரம், நீங்கள் தேவர்கள் என அழைக்கப்படுவீர்கள். நீங்கள் இப்பொழுது பிராமணர்கள் என அழைக்கப்படுகின்றீர்கள். இராவணனின் சிறையிலிருந்து உங்களை விடுவிப்பதற்காக, தந்தை வந்து உங்களுக்குக் கற்பிப்பதுடன் சீர்கெட்டுள்ள அனைவருடைய நடத்தையையும் சீர்செய்கின்றார். அரைக் கல்பத்திற்கு உங்களுடைய நடத்தை சீர்கெட்டிருந்தது, இப்பொழுது அது முழுமையாகச் சீர்கெட்டுள்ளது. இந்நேரத்தில் அனைவருடைய நடத்தையும் தமோபிரதான் ஆகும். உண்மையிலேயே தெய்வீக நடத்தைக்கும் அசுர நடத்தைக்கும் இடையில் பகலுக்கும் இரவுக்கும் இடையிலான வித்தியாசம் உள்ளது. தந்தை விளங்கப்படுத்துகின்றார்: நீங்கள் இப்பொழுது முயற்சி செய்து உங்களுடைய நடத்தையைத் தெய்வீகமானதாக்கினால் மாத்திரமே நீங்கள் அசுர

நடத்தையிலிருந்து விடுவிக்கப்படுவீர்கள். அசுர நடத்தையில் சரீர உணர்வே முதலாவதாகும். ஆத்ம உணர்வுடையவர்களின் நடத்தை ஒருபொழுதும் சீர்கெடுவதில்லை. அனைத்தும் உங்களுடைய நடத்தையிலேயே தங்கியுள்ளன. தேவர்களின் நடத்தை எவ்வாறு சீர்கெடுகின்றது? அவர்கள் பாவப் பாதையில் செல்லும்பொழுது, அதாவது, அவர்கள் விகாரமுடையவர்கள் ஆகும்பொழுது, அவர்களின் நடத்தை சீர்கெடுகின்றது. ஜெகநாதர் ஆலயத்தில் அவர்கள் பாவப் பாதையிலுள்ள அத்தகைய அவலட்சணமான உருவங்களைக் காண்பித்துள்ளார்கள். அது ஒரு மிகவும் பழைய ஆலயம், அவர்கள் அணிந்துள்ளதாகக் காண்பித்துள்ள ஆடைகள் போன்றவை அனைத்தும் தேவர்களுக்கானதாகும். எவ்வாறு தேவர்கள் பாவப் பாதையில் செல்கின்றார்கள் என அவர்கள் காண்பிக்கின்றார்கள். அதுவே முதற் குற்றப் பழக்கம் ஆகும். அவர்கள் காமச்சிதையில் ஏறிப் பின்னர் படிப்படியாக மாற்றமடைகையில், முழுமையாக அவலட்சணம் ஆகுகின்றார்கள். முதலில், அவர்கள் சத்தியயுகத்தில் உள்ளபொழுது, அவர்கள் முழுமையாகவே அழகானவர்கள் ஆவார்கள். பின்னர் இரு கலைகள் குறைவடைகின்றன. திரேதாயுகம் சுவர்க்கம் என அழைக்கப்பட முடியாது; அது பாதி சுவர்க்கமாகும். இராவணன் வரும்பொழுது மாத்திரமே உங்கள் மீது துருப்பிடிக்க ஆரம்பிக்கின்றது எனத் தந்தை விளங்கப்படுத்தி உள்ளார். நீங்கள் இறுதியில் முழுமையான குற்றவாளிகள் ஆகுகிறீர்கள். நீங்கள் இந்நேரத்தில் 100 வீதம் குற்றவாளிகள் எனக் கூறப்படுவீர்கள். நீங்கள் 100 வீதம் விகாரமற்றவர்களாக இருந்து 100 வீதம் விகாரமுடையவர்கள் ஆகிவிட்டீர்கள். தந்தை இப்பொழுது கூறுகின்றார்: உங்களைத் தொடர்ந்தும் சீர்திருத்துங்கள். இராவணனின் இச்சிறை மிகவும் பெரியதாகும். இது இராவண இராச்சியமாதலால், அனைவருமே குற்றவாளிகள் எனக் கூறப்படுவார்கள். இராம இராச்சியத்தைப் பற்றியும் இராவண இராச்சியத்தைப் பற்றியும் அவர்களுக்கு எதுவும் தெரியாது. இராம இராச்சியத்துக்குச் செல்வதற்கு நீங்கள் இப்பொழுது முயற்சி செய்து கொண்டிருக்கின்றீர்கள். எவரும் இன்னமும் முழுமையானவர்கள் ஆகவில்லை: சிலர் முதலிலும் சிலர் இரண்டாவதிலும் ஏனையோர்கள் மூன்றாவதிலும் உள்ளனர். தந்தை இப்பொழுது உங்களுக்குக் கற்பித்துக் கொண்டிருப்பதுடன் நீங்கள் தெய்வீகக் குணங்களைக் கிரகிப்பதற்கு உங்களைத் தூண்டிக் கொண்டிருக்கின்றார். அனைவருக்கும் சரீர உணர்வுள்ளது. நீங்கள் சேவையில் ஈடுபட்டிருக்குமளவுக்கு, உங்களுடைய சரீர உணர்வு குறைவடையும். சேவை செய்வதால் மாத்திரம் அச்சரீர உணர்வு குறைக்கப்படும். ஆத்ம உணர்வுடையவர்கள் பெருமளவு சேவை செய்வார்கள். பாபா ஆத்ம உணர்வுடையவரும் அத்தகைய சிறந்த சேவையைச் செய்பவரும் ஆவார். இராவணனின் குற்றவாளிச் சிறையிலிருந்து அவர் அனைவரையும் விடுவித்து அனைவரையும் சற்கதி அடையச் செய்கின்றார். அங்கு எந்தச் சிறையும் இருக்காது. இங்கு, இரட்டைச் சிறைகள் உள்ளன. சத்தியயுகத்தில், நீதிமன்றங்களோ, பாவாத்மாக்களோ, இராவணனின் சிறையோ இல்லை. இராவணனின் சிறை எல்லையற்றதாகும். ஐந்து விகாரங்களின் இழைகளினால் அனைவரும் கட்டப்பட்டுள்ளார்கள்; அங்கு எல்லையற்ற துன்பமுள்ளது. நாளுக்கு நாள், தொடர்ந்தும் துன்பம் அதிகரிக்கின்றது. சத்தியயுகம் பொன்னுலகம் எனவும் திரேதாயுகம் வெள்ளியுகம் எனவும் அழைக்கப்படுகின்றது. ஆத்மாக்கள் இருகலைகளால் குறைவடைந்திருக்கின்ற காரணத்தினால், சத்தியயுகத்துச் சந்தோஷம் திரேதாயுகத்தில் இருக்க

முடியாது. ஆத்மாக்களின் கலைகள் குறைவடையும்பொழுது, சரீரங்களும் அவ்வாறு ஆகுகின்றன. இராவண இராச்சியத்தில் நீங்கள் சரீர உணர்வுடையவர்கள் ஆகிவிட்டீர்கள் என்பதை நீங்கள் புரிந்துகொள்ள வேண்டும். இராவணனின் சிறையிலிருந்து உங்களை விடுவிப்பதற்கு இப்பொழுது தந்தை வந்துள்ளார். அரைச் சக்கரத்தின்; சரீர உணர்வு அகற்றப்படுவதற்குக் காலம் எடுக்கின்றது. நீங்கள் பெருமளவுக்கு முயற்சி செய்ய வேண்டும். ஏற்கெனவே அவர்களுடைய சரீரங்களை நீக்கியுள்ளவர்களால் மீண்டும் இங்கு வந்து வளர்ந்த பின்னர் ஞானத்தைப் பெற முடியும். தாமதமாகவே உங்களுடைய சரீரத்தை நீக்கும்பொழுது, நீங்கள் முயற்சி செய்வதற்கான சாத்தியம் குறைவாகவே உள்ளது. எவராவது மரணிக்கும்பொழுது, அவருடைய பௌதீகப் புலன்கள் பெரிதாகும்பொழுது மாத்திரமே அவரால் மீண்டும் முயற்சி செய்ய முடியும். அவர் விவேகியாகும்பொழுது, மாத்திரம் அவரால் எதையாவது செய்ய முடியும். பிந்திச்; செல்பவர்களால் எதையும் கற்க இயலாதிருக்கும். அவர்கள் ஏற்கெனவே கற்றுக் கொண்டளவு மாத்திரம் அவர்கள் கற்பார்கள். இதனாலேயே நீங்கள் மரணிப்பதற்கு முன்னர் முயற்சி செய்ய வேண்டும். இங்கு வருவதற்கு அவர்கள் நிச்சயமாகச் சாத்தியமானளவு முயற்சி செய்வார்கள். இந்நிலைமையில் பலர் வருவார்கள். விருட்சம் தொடர்ந்தும் வளரும். விளக்கம் மிகவும் இலகுவானதாகும். தந்தையின் அறிமுகத்தைக் கொடுப்பதற்கு பம்பாயில் மிகச் சிறந்த சந்தர்ப்பம் உள்ளது: அவர் எங்கள் அனைவரினதும் தந்தை ஆவார். உங்களுக்கு நிச்சயமாகத் தந்தையின் சுவர்க்க ஆஸ்தி தேவையாகும். அது மிகவும் இலகுவானதாகும். உங்களுக்குக் கற்பித்துக் கொண்டிருப்பவர் யார் என்கின்ற சந்தோஷம் உங்கள் இதயத்தினுள்ளே குமிழியிட வேண்டும். இது எங்களுடைய இலக்கும் இலட்சியமும் ஆகும். முன்னர், நாங்கள் சற்கதியில் இருந்து பின்னர் சீரழிவை அடைந்ததுடன் இப்பொழுது நாங்கள் சீரழிவிலிருந்து ஜீவன்முக்திக்குள் செல்லவேண்டும். சிவபாபா கூறுகிறார்: சதா என்னை மாத்திரம் நினைவுசெய்யுங்கள், உங்கள் பல பிறவிகளின் பாவங்கள் அழிக்கப்படும். துவாபர யுகத்தில் இராவண இராச்சியம் இருந்தபொழுது, இராவணனாகிய ஐந்து விகாரங்களும் சர்வவியாபி ஆகுகின்றன என்பது குழந்தைகளாகிய உங்களுக்குத் தெரியும். விகாரங்கள்; சர்வவியாபியாக இருக்குமிடத்தில் எவ்வாறு தந்தை சர்வவியாபி ஆக இருக்க முடியும்? ஆத்மாக்கள் அனைவரும் பாவாத்மாக்கள் ஆவார்கள். தந்தை உங்கள் முன்னிலையில் தனிப்பட்ட முறையில் உள்ளதாலேயே அவர் கூறுகின்றார்: நான் ஒருபொழுதும் அதைக் கூறவில்லை, ஆனால் அவர்கள் அதைத் தவறாகப் புரிந்து கொண்டார்கள். அதைத் தவறாகப் புரிந்துகொண்டிருப்பதால், விகாரத்தில் வீழ்வதால், அவமதிக்கப்பட்டிருப்பதால், இது பாரதத்தின்; நிலைமையாக ஆகிவிட்டது. 5000 வருடங்களுக்கு முன்னர், பாரதம் சுவர்க்கமாக இருந்ததுடன் அனைவரும் சதோபிரதானாக இருந்தார்கள் என்பது கிறிஸ்தவர்களுக்கும் தெரியும். அவர்களுடைய புத்திகள் தமோபிரதான் ஆகிவிட்ட காரணத்தினால் பாரத மக்கள் நூறாயிரக்கணக்கான வருடங்களைப் பற்றிப் பேசுகிறார்கள். அவர்கள் (கிறிஸ்தவர்கள்) மேன்மையானவர்களாகவோ அல்லது சீரழிந்தவர்களாகவோ ஆகுவதில்லை. சுவர்க்கம் உண்மையில் இருந்தது என்பதை அவர்கள் புரிந்துகொள்கின்றார்கள். தந்தை கூறுகின்றார்: 5000 வருடங்களுக்கு முன்னர் இராவணனின் சிறையிலிருந்து குழந்தைகளாகிய உங்களை விடுவிப்பதற்கு நான் வந்தேன் என அவர்கள் கூறுவது சரியானதே

ஆகும்.. நான் உங்களை விடுவிப்பதற்கு மீண்டும் வந்துள்ளேன். அரைக் கல்பத்துக்கு இராம இராச்சியமும் அரைக் கல்பத்துக்கு இராவண இராச்சியமும் உள்ளது. குழந்தைகளாகிய உங்களுக்குச் சந்தர்ப்பம் வாய்க்கும்பொழுதெல்லாம் நீங்கள் விளங்கப்படுத்த வேண்டும். பாபாவும் குழந்தைகளாகிய உங்களுக்கு விளங்கப்படுத்துகின்றார்: குழந்தைகளே, இம்முறையில் விளங்கப்படுத்துங்கள். ஏன் நீங்கள் எல்லையற்ற துன்பத்தை அனுபவம் செய்கின்றீர்கள்? முதலில் அது இலக்ஷ்மி நாராயணனின் இராச்சியமாக இருந்தபொழுது, அங்கு எல்லையற்ற சந்தோஷம் இருந்தது. அவர்கள் நற்குணங்கள் அனைத்தாலும் நிரம்பியவர்களாக இருந்தார்கள். இந்த ஞானம் ஒரு சாதாரண ஆணிலிருந்து நாராயணன் ஆகுவதற்கானதாகும். இக் கல்வியினூடாகவே உங்கள் நடத்தையைத் தெய்வீகமானதாக ஆக்குகிறீர்கள். இந்நேரத்தில், இராவண இராச்சியத்திலுள்ள அனைவருடைய நடத்தையும் சீரழிந்துவிட்டது. அனைவருடைய நடத்தையையும் சீர்திருத்துபவர் ஒரு இராமர்; மாத்திரமே ஆவார். இந்நேரத்தில் பல்வேறு சமயங்கள் உள்ளன. மனிதர்களின் எண்ணிக்கை தொடர்ந்தும் பெருமளவுக்கு வளர்கின்றது. அது அதே வழியில் அதிகரிக்கத் தொடங்கினால், அங்கு எவ்வாறு அனைவரும் உண்பதற்குப் போதியளவு உணவு இருக்கும்? அத்தகைய விடயங்கள் சத்தியயுகத்தில் இருக்காது. அங்கு துன்பத்துக்கான கேள்வியே கிடையாது. இக்கலியுகம் அனைவரும் விகாரமுடையவர்களாக இருக்கின்ற துன்பபூமி ஆகும். அது சந்தோஷ பூமியாகும். அனைவரும் முழுமையாக விகாரமற்றவர்கள் ஆவார்கள். நீங்கள் அவர்களுக்கு இதைத் திரும்பத் திரும்பக் கூறுவதால், அவர்களால் சிலவற்றைப் புரிந்துகொள்ள முடியும். தந்தை கூறுகின்றார்: நானே தூய்மையாக்குபவர்; என்னை நினைவுசெய்வதால், உங்கள் பல பிறவிகளின் பாவங்கள் அழிக்கப்படும். தந்தை எவ்வாறு இதைக் கூறுவார்? ஒரு சரீரத்தைத் தத்தெடுப்பதால், அவர் நிச்சயமாகப் பேசுவார். ஒரே தந்தை மாத்திரம் தூய்மையாக்குபவரும் அனைவருக்கும் சற்கதியை அருள்பவரும் ஆவார். நிச்சயமாக ஒருவரின் இரதத்தில் அவர் பிரவேசித்திருப்பார். தந்தை கூறுகின்றார்: அவருடைய சொந்தப் பிறவிகளையே அறியாதவரின் இரதத்திலேயே நான் பிரவேசிக்கின்றேன். தந்தை விளங்கப்படுத்துகின்றார்: இது 84 பிறவிகளைப் பற்றிய ஓர் நாடகமாகும். ஆரம்பத்தில் வந்தவர்களே மீண்டும் வருவார்கள். அவர்களே பல பிறவிகளை எடுப்பார்கள், பின்னர் சில பிறவிகளை எடுப்பவர்களும் இருப்பார்கள். அனைவருக்கும் முதலில் தேவர்களே வந்தார்கள். பாபா குழந்தைகளாகிய உங்களுக்கு விரிவுரைகள் ஆற்றுவதற்குக் கற்பிக்கின்றார்: நீங்கள் இம்முறையில் விளங்கப்படுத்த வேண்டும். நீங்கள் மிக நன்றாக நினைவுசெய்வதில் நிலைத்திருந்தால், சரீர உணர்வு இல்லாதிருந்தால், அப்பொழுது உங்களால் சிறந்த விரிவுரைகளை ஆற்ற முடியும். சிவபாபா ஆத்ம உணர்வுடையவர் ஆவார். அவர் தொடர்ந்தும் கூறுகின்றார்: குழந்தைகளே, நீங்கள் ஆத்ம உணர்வுடையவர்களாக இருப்பீர்களாக! அங்கு விகாரங்கள் இல்லாதிருப்பதாக! அசுரத்தனம் எதுவும் உள்ளூர இல்லாதிருப்பதாக! நீங்கள் எவருக்கும் துன்பம் விளைவிக்கக் கூடாது! நீங்கள் எவரையும் அவதூறு செய்யக் கூடாது! குழந்தைகளாகிய நீங்கள் இங்குமங்கும் கேட்கும் வதந்திகளை ஒருபொழுதும் நம்பக்கூடாது. தந்தையை வினவுங்கள்: அவர் இதைக் கூறுகின்றார், அது உண்மையா? உங்களுக்கு பாபா கூறுவார். இல்லையேல், பலர் தாமதமின்றியே பொய்கள் கூறுவார்கள்.: இன்ன இன்னார் உங்களைப் பற்றி இதைக் கூறினார். அவர்கள் இவ்வாறு கூறி அவரை

முடித்துவிடுவார்கள். இவ்விடயங்கள் பெருமளவுக்கு நடைபெறுகின்றன என்பது பாபாவுக்குத் தெரியும். அவர்கள் தவறான கதைகளைக் கூறிப் பின்னர் ஏனையோர்களின் இதயங்களைப் பாழாக்குகின்றார்கள். ஆகவே, நீங்கள் ஒருபொழுதும் பொய்க் கதைகளைச் செவிமடுத்து உள்ளூரக் கொதிப்படையக் கூடாது. வினவுங்கள்: இன்ன இன்னார் என்னைப் பற்றி இதைக் கூறினார்களா? உள்:ரச் சுத்தம் இருக்க வேண்டும். அவர்கள் கேள்விப்பட்டுள்ள வதந்திகளின் அடிப்படையில் சில குழந்தைகள் விரோதத்தை வளர்த்துக் கொள்கின்றார்கள். நீங்கள் தந்தையைக் கண்டுகொண்டுள்ளதால், நீங்கள் அவரை வினவ வேண்டும். பிரம்ம பாபா மீதும் எந்த நம்பிக்கையையும் கொண்டிராத பலர் உள்ளார்கள். அவர்கள் சிவபாபாவையும் மறக்கின்றார்கள். தந்தை அனைவரையும் மேன்மையானவர்கள் ஆக்குவதற்கு வந்துள்ளார். அவர் அனைவரையும் பெருமளவு அன்புடன் ஈடேற்றுகின்றார். நீங்கள் கடவுளின் வழிகாட்டல்களைப் பெற்றுக் கொள்ள வேண்டும். நீங்கள் நம்பிக்கை கொள்ளவில்லையானால், நீங்கள் வினவ மாட்டீர்கள், நீங்கள் ஒரு பதிலைப் பெறவும் மாட்டீர்கள். தந்தை உங்களுக்கு விளங்கப்படுத்திக் கொண்டிருப்பது என்ன என்பதை நீங்கள் கிரகிக்க வேண்டும். குழந்தைகளாகிய நீங்கள் உலகில் அமைதியை ஸ்தாபிப்பதற்குக் கருவிகளாகி விட்டீர்கள். தந்தை ஒருவரினுடையதைத்; தவிர, எவருடைய வழிகாட்டல்களும் மேன்மையானதாக இருக்கமுடியாது. அதிமேன்மையான வழிகாட்டல்கள் கடவுளினுடையவை ஆகும், அவரிடமிருந்தே நீங்கள் அத்தகையதோர் உயர்ந்த அந்தஸ்தையும் பெறுகின்றீர்கள். தந்தை கூறுகின்றார்: உங்களுக்கு நன்மை செய்து ஓர் உயர்ந்த அந்தஸ்தைக் கோருங்கள். மகாராத்திகள் ஆகுங்கள். நீங்கள் கற்காதுவிடின், நீங்கள் என்ன அந்தஸ்தைப் பெறுவீர்கள்? இது ஒவ்வொரு கல்பத்துக்குமான விடயமாகும். சத்தியயுகத்திலுள்ள பணிப்பெண்களும் சேவகர்களும் வரிசைக்கிரமமானவர்கள் ஆவார்கள். உங்களை மேன்மையானவர்கள் ஆக்குவதற்குத் தந்தை வந்துள்ளார், ஆனால் நீங்கள் கற்காதுவிடின், நீங்கள் என்ன அந்தஸ்தைக் கோருவீர்கள்? பிரஜைகள் மத்தியிலும் உயர்ந்த அந்தஸ்தும் தாழ்ந்த அந்தஸ்தும் உள்ளன. இது புத்தியினால் புரிந்துகொள்ளப்பட வேண்டும். தாங்கள் எங்கு சென்று கொண்டிருக்கின்றார்கள், தாங்கள் மேன்மையானவர்களாகவா அல்லது சீரழிந்தவர்களாகவா ஆகிக் கொண்டிருக்கின்றார்கள் என்பது மக்களுக்குத் தெரியாது. தந்தை வந்து குழந்தைகளாகிய உங்களுக்கு விளங்கப்படுத்துகின்றார்: முன்னர், நீங்கள் சத்திய, திரேதா யுகங்களில் இருந்தீர்கள், இப்பொழுது நீங்கள் கலியுகத்தில் இருக்கின்றீர்கள். இந்நேரத்தில், மனிதர்களை மனிதர்களே உண்கிறார்கள். இவ்விடயங்கள் அனைத்தையும் மனிதர்கள் புரிந்துகொள்ளும் பொழுது மாத்திரம், அவர்களால் ஞானம் என்றால் என்ன என்பதைப் புரிந்துகொள்ள முடியும். சில குழந்தைகள் ஒரு செவியால் செவிமடுத்து மற்றைய செவியினூடாக அதை வெளியே விடுகின்றார்கள். சிறந்த நிலையங்களிலுள்ள சிறந்த குழந்தைகள் ஒரு குற்றப் பார்வையைக் கொண்டிருக்கின்றார்கள். அவர்கள் நன்மை, இழப்பு, கௌரவம் போன்றவற்றைப் பற்றிக் கவனம் செலுத்துவதில்லை. குற்றப் பார்வையே பிரதான விடயமாகும். தந்தை விளங்கப்படுத்துகின்றார்: காமமே மிகப்பெரிய எதிரி. அதை வெற்றிகொள்ளும்பொருட்டு, நீங்கள் உங்களுடைய தலையைப் பெருமளவுக்கு அடித்துக் கொள்ள வேண்டியுள்ளது. தூய்மையே பிரதான விடயம் ஆகும். அதன் காரணமாகப் பெருமளவு சண்டை ஏற்படுகின்றது. தந்தை கூறுகின்றார்: காமமே

மிகப்பெரிய எதிரி. அதை நீங்கள் வெற்றிகொள்ளும்பொழுது மாத்திரம் நீங்கள் உலகை வெல்பவர்கள் ஆகுவீர்கள். தேவர்கள் முற்றிலும் விகாரமற்றவர்கள் ஆவார்கள். நீங்கள் மேலும் முன்னேறுகையில், நீங்கள் அனைத்தையும் புரிந்துகொள்வீர்கள். ஸ்தாபனை நடைபெற்றிருக்கும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

ஆசீர்வாதம்: ஒவ்வொரு செயலை செய்யும் போதும், உங்களுடைய திரிகாலதரிசி ஆசனத்தில் ஸ்திரமாக இருக்கின்ற ஓர் சக்தி நிறைந்த ஆத்மா ஆகுவீர்களாக.

தமது திரிகாலதரிசி ஆசனங்களில் அமர்ந்திருந்தவாறு ஒவ்வொரு செயலையும் செய்கின்ற குழந்தைகள், பல சூழ்நிலைகள் வரவுள்ளதைப் பற்றி அறிவார்கள். தம்முடாகவோ, பிறர் ஊடாகவோ, மாயை அல்லது சடப்பொருட்களாலோ எவ்வழியிலோ அவை நிச்சயமாக வரும். எவ்வாறாயினும், உங்களுடைய ஆதி ஸ்திதி சக்திமிக்கதாக இருக்கின்ற போது, உங்களுடைய ஆதி ஸ்திதியுடன், எந்தவொரு புற சூழ்நிலையையும் ஒப்பிட முடியாது. எந்தவொரு செயலைச் செய்யும் முன்னர், அச் செயலின் முக்காலத்தையும் அதாவது அதன் ஆரம்பம், மத்தி, இறுதியை சோதித்து, புரிந்து கொண்ட பின்னர் அதனை செய்யும் போது நீங்கள் சக்திமிக்கவர்கள் ஆகி, சகல பாதகமான சூழ்நிலைக்கும் அப்பால் செல்வீர்கள்.

சுலோகம்: சகல சக்திகளாலும், இந்த ஞானத்தாலும் நிறைந்திருப்பதே சங்கமயுகத்தின் வெகுமதியாகும்.

---ஓம் சாந்தி---

சாராம்சம்: இனிய குழந்தைகளே, நாடகத்தின் மிகச்சரியான ஞானத்தைக் கொண்டிருப்பதனால் மாத்திரமே, உங்களால் அசைக்க முடியாதவராகவும், ஸ்திரமாகவும் இருப்பதுடன் நிலையானதொரு ஸ்திதியையும் கொண்டிருக்க முடியும்: மாயையின் புயல்களால் உங்களை அசைக்க முடியாது.

கேள்வி: தேவர்களின் எந்தப் பிரதான தெய்வீகக்குணம் குழந்தைகளாகிய உங்களில் எப்போதும் புலப்பட வேண்டும்?

பதில்: முகமலர்ச்சியுடன் இருப்பது. தேவர்கள் எப்போதும் முகமலர்ச்சியுடனும் புன்னகையுடனும் காட்டப்படுகின்றார்கள். அதேபோன்று, குழந்தைகளாகிய நீங்களும் சதா முகமலர்ச்சியுடன் இருக்க வேண்டும். என்ன நிகழ்ந்தாலும், தொடர்ந்து புன்னகைத்தவாறு இருங்கள். ஒருபோதும் துக்கத்தையோ, கோபத்தையோ அனுமதிக்காதீர்கள். தந்தை உங்களுக்கு எது சரி, எது பிழை என்பனவற்றின் புரிந்துணர்வைக் கொடுக்கின்றார். அவர் ஒருபோதும் உங்களுடன் கோபப்படுவதோ, சந்தோஷமற்றிருப்பதோ இல்லை. எனவே குழந்தைகளாகிய நீங்களும் சந்தோஷமற்றவர் ஆகக்கூடாது.

ஓம் சாந்தி. எல்லையற்ற தந்தை எல்லையற்ற குழந்தைகளாகிய உங்களுக்கு விளங்கப்படுத்துகின்றார். ஒரு லௌகீகத் தந்தை இவ்வாறு கூறமாட்டார். அவருக்கு 5 அல்லது 7 குழந்தைகள் இருக்கலாம். இங்கே, ஆத்மாக்கள் அனைவரும் சகோதரர்களே. அவர்கள் அனைவருக்கும் நிச்சயமாகத் தந்தை இருக்க வேண்டும். தாங்கள் அனைவரும் சகோதரர்கள் என்று மக்கள் கூறுகிறார்கள். அவர்கள் இதனை அனைவருக்குமாகக் கூறுகிறார்கள். எவர் வந்தாலும் அவர்கள் 'நாங்கள் சகோதரர்கள்' என்றே கூறுகின்றார்கள். நாடகத்தில் அனைவரும் கட்டுண்டுள்ளார்கள். இதனை எவருமே அறியமாட்டார்கள். அறியாமல் இருப்பதும் நாடகத்திலே நிச்சயிக்கப்பட்டுள்ளது. தந்தை மாத்திரமே வந்து இவை அனைத்தையும் உங்களுக்குக் கூறுகிறார். மக்கள் சமயக்கதைகளைக் கூறும்போது, அவர்கள் கூறுகிறார்கள்: பரமாத்மாவான பரமதந்தைக்கு வந்தனங்கள். ஆனால், அவர் யார் என்பது அவர்களுக்குத் தெரியாது. அவர்கள் கூறியிருக்கிறார்கள்: பிரம்மதேவர், விஷ்ணுதேவர், சங்கர்தேவர், ஆனால் அவர்கள் இதனைப் புரிந்துணர்வுடன் கூறுவதில்லை. உண்மையில், பிரம்மாவைத் தேவர் என்று அழைக்க முடியாது. ஆனால் விஷ்ணு தேவர் என்று அழைக்கப்படுகின்றார். பிரம்மாவைப்பற்றி எவருக்குமே தெரியாது. 'விஷ்ணுதேவர்!' எனக் கூறுவது சரியாகும். ஆனால் சங்கரருக்குப் பாகம் இல்லை. அவருக்குச் சுயசரிதையும் இல்லை. ஆனால் சிவபாபாவின் சுயசரிதை உள்ளது. அவர் இங்கு வந்து தூய்மையற்றவர்களைத் தூய்மையாக்கிப் புதிய உலகை ஸ்தாபிக்கின்றார். ஒரேயொரு ஆதி சனாதன தேவிதேவதா தர்மம் இப்பொழுது ஸ்தாபிக்கப்பட்டு, ஏனைய சமயங்கள் அனைத்தும் அழிக்கப்படவுள்ளது. அனைவரும் எங்கே செல்கின்றார்கள்? அமைதிதாமத்திற்கே. அனைவரது சரீரங்களும் அழிக்கப்படும். புதிய உலகில் நீங்கள் மாத்திரமே இருப்பீர்கள். நீங்கள்; அனைத்துப் பிரதான சமயங்களையும் அறிவீர்கள். அவை அனைத்தினது பெயர்களையும் உங்களால் குறிப்பிட

முடியாது. பல சிறிய கிளைகளும், கொப்புகளும் உள்ளன. அனைத்திற்கும் முதலில் தேவதர்மமும் பின்னர் இஸ்லாம் மதமும் உள்ளது. இவ்விடயங்கள் குழந்தைகளாகிய உங்களைத் தவிர வேறு எவரது புத்தியிலும் இல்லை. அந்த ஆதிசனாதன தேவிதேவதா தர்மம் இப்பொழுது மறைந்து விட்டது. இதனாலேயே ஆலமரத்தின் உதாரணம் கொடுக்கப்பட்டுள்ளது. முழுமரமும் இருந்த போதிலும், அதன் அத்திவாரம் இல்லை. ஓர் ஆலமரம் நீண்ட ஆயுட்காலத்தைக் கொண்டது. இங்கே, தேவதர்மம் மிகவும் நீண்ட காலஎல்லையைக் கொண்டுள்ளது. அது மறையும் போதே தந்தையால் வந்து கூறமுடியும்: இப்பொழுது ஒரு தர்மம் ஸ்தாபிக்கப்பட வேண்டும் என்பதால் ஏனைய சமயங்கள் அனைத்தும் அழிக்கப்பட வேண்டும். இதனாலேயே திரிமூர்த்தி உருவாக்கப்பட்டுள்ளார்கள். ஆனால் அவர்களுக்கு அதன் அர்த்தம் தெரியாது. கடவுளே அதிமேலானவர் என்றும் அதன் பின்னர் பிரம்மா, விஷ்ணு, சங்கரர் உள்ளார் என்பதும் குழந்தைகளாகிய உங்களுக்குத் தெரியும். பின்பு நீங்கள் பூமிக்கு வரும் போது, தேவர்களைத் தவிர வேறு எந்த தர்மமும் இருக்க மாட்டாது. பக்தி மார்க்கமும் நாடகத்தில் நிச்சயிக்கப்பட்டுள்ளது. முதன்; முதலில் மக்கள் சிவனை வழிபடுகிறார்கள், அதன் பின்னர் தேவர்களை வழிபடுகின்றார்கள். இது பாரதத்திற்கு மாத்திரமே பொருந்தும், ஏனெனில் ஏனைய மக்களுக்கு தங்கள் சமயம் அல்லது பிரிவு எப்பொழுது ஸ்தாபிக்கப்பட்டது என்பது தெரியும். ஆரியர்கள் கூறுகிறார்கள்: நாங்கள் மிகவும் புராதனமானவர்கள். உண்மையில், ஆதிசனாதன தேவிதேவதா தர்மமே மிகப்பழையதாகும். நீங்கள் விருட்சத்தின் படத்தை விளங்கப்படுத்தும் போது, தங்கள் சமயம் இன்ன இன்னநேரத்தில் ஆரம்பமாகியது என்பதை அவர்களாகவே புரிந்து கொள்ள முடியும். முன்னரே நிச்சயிக்கப்பட்ட, ஆதி அநாதியாகத் தாங்கள் பெற்ற பாகங்களை ஒவ்வொருவரும் நடிக்க வேண்டும். நீங்கள் எவர் மீதும் குற்றம் சுமத்தவோ, அல்லது இது இன்னாரது தவறு என்று கூறவோ முடியாது. நீங்கள் ஏன் பாவ ஆத்மாக்கள் ஆகின்றீர்கள் என்பது விளங்கப்படுத்தப்பட்டுள்ளது. தாங்கள் அனைவருமே, எல்லையற்ற தந்தையின் குழந்தைகள் என்று மக்கள் கூறுகிறார்கள். அவ்வாறாயின், சகோதரர்கள் அனைவரும் ஏன் சத்தியயுகத்தில் இருப்பதில்லை? எவ்வாறாயினும், அது நாடகத்தின் பாகம் அல்ல. இந்த அநாதியான நாடகம் ஏற்கனவே நிச்சயிக்கப்பட்டது. அதன் மீது நம்பிக்கை கொண்டிருங்கள். வேறு எதனையும் கூறாதீர்கள்! சக்கரம் எவ்வாறு சுழல்கின்றது என்பது உங்களுக்குக் காட்டப்பட்டுள்ளது. கல்பவிருட்சத்தின் படமும் உள்ளது. எனினும் அதன் கால எல்லை என்னவென்பது எவருக்கும் தெரியாது. தந்தை எவரையும் இகழ்வதில்லை. ஆனால் அவர் விளங்கப்படுத்துகின்றார். நீங்கள் எந்தளவு தூய்மையாக இருந்தீர்கள் என்பதையும் அவர் விளங்கப்படுத்துகின்றார். நீங்கள் இப்பொழுது தூய்மையற்றவராகியதால், நீங்கள் கூவியழைக்கிறீர்கள்: ஓ! தூய்மையாக்குபவரே வாருங்கள்! அனைத்திற்கும் முதலில் நீங்கள் அனைவரும் தூய்மையாக வேண்டும். அதன்பின் வரிசைக்கிரமமாக கீழிறங்கி, உங்கள் பாகங்களை நடிக்கிறீர்கள். ஆத்மாக்கள் அனைவரும் மேலேயே வசிக்கிறார்கள். தந்தையும் மேலேயே வசிக்கின்றார். பின்னர் நீங்கள் அவரை வருமாறு கூவியழைக்கிறீர்கள். நீங்கள் அவரைக்கூவி அழைப்பதால், அவர் வருவதில்லை. தந்தை கூறுகிறார்: என்னுடைய பாகமும் நாடகத்தில் நிச்சயிக்கப்பட்டுள்ளது. ஒரு எல்லைக்குட்பட்ட நாடகத்தில், கதாநாயக நடிக்கர்களுக்கு ஒரு பிரதான பாகம் உள்ளதைப் போன்று இதுவும் ஓர்

எல்லையற்ற நாடகமாகும். அனைவரும் நாடகம் என்ற பந்தனத்தில் கட்டுண்டுள்ளார்கள். நீங்கள் ஒரு நூல் இழையினால்; கட்டுண்டுள்ளீர்கள் என்பது இதன் அர்த்தம் அல்ல. இல்லை, அது ஓர் உயிரற்ற விருட்சம் எனத் தந்தை விளங்கப்படுத்துகின்றார். விதை உயிருள்ளதாக இருந்தால், எவ்வாறு மரம் வளர்கிறது என்றும் அது எவ்வாறு பழங்களைக் கொடுக்கின்றது என்பதும் அதற்குத் தெரியும். அந்த ஒரேயொருவரே இந்த மனித உலக விருட்சத்தின் உயிருள்ள விதையாவார். இது தலைகீழான விருட்சம் என்று அழைக்கப்படுகிறது. தந்தை ஞானம் நிறைந்தவர் ஆவார். அவர் முழுவிருட்சத்தினதும் ஞானத்தைக் கொண்டுள்ளார். இது கீதையின் அதே ஞானமாகும். இது எதுவும் புதியது அல்ல. பாபா இங்கு வாசகங்கள் எதனையும் கூறுவதில்லை. அம்மக்கள் கிரந்தத்தைக் கற்றபின் அமர்ந்திருந்து அதன் அர்த்தத்தை விளங்கப்படுத்துகின்றார்கள். தந்தை விளங்கப்படுத்துகின்றார். இது ஒரு கல்வி ஆகும். இதற்கு வாசகங்களுக்கான அவசியமில்லை. அந்த சமயநூல்களின் கல்வியில் எந்த இலக்கோ இலட்சியமோ இல்லை. அவர்கள் ஞர்னத்தையும், பக்தியையும் விருப்பமின்மையைப் பற்றியும் பேசுகிறார்கள். இப்பழைய உலகம் அழிக்கப்படவுள்ளது. சந்நியாசிகள் எல்லைக்குட்பட்ட விருப்பமின்மையைக் கொண்டிருக்கிறார்கள். ஆனால் நீங்கள் எல்லையற்ற விருப்பமின்மையைக் கொண்டிருக்கிறீர்கள். சங்கராச்சாரியார் வரும் போது, வீட்டின் மீதும், குடும்பத்தின் மீதும் விருப்பமின்மையைக் கொண்டிருங்கள் என்று அவர் மக்களுக்குக் கற்பிக்கின்றார். அவர் முதலில், சமய நூல்கள் போன்றவற்றைக் கற்பிப்பதில்லை. பெருமளவு விரிவாக்கம் ஏற்பட்டபோதே மக்கள் சமயநூல்களை எழுத ஆரம்பித்தார்கள். ஒரு சமயம் ஸ்தாபிக்கப்படும் பொழுது, ஒரேயொருவர் மாத்திரமே இருப்பார், பின்னர் படிப்படியாக விரிவாக்கம் இடம்பெறுகிறது. உலகின் முதலாவது தர்மம் எதுவென்பதை நீங்கள் புரிந்து கொள்ள வேண்டும். இப்பொழுது பல சமயங்கள் உள்ளன. சுவர்க்கம் என்று அழைக்கப்பட்ட ஆதி சனாதன தேவிதேவதா தர்மம் இருந்தது. படைப்பவரையும் படைப்பையும் அறிந்து கொள்வதனால், குழந்தைகளாகிய நீங்கள் ஆஸ்திகர்கள் ஆகுகின்றீர்கள். நீங்கள் நாஸ்திகர்கள் ஆகும்போது, பெருமளவு துன்பம் உள்ளது. நீங்கள் அநாதைகளாகி உங்கள் மத்தியில் நீங்கள் தொடர்ந்தும் சண்டை சச்சரவுகள் செய்கின்றீர்கள். கூறப்பட்டுள்ளது: நீங்கள் உங்கள் மத்தியில் தொடர்ந்தும் சண்டை இடுகின்றீர்கள், “ஒரு பிரவுவையும், அதிபதியையும் நீங்கள் கொண்டிருக்கவில்லையா?” இந்நேரத்தில் அனைவரும் அநாதைகள். புதிய உலகில் தூய்மை, அமைதி, சந்தோஷம் ஆகியன இருந்தன. உண்மையில் அனைத்தும் இருந்தன. அங்கு அளவற்ற சந்தோஷம் இருந்தது. ஆனால் இங்கு அளவற்ற துன்பமே உள்ளது. அது சத்தியயுகத்திலும், இது கலியுகத்திலும் உள்ளது. இப்பொழுது இது உங்கள் அதி மங்களகரமான சங்கமயுகம் ஆகும். ஒரேயொரு மங்களகரமான சங்கமயுகமே உள்ளது. சத்திய திரேதாயுகங்களின் சங்கமத்தை, மங்களகரமானது என்று அழைக்க முடியாது. அங்கே தேவர்கள் உள்ளார்கள். ஆனால் இங்கு அசுரர்களே உள்ளார்கள். இது இராவண இராச்சியம் என்பது உங்களுக்குத் தெரியும். அவர்கள் இராவணனின் தலையென ஒரு கழுதையின் தலையைக் காட்டுகிறார்கள். ஒரு கழுதையை எவ்வளவுதான் சுத்தமாக்கி ஆடைகளை அதன்மேல் வைத்தாலும், அது புழுதியில் உருண்டு ஆடைகளை அழுக்காக்கிவிடும். தந்தை உங்கள் ஆடைகளைச் சுத்தமாக்குவதுடன். உங்களை அழகானவாராகவும் ஆக்குகின்றார். பின்னர், நீங்கள் இராவண இராச்சியத்தில் உருண்டு

தூய்மையற்றவராகுகிறீர்கள். ஆத்மா, சரீரம் ஆகிய இரண்டும் தூய்மையற்றதாகுகின்றது. தந்தை கூறுகின்றார்: நீங்கள் உங்கள் அலங்காரம் அனைத்தையும் இழந்துவிட்டீர்கள். தந்தை தூய்மையாக்குபவர் என்று அழைக்கப்படுகிறார். நீங்கள் சத்தியயுகத்தில் இருந்தபோது, எவ்வாறு அலங்கரிக்கப்பட்டிருந்தீர்கள் என்பதை, நீங்கள் முழு ஒன்றுகூடலின் முன்னிலையிலும் கூறலாம். அத்தகைய முதற்தரமான இராச்சிய பாக்கியத்தைக் கொண்டிருந்த நீங்கள், பின்னர் மாயையின் புழுதியில் உருண்டு அழுக்காகிவிட்டீர்கள். தந்தை கூறுகிறார்: இது இருள் சூழ்ந்த நகரம். அவர்கள் கடவுள் சர்வவியாபி எனக் கூறியுள்ளார்கள். என்னென்ன நிகழ்ந்ததோ அது மீண்டும் அதேபோன்றே இடம்பெறும். இதையிட்டுக் குழப்பமடைய வேண்டிய அவசியமில்லை. 5000 வருடங்களில், ஒவ்வொரு சமயத்திலும், எத்தனை மணித்தியாலங்கள், நிமிடங்கள், வினாடிகள் உள்ளன என்பதை ஒரு குழந்தை கணக்கிட்டார். அதில் அவர் தனது புத்தியை வீணாக்கியுள்ளார். உலகம் எவ்வாறு தொடர்கிறது என்று பாபா விளங்கப்படுத்துகின்றார். பிரஜாபிதா பிரம்மா முப்பாட்டானார். அவரது தொழில் என்னவென்பது எவருக்குமே தெரியாது. அவர்கள் பல்ரூப வடிவங்களை உருவாக்கியுள்ளார்கள், ஆனால் அதில் பிரஜாபிதா பிரம்மாவை ஒதுக்கி விட்டார்கள். அவர்கள் தந்தையையோ அல்லது பிராமணர்களையோ மிகச்சரியாக அறியமாட்டார்கள். அவர்கள் அவரை ஆதிதேவ் என்று அழைக்கிறார்கள். தந்தை விளங்கப்படுத்துகின்றார்: நானே இவ் விருட்சத்தின் உயிருள்ள விதையாவேன். இது ஒரு தலைகீழான விருட்சமாகும். சத்தியமானவரும் உயிருள்ளவரும், ஞானக்கடலுமான தந்தையே புகழப்படுகின்றார். சரீரத்தில் ஓர் ஆத்மா இல்லாவிட்டால், அந்த சரீரத்தினால், அசைய முடியாது. ஓர் ஆத்மா ஒரு கருப்பையினுள் 4, 5 மாதத்தின் பின்னர் பிரவேசிக்கின்றார். இந்த நாடகம் ஏற்கனவே நிச்சயிக்கப்பட்டது. பின்னர், ஆத்மா சரீரத்தைவிட்டு நீங்கும்போது, அனைத்தும் முடிவடைந்துவிடும். ஆத்மா அழிவற்றவர். அவர் தனது பாகத்தை நடிக்கின்றார். தந்தை வந்து, ஓர் ஆத்மா சின்னஞ்சிறிய புள்ளி என்றும் அவருக்குள்; அழியாத ஒரு பாகம் பதியப்பட்டுள்ளது என்றும் உங்களை உணரச் செய்கின்றார். பரமதந்தையும் ஓர் ஆத்மாவே, அவர் ஞானக்கடல் என்று அழைக்கப்படுகிறார். நீங்கள் ஓர் ஆத்மா என்று உங்களை உணரச் செய்கின்றார். கடவுள் சர்வசக்திவான் என்றும், அவர் ஆயிரம் சூரியன்களிலும் பார்க்க பிரகாசமானவர் என்று அம்மக்கள் கூறியபோதிலும், அவர்கள் எதனையும் புரிந்து கொள்வதில்லை. தந்தை கூறுகின்றார்: அவர்கள் அவை அனைத்தையும் பக்திமார்க்கத்தில் விபரித்துள்ளதுடன் சமயநூல்களிலும் எழுதியுள்ளார்கள். அர்ச்சுனுனுக்கு ஒரு காட்சி கொடுக்கப்பட்டபோது, அவர் கூறினார்: அந்தளவு பிரகாசத்தை என்னால் சகித்துக் கொள்ளமுடியவில்லை. எனவே அந்தக் கருத்து, மக்களின் புத்தியில் நிலைத்துள்ளது. பிரகாசமானதொன்று எவரிலேனும் பிரவேசித்தால், அவர் வெடித்து விடுவார்! அவர்களுக்கு ஞானம் எதுவும் இல்லை. எனவே, கடவுள் ஆயிரம் சூரியன்களையும் விட, பிரகாசமானவர் என்று எண்ணுவதால், அவரின் காட்சியைப் பெற அவர்கள் விரும்புகின்றார்கள். அந்த பக்திப் பரவசத்தில் அவர்கள் இருக்கின்றார்கள். அப்பொழுது அவர்களுக்கு அக் காட்சியும் கிடைக்கின்றது. ஆரம்பத்தில் உங்களிடம் வந்த பலர், காட்சிகளைப் பெற்றார்கள். அப்பொழுது அவர்களின் கண்கள் சிவந்து விடுவதுண்டு. அவர்கள் காட்சிகளைப் பெற்ற போதிலும், அவர்கள் இப்பொழுது எங்கே? அவை அனைத்தும் பக்திமார்க்கத்திற்கு உரிய

விடயங்களாகும். தந்தை இவ்விடயங்கள் அனைத்தையும் விளங்கப்படுத்துகின்றார். இதில் இகழ்ச்சி என்ற கேள்விக்கே இடமில்லை. குழந்தைகளாகிய நீங்கள் எப்பொழுதும் முகமலர்ச்சியுடன் இருக்க வேண்டும். இந்நாடகம் ஏற்கனவே நிச்சயிக்கப்பட்டது. மக்கள் என்னை அதிகளவில் அவமதித்த போதிலும், நான் என்ன செய்கின்றேன்? நான் கோபமடைகின்றேனா? அவர்கள் அனைவரும் நாடகத்திற்கு ஏற்ப, பக்திமார்க்கத்தில் சிக்குண்டுவிட்டார்கள் என்பதை நான் புரிந்து கொண்டுள்ளேன். எனவே குழப்பமடைய வேண்டிய அவசியம் இல்லை. இவ்வாறாகவே நாடகம் நிச்சயிக்கப்பட்டுள்ளது. நீங்கள் அன்புடன் விளங்கப்படுத்த வேண்டும். அப்பாவி மக்கள் அறியாமை என்னும் காரிருளில் உள்ளார்கள். அவர்கள் புரிந்து கொள்ளாதிருப்பதால் நீங்கள் அவர்கள் மீது கருணை கொண்டிருங்கள். நீங்கள் சதா புன்னகைத்தவாறு இருக்கவேண்டும். அந்த அப்பாவி மக்களால் சுவர்க்க வாசலுக்கே வர முடியாதிருக்கும். அவர்கள் அனைவரும் அமைதிதாமத்திற்குச் செல்வதற்கு உள்ளார்கள். அனைவரும் அமைதியையே விரும்புகிறார்கள். எனவே தந்தை நிஜமான விடயங்களையே உங்களுக்கு விளங்கப்படுத்துகின்றார். இந்த நாடகம் ஏற்கனவே நிச்சயிக்கப்பட்டது என்பதை நீங்கள் புரிந்து கொள்கிறீர்கள். ஒவ்வொருவரும் நாடகத்தில் ஒரு பாகத்தையும் பெற்றுள்ளார்கள். இதில் உங்களுக்கு அசைக்கமுடியாத ஸ்திரமான புத்தி தேவை. ஒரு ஆட்ட அசைக்க முடியாத ஒரு நிலையான ஸ்திதியை நீங்கள் கொண்டிருக்கும் வரை உங்களால் எவ்வாறு முயற்சி செய்ய முடியும்? என்னதான் நிகழ்ந்தாலும், புயல்கள் வந்தாலும் நீங்கள் ஸ்திரமாக இருக்க வேண்டும். மாயையின் புயல்கள் பல வரும். அவை இறுதிவரை வரும். ஆனால், உங்கள் ஸ்திதி உறுதியாக இருக்க வேண்டும். இது ஒரு மறைமுகமான முயற்சியாகும். குழந்தைகளில் சிலர் முயற்சி செய்து, புயல்களைத் தொடர்ந்தம் விரட்டுகின்றார்கள். ஒருவர் இதில் எந்தளவு சித்தி அடைகின்றாரோ, அந்தளவிற்கு அவர் உயர்ந்த அந்தஸ்தைப் பெறுவார். இராச்சியத்தில் பல வேறு மட்டத்தில் அந்தஸ்துகள் உள்ளன. திரிமூர்த்தியும் சக்கரமும் (ஒரு படம்), விருட்சமுமே சிறந்த படங்களாகும். இவை ஆரம்பத்திலே தயாரிக்கப்பட்டன. இந்த இரண்டு படங்களையும் நீங்கள் சேவைக்காக வெளிநாடுகளுக்கு எடுத்துச் செல்லலாம். அவர்களால் அதனை மிக நன்றாகப் புரிந்து கொள்ள முடியும். இப்படங்கள் துணியில் செய்யப்படுவதையே பாபா விரும்புகின்றார். அதுவும் நாளடைவில் நடக்கும். ஸ்தாபனை எவ்வாறு இடம்பெறுகிறது என்று நீங்கள் விளங்கப்படுத்தலாம். இதனை, நீங்களும் புரிந்துகொண்டால், உங்கள் சொந்த சமயத்தில் நீங்கள் ஓர் உயர்ந்த அந்தஸ்தைப் பெற முடியும். கிறிஸ்தவ சமயத்தில் நீங்கள் ஓர் உயர்ந்த அந்தஸ்தைப் பெறவிரும்பினால், இதை நன்றாகப் புரிந்து கொள்ளுங்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாபாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த அதிமங்களகரமான சங்கமயுகத்தில் தூய்மையாகி உங்களை அலங்கரியுங்கள். மாயையின் புழுதியில் உருளுவதனால், உங்கள் அலங்காரத்தை ஒருபோதும் அழித்து விடாதீர்கள்.

2. இந்த நாடகத்தை மிகச்சரியாகப் புரிந்துகொண்டு, உங்கள் ஸ்திதியை ஆட்ட அசைக்கமுடியாததாகவும், ஸ்திரமாகவும் ஆக்கிக் கொள்ளுங்கள். ஒருபோதும் குழப்பமடையாதீர்கள். எப்போதும் முகமலர்ச்சியுடன் இருங்கள்.

ஆசீர்வாதம்: ஒவ்வொரு செயலையும் நன்றாகச் சிந்தித்து செயலாற்றுவதால், வருத்தப்படுவதில் இருந்து விடுபட்டிருக்கின்ற ஓர் ஞானம் நிறைந்த ஆத்மா ஆகுவீர்களாக.

உலகில் சொல்லப்படுகின்றது: முதலில் சிந்தியுங்கள், பின்னர் செயலாற்றுங்கள். ஒரு செயலை செய்வதற்கு முன்னர் சிந்திக்காது செய்பவர்களும், செய்த பின்னர் அதனைப் பற்றி சிந்திப்பவர்களும் பின்னர் வருத்தப்பட நேரிடும். ஒன்றைச் செய்த பின்னர் அதனைப் பற்றி சிந்திப்பது என்றால் அதுவும் வருத்தப்படுவதன் வடிவமேயாகும். ஆனால் செய்வதற்கு முன்னர் சிந்திப்பது ஞானம் நிறைந்த ஆத்மாவின் குணாதிசியமாகும். துவாபர மற்றும் கலியுகங்களில் பலவிதமான வருத்தப்படுதல் இருந்தது. எவ்வாறாயினும், இப்பொழுது சங்கமயுகத்தில், நீங்கள் கவனமாக சிந்தித்த பின்னர் செயலாற்றுகிறீர்கள். உங்கள் மனதில் ஒரு விநாடியேனும், எவ்வகையான வருத்தமும் இல்லாத போதே, நீங்கள் ஒரு ஞானி ஆத்மா என அழைக்கப்படுவீர்கள்.

சுலோகம்: கருணை நிறைந்தவராகவிருந்து, சகல தெய்வீகக் குணங்களையும் சக்திகளையும் தானம் செய்பவர்களே மாஸ்ரர் அருள்பவர்கள் ஆவார்கள்.

---ஓம் சாந்தி---

சாராம்சம்: இனிய குழந்தைகளே, சரீரத்தைப் பார்க்காது ஆத்மாவையே பாருங்கள். உங்களை ஓர் ஆத்மாவாகக் கருதி, ஆத்மாவுடனேயே பேசுங்கள். நீங்கள் இந்த ஸ்திதியை உறுதியாக்கிக் கொள்ள வேண்டும். இதுவே உங்கள் உயர்ந்த இலக்காகும்.

கேள்வி: குழந்தைகளாகிய நீங்கள் எப்பொழுது தந்தையுடன் மேலே (வீட்டிற்கு) செல்வீர்கள்?

பதில்: தூய்மையின்மையின் சுவடு சற்றேனும் இல்லாதபோதாகும். குழந்தைகளாகிய நீங்கள் தந்தையைப் போன்று தூய்மையாகினால் மாத்திரமே உங்களால் மேலே செல்ல முடியும். குழந்தைகளாகிய நீங்கள் இப்பொழுது தனிப்பட்ட முறையில் தந்தையின் முன்னிலையில் இருக்கின்றீர்கள். நீங்கள் தொடர்ந்தும் ஞானக்கடலிடம் செவிமடுத்து, ஞானம் நிறைந்தவர்கள் ஆகி ஞானத்தின் தந்தையை வெறுமையாக்கும் பொழுது அவர் மௌனித்து விடுகின்றார். குழந்தைகளாகிய நீங்கள் அமைதி தாமத்திற்குச் செல்கின்றீர்கள். அங்கே ஞானம் வெளிப்படுவது நின்றுவிடும். அவர் உங்களுக்கு அனைத்தையும் கொடுத்த பின்னர், அவரது பாகம் மௌனம் ஆகுகின்றது.

ஓம்சாந்தி. கடவுள் சிவன் பேசுகின்றார். நீங்கள் “கடவுள் சிவன் பேசுகின்றார்” என்று கூறும்போது, சிவன் மாத்திரமே கடவுளும், பரமதந்தையும்; என்பதை நீங்கள் புரிந்துகொள்ள வேண்டும். ஆத்மாக்களாகிய நீங்கள், அதாவது குழந்தைகளாகிய நீங்கள் அவரை மாத்திரமே நினைவு செய்கின்றீர்கள். நீங்கள் இந்த அறிமுகத்தை, படைப்பவராகிய தந்தையிடமிருந்து பெற்றிருக்கின்றீர்கள். நீங்கள் உங்கள் முயற்சிக்கேற்ப அவரை வரிசைக்கிரமமாகவே நினைவு செய்கின்றீர்கள் என்பது நிச்சயமாகும். அனைவரும் அவரைச் சதா நினைவு செய்வார்கள் என்றில்லை. இவை மிகவும் சூட்சுமமான விடயங்களாகும். உங்களை ஓர் ஆத்மாவாகக் கருதி, மற்றவர்களையும் ஆத்மாக்களாகக் கருதும் ஸ்திதியை உறுதியாக்கிக் கொள்வதற்குக் காலமெடுக்கும். அந்த மக்களுக்கு எதுவுமே தெரியாது. அவரை அறியாததனால் அவர்கள் அவரை சர்வவியாபகர் என அழைக்கின்றார்கள். நீங்கள் உங்களை ஆத்மாக்களாகக் கருதித் தந்தையை நினைவு செய்வதைப் போன்று அவர்கள் எவருமே தந்தையை நினைவு செய்யமாட்டார்கள். அந்த ஆத்மாக்கள் எவரது யோகமும் தந்தையுடன் இணைக்கப்படுவதில்லை. இவை மிக ஆழமானதும், சூட்சுமமானதுமான விடயங்களாகும். உங்களை ஓர் ஆத்மாவாகக் கருதித் தந்தையை நினைவு செய்யுங்கள். தாங்கள் சகோதரர்கள் என அவர்கள் கூறுகின்றனர். அப்படியாயின், அவர்கள் சரீரத்தையன்றி ஆத்மாவையே பார்க்க வேண்டும். இலக்கு மிக உயர்வானது. தந்தையை என்றுமே நினைவு செய்யாத பலர் உள்ளனர். ஆத்மா அழுக்கினால் மூடப்பட்டுள்ளார். பிரதானமானது ஆத்மாவே ஆகும். ஆத்மாவே சதோபிரதானாக இருந்து, இப்பொழுது தமோபிரதானாகிவிட்டார். ஆத்மாவில் இந்த ஞானம் உள்ளது. பரமாத்மா மாத்திரமே ஞானக்கடலாவார். நீங்கள் உங்களை ஞானக்கடல் என அழைக்க முடியாது. நீங்கள் பாபாவிடமிருந்து முழு ஞானத்தையும் பெற வேண்டும் என்பதை அறிவீர்கள். அவர் அதனைத் தனக்குள் வைத்திருந்து என்ன செய்வார்?

அவர் அழிவற்ற செல்வமாகிய ஞான இரத்தினங்களைக் குழந்தைகளாகிய
 உங்களுக்குக் கொடுக்கவே வேண்டும். குழந்தைகளாகிய நீங்கள் செய்யும்
 முயற்சிக்கேற்ப வரிசைக்கிரமமாகவே இந்த ஞானத்தைக் கிரகித்துக்
 கொள்கின்றீர்கள். அதிக ஞானத்தைக் கிரகித்துக் கொள்பவர்களால் சிறந்த
 சேவை செய்ய முடியும். பாபா ஞானக்கடல் என அழைக்கப்படுகின்றார். அவர்
 ஓர் ஆத்மா, நீங்களும் ஆத்மாக்களே. ஆத்மாக்களாகிய நீங்கள் முழு
 ஞானத்தையும் அவரிடமிருந்தே பெறுகின்றீர்கள். அவர் என்றும்
 தூய்மையானவராக இருப்பதைப் போன்று நீங்களும் என்றும்
 தூய்மையானவர்கள் ஆகுவீர்கள். பின்னர், தூய்மையின்மையின் சுவடு
 சிறிதளவேனும் இல்லாதபோது, நீங்கள் மேலே செல்வீர்கள். தந்தை நினைவு
 யாத்திரைக்கான வழிமுறையை உங்களுக்குக் கற்பிக்கின்றார். உங்களால் நாள்
 முழுவதும் நினைவில் இருக்க முடியாதிருப்பதை நீங்கள் அறிவீர்கள். தந்தை
 தனிப்பட்ட முறையில் இங்கு அமர்ந்திருந்து குழந்தைகளாகிய உங்களுக்கு
 விளங்கப்படுத்துகின்றார். ஏனைய குழந்தைகள் அவரிடம் தனிப்பட்ட
 முறையில் செவிமடுப்பதில்லை. அவர்கள் முரளியை வாசிக்கின்றார்கள்.
 ஆனால் குழந்தைகளாகிய நீங்களோ அவர் முன்னிலையில் இங்கு நேரடியாக
 அமர்ந்திருக்கின்றீர்கள். உங்களை ஓர் ஆத்மாவாகக் கருதித் தந்தையை
 நினைவு செய்வதுடன், ஞானத்தையும் கிரகியுங்கள். நாங்கள் தந்தையைப்
 போன்று ஞானம் நிறைந்த கடல்கள் ஆக வேண்டும். நீங்கள் முழு
 ஞானத்தையும் புரிந்துகொண்டதும், தந்தையிடம் இருக்கும் ஞானம்
 அனைத்தையும் நீங்கள் வெறுமையாக்கிவிடுவதைப் போல் ஆகின்றது. அதன்
 பின்னர் அவர் மௌனமாகிவிடுகின்றார். அங்கு அவரிடமிருந்து ஞானம்
 வெளிவரமாட்டாது. அவர் அனைத்தையும் உங்களுக்கு வழங்கிவிட்டால்,
 மௌனமாக இருக்கும் பாகம் மாத்திரமே எஞ்சியிருக்கும். உதாரணமாக, நீங்கள்
 மௌனமாக இருக்கும்போது, உங்களிடமிருந்து ஞானம் வெளிவருவதில்லை.
 ஓர் ஆத்மா சம்ஸ்காரங்களைத் தன்னுடன் எடுத்துச் செல்கின்றார் என்பதையும்
 தந்தை உங்களுக்கு விளங்கப்படுத்தியுள்ளார். ஒரு சந்நியாசி ஆத்மாவினால்
 குழந்தைப் பருவத்திலிருந்தே சமய நூல்களைக் கற்று மனப்பாடம்
 செய்யக்கூடியதாக உள்ளது. பின்னர், அவரது பெயர் போற்றப்படுகின்றது.
 நீங்கள் புதிய உலகிற்குச் செல்வதற்காகவே இப்பொழுது இங்கு
 வந்திருக்கின்றீர்கள். உங்களால் ஞான சம்ஸ்காரங்களைப் புதிய உலகிற்கு
 எடுத்துச் செல்ல முடியாது. இந்த சம்ஸ்காரங்கள் அமிழ்ந்துவிடுகின்றன.
 ஆத்மாக்களாகிய நீங்கள் செய்யும் முயற்சிக்கேற்ப வரிசைக்கிரமமாகவே
 உங்களது ஆசனத்தைக் கோரிக்கொள்கின்றீர்கள். உங்கள் சரீரத்திற்கே ஒரு
 பெயர் வழங்கப்படுகின்றது. சிவபாபா அசரீரியானவர். அவர் கூறுகின்றார்: நான்
 இந்த அங்கங்களைக் கடனாக எடுக்கின்றேன். அவர் ஞானத்தைப்
 பேசுவதற்காகவே இங்கு வருகின்றார். அவரே ஞானக்கடல் என்பதால், வேறு
 எவரது ஞானத்தையும் அவர் செவிமடுப்பதில்லை. அவர் பிரதான பணியை
 வாய் மூலமாகவே மேற்கொள்கின்றார். அவர் அனைவருக்கும் பாதையைக்
 காட்டுவதற்காக வருகின்றார். எனவே, மற்றவர்கள் கூறுவதைச் செவிமடுத்து
 அவர் என்ன செய்வார்? இன்ன இன்னதைச் செய்யுங்கள் என அவர் தொடர்ந்தும்
 சதா உங்களுக்குக் கூறுகின்றார். அவர் முழு விருட்சத்தினதும் இரகசியங்களை
 உங்களுக்குக் கூறுகின்றார். புதிய உலகம் (சனத்தொகை) மிகவும் சிறிதாகவே
 இருக்கும் என்பது குழந்தைகளாகிய உங்கள் புத்தியில் உள்ளது. இப்பழைய
 உலகம் மிகவும் பெரியதாகும். இவ்வுலகில் அதிகளவு மின்சாரம்

பயன்படுத்தப்படுகின்றது. அவர்கள் மின்சாரத்தைக் கொண்டு என்ன செய்கின்றார்கள் எனப் பாருங்கள். அங்கு உலகம் மிகச் சிறிதாகவே இருக்கும், மிகச் சிறிதளவு மின்சாரமே பயன்படுத்தப்படும். அது ஒரு சிறிய கிராமத்தைப் போன்று இருக்கும். இப்பொழுது, பெரிய நகரங்கள் பல உள்ளன. அங்கு அந்தளவு இருக்கமாட்டாது. சில சிறந்த பிரதான வீதிகள் மாத்திரமே இருக்கும். பஞ்ச தத்துவங்களும் அங்கு சதோபிரதானாகவே உள்ளன. அவை ஒருபோதும் எந்தக் குழப்பத்தையும் விளைவிக்காது. அது சந்தோஷ பூமி எனப்படுகின்றது. அதன் பெயர் சுவர்க்கம் ஆகும். நீங்கள் மேலும் முன்னேறி அண்மித்து வரும்போது, அதிகளவு விரிவாக்கம் ஏற்பட்டிருக்கும். தந்தை தொடர்ந்தும் உங்களுக்குக் காட்சிகளை வழங்குவார். பின்னர், அந்நேரத்தில் யுத்தத்திற்கென படைகள், விமானங்கள் போன்ற எதுவுமே தேவைப்படாது. தங்களால் ஓரிடத்திலிருந்தவாறே அனைவரையும் அழித்துவிட முடியும் என அவர்கள் கூறுகின்றனர். அந்த விமானங்கள் போன்றவற்றால் எப்பயனும் இல்லை. அவர்கள் சந்திரனிலுள்ள நிலப்பகுதிகள் போன்றவற்றைப் பார்ப்பதற்கும் செல்லமாட்டார்கள். அவையனைத்தும் விஞ்ஞானத்தின் பயனற்ற அகங்காரமேயாகும். அவர்கள் அதிகளவு பகட்டைக் கொண்டிருக்கின்றார்கள். ஞானத்தில் அதிகளவு மௌனம் இருக்கின்றது. இது இறை பரிசு எனப்படுகின்றது. விஞ்ஞானத்தில் குழப்பத்தைத் தவிர வேறு எதுவும் கிடையாது. அவர்களுக்கு அமைதி பற்றி எதுவுமே தெரியாது. சந்தோஷ பூமியாக இருந்த புதிய உலகில் அமைதி நிலவியதை நீங்கள் புரிந்துகொள்கின்றீர்கள். இப்பொழுது துன்பமும், அமைதியின்மையுமே நிலவுகின்றது. நீங்கள் விளங்கப்படுத்த வேண்டும்: ஒருபோதுமே அமைதியின்மை ஏற்படாத அத்தகைய அமைதி வேண்டுமாயின், அது சாந்திதாமத்திலும், சந்தோஷ தாமத்திலும் மாத்திரமேயாகும். அனைவரும் சுவர்க்கத்தை விரும்புகின்றார்கள். பாரத மக்கள் மாத்திரமே வைகுந்தத்தையும், சுவர்க்கத்தையும் நினைவு செய்கின்றார்கள். வேறு சமயங்களைச் சேர்ந்த எவருமே வைகுந்தத்தை நினைவு செய்வதில்லை. அவர்கள் அமைதியைப் பற்றியே நினைக்கின்றார்கள். அவர்களால் சந்தோஷத்தைப் பற்றி நினைக்க முடியாது, ஏனெனில் சட்டம் அதற்கு அனுமதிக்காது. நீங்கள் மாத்திரமே சந்தோஷத்தை நினைவு செய்கின்றீர்கள். இதனாலேயே நீங்கள் கூவியழைக்கின்றீர்கள்: எங்களைத் துன்பத்திலிருந்து விடுவியுங்கள். ஆத்மாக்கள் உண்மையில் சாந்திதாம வாசிகள். எவருக்கும் இது தெரியாது. தந்தை விளங்கப்படுத்துகின்றார்: நீங்கள் விவேகமற்றவர்களாக இருந்தீர்கள். எப்பொழுது நீங்கள் விவேகமற்றவர்களாக ஆகினீர்கள்? உங்கள் கலைகள் 16 இலிருந்து 14 ஆகி, பின்னர் 12 ஆகியது. அதாவது, நீங்கள் தொடர்ந்தும் விவேகமற்றவர்களாகினீர்கள். இப்பொழுது உங்களிடம் கலைகள் எதுவும் இல்லை. பெண்கள் ஏன் சந்தோஷமற்றிருக்கின்றார்கள் என்பது பற்றி அவர்கள் தொடர்ந்தும் மாநாடுகளை நடாத்துகின்றார்கள். ஆ! ஆனால் முழு உலகிலும் துன்பமே நிலவுகின்றது, அளவற்ற துன்பம் காணப்படுகின்றது. இப்பொழுது உலகில் எவ்வாறு அமைதி நிலவ முடியும்? இப்பொழுது பல சமயங்கள் உள்ளன. முழு உலகிலும் இப்பொழுது அமைதி நிலவ முடியாது. அவர்களுக்கு சந்தோஷத்தைப் பற்றி எதுவுமே தெரியாது. இந்த உலகில் பலவிதமான துன்பமும், அமைதியின்மையும் உள்ளது என்பதைக் குழந்தைகளாகிய நீங்கள் விளங்கப்படுத்துகின்றீர்கள். ஆத்மாக்களாகிய நாங்கள் சாந்திதாமத்திலிருந்தே வந்தோம். ஆதி சனாதன தேவி தேவதா தர்மம் சந்தோஷ தாமத்திலே இருந்தது.

நீங்கள் ஆதி சனாதன இந்து தர்மம் என அதனைக் கூறமாட்டீர்கள். ஆதி என்றால் 'புராதன' என்பதாகும். அது சத்திய யுகமாகும். அந்நேரத்தில் அனைவரும் தூய்மையாக இருந்தார்கள். அது விகாரமற்ற உலகமாக இருந்தது. அங்கு விகாரம் என்ற கேள்வியே இல்லை. வேறுபாடு உள்ளது. முதலில், நீங்கள் விகாரமற்றவர்கள் ஆகவேண்டும். இதனாலேயே தந்தை கூறுகின்றார்: இனிமையிலும் இனிமையான குழந்தைகளே, காமத்தை வெற்றி கொள்ளுங்கள்! உங்களை ஓர் ஆத்மாவாகக் கருதுங்கள்! ஆத்மாக்களில் கலப்படம் கலக்கப்பட்டு, இப்பொழுது தூய்மையற்றவர்கள் ஆகிவிட்டனர். இதனாலேயே ஆபரணங்களும் அவ்வாறே தயாரிக்கப்படுகின்றன. ஓர் ஆத்மா தூய்மையாக உள்ளபோது, ஆபரணங்களும் தூய்மையாகவே உள்ளன. அது விகாரமற்ற உலகம் எனப்படுகின்றது. நீங்கள் ஆலமரத்தின் உதாரணத்தையும் கொடுக்கலாம். முழு விருட்சமும் நிற்கின்றது, ஆனால் அடிமரம் (அத்திவாரம்) இல்லை. இந்த ஆதி சனாதன தேவி தேவதா தர்மம் இப்பொழுது இல்லை. ஆனால் ஏனைய சமயங்கள் அனைத்தும் உள்ளன. அனைவரும் தூய்மையற்றவர்கள். இவர்கள் மனிதர்கள் எனப்படுகின்றனர், ஆனால் அவர்களோ தேவர்களாவர். நான் மனிதர்களை தேவர்களாக்குவதற்காகவே வந்துள்ளேன். மனிதர்களே 84 பிறவிகளை எடுக்கின்றனர். நீங்கள் அவர்களுக்கு ஏணிப்படத்தைக் காட்ட வேண்டும். நீங்கள் தமோபிரதானாகும்போது இந்துக்கள் என அழைக்கப்படுவதை அது காட்டுகின்றது. நீங்கள் தூய்மையற்றிருப்பதால் உங்களை தேவர்கள் என அழைக்க முடியாது. இது நாடகத்தின் இரகசியமாகும். இந்து சமயம் என ஒன்று இல்லை. நாங்கள் ஆதி சனாதன தேவர்களாக இருந்தோம். தூய்மையாக இருந்த பாரதம் இப்பொழுது தூய்மையற்றதாகிவிட்டது. எனவே, அவர்கள் தங்களை இந்துக்கள் என அழைக்கின்றனர். இந்து சமயத்தை எவருமே ஸ்தாபிக்கவில்லை. குழந்தைகளாகிய நீங்கள் இதனை மிக நன்றாகக் கிரகித்து, விளங்கப்படுத்த வேண்டும். தற்காலத்தில் அவர்கள் உங்களுக்கு அதிக நேரம் வழங்கமாட்டார்கள். அவர்கள் குறைந்தபட்சம் அரை மணித்தியாலம் கொடுப்பார்களாயின், சில கருத்துக்களை அவர்களுக்கு எடுத்துரைக்க முடியும். பல கருத்துக்கள் உள்ளன, எனினும், அவற்றுள் பிரதானமானவையே அவர்களுக்குக் கூறப்படுகின்றன. நீங்கள் கல்வியில் முன்னேறிச் செல்லும்போது, அதன் பின்னர் அல்பா, பீற்றா போன்ற இலகுவான பாடங்களை நினைவுசெய்ய மாட்டீர்கள். நீங்கள் அவற்றை மறந்துவிடுகின்றீர்கள். உங்கள் ஞானம் இப்பொழுது மாறிவிட்டது என மக்களும் உங்களிடம் கூறுவார்கள். ஆ! ஆனால் நீங்கள் உங்கள் கல்வியில் முன்னேறிச் செல்லும்போது, முன்னர் கற்றவை அனைத்தையும் மறந்துவிடுவீர்கள். தந்தை தினமும் புதிய விடயங்களை உங்களுக்குக் கூறுகின்றார். முதலில், கல்வி மிக இலகுவாக இருந்தது. தந்தை இப்பொழுது ஆழமான விடயங்களை உங்களுக்குக் கூறுகின்றார். அவர் ஞானக்கடலாவார். அனைத்தையும் பேசிவிட்டு அவர் கூறுகின்றார்: நீங்கள் அல்பா, பீற்றா எனும் இரு வார்த்தைகளையும் புரிந்துகொண்டால் அதுவே போதும். அல்பாவை அறிந்துகொள்வதால் நீங்கள் பீற்றாவையும் அறிந்துகொள்வீர்கள். இந்தளவிற்கு விளங்கப்படுத்தினால் அதுவே போதும். ஞானத்தை அதிகளவில் கிரகிக்க முடியாதவர்களால் உயர்ந்ததோர் அந்தஸ்தைப் பெறமுடியாது. அவர்களால் திறமைச் சித்தியெய்தவோ அல்லது தங்களது கர்மாதீத ஸ்திதியை அடையவோ முடியாது. இதற்கு அதிகளவு முயற்சி தேவைப்படுகின்றது. நினைவு

செய்வதற்கும், ஞானத்தைக் கிரகிப்பதற்கும் முயற்சி தேவையாகும். நீங்கள் அனைவரும் இரண்டிலும் திறமைசாலிகளாகுவது சாத்தியமன்று. ஓர் இராச்சியம் ஸ்தாபிக்கப்படுகின்றது. எவ்வாறு அனைவரும் சாதாரண மனிதரிலிருந்து நாராயணனாக முடியும்? இதுவே இந்த கீதை பாடசாலையின் இலக்கும் குறிக்கோளும் ஆகும். இது கீதையின் அதே ஞானமாகும். உங்களுக்கு இந்த ஞானத்தைக் கொடுப்பவர் யார் என்பதை உங்களைத் தவிர வேறு எவருமே அறியமாட்டார்கள். இப்பொழுது இது மயானமாகும். பின்னர் இது தேவதைகளின் பூமியாகும். இப்பொழுது நீங்கள் ஞானச் சிதையில் அமர்ந்திருந்து, பூஜிப்பவர்களிலிருந்து பூஜிக்கத் தகுதிவாய்ந்தவர்கள் ஆகவேண்டும். விஞ்ஞானிகள் மிகவும் திறமைசாலிகள் ஆகுகின்றனர். அவர்கள் தொடர்ந்தும் பல புதிய விடயங்களைக் கண்டுபிடிக்கின்றனர். பாரத மக்கள் அங்கு அனைத்துக் கலைகளையும் (திறமைகள்) கற்றுவிட்டுத் திரும்பி வருகின்றனர். அவர்கள் (விஞ்ஞானிகள்) இறுதியில் இங்கு வரும்போது அந்தளவு ஞானத்தை எடுக்கமாட்டார்கள். பின்னர், அவர்கள் அங்கு சென்று (சத்தியயுகம்) தங்களது பொறியியல் அறிவு போன்றவற்றைப் பிரயோகிப்பார்கள். அவர்களால் அரசர்களாகவோ, அரசிகளாகவோ ஆகமுடியாது. எனினும், அவர்கள் அரசர்களுக்கும், அரசிகளுக்கும் சேவை செய்வார்கள். அவர்கள் தொடர்ந்தும் அத்தகைய விடயங்களைக் கண்டுபிடிப்பார்கள். அரசர்களும், அரசிகளும் சந்தோஷத்தைக் கொடுப்பார்கள். அங்கு நீங்கள் சகலவிதமான சந்தோஷத்தையும் பெறுவீர்கள். எனவே, குழந்தைகளாகிய நீங்கள் முழு முயற்சி செய்ய வேண்டும். நீங்கள் முழுமையாகச் சித்தியடைந்து உங்கள் கர்மாதீத நிலையை அடைய வேண்டும். வீட்டிற்கு விரைவாகச் செல்லும் எண்ணம் எதனையும் நீங்கள் கொண்டிருக்கக் கூடாது. இப்பொழுது நீங்கள் கடவுளின் குழந்தைகள். தந்தையே உங்களுக்குக் கற்பிக்கின்றார். பௌத்தர்களுக்கும், கிறிஸ்தவர்களுக்கும் பணிகள் இருப்பது போன்று, இதுவும் மனிதர்களை மாற்றுகின்ற ஒரு பணியேயாகும். கிருஷ்ணா, கிறிஸ்தவர்கள் என்ற பெயர்கள் ஒரே மாதிரியான உச்சரிப்பைக் கொண்டிருக்கின்றன. அவர்களுக்கிடையில் ஆழமான கொடுக்கல் வாங்கல் தொடர்பு உள்ளது. உங்களுக்கு உதவி செய்யும் ஒருவரது மொழியை உபயோகிக்காதிருப்பதும் ஓர் அவதூறேயாகும். அவர்கள் பின்னரே வருகின்றனர். அவர்கள் அதிகளவு சந்தோஷத்தையும் கொண்டிருக்கவில்லை, அதிகளவு துன்பத்தையும் கொண்டிருக்கவில்லை. அவர்கள் சகல கண்டுபிடிப்புக்களையும் மேற்கொள்கின்றனர். அவர்கள் பொருட்களை இங்கு உருவாக்க முயற்சி செய்தாலும், எவராலுமே அவற்றை மிகச் சரியாக உருவாக்க முடியாது. வெளிநாட்டுப் பொருட்கள் சிறந்தவை. ஏனெனில் அவர்கள் அவற்றை நேர்மையுடன் செய்கின்றனர். இங்கு, அவர்கள் அனைத்தையும் நேர்மையின்றியே செய்கின்றனர். எல்லையற்ற துன்பம் உள்ளது. தந்தையைத் தவிர எந்தவொரு மனிதராலும் அனைவரது துன்பத்தையும் அகற்ற முடியாது. அவர்கள் உலக அமைதிக்காக எத்தனை மாநாடுகளை வைத்தாலும், தொடர்ந்தும் தடுமாறுகின்றார்கள். தாய்மாரால் அனுபவிக்கப்படும் துன்பத்தைப் பற்றிய கேள்வி மட்டுமல்ல, பலவிதமான துன்பங்கள் உள்ளன. உலகம் முழுவதும் சண்டை சச்சரவுகள் இடம்பெறுகின்றன. காரணமின்றி, அற்ப விடயங்களுக்கெல்லாம் அவர்கள் சண்டையிட ஆரம்பிக்கிறார்கள். அங்கே துன்பத்தைப் பற்றிய கேள்விக்கே இடமில்லை. இதை நீங்கள் கணக்கிட வேண்டும். எந்நேரத்திலும் யுத்தம்

ஆரம்பமாகலாம். இராவணன் முதலில் பாரதத்திற்கு வந்தபோது, வீடுகளிலேயே முதலில் சண்டை ஆரம்பமாகியது. அவர்கள் தங்கள் மத்தியில் சண்டையிட்டு, பிரிந்துவிடுகின்றனர். பின்னர் வெளிநாட்டவர்களும் அதில் தலையிடுகின்றனர். ஆரம்பத்தில் பிரித்தானியர்கள் இங்கு இருக்கவில்லை. பின்னர், அவர்கள் இடைநடுவில் வந்து இலஞ்சம் கொடுத்து இராச்சியத்தைக் கைப்பற்றினர். பகலுக்கும், இரவுக்குமான வேறுபாடு உள்ளது. புதியவர் ஒருவரால் எதனையும் புரிந்துகொள்ள முடியாது. புதிய ஞானமாகிய இது பின்னர் மறைந்துவிடும். தந்தை உங்களுக்குக் கொடுக்கும் ஞானமும் பின்னர் மறைந்துவிடும். இந்த ஒரு கல்வியை நீங்கள் ஒரேயொரு தந்தையிடம் இருந்து ஒரு தடவை மாத்திரமே பெறுகின்றீர்கள்.. நீங்கள் முன்னேறிச் செல்லும்போது, என்னவாக ஆகுவீர்கள் என்பது பற்றிய காட்சிகளைப் பெறுவீர்கள். எவ்வாறாயினும், உங்களால் அந்நேரத்தில் என்ன செய்ய முடியும்? உங்களால் முன்னேற முடியாது. பெறுபேறு அறிவிக்கப்பட்டதும் பின்னர் இடமாற்றம் செய்யப்படுவதே எஞ்சியிருக்கும். அப்பொழுது அழகையும், புலம்பலும் இருக்கும். நாங்கள் புதிய உலகிற்கு மாற்றப்படுவோம். நீங்கள் நாலா திசைகளிலும் ஒலி விரைவாகப் பரப்பப்படுவதற்காக முயற்சி செய்கின்றீர்கள். பின்னர், மக்கள் தாங்களாகவே நிலையங்களை நோக்கி ஓடோடி வருவார்கள். எவ்வாறாயினும், அவர்கள் எந்தளவிற்குத் தாமதமாக வருகின்றார்களோ, அந்தளவிற்கு “மிகவும் தாமதம்” ஆகிவிடும். பின்னர், அவர்களால் எதையும் சேகரித்துக்கொள்ள முடியாதிருக்கும். உங்களுக்குப் பணம் தேவையில்லை. நீங்கள் அணிந்திருக்கும் பட்ஜ் மக்களுக்கு விளங்கப்படுத்தப் போதுமானது. இந்த பிரம்மா விஷ்ணுவாகிறார், விஷ்ணு பிரம்மாவாகின்றார். இந்த பட்ஜ் அனைத்துச் சமயநூல்களினதும் சாராம்சத்தைக் கொண்டுள்ளது. பாபா பட்ஜை அதிகளவு போற்றுகின்றார். அனைவரும் இந்த பட்ஜை தங்களது கண்களிலே ஒற்றிக் கொள்ளும் நாளும் வரும். மனமனாபவ - என்னை நினைவு செய்யுங்கள், நீங்கள் இவ்வாறு ஆகுவீர்கள் என்பதையும் இது கொண்டுள்ளது. பின்னர், நீங்கள் 84 பிறவிகள் எடுப்பீர்கள். ஒரேயொரு தந்தை மாத்திரமே மறுபிறவிகள் எடுப்பதில்லை. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நினைவு செய்வதற்கு முயற்சி செய்வதன் மூலமும், ஞானத்தைக் கிரகிப்பதன் மூலமும்; உங்கள் கர்மாதீத ஸ்திதியை நீங்கள் அடைய வேண்டும். ஞானக்கடலின் முழு ஞானத்தையும் உங்களுக்குள் கிரகியுங்கள்.
2. ஆத்மாவில் கலந்துள்ள கலப்படத்தை அகற்றி, முற்றிலும் விகாரமற்றவர்கள் ஆகுங்கள். தூய்மையின்மையின் சுவடு சிறிதளவேனும் இல்லாதிருக்கட்டும். “ஆத்மாக்களாகிய நாங்கள் சகோதரர்கள்” என்பதைப் பயிற்சி செய்யுங்கள்.

ஆசீர்வாத உங்களுடைய பொக்கிஷங்களான நேரத்திலும் எண்ணங்களிலும் ம்: கவனம் செலுத்துவதன் மூலம் உங்கள் சேமிப்பு கணக்கை அதிகரித்து

கோடானு கோடீஸ்வரர் ஆகுவீர்களாக.

உண்மையில், உங்களிடம் பல பொக்கிஷங்கள் உள்ளன, ஆனால் உங்கள் பொக்கிஷங்களான நேரத்திலும் எண்ணங்களிலும் நீங்கள் விசேட கவனம் செலுத்த வேண்டும். உங்கள் எண்ணங்களை ஒவ்வொரு கணமும் மேன்மையாகவும் தூய்மையாகவும் ஆக்கினால் உங்கள் சேமிப்பு கணக்கு தொடர்ந்தும் அதிகரிக்கும். இந்த நேரத்தில், நீங்கள் ஒன்றை சேமித்தால், பலமில்லியன் மடங்கைப் பெறுகிறீர்கள். இதுவே கணக்காகும். இது ஒன்றிற்கு பலமில்லியன் மடங்கு பிரதிபலனை கொடுக்கின்ற வங்கியாகும். ஆகையால், என்ன நடந்தாலும் நீங்கள் எதனையேனும் துறக்க நேர்ந்தாலும், நீங்கள் தபஸ்யா செய்ய வேண்டியிருந்தாலும், நீங்கள் பணிவாக இருக்க வேண்டி ஏற்பட்டாலும், என்ன நடந்தாலும், நீங்கள் இந்த இரண்டு விடயங்களிலும் கவனம் செலுத்தினால் நீங்கள் கோடானு கோடீஸ்வரர்கள் ஆகுவீர்கள்.

சுலோகம்: உங்கள் மனதின் சக்தியினால் நீங்கள் சேவை செய்தால் பன்மடங்கு அதிகளவு வெகுமதியை பெறுவீர்கள்.

---ஓம் சாந்தி---

சாராம்சம்: இனிய குழந்தைகளே, நீங்கள் சேவையைப் பற்றிய செய்திகளை வாசிப்பதிலும் செவிமடுப்பதிலும் ஆர்வத்தைக் கொண்டிருக்க வேண்டும். ஏனெனில், இதன் மூலமே உங்கள் ஆர்வமும் உற்சாகமும் அதிகரித்து, எவ்வாறு சேவை செய்வது என்னும் எண்ணங்கள் தோன்றும்.

கேள்வி: சங்கமயுகத்தில் தந்தை உங்களுக்குச் சந்தோஷத்தைக் கொடுப்பதில்லை, ஆனால், அவர் உங்களுக்குச் சந்தோஷத்திற்கான பாதையைக் காட்டுகின்றார். இது எவ்வாறு?

பதில்: ஏனெனில், அனைவருமே தந்தையின் குழந்தைகள் என்பதால், அவர் ஒரு குழந்தைக்கு மாத்திரம் சந்தோஷத்தைக் கொடுப்பாராயின், அது சரியாக இருக்காது. குழந்தைகள் தங்கள் லௌகீகத் தந்தையிடமிருந்து மிகச்சரியாகவே தங்கள் பங்குகளைப் பெறுகிறார்கள். எல்லையற்ற தந்தை, பங்குகளைக் கொடுப்பதில்லை, ஆனால், அவர் சந்தோஷத்திற்கான பாதையைக் காட்டுகின்றார். அந்தப் பாதையைப் பின்பற்றி, முயற்சி செய்கின்றவர்கள் உயர்ந்ததோர் அந்தஸ்தைப் பெறுகின்றார்கள். குழந்தைகளாகிய நீங்கள், முயற்சி செய்ய வேண்டும். அனைத்தும் உங்கள் முயற்சிகளிலேயே தங்கியுள்ளது.

ஓம்சாந்தி. தந்தையே, முரளியை (புல்லாங்குழல்) வாசிக்கின்றார் என்பதைக் குழந்தைகளாகிய நீங்கள் புரிந்து கொள்கிறீர்கள். முரளிகள் அனைவருக்கும் அனுப்பப்படுகின்றது. முரளியைக் கற்று, சேவை செய்கின்றவர்களின் செய்திகள் சஞ்சிகைகளில் பிரசுரிக்கப்படுகின்றன. இப்பொழுது, அந்தச் சஞ்சிகைகளை வாசிக்கின்ற குழந்தைகளால், நிலையங்கள் அனைத்தினதும், அதாவது அச்சேவை இன்ன இன்ன இடங்களில் இடம்பெறுன்றது என்ற சேவைக்கான செய்திகளை அறிந்து கொள்ள முடியும். அவற்றை வாசிக்காதவர்களுக்கு எந்தச் செய்தியைப் பற்றியும் தெரியாது, அவர்கள் முயற்சி செய்யவும் மாட்டார்கள். நீங்கள் சேவையைப் பற்றிய செய்திகளைக் கேள்விப்பட்டதும், நீங்களும் அவ்வாறான சேவையைச் செய்ய வேண்டும் என்பது உங்கள் இதயங்களிலும் தோன்றுகின்றது. சஞ்சிகைகளை வாசிப்பதனால் உங்கள் சகோதர, சகோதரிகள் எந்தளவு சேவை செய்கின்றார்கள் என்பதை நீங்கள் அறிந்து கொள்ள முடியும். நீங்கள் எந்தளவிற்கு அதிகமாகச் சேவை செய்கின்றீர்களோ, அந்தளவிற்கு ஓர் உயர்ந்த அந்தஸ்தைக் கோருவீர்கள் என்பதைக் குழந்தைகளாகிய நீங்கள் புரிந்து கொள்கின்றீர்கள். ஆகையாலேயே, சஞ்சிகைகளால் உங்களுக்குச் சேவைக்கான உற்சாகத்தைக் கொடுக்க முடியும். அவை எந்த நோக்கமும் இல்லாமல் தயாரிக்கப்படுவதில்லை. அவற்றை வாசிக்காதவர்கள் அவற்றைப் பயனற்றவை எனக் கருதுகின்றார்கள். சிலர் அவற்றிலுள்ள வார்த்தைகள் தங்களுக்குப் புரிவதில்லை எனக் கூறுகின்றார்கள். ஆ! மக்கள் இராமாயணம், பாகவதம், கீதை போன்றவற்றைச் செவிமடுப்பதற்குச் செல்கின்றார்கள். எனவே நீங்களும் இவற்றைச் செவிமடுக்க வேண்டும். இல்லாவிட்டால், உங்கள் சேவைக்கான உற்சாகம் அதிகரிக்க மாட்டாது. இந்தச் சேவை இன்ன இன்ன இடத்தில் இடம்பெற்றது. உங்களுக்கு ஆர்வம் இருந்தால், அதனை வாசித்துக்

காட்டுமாறு நீங்கள் வேறு ஒருவரிடம் கேட்கலாம். பல நிலையங்களில் சஞ்சிகைகளை வாசிக்காத குழந்தைகள் இருப்பார்கள். சிறிதளவேனும்; சேவை செய்யாத பலர் இருக்கின்றார்கள்; ஆகவே, அவர்கள் அதற்கேற்பவே ஓர் அந்தஸ்தைக் கோருவார்கள். ஓர் இராச்சியம் ஸ்தாபிக்கப்படுகின்றது என்பதையும், நீங்கள் செய்கின்ற முயற்சிக்கேற்ப, ஓர் அந்தஸ்தைப் பெறுவீர்கள் என்பதையும் நீங்கள் புரிந்து கொள்கின்றீர்கள். நீங்கள் கல்வியில் கவனம் செலுத்தாது விட்டால், சித்தி எய்த மாட்டீர்கள். இப்பொழுது நீங்கள் எந்தளவிற்குக் கற்கின்றீர்கள் என்பதிலேயே அனைத்தும் தங்கியுள்ளது. நீங்கள் அதிகளவு கற்று, பிறருக்கும் கற்பித்தால், நீங்களே உங்களுக்கு நன்மை விளைவிக்கின்றீர்கள். சஞ்சிகைகளை வாசிக்க வேண்டும் என்ற எண்ணத்தையே கொண்டிருக்காத பல குழந்தைகள் உள்ளனர். அவர்கள் சதப் பெறுமதியான அந்தஸ்தை மாத்திரமே பெறுவார்கள். “அவர் முயற்சி செய்யவில்லை, இதனாலேயே அவர் அந்த அந்தஸ்தைப் பெற்றுள்ளார்” என்ற எண்ணத்தை நீங்கள் அங்கே கொண்டிருக்க மாட்டீர்கள்; இல்லை. இங்கேயே கர்மாவினதும் பாவ கர்மாவினதும் விடயங்கள் புத்தியில் உள்ளன. தந்தை ஒவ்வொரு கல்பத்தினதும் சங்கமயுகத்திலேயே உங்களுக்கு விளங்கப்படுத்துகின்றார். இதைப் புரிந்து கொள்ளாதவர்கள் கல்லுப்புத்தியை உடையவர்கள் போன்றவர்கள். நீங்கள் தூய்மையற்ற புத்தியைக் கொண்டிருந்தீர்கள் என்றும், அதில் உங்களுக்கும் ஒரு பங்கு உள்ளது என்றும் நீங்களும் புரிந்து கொள்கின்றீர்கள். பாபா, குழந்தைகளாகிய உங்களுக்குத் தொடர்ந்தும் விளங்கப்படுத்துகின்றார்: இது இப்பொழுது கலியுகமாகும், இதில், எல்லையற்ற துன்பம் உள்ளது. இந்தத் துன்பமும், அந்தத் துன்பமும் உள்ளன. அவர் கூறுவது சரியே என்பதை விவேகிகள் விரைவில் புரிந்து கொள்வார்கள். நீங்கள் நேற்று மிகவும் சந்தோஷமற்று இருந்தீர்கள் என்றும், நீங்கள் எல்லையற்ற துன்பத்தின் மத்தியில் இருந்தீர்கள் என்றும் புரிந்து கொள்கின்றீர்கள். நீங்கள் இப்பொழுது மீண்டும் எல்லையற்ற சந்தோஷத்திற்குச் செல்கின்றீர்கள். இது இராவண இராச்சியமான, கலியுகம் என்பதும் உங்களுக்குத் தெரியும். நீங்கள் புரிந்து கொண்டிருந்தாலும், உங்களால் பிறருக்கு விளங்கப்படுத்த முடியாதுவிட்டால், நீங்கள் எதனையுமே புரிந்து கொள்ளவில்லை என்று அப்பொழுது பாபா கூறுவார். நீங்கள் சேவை செய்யும் பொழுது, அதன் செய்தி சஞ்சிகைகளில் குறிப்பிடப்படும் என்பதை நீங்கள் புரிந்து கொள்வீர்கள் எனக் கூறப்படும். நாளுக்கு நாள், பாபா பல இலகுவான கருத்துக்களைத் தொடர்ந்தும் பேசுகின்றார். கலியுகம் இன்னமும் தனது குழந்தைப் பருவத்தில் இருப்பதாக மக்கள் நினைக்கிறார்கள். சங்கமயுகத்தை அவர்கள் புரிந்து கொள்ளும் பொழுதே, அவர்களால் இக் கலியுகத்தைச் சத்தியயுகத்துடன் ஒப்பிட முடியும், அதாவது கலியுகத்தில் எல்லையற்ற துன்பம் இருப்பதையும், சத்தியயுகத்தில் எல்லையற்ற சந்தோஷம் இருப்பதையும் அவர்களால் ஒப்பிட முடியும். அவர்களிடம் கூறுங்கள்: தந்தை குழந்தைகளாகிய எங்களுக்குக் கொடுக்கின்ற எல்லையற்ற சந்தோஷத்தைப் பற்றியே நாங்கள் உங்களுக்குக் கூறுகின்றோம். வேறு எவராலும் இதனை விளங்கப்படுத்த முடியாது. நீங்கள் புதிய விடயங்களைக் கூறுகின்றீர்கள். நீங்கள் சுவர்க்க வாசிகளா அல்லது நரக வாசிகளா என வேறு எவருமே வினவ மாட்டார்கள். குழந்தைகளாகிய நீங்களும் வரிசைக்கிரமமானவர்கள். உங்களால் சகல கருத்துக்களையும் நினைவுசெய்ய முடியாது. நீங்கள் ஏனையோருக்கு விளங்கப்படுத்தும் பொழுது, சரீர உணர்விற்குள் வருகின்றீர்கள். ஆத்மாவே

செவிமடுத்து இதனைக் கிரகிக்கின்றார். எவ்வாறாயினும், சில நல்ல மகாராத்திகளும் இதனை மறந்து, சரீர உணர்வின் அடிப்படையில் பேச ஆரம்பிக்கின்றார்கள். இது அனைவரிலும் இடம்பெறுகிறது. தந்தை கூறுகின்றார்: அனைவருமே முயற்சி செய்பவர்கள். நீங்கள் அனைவரும் உங்களை ஆத்மாக்கள் எனக் கருதிப் பேசுவதில்லை. இல்லை. தந்தை உங்களை ஆத்மாக்கள் எனக் கருதியே, உங்களுக்கு ஞானத்தைக் கொடுக்கின்றார். எவ்வாறாயினும், சகோதரர்கள், அந்த ஸ்திதியைப் பேணுவதற்கு இன்னமும் முயற்சி செய்கின்றார்கள். ஆகையால், குழந்தைகளாகிய நீங்கள் கலியுகத்தில் எல்லையற்ற துன்பம் உள்ளது என்றும், சத்தியயுகத்தில் எல்லையற்ற சந்தோஷம் உள்ளது என்றும் விளங்கப்படுத்த வேண்டும். இப்பொழுது இது சங்கமயுகமாகும். தந்தை உங்களுக்குப் பாதையைக் காட்டுகின்றார், தந்தை உங்களுக்குச் சந்தோஷத்தைக் கொடுக்கின்றார் என்றில்லை. அவர் உங்களுக்குச் சந்தோஷத்திற்கான பாதையைக் காட்டுகின்றார். இராவணனும் உங்களுக்குத் துன்பத்தைக் கொடுப்பதில்லை. அவன் உங்களுக்குத் துன்பத்திற்கான பாதையை, பிழையான பாதையையே காட்டுகின்றான். தந்தை உங்களுக்குச் சந்தோஷத்தைக் கொடுப்பதில்லை, துன்பத்தைக் கொடுப்பதில்லை. அவர் உங்களுக்குச் சந்தோஷத்திற்கான பாதையையே காட்டுகின்றார். பின்னர், நீங்கள் ஒவ்வொருவரும் செய்கின்ற முயற்சிக்கேற்ப, சந்தோஷத்தைப் பெறுகின்றீர்கள். அவர் உங்களுக்குச் சந்தோஷத்தைக் கொடுப்பதில்லை. தந்தையின் ஸ்ரீமத்தைப் பின்பற்றுவதனால், நீங்கள் சந்தோஷத்தைப் பெறுகின்றீர்கள். தந்தை உங்களுக்குப் பாதையையே காட்டுகின்றார். நீங்கள் இராவணனினால் துன்பப் பாதைக்கு வழிகாட்டப்படுகின்றீர்கள். தந்தை எதனையேனும் கொடுத்திருந்தால், அனைவரும் சமமான ஆஸ்தியைப் பெற்றிருக்க வேண்டும். ஒரு லௌகீகத் தந்தையும் தனது ஆஸ்தியைப் பகிர்ந்தளிக்கின்றார். இங்கே, நீங்கள் ஒவ்வொருவரும் எவ்வளவு முயற்சி செய்கின்றீர்கள் என்பதிலேயே அது தங்கியுள்ளது. தந்தை மிகவும் இலகுவான பாதையை உங்களுக்குக் காட்டுகின்றார்: நீங்கள் இன்ன இன்னதைச் செய்தால் உயர்ந்ததோர் அந்தஸ்தைக் பெறுவீர்கள். குழந்தைகளாகிய நீங்களே முயற்சி செய்ய வேண்டும்: நாங்கள் முயற்சி செய்து மிகவும் உயர்ந்ததோர் அந்தஸ்தைப் பெற வேண்டும். நாங்கள் கற்க வேண்டும். பிறர் கற்று உயர்ந்த அந்தஸ்தைப் பெற்றுக் கொள்ளட்டும் என நீங்கள் பின்தங்கி விடுகின்ற மனோநிலையைக் கொண்டிருக்க வேண்டும் என்றில்லை. இல்லை. முயற்சியே முதலில் வருகிறது. நாடகத்திற்கேற்ப, நீங்கள் நிச்சயமாக முயற்சி செய்ய வேண்டும். சிலர் விரைவான முயற்சியைச் செய்கின்றார்கள், சிலர் மந்தமாக முயற்சியைச் செய்கின்றார்கள். உங்கள் முயற்சிகளிலேயே அனைத்தும் தங்கியுள்ளது. தந்தை உங்களுக்குப் பாதையைக் காட்டியுள்ளார். அவர் கூறுகின்றார்: என்னை நினைவு செய்யுங்கள்! என்னை எந்தளவிற்கு அதிகமாக நினைவு செய்கின்றீர்களோ அந்தளவிற்கு உங்கள் பாவங்கள் அழிக்கப்படும். நீங்கள், அதனை நாடகத்திற்கு ஏற்ப என விட்டுவிடக் கூடாது. இதுவும் நீங்கள் புரிந்துகொள்ள வேண்டிய ஒரு விடயமாகும். உலக வரலாறும் புவியியலும் மீண்டும் இடம்பெறுகின்றன. எனவே, நிச்சயமாக நீங்கள் முன்னர் நடித்த பாகம் மீண்டும் நடிக்கப்பட வேண்டும். சமயங்கள் அனைத்தும் தத்தமது நேரத்தில் மீண்டும் வரும். உதாரணத்திற்கு, பில்லியன் கணக்கான கிறிஸ்தவர்கள் இருப்பார்களாயின், அத்தனை பேரும் தங்கள் பாகங்களை நடிப்பதற்கு மீண்டும் வருவார்கள். ஓர்

ஆத்மா ஒருபொழுதும் அழிக்கப்படுவதில்லை, அவரது பாகமும் என்றும் அழிக்கப்படுவதில்லை. இது நீங்கள் மிகவும் நன்றாகப் புரிந்துகொள்ள வேண்டிய ஒரு விடயமாகும். புரிந்து கொண்டவர்கள், நிச்சயமாகப் பிறருக்கு விளங்கப்படுத்துவார்கள். 'செல்வத்தைத் தானம் செய்தால் அது ஒருபொழுதும் குறைவடையாது'. நீங்கள் தொடர்ந்தும் ஞானத்தைக் கிரகித்து, தொடர்ந்தும் பிறரைச் செல்வந்தர்கள் ஆக்குவீர்கள். எவ்வாறாயினும், அது உங்கள் பாக்கியத்தில் இல்லாதிருப்பின், நீங்கள் உதவியற்றவர்கள் என உங்களைக் கருதுகின்றீர்கள். இந்த ஞானத்தை உங்களால் உரைக்க முடியாதிருப்பின், அது உங்கள் அந்தஸ்து சதப் பெறுமதியானதாக மாத்திரமே ஆகுகின்ற உங்கள் பாக்கியம் என ஆசிரியர் கூறுவார். அது உங்கள் பாக்கியத்தில் இல்லாவிட்டால், நீங்கள் என்ன முயற்சியைச் செய்வீர்கள்? இது ஓர் எல்லையற்ற பாடசாலையாகும். ஒவ்வொரு ஆசிரியரும் தத்தமது சொந்த பாடத்தையே கற்பிக்கின்றார்கள். தந்தையும் குழந்தைகளாகிய நீங்களும் மாத்திரமே தந்தையின் கற்பித்தல் வழிமுறைகளை அறிவீர்கள். வேறு எவராலும் அதனை அறிந்து கொள்ள முடியாது. குழந்தைகளாகிய நீங்கள் விளங்கப்படுத்துவதற்கு மிகக்கடுமையாக முயற்சித்தாலும், வெகு சிலரே புரிந்து கொள்கின்றார்கள்., அது அவர்களின் புத்தியில் இருப்பதில்லை. நீங்கள் எவ்வளவு நெருக்கமாக வருகின்றீர்களோ, அந்தளவுக்குத் திறமைசாலிகள் ஆகுகின்றீர்கள் என்பது தெளிவாகும். இப்பொழுது அருங்காட்சியகங்கள், ஆன்மீகக் கல்லூரிகள் போன்றனவும் ஆரம்பிக்கப்படுகின்றன. 'ஆன்மீக பல்கலைக்கழகம்' என்ற உங்கள் பெயர் தனித்துவமானது. அரசாங்கமும் இதனைப் பார்வையிடும். அவர்களிடம் கூறுங்கள்: உங்கள் பல்கலைக்கழகங்கள் பௌதீகமானவை, ஆனால் இது ஆன்மீகமானது. ஆத்மாக்கள் கற்கின்றார்கள். 84 பிறவிகளின் சக்கரம் முழுவதிலும் ஆன்மீகத் தந்தை ஒரேயொரு முறை மாத்திரமே ஆன்மீகக் குழந்தைகளுக்குக் கற்பிப்பதற்கு வருகின்றார். நீங்கள் ஒரு சினிமாப் படத்தைப் பார்த்த பின்னர், அது மூன்று மணித்தியாலயங்களின் பின்னர் மீண்டும் அதேபோன்று சுழலும். 5000 வருடங்களைக் கொண்ட இச்சக்கரமும் மீண்டும் அதேபோன்று சுழலும். குழந்தைகளாகிய நீங்கள் மாத்திரமே இதனை அறிவீர்கள். அம்மக்கள் பக்தி மார்க்கத்துச் சமயநூல்கள் மாத்திரமே சரியானவை என நம்புகிறார்கள். உங்களிடம் சமயநூல்கள் எதுவும் இல்லை. தந்தை இங்கமர்ந்திருந்து உங்களுக்கு விளங்கப்படுத்துகிறார். தந்தை எந்தச் சமயநூலையும் கற்கவில்லை. அம்மக்கள் கீதையை வாசித்து அதனை உரைக்கின்றார்கள். ஒரு சிறு குழந்தை கல்வி கற்றவராகத் தாயின் கருப்பையிலிருந்து வெளி வருவதில்லை. உங்களுக்குக் கற்பிப்பது, எல்லையற்ற தந்தையின் பாகமாகும். அவர் உங்களுக்குத் தனது சொந்த அறிமுகத்தைக் கொடுக்கின்றார். இந்த உலகில் உள்ள வேறு எவருக்கும் இது தெரியாது. தந்தையே ஞானக்கடல் எனவும் அவர்கள் பாடுகின்றார்கள். ஸ்ரீகிருஷ்ணரை அவர்கள் ஞானக்கடல் என அழைப்பதில்லை. இலக்ஷ்மியும் நாராயணனும் ஞானக்கடல்களா? இல்லை. பிராமணர்களாகிய நாங்கள் மாத்திரம் ஸ்ரீமத்தின் அடிப்படையில் இந்த ஞானத்தைக் கொடுப்பது ஓர் அற்புதமாகும். இக்கணக்கின் அடிப்படையில், பிராமணர்களாகிய நீங்களே பிரஜாபிதா பிரம்மாவின் குழந்தைகள் என உங்களால் விளங்கப்படுத்த முடியும். நீங்கள் பலமுறைகள் அவரின் குழந்தைகள் ஆகியுள்ளீர்கள். நீங்கள் மீண்டும் அவ்வாறு ஆகுவீர்கள். மனிதர்கள் இதனைப் புரிந்து கொள்ளும் பொழுதே, அவர்கள் இதனை நம்புவார்கள். நீங்கள் கல்பம் கல்பமாக பிரஜாபிதா

பிரம்மாவின் தத்தெடுக்கப்பட்ட குழந்தைகள் ஆகுகின்றீர்கள் என்பதைப் புரிந்து கொள்கின்றீர்கள். புரிந்து கொள்கின்றவர்களின் புத்தி நம்பிக்கையை வளர்க்கின்றது. நீங்கள் முதலில் ஒரு பிராமணர் ஆகாமல் எவ்வாறு ஒரு தேவர் ஆக முடியும்? அனைத்தும் ஒவ்வொருவரினதும் புத்தியில் தங்கியுள்ளது. இது பாடசாலைகளிலும் இடம்பெறுகிறது. சிலர் புலமைப்பரிசிலைப் பெறுகின்றனர். ஆனால், சிலரோ சித்தியெய்துவதில்லை. அவர்கள் மீண்டும் ஆரம்பத்திலிருந்து கற்க வேண்டியுள்ளது. தந்தை கூறுகின்றார்: நீங்கள் விகாரத்தில் விழுந்தீர்களாயின், நீங்கள் ஈட்டிய வருமானம் அனைத்தும் அழிக்கப்பட்டு, ஞானமும் உங்கள் புத்தியில் இருக்காது. உங்கள் மனச்சாட்சி தொடர்ந்தும் உங்களை உள்ளூர உறுத்தும். இந்தப் பிறவியில் நீங்கள் செய்துள்ள பாவங்கள் உங்கள் ஒவ்வொருவருக்கும் தெரியும். உங்கள் முன்னைய பிறவிகளில் நீங்கள் செய்துள்ள பாவங்கள் உங்களுக்கு ஞாபகமிருக்காது. நீங்கள் நிச்சயமாகப் பாவங்களைச் செய்தீர்கள். தூய, புண்ணியாத்மாக்களாக இருந்தவர்கள் பாவாத்மாக்கள் ஆகியுள்ளார்கள். தந்தை இங்கமர்ந்திருந்து உங்களுக்கு முழுக் கணக்கையும் விளங்கப்படுத்துகின்றார். இதனை மறந்து விட்டு, கற்காத பல குழந்தைகள் உள்ளனர். அவர்கள் கற்றிருந்தால், நிச்சயமாகப் பிறருக்குக் கற்பிப்பார்கள். மந்த புத்தி உடைய சிலர் திறமையான புத்தி உடையவர்கள் ஆகுகிறார்கள். இந்தக் கல்வி மிகவும் மகத்தானது. இத் தந்தையின் கல்வி மூலம் சூரிய, சந்திர வம்சங்கள் உருவாக்கப்படவுள்ளன. அம்மக்கள் இந்த ஒரு பிறவியில் கற்று, தங்கள் அந்தஸ்தை இதே பிறவியில் பெறுகின்றார்கள். நீங்கள் இந்தக் கல்வியின் மூலம் புதிய உலகத்தில் உங்கள் அந்தஸ்தைப் பெறுவீர்கள் என்பதைப் புரிந்து கொள்கின்றீர்கள். அது தொலை தூரத்தில் இல்லை. நீங்கள் ஆடைகளை மாற்றுவது போன்றே, பழைய உலகத்தை விட்டு நீங்கிப் புதிய உலகத்திற்குள் செல்வீர்கள். விநாசம் நிச்சயமாக இடம்பெறும். நீங்கள் இப்பொழுது புதிய உலகத்திற்கு உரியவர்கள் ஆகி, உங்கள் பழைய ஆடைகளை நீக்கிச் செல்வீர்கள். இராச்சியம் வரிசைக்கிரமமாகவே ஸ்தாபிக்கப்படுகின்றது. நன்றாகக் கற்பவர்கள் முதலில் சுவர்க்கத்திற்குச் செல்வார்கள். ஏனையோர் பின்னர் வருவார்கள்; அவர்களால் சுவர்க்கத்திற்குச் செல்ல முடியாது. சுவர்க்கத்தில் உள்ள பணிப்பெண்களும் வேலையாட்களும் பாபாவின் இதயத்தில் ஏறியவர்களாகவே இருப்பார்கள். அங்கே அனைவரும் செல்வார்கள் என்றில்லை. ஆன்மீகக் கல்லூரிகள் போன்றவை இப்பொழுது திறக்கப்படுகின்றன. அனைவரும் வந்து முயற்சி செய்வார்கள். கல்வியில் திறமைசாலிகள் உயர்ந்த அந்தஸ்தைப் பெறுவார்கள். மந்த புத்தி உடையவர்கள், குறைந்த அந்தஸ்தைக் பெறுவார்கள். மந்த புத்தி உடைய சிலர் பின்னர் சிறந்த முயற்சியைச் செய்வது சாத்தியமே. விவேகமான புத்தி உடையவர்களும்; விழுகிறார்கள். இது அவர்கள் செய்கின்ற முயற்சியின் மூலம் புரிந்து கொள்ளப்பட்டுள்ளது. இம் முழு நாடகமும் தொடர்கின்றது. ஆத்மாக்கள் சரீரங்களைப் பெற்று, தங்கள் பாகத்தை இங்கு நடிக்கின்றார்கள்; அவர்கள் புதிய சரீரங்களைப் பெற்று, புதிய பாகங்களை நடிக்கின்றார்கள். அவர்கள் ஏதோ ஒன்றாக ஆகுகின்றார்கள். ஆத்மாவில் சம்ஸ்காரங்கள் அடங்கியுள்ளன. வெளியில் இருக்கின்ற எவருக்கும் சற்றேனும் ஞானம் இல்லை. தந்தை வந்து உங்களுக்குக் கற்பிக்கும் பொழுதே நீங்கள் ஞானத்தைப் பெறுகின்றீர்கள். ஓர் ஆசிரியர் இல்லாவிட்டால், எவ்வாறு உங்களுக்கு ஞானத்தைக் கொடுக்க முடியும்? அவர்கள் பக்தர்கள். பக்தி மார்க்கத்தில் எல்லையற்ற துன்பம் உள்ளது. மீரா, ஒரு காட்சியைக் கண்டிருந்தாலும், அவர் சந்தோஷத்தைக்

கொண்டிருக்கவில்லை. அவர் நோயுற்றிருக்க மாட்டாரா? அங்கே எவ்விதத் துன்ப விடயங்களும் இல்லை. இங்கு எல்லையற்ற துன்பம் உள்ளது, ஆனால் அங்கு எல்லையற்ற சந்தோஷம் உள்ளது. இங்கே, அனைவரும் சந்தோஷம் அற்றிருக்கின்றார்கள். அரசர்களும் துன்பத்தையே அனுபவம் செய்கின்றார்கள்; இதன்பெயரே துன்ப பூமியாகும். அது சந்தோஷ பூமியாகும். இது முற்றிலும் துன்பமும், முற்றிலும் சந்தோஷமும் உள்ள சங்கமயுகமாகும். சத்தியயுகத்தில் முழுமையான சந்தோஷம் உள்ளது, கலியுகத்தில் முழுமையான துன்பம் உள்ளது. பலவகையான துன்பங்களும் தொடர்ந்தும் அதிகரிக்கின்றன. காலம் செல்ல, துன்பம் மேலும் அதிகமாக அதிகரிக்கும். எல்லையற்ற துன்ப மலைகள் இன்னமும் விழ உள்ளன. அம்மக்கள் உங்களுக்குச் சொற்பளவு நேரத்தையே பேசுவதற்குக் கொடுக்கின்றார்கள். அவர்கள் இரு நிமிடங்களே உங்களுக்குப் பேசுவதற்குக் கொடுத்தாலும், சத்தியயுகத்தில் தந்தை கொடுக்கின்ற எல்லையற்ற சந்தோஷம் இருந்தது என்பதை விளங்கப்படுத்துங்கள். நீங்கள் எல்லையற்ற துன்பத்தை இராவணனிடமிருந்து பெறுகின்றீர்கள். தந்தை இப்பொழுது கூறுகின்றார்: காமத்தை வெற்றி கொண்டால், நீங்கள் உலகை வென்றவர்கள் ஆகுவீர்கள். இந்த ஞானம் என்றுமே அழிவடையாது. ஓர் ஆத்மா சிறிதளவைச் செவிமடுத்தாலும், அவர் சுவர்க்கத்திற்குச் செல்வார். பலரும் பிரஜைகள் ஆகுகிறார்கள். ஓர் அரசருக்கும் ஆண்டிக்கும் இடையில் பெருமளவு வித்தியாசம் உள்ளது. ஒவ்வொருவரின் புத்தியும் வித்தியாசமானது. இந்த ஞானத்தைப் புரிந்து கொண்டு, அதனைப் பிறருக்கு விளங்கப்படுத்துபவர்கள் நல்ல அந்தஸ்தைப் பெறுவார்கள். இந்தப் பாடசாலையும் மிகவும் அசாதாரணமானது! கடவுள் இங்கு வந்து உங்களுக்குக் கற்பிக்கின்றார்! ஸ்ரீகிருஷ்ணர் தெய்வீகக் குணங்களை உடைய ஒரு மனிதராவார். தந்தை கூறுகின்றார்: நான் தெய்வீகக் குணங்களுக்கும் அசுர குணங்களுக்கும் அப்பாற்பட்டவர். உங்கள் தந்தையான நான் உங்களுக்குக் கற்பிக்கவே வருகின்றேன். பரமாத்மாவினால் மாத்திரமே ஆன்மீக ஞானத்தைக் கொடுக்க முடியும். இந்தக் கீதை ஞானமானது எந்தச் சரீரதாரிகளாலும், எந்தத் தேவர்களாலும் கொடுக்கப்படுவதில்லை. அவர்கள் கூறுகின்றார்கள்: விஷ்ணு தேவருக்கு வந்தனங்கள். அவ்வாறாயின், கிருஷ்ணர் யார்? கிருஷ்ண தேவரே விஷ்ணு ஆவார். இதனை வேறு எவரும் அறிய மாட்டார்கள். உங்களிலும் சிலர் இதனை மறந்து விடுகின்றீர்கள். நீங்கள் இதனை நன்றாக முழுமையாகப் புரிந்து கொண்டிருப்பீர்களாயின், உங்களால் இதனைப் பிறருக்கு விளங்கப்படுத்த முடியும். இங்கே உங்கள் சேவையின் அத்தாட்சியை நீங்கள் கொடுப்பீர்களாயின், நீங்கள் சேவை செய்திருக்கின்றீர்கள் என்பது புரிந்து கொள்ளப்பட முடியும். இதனாலேயே பாபா கூறுகின்றார்: அதிகளவு நீண்ட செய்தியை எழுதாதீர்கள், அதாவது இன்ன, இன்னார் வரவுள்ளார் என்றோ, அவர் இன்னதைச் சொன்னார் என்றோ எழுத வேண்டாம். அவற்றை எழுத வேண்டிய தேவையில்லை. நீங்கள் சுருக்கமாகவே எழுத வேண்டும். அவர் வரும்பொழுது அவர் தொடர்ந்தும் வருகின்றாரா எனப் பாருங்கள்! அவர் ஞானத்தைப் புரிந்து கொண்டு, சேவை செய்ய ஆரம்பித்த பின்னர், அதனை நீங்கள் பாபாவிற்கு எழுத முடியும். சிலர் பகட்டுக்காகச் செய்திகளை எழுதுகின்றார்கள். பாபா அனைத்தினதும் பெறுபேறுகளைப் பார்க்க விரும்புகின்றார். பலரும் பாபாவிடம் வருகின்றார்கள். ஆனால் பின்னர் விலகிச் சென்று விடுகின்றார்கள். அதில் என்ன நன்மை உள்ளது? அவர்களின் மூலம் பாபா என்ன செய்ய முடியும்? அவர்களும் நன்மை பெறுவதில்லை. நீங்களும் நன்மை அடைவதில்லை. அதன்

மூலம் உங்கள் இறை பணியகமும் வளர்ச்சியடையாது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. எந்தச் சூழ்நிலையிலும் ஒருபொழுதும் உங்களை ஆதரவற்றவர் ஆக்கி விடாதீர்கள். நீங்கள் ஞானத்தைக் கிரகித்து, அதனைப் பிறருக்கும் தானம் செய்யுங்கள். நீங்கள் பிறரின் பாக்கியத்தையும் விழித்தெழச் செய்ய வேண்டும்.
2. எவருடனும் பேசிக் கொண்டிருக்கின்ற நேரத்தில், உங்களை முதலில் ஓர் ஆத்மா எனக் கருதி, அதன்பின்னர் அந்த ஆத்மாவுடன் பேசுங்கள். சற்றேனும் சரீர உணர்வு இருக்கக் கூடாது. தந்தையிடம் நீங்கள் பெறுகின்ற எல்லையற்ற சந்தோஷத்தைப் பிறருக்கும் கொடுங்கள்.

ஆசீர்வாத புத்தியினதும் (தலை) இதயத்தினதும் சமநிலையை கொண்டிருந்து மீ: சேவை செய்வதன் மூலம் சதா வெற்றி சொரூபம் ஆகுவீர்களாக. பல தடவைகள், குழந்தைகளாகிய நீங்கள் சேவையின் பொழுது புத்தியை (தலை) மாத்திரம் பயன்படுத்துகிறீர்கள், ஆனால் உங்கள் புத்தி மற்றும் இதயம் இரண்டையும் பயன்படுத்தும் போது, நீங்கள் செய்கின்ற சேவையில் நீங்கள் வெற்றி சொரூபம் ஆகுகிறீர்கள். தமது புத்தியை (தலை) மாத்திரம் பயன்படுத்தி சேவை செய்பவர்கள் தந்தையின் நினைவை சிறிதளவு நேரத்திற்கே கொண்டிருக்கிறார்கள். அவர்கள் நினைக்கிறார்கள்: ஆம், பாபாவே அனைத்தையும் என்னைக் கொண்டு செய்விக்கின்றார், ஆனால் சிறிது நேரத்தின் பின்னர், ~நான் என்ற அதே உணர்வு வெளிப்படுகின்றது. தமது இதயத்தினால் சேவை செய்பவர்கள் சதா பாபாவின் நினைவை எப்பொழுதுமே தமது இதயங்களில் அமிழ்த்திக் கொண்டிருப்பதால், இதயத்தினால் சேவை செய்வதற்கான பலனை அவர்கள் நிச்சயமாகப் பெறுகிறார்கள். இரண்டினதும் சமநிலையை நீங்கள் கொண்டிருக்கும் போது, நீங்கள் சதா வெற்றி பெறுகிறீர்கள்.

சுலோகம்: எல்லையற்றதில் நிலைத்திருப்பதனால், எந்தவொரு எல்லைக்கு உட்பட்ட சூழ்நிலையும் இயல்பாகவே முடிவடைகின்றது. \

---ஓம் சாந்தி---

சாராம்சம்: இனிய குழந்தைகளே, நீங்கள் இரட்டைக் கிரீடமுடைய அரசர்களாக வேண்டும். அதனால், பெருமளவு சேவையாற்றி, பிரஜைகளை உருவாக்குங்கள். சங்கம யுகத்தில் நீங்கள் சேவை செய்ய வேண்டும்: இதில் மாத்திரமே நன்மை இருக்கின்றது.

கேள்வி: பழைய உலகின் விநாசம் இடம்பெறுவதற்கு முன்னர் நீங்கள் ஒவ்வொருவரும் கொண்டிருக்க வேண்டிய அலங்காரம் என்ன?

பதில்: குழந்தைகளாகிய நீங்கள் உங்களை யோக சக்தியால் அலங்கரித்துக் கொள்ள வேண்டும். இந்த யோக சக்தியாலேயே உலகம் முழுவதும் தூய்மையாகுகின்றது. இப்போது நீங்கள் ஓய்வுஸ்திதிக்குள் செல்ல வேண்டும்; அதனால், சரீரத்தை அலங்கரிக்க வேண்டிய அவசியம் இல்லை. அது ஒரு சதமேனும் பெறுமதி வாய்ந்ததல்ல. அதனால், நீங்கள் அதன் மீதிருக்கும்; பற்றை அகற்றுங்கள். விநாசம் இடம்பெறுவதற்கு முன்னர், தந்தையைப் போல் கருணை மிகுந்தவராகி, உங்களையும் மற்றவர்களையும் அலங்கரியுங்கள். குருடர்களுக்குக் கைத்தடி ஆகுங்கள்.

ஓம்சாந்தி. தந்தை வந்து தூய்மையாகுவதற்கான பாதையை உங்களுக்குக் காட்டுகிறார் என்பதைக் குழந்தைகளாகிய நீங்கள் மிக நன்றாகப் புரிந்துகொண்டுள்ளீர்கள். வந்து தங்களைத் தூய்மையற்றவர்களிலிருந்து தூய்மையானவர்களாக்க வேண்டும் எனும் இந்த ஒன்றுக்காகவே மக்கள் அவரைக் கூவி அழைக்கிறார்கள், ஏனெனில், இது இப்போது தூய்மையற்ற உலகமும், தூய உலகம் கடந்த காலமும் ஆகும். தூய உலகம் எப்போது கடந்த காலமாகியதென்றோ அல்லது எவ்வளவு காலத்திற்கு முன்னர் அது இடம்பெற்றதென்றோ எவருக்குமே தெரியாது. தந்தை இந்தச் சரீரத்தில் பிரவேசித்துள்ளார்; என்பது குழந்தைகளாகிய உங்களுக்குத் தெரியும். நீங்கள் அவரைக் கூவியழைத்தீர்கள்: பாபா, வந்து தூய்மையற்ற எங்களுக்குத் தூய்மையாகுவதற்கான பாதையைக் காட்டுங்கள். நீங்கள் தூய உலகில் இருந்தீர்கள் என்பதையும், இப்பொழுது நீங்கள் தூய்மையற்ற உலகில் இருக்கிறீர்கள் என்பதையும் நீங்கள் அறிவீர்கள். இந்த உலகம் இப்போது மாறுகின்றது. புதிய உலகின் ஆயுட்காலம் எவ்வளவு என்றும், பழைய உலகின் ஆயுட்காலம் எவ்வளவு என்றும் எவருக்கும் தெரியாது. உறுதியான ஒரு கட்டடத்தை நீங்கள் கட்டியெழுப்பும் போது, எவ்வளவு காலத்திற்கு அது நிலைத்திருக்கும் என்று உங்களால் கூற முடியும். நீங்கள் பலவீனமான கட்டடமொன்றைக் கட்டும் போது, அதன் ஆயுட்காலம்; இவ்வளவு காலத்திற்குதான் என்று உங்களால் கூற முடியும். அது எவ்வளவு காலத்திற்கு நீடித்திருக்கும்; என உங்களால் புரிந்துகொள்ள முடியும். முழு உலகினதும் ஆயுட்காலம் எவ்வளவு என்று மக்களுக்குத் தெரியாது. எனவே, நிச்சயமாகத் தந்தையே வந்து அவர்களுக்கு அதைப் பற்றிக் கூற வேண்டும். தந்தை கூறுகிறார்: குழந்தைகளே, புதிய தூய உலகம் ஸ்தாபிக்கப்பட வேண்டுமாயின், இந்தப் பழைய, தூய்மையற்ற உலகம் இப்பொழுது முடிவடைய வேண்டும். புதிய உலகில் மிகச்சொற்ப மனிதர்களே இருந்தார்கள். புதிய உலகமே சந்தோஷ பூமி என்றும் அழைக்கப்படுகின்ற, சத்தியயுகமாகும். இது துன்ப பூமியாகும். நிச்சயமாக இது முடிவடையவுள்ளது. அதன்பின்னர் சந்தோஷ பூமியின்

வரலாறு மீண்டும் இடம்பெற வேண்டும். இதை நீங்கள் அனைவருக்கும் விளங்கப்படுத்த வேண்டும். தந்தை உங்களுக்கு வழிகாட்டலைக் கொடுக்கிறார்: உங்களை ஓர் ஆத்மாவாகக் கருதித் தந்தையை நினைவு செய்து, அதன்பின்னர் மற்றவர்களுக்கும் இப்பாதையைக் காட்டுங்கள். அனைவருக்கும் தங்கள் லௌகீகத் தந்தையைத் தெரியும். ஆனால், எவருக்குமே தங்கள் பரலோகத் தந்தையைத் தெரியாது. அவர் சர்வவியாபி என்று அவர்கள் கூறுகிறார்கள். மீன், முதலை என்று பல்வேறு அவதாரங்களிலும், 8.4 மில்லியன் உயிரினங்களிலும் அவர்கள் அவரை இட்டுள்ளார்கள். உலகில் உள்ள எவருக்குமே தந்தையைத் தெரியாது. தந்தையை அவர்கள் அறிந்து கொள்ளும் போதே அவர்களால் புரிந்து கொள்ள முடியும். அவர் கூழாங்கற்களிலும், கற்களிலும் இருக்கிறார் என்றால், ஆஸ்தி என்ற கருத்து பொருத்தமாக இருக்காது. மக்கள் தேவதேவியர்களை வழிபாடு செய்கின்ற பொழுதும், அவர்களின் பணி என்ன என்பதை அறியாதவர்களாகவே இருக்கிறார்கள். அவர்கள் இவ்விடயங்களை முற்றிலும் அறியாதவர்களாகவே இருக்கிறார்கள். அதனால், முதலாவது பிரதான விடயத்தை விளங்கப்படுத்துங்கள். வெறுமனே படங்களைப் பார்த்து எவருமே எதையுமே புரிந்துகொள்ள முடியாது. தந்தையைப் பற்றியோ, படைப்பைப் பற்றியோ அல்லது ஆரம்பத்தில் படைப்பு எவ்வாறு படைக்கப்பட்டது என்பதைப் பற்றியோ அந்த அப்பாவிகள் அறியார்கள். அது எப்போது தாங்கள் வழிபாடு செய்யும் தேவதேவியர்களது இராச்சியமாக இருந்தது என அவர்களுக்குத் தெரியாது. சூரியவம்ச இராச்சியம் நூறாயிரக்கணக்கான வருடங்கள் தொடர்ந்தது என்றும், அதன்பின்னர் சந்திரவம்சம் நூறாயிரக்கணக்கான வருடங்கள் தொடர்ந்தது என்றும் அவர்கள் நம்புகிறார்கள். அது அறியாமை என அழைக்கப்படுகிறது. இப்போது தந்தை குழந்தைகளாகிய உங்களுக்கு விளங்கப்படுத்தியுள்ளார், நீங்கள் பின்னர் அதனை மீண்டும் எடுத்துரைக்கின்றீர்கள். தந்தையும் அதனை மீண்டும் எடுத்துரைக்கிறார். இந்த வகையில் விளங்கப்படுத்திச் செய்தியைத் தெரிவியுங்கள். வேறு எவ்வாறு இராச்சியம் ஸ்தாபிக்கப்பட முடியும்? நீங்கள் வெறுமனே இங்கே அமர்ந்திருப்பதால் இராச்சியம் ஸ்தாபிக்கப்பட்டுவிட முடியாது. ஆம், வீட்டில் இருப்பவர்களும் தேவையாகும். நாடகத்திற்கேற்ப அவர்கள் அங்கே இருக்கிறார்கள். யக்ஞத்தைப் பராமரிப்பவர்களும் தேவைப்படுகிறார்கள். எத்தனையோ குழந்தைகள் தந்தையைச் சந்திப்பதற்காக அவரிடம் வருகிறார்கள். ஏனெனில், சிவபாபாவிடமிருந்து மாத்திரமே அவர்கள் ஓர் ஆஸ்தியைப் பெற வேண்டும். லௌகீகத் தந்தையொருவருக்கு மகன் இருக்கும் போது, தான் தன் தந்தையிடமிருந்து தன் ஆஸ்தியைப் பெற வேண்டும் என்பதை அந்த மகன் புரிந்து கொள்கிறார், ஒரு மகளோ சென்று அரைப்பங்காளி (வாழ்க்கைத் துணை) ஆகுகின்றாள். சத்தியயுகத்தில், சொத்துக்காகச் சண்டையிடுதல் இருக்காது. இங்கே காம விகாரம் காரணமாகச் சண்டை ஏற்படுகிறது. ஐந்து தீய ஆவிகளும் அங்கே இல்லை என்பதால் அங்கே துன்பத்தின் பெயரோ அல்லது சுவடோ இல்லை. அனைவரும் பற்றை வென்றவர்களாக இருக்கிறார்கள். சுவர்க்கம் இருந்தது என்றும், இப்போது அது கடந்த காலமாகி விட்டதென்றும் நீங்கள் புரிந்து கொள்கிறீர்கள். அதன் உருவங்களும் இருக்கின்றன, ஆனாலும் குழந்தைகளாகிய உங்களுக்கு மாத்திரமே இப்போது இவ்வாறான எண்ணங்கள் ஏற்படுகின்றன. ஒவ்வொரு 5000 வருடங்களுக்கு ஒருமுறையும் இந்தச் சக்கரம் மீண்டும் மீண்டும் வரும் என்பது உங்களுக்குத் தெரியும். சூரிய, சந்திர வம்சங்கள் 2500 வருடங்கள்

நிலைத்திருந்தன என்று சமயநூல்களில் எழுதப்படவில்லை. பரோடாவில் ஆளுனர் (கவர்னர்) வீட்டில் மக்கள் இராமாயணத்தைச் செவிமடுக்கிறார்கள் என்று பாபா பத்திரிகையில் படித்தார். அனர்த்தங்கள் ஏதேனும் ஏற்படும் போது மக்கள் கடவுளை மகிழ்விப்பதற்காகத் தங்களைப் பக்தியில் ஈடுபடுத்திக் கொள்கிறார்கள். கடவுள் அந்த வகையில் மகிழ்ச்சியடைவதில்லை. அது நாடகத்தில் நிச்சயிக்கப்பட்டு இருக்கின்றது. கடவுள் ஒருபோதும் பக்தியால் மகிழ்ச்சியடைவதில்லை. அரைச்சக்கர காலமாகப் பக்தி தொடர்கிறது என்றும், மக்கள் தங்களுக்குத் தாங்களே துன்பத்தைக் கொடுத்துக் கொள்கிறார்கள் என்றும் குழந்தைகளாகிய உங்களுக்கு இப்போது தெரியும். அவர்கள் பக்தி செய்வதில் தங்கள் செல்வம் அனைத்தையும் முடித்து விடுகிறார்கள். அரிதாக வெகுசிலரே இவ்விடயங்களைப் புரிந்துகொள்கிறார்கள். சேவை செய்யும் குழந்தைகள் தொடர்ந்தும் அச்செய்திகளைத் தெரிவிக்கிறார்கள். இது இறை குடும்பம் என்பது விளங்கப்படுத்தப்பட்டுள்ளது. கடவுள் அருள்பவர், அவர் எவரிடமிருந்தும் எதையும் பெறுவதில்லை. அவருக்கு எவருமே எதையும் கொடுப்பதில்லை. பதிலாக, அவர்கள் அதை வீணாக்கி விடுகிறார்கள். தந்தை குழந்தைகளாகிய உங்களை வினவுகிறார்: உங்களுக்கு நான் அதிகளவு செல்வத்தைக் கொடுத்தேன். நான் உங்களைச் சுவர்க்க அதிபதிகள் ஆக்கினேன். அவை அனைத்தும் இப்போது எங்கே சென்றது? எவ்வாறு நீங்கள் இவ்வளவு ஏழைகள் ஆகினீர்கள்? இப்போது, நான் மீண்டும் ஒருமுறை வந்துள்ளேன், அதனால், நீங்கள் பல்கோடி மடங்கு பாக்கியசாலிகள் ஆகுகின்றீர்கள். மக்கள் இவ் விடயங்களைப் புரிந்து கொள்வதில்லை. இனிமேலும் நீங்கள் இந்தப் பழைய உலகில் வாழ வேண்டியதில்லை என்பதை நீங்கள் அறிவீர்கள்; அது அழிக்கப்படவுள்ளது. மக்களிடம் இருக்கின்ற பணம் அனைத்தும் எவருடனும் நிலைத்திருக்கப் போவதில்லை. விநாசம் இடம்பெறும் போது, அனைத்தும் அழிக்கப்படும். எத்தனையோ மைல்களுக்கு எத்தனையோ பெரிய கட்டடங்கள் கட்டப்பட்டிருக்கின்றன. அதிகளவு செல்வம் இருக்கின்றது, ஆனால் அவை அனைத்தும் அழிக்கப்படப் போகின்றன, ஏனெனில், அது உங்கள் இராச்சியமாக இருந்த போது அங்கே வேறு எவருமே இருக்கவில்லை என்பது உங்களுக்குத் தெரியும். அங்கே பெருமளவு செல்வம் இருந்தது. மேலும் நீங்கள் முன்னேறுகையில், என்ன நடைபெறுகின்றது என்று பார்ப்பீர்கள். தங்களிடம் எவ்வளவு தங்கமும், வெள்ளியும், பணமும் இருக்கிறது என்பதற்கான ஒரு வரவுசெலவுத் திட்டம் அம்மக்களிடம் இருக்கிறது. தங்கள் வரவுசெலவுத்திட்டம் இவ்வளவு எனவும், தங்கள் செலவு இவ்வளவு எனவும் அவர்கள் அறிவிக்கிறார்கள். அவர்கள் ஆயுதங்களில் பெருமளவு செலவு செய்கிறார்கள். அவர்கள் ஆயுதங்களில் பெருமளவு செலவு செய்கிறார்களாயினும், அதிலிருந்து அவர்களுக்கு வருமானம் எதுவும் இருப்பதில்லை. அவை அனைத்தும் அவர்கள் சேர்த்து வைத்திருக்கக் கூடிய பொருட்களல்ல. நீங்கள் தங்கத்தையும் வெள்ளியையுமே வைத்துக் கொள்வீர்கள். உலகம் சத்தியயுகமாக இருந்த போது, அவர்களிடம் தங்க நாணயங்கள் இருந்தன. திரேதாயுகத்தில் அவர்கள் வெள்ளியை வைத்திருந்தார்கள். அங்கே எல்லையற்ற செல்வம் இருந்தது. ஆனால், பின்னர் அது குறைவடைந்ததால், இப்போது அவர்கள் எதைக் கண்டுபிடித்துள்ளார்கள் என்று பாருங்கள். 'கடதாசித் தாள் ரூபாய்கள்'. வெளிநாட்டிலும் அவர்களிடம்; கடதாசிப் பணமே உள்ளது. கடதாசியில் எந்தப் பயனும் இல்லை. எனவே, எது எஞ்சியிருக்கும்? பிரமாண்டமான அந்தக் கட்டடங்கள் அனைத்தும்

அழிக்கப்படும். இதனாலேயே தந்தை கூறுகிறார்: இனிமையிலும் இனிமையான குழந்தைகளே, எதைப் பார்த்தாலும் அப்படியொன்று இல்லை என நினைத்துக் கொள்ளுங்கள். அவை அனைத்தும் அழிக்கப்படவுள்ளன. சரீரமும் எவ்வளவு அழகானதாக இருந்தாலும், அது ஒரு சதமேனும் பெறுமதியற்ற பழைய சரீரமேயாகும். இந்த உலகம் இப்போது ஒரு குறுகிய காலத்திற்கே இருக்கப் போகின்றது. அதற்கு எந்த உத்தரவாதமும் இல்லை. சாதாரணமாக ஓரிடத்தில் அமர்ந்திருக்கும் போதே, மக்களுக்கு என்ன நடக்கின்றது எனப் பாருங்கள்! அவர்களுக்கு இதய வழுவல் வந்துவிடுகிறது. மனிதர்களுக்கு எந்த உத்தரவாதமும் இல்லை. சத்தியயுகத்தில் அது அவ்வாறு இருக்காது. யோக சக்தியால் உங்கள் சரீரம் கல்ப விருட்சத்தைப் போல் என்றும் நிலையானதாகி விடுகிறது. இப்போது குழந்தைகளாகிய நீங்கள், பின்வருமாறு கூறும் தந்தையைக் கண்டுவிட்டீர்கள்: இனிமேலும் நீங்கள் இந்த உலகத்தில் இருக்கவேண்டிய அவசியமில்லை. இது ஓர் தீய உலகம். இப்போது நீங்கள் உங்களை யோக சக்தியால் அலங்கரிக்க வேண்டும். அங்கே குழந்தைகள் யோகசக்தி மூலம் பிறக்கிறார்கள். அங்கே விகாரம் என்ற கேள்விக்கே இடமில்லை. யோக சக்தியால் நீங்கள் முழு உலகையும் தூய்மையாக்குகிறீர்கள் என்பதால், எதுவுமே உங்களுக்குப் பெரிய விடயமல்ல. உங்கள் குலத்துக்கு உரியவர்கள் மாத்திரமே இவ் விடயங்களைப் புரிந்து கொள்வார்கள். ஏனைய அனைவரும் தங்கள் வீடாகிய அமைதி தாமத்திற்குச் செல்ல வேண்டும். எவ்வாறாயினும், மக்கள் அதைத் தங்கள் வீடாகக் கருதுவதில்லை. ஓர் ஆத்மா அங்கே செல்ல, இன்னொருவர் கீழே இறங்கி வருகிறார் என்று அவர்கள் கூறுகிறார்கள். உலக சனத்தொகை தொடர்ந்து பெருகிக் கொண்டு செல்கிறது. உங்களுக்குப் படைப்பவரையும் படைப்பையும் தெரியும் என்பதால், நீங்கள் மற்றவர்களுக்கு விளங்கப்படுத்துவதற்கு முயற்சிக்கிறீர்கள், அதனால் அவர்களும் பாபாவின் மாணவர்களாகி அனைத்தையும் அறிந்து சந்தோஷமடைகிறார்கள். இப்போது நாங்கள் அமரத்துவ தாமத்திற்குச் செல்கிறோம். அரைச்சக்கர காலமாக நீங்கள் பொய்க் கதைகளையே செவிமடுத்தீர்கள். இப்போது, நீங்கள் அமரத்துவ தாமத்திற்குச் செல்கிறீர்கள் என்று நீங்கள் பெருமளவு சந்தோஷத்தைக் கொண்டிருக்க வேண்டும். இப்போது இது, இந்த மரண பூமியின் இறுதியாகும். எங்களை நாங்கள் சந்தோஷப் பொக்கிஷங்களால் நிறைத்து, பின்னர் திரும்பிச் செல்கின்றோம். அதனால், இந்த வருமானத்தை ஈட்டுவதிலும் உங்கள் புத்தியை மிக நன்றாக நிறைத்துக் கொள்வதிலும் இப்போது நீங்கள் மிகவும் மும்முரமாக இருக்க வேண்டும். நீங்கள் உங்கள் நேரத்தை வீணாக்கக்கூடாது. இப்போது நாங்கள் மற்றவர்களுக்குச் சேவை செய்து, எங்கள் புத்தியை நிறைத்துக் கொள்ள வேண்டும். எவ்வாறு நீங்கள் கருணை நிறைந்தவர்கள் ஆகலாம் என்று தந்தை உங்களுக்குக் கற்பிக்கிறார். குருடர்களுக்கு ஒரு கைத்தடி ஆகுங்கள். எவ்வாறு நீங்கள் கருணை நிறைந்தவர்களாக முடியும் என்று சந்நியாசிகளோ, கல்விமான்களில் எவருமோ வினவ முடியாது. சுவர்க்கம் எங்கே, நரகம் எங்கே என்பதைப் பற்றி அவர்களுக்கு என்ன தெரியும்? ஒருவருக்கு எவ்வளவு பெரியதொரு பதவி இருந்தாலும், அவர் விமானப்படையிலோ, இராணுவத்திலோ அல்லது கடற்படையிலோ பிரதம தளபதியாக இருந்தாலும், உங்களோடு ஒப்பிடும்பொழுது அவை அனைத்தும் என்ன? சொற்ப காலமே எஞ்சியுள்ளது என உங்களுக்குத் தெரியும். சுவர்க்கத்தைப் பற்றி எவருக்குமே தெரியாது. இந்த நேரத்தில் எங்கும் சண்டைகளே இடம்பெறுகின்றன. பின்னர்,

அவர்களுக்கு ஆகாய விமானங்களோ அல்லது இராணுவமோ தேவைப்படாது. அவை அனைத்தும் அழிக்கப்படும். ஒரு சில மனிதர்களே எஞ்சியிருப்பார்கள். இந்த விளக்குகள், விமானங்கள் போன்றன இருக்குமாயினும், சிறியதோர் உலகம் மாத்திரமே எஞ்சியிருக்கும். மக்கள் தயார் செய்யும் சிறிய மாதிரிகளைப் போல், பாரதம் மாத்திரமே எஞ்சியிருக்கும். எவ்வாறு இறுதியில் மரணம் வரும் என்பது எவரது புத்தியிலும் இருக்காது. மரணம் சற்று முன்னேயே நிற்கிறது என்பது உங்களுக்குத் தெரியும். தாங்கள் இருக்கும் இடத்தில் இருந்து கொண்டே குண்டுகளை வீசுவார்கள் எனவும், அவை விழும் இடத்தில் அனைத்தும் அழிக்கப்படும் எனவும் அம்மக்கள் கூறுகிறார்கள். இராணுவம் போன்றவற்றுக்கு அவசியம் இருக்காது. ஓர் ஆகாயவிமானமே பத்து மில்லியன் பெறுமதியானது. அனைவரிடமும் அதிகளவு தங்கம் இருக்கிறது. கடலுக்குள் அமிழ்ந்து விடப் போகும் தங்கம் அனைவரிடமும் தொன் கணக்கில் இருக்கிறது. இந்த இராவண இராச்சியம் முழுவதுமே ஒரு தீவு ஆகும். எண்ணற்ற பல மனிதர்கள் இருக்கிறார்கள். நீங்கள் அனைவருமே உங்கள் சொந்த இராச்சியத்தை ஸ்தாபிக்கின்றீர்கள். அதனால், நீங்கள் சேவையில் மும்முரமாக ஈடுபட்டிருக்க வேண்டும். எங்கேனும் வெள்ளம் வரும்பொழுது, அனைவரும் அதில் எவ்வளவு மும்முரம் ஆகுகிறார்கள் என்று பாருங்கள். அனைவருக்கும் நிச்சயமாக உணவு கிடைக்கச் செய்யும் சேவையில் தங்களை அவர்கள் ஈடுபடுத்திக் கொள்கிறார்கள். நீர் உட்புக ஆரம்பிக்கும் பொழுது, அவர்கள் முன்னதாகவே ஓட ஆரம்பித்து விடுகிறார்கள். எனவே, எவ்வாறு அனைத்தும் அழிக்கப்படும் என்பதைப் பற்றிச் சற்றுச் சிந்தித்துப் பாருங்கள். உலகம் முழுவதுமே கடல் சூழ்ந்திருக்கிறது. விநாசம் இடம்பெறும் பொழுது, எங்கும் நீரே சூழ்ந்திருக்கும். அது உங்கள் இராச்சியமாக இருந்தது என்றும், அந்த நேரத்தில் பம்பாய், கராச்சி போன்றவை இருக்கவில்லை என்பதும் உங்கள் புத்தியில் இருக்கிறது. அத்தகைய சிறியதொரு பாரதம் மாத்திரமே எஞ்சியிருக்கும். அது இனிமையான நீரையுடைய ஆறுகளைக் கொண்டிருக்கும். அங்கே கிணறுகள் போன்றவற்றுக்கு அவசியமே இல்லை. அங்கே, அவர்களுக்கு மிகச் சுத்தமான குடிநீர் இருக்கின்றது. ஆற்றங்கரைகளிலே அவர்கள் விளையாட்டுகளை விளையாடுவார்கள். அங்கே அழுக்கு என்ற கேள்விக்கே இடமில்லை. அதன்பெயரே அமரத்துவ தாமமாகிய சுவர்க்கம் என்பதாகும். அந்தப் பெயரை மக்கள் செவிமடுத்ததுமே தாங்கள் தந்தையிடம் விரைவாகக் கற்று, தங்கள் முழு ஆஸ்தியையும் பெற ஆசைப்படுகிறார்கள். அவர்கள் தாங்களும் கற்று மற்றவர்களுக்கும் கற்பித்து, அனைவருக்கும் இந்தச் செய்தியைத் தெரிவிக்கிறார்கள். முன்னைய கல்பத்தில் தங்கள் ஆஸ்தியைப் பெற்றவர்கள் மீண்டும் அதனைப் பெறுவார்கள். அவர்கள் தொடர்ந்தும் முயற்சி செய்வார்கள், ஏனெனில், அந்த அபபாவிகளுக்குத் தந்தையைத் தெரியாது. தந்தை கூறுகிறார்: தூய்மையாகுங்கள். தங்கள் உள்ளங் கைகளிலேயே சுவர்க்கத்தைப் பெறுபவர்கள் ஏன் தூய்மையாக இருக்க மாட்டார்கள்? நீங்கள் கூறுங்கள்: நாங்கள் உலக இராச்சியத்தைப் பெறுவதால், ஏன் நாங்கள் ஒரு பிறவிக்குத் தூய்மையாக இருக்க மாட்டோம்? கடவுள் பேசுகிறார்: இந்த இறுதிப் பிறவியில் நீங்கள் தூய்மையாகினால், 21 பிறவிகளுக்குத் தூய் உலகின் அதிபதிகள் ஆகுவீர்கள். இந்த ஒரு பிறவியில் எனது ஸ்ரீமத்தைப் பின்பற்றுங்கள். இரகூ பந்தன் (பாதுகாப்பு பந்தம்) இதன் அடையாளமேயாகும். எனவே, ஏன் எங்களால் தூய்மையாக இருக்க முடியாது? எல்லையற்ற தந்தை இதற்கு உத்தரவாதம் அளிக்கிறார். சந்தோஷ உலகம் என்றும் அழைக்கப்பட்ட சுவர்க்க

ஆஸ்தியைத் தந்தை பாரதத்திற்குக் கொடுத்தார். அங்கே எல்லையற்ற சந்தோஷம் இருந்தது. ஆனால், இதுவோ துன்ப பூமியாக இருக்கிறது. ஒரு பிரமுகருக்கேனும் நீங்கள் இதை விளங்கப்படுத்தினால், ஏனைய அனைவரும் நீங்கள் கூறுவதைத் தொடர்ந்தும் செவிமடுப்பார்கள். யோக ஸ்திதியில் நிலைத்திருந்து அவர்களுடன் பேசுங்கள், அனைவரும் நேரத்தையும் மறந்துவிடுவார்கள். எவராலும் எதுவுமே கூற முடியாது. 15 முதல் 20 நிமிடங்களுக்குப் பதிலாக, நீங்கள் கூறுவதை ஒரு மணித்தியாலத்திற்குச் செவிமடுத்தவாறு அமர்ந்திருப்பார்கள். எவ்வாறாயினும், உங்களுக்கு அந்தச் சக்தி அவசியம். எவ்விதமான சரீர உணர்வுமே இருக்கக்கூடாது. இங்கே, நீங்கள் சேவையைத் தவிர வேறெதுவுமில்லை என்னும் அளவுக்குச் சேவையையே செய்ய வேண்டும். அப்பொழுதே, நன்மை ஏற்படும். நீங்கள் அரசர்களாக வேண்டும். ஆனால், இன்னும் நீங்கள் பிரஜைகளை உருவாக்கவில்லை. தந்தை உங்களுக்கு அந்தப் பதவியை அவ்வாறு கொடுத்து விட மாட்டார். பிரஜைகள் இரட்டைக்கிரீடம் அணிந்தவர்கள் ஆகுவார்களா? இரட்டைக்கிரீடம் அணிந்தவர்கள் ஆகுவதே உங்கள் இலக்கும் குறிக்கோளும் ஆகும். குழந்தைகளாகிய உங்களுக்குத் தந்தை உற்சாகமூட்டுகிறார். உங்கள் தலை மீது பல பிறவிகளின் பாவங்கள் இருக்கின்றன. யோக சக்தியால் மாத்திரமே அவை அழிக்கப்பட முடியும். எவ்வாறாயினும், இந்தப் பிறவியில் நீங்கள் என்ன செய்திருக்கிறீர்கள் என்பதை உங்களால் புரிந்துகொள்ள முடியும். உங்கள் பாவங்களை அழிப்பதற்காக உங்களுக்கு யோகம் கற்பிக்கப்படுகிறது. இது இந்தப் பிறவிக்கான கேள்வி மாத்திரமல்ல. தமோபிரதானிலிருந்து சதோபிரதானாகும் வழியைத் தந்தை இங்கிருந்து உங்களுக்குக் கூறுகிறார். எவ்வாறாயினும், ஆசீர்வாதங்களும் கருணையும் வேண்டுமானால், சாதுக்களிடமும் புனிதர்களிடமும் சென்று கேளுங்கள்! அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. . அமரத்துவ தாமத்திற்குச் செல்வதற்கு, சங்கமயுகத்தில் உங்களைச் சந்தோஷப் பொக்கிஷங்களால் நிறைத்துக் கொள்ளுங்கள். உங்கள் நேரத்தை வீணாக்காதீர்கள். உங்கள் புத்தியை நிறைத்து, கருணை மிக்கவர்களாகி, குருடர்களுக்குக் கைத்தடி ஆகுவர்கள்.
2. உங்கள் உள்ளங்கையில் சுவர்க்கத்தைப் பெறுவதற்கு, நிச்சயமாக நீங்கள் தூய்மையாக வேண்டும். உங்களைச் சதோபிரதான் ஆக்குவதற்கான வழிமுறைகளை உருவாக்குங்கள், உங்கள் மீது கருணை காட்டுங்கள். யோக சக்தியைச் சேமித்துக் கொள்ளுங்கள்.

ஆசீர்வாத சதா பிரபுவின் சகவாசத்தை கொண்டிருப்பதன் மூலம் நீங்கள் ஒரு ம:

விசேட நடிகராக, இணைந்த வடிவத்தை அனுபவம் செய்வீர்களாக.

குழந்தைகளாகிய நீங்கள் இதயபூர்வமாக ~பாபா|| எனக் கூறும் போது, இதயங்களுக்கு சௌகரியம் அளிக்கின்ற தில்லாராம் அப்பொழுது பிரசன்னமாகின்றார் என்பதாலேயே பிரபு பிரசன்னமாகின்றார் எனக் கூறப்படுகின்றது. விசேட ஆத்மாக்கள் எவ்வாறாயினும் இணைந்தே

இருக்கின்றார்கள். மக்கள் கூறுகின்றார்கள்: நான் எங்கு பார்த்தாலும், நான் உங்களை மாத்திரமே பார்க்கின்றேன், ஆனால் குழந்தைகளாகிய நீங்களோ கூறுகிறீர்கள்: நாங்கள் என்ன செய்தாலும், நாங்கள் எங்கே சென்றாலும், தந்தை எங்களுடனேயே இருக்கின்றார். அவர் கரன்கரவன்ஹார் (செய்பவரும் பிறரை செய்விப்பவரும் ஆவார்) என அழைக்கப்படுவதால், கரன்ஹாரும் (செய்பவர்) கரவன்ஹாரும் (செய்யத் தூண்டுபவரும்) இணைந்தே இருக்கின்றார்கள். இந்த விழிப்புணர்வுடன் பாகத்தை நடிப்பவர்கள் விசேட ஆத்மாக்கள் ஆகுகின்றார்கள்.

சுலோகம்: இப்பழைய உலகில் ஒரு விருந்தாளி எனக்கருதி நீங்கள் வாழ்வீர்களாயின், உங்கள் பழைய சம்ஸ்காரங்களையும் எண்ணங்களையும் ~வெளியேறு!! என உங்களால் கூற முடியும்.

---ஓம் சாந்தி---

சாராம்சம்: இனிய குழந்தைகளே, நீங்கள் இராவணனின் சகவாசமான, மாயையினுள் அகப்பட்டு, அலைந்து திரிந்தீர்கள். தூய்மையான நாற்றுக்களான நீங்கள் தூய்மையற்றவர்கள் ஆகினீர்கள். இப்பொழுது நீங்கள் மீண்டும் தூய்மையானவர்கள் ஆகவேண்டும்.

கேள்வி: குழந்தைகளாகிய நீங்கள் ஒவ்வொருவரும், உங்களில் எதனைக் கண்டு, ஆச்சரியமடைந்தீர்கள்? குழந்தைகளாகிய உங்களில் எதனைக் கண்டு, தந்தை ஆச்சரியமடைந்தார்?

பதில்: குழந்தைகள் தாங்கள் எவ்வாறாக இருந்தார்கள், தாங்கள் யாருடைய குழந்தைகளாக இருந்தார்கள் என்றும், மகத்துவமானதோர் தந்தையிடமிருந்து தாங்கள் ஆஸ்தியைப் பெற்றதாகவும், அத்தகைய தந்தையைத் தாங்கள் மறந்துவிட்டதாகவும் ஆச்சரியப்படுகிறார்கள். நீங்கள் படைப்பவரையும், அவரது படைப்புக்களையும் மறப்பதற்கு இராவணன் ஒரு பணிப்படலத்தைக் கொண்டு வந்தான். தந்தை, தான் மேன்மையானவர்களாக்கி, இராச்சிய பாக்கியத்தை எந்தக் குழந்தைகளுக்குக் கொடுத்தாரோ, அதே குழந்தைகளே தன்னை இழிவுபடுத்தத் தொடங்கியதையிட்டு தந்தை ஆச்சரியப்படுகிறார். அவர்கள் இராவணனின் சகவாசத்தினுள் சென்றதனால், அனைத்தையும் இழந்தார்கள்.

ஓம் சாந்தி. நீங்கள் என்ன நினைக்கிறீர்கள்? மனிதர்களாகிய நீங்கள் உங்கள் முயற்சிக்கேற்ப, எவ்வாறு இருந்தீர்கள், யாருடைய குழந்தைகளாக இருந்தீர்கள், எவ்வாறு நீங்கள் நிச்சயமாக உங்கள் ஆஸ்தியைத் தந்தையிடமிருந்து பெற்றீர்கள், எவ்வாறு அதனை மறந்தீர்கள் என்று வரிசைக்கிரமப்படி, உங்களையிட்டு ஆச்சரியமடைகிறீர்கள். நீங்கள் முழு உலகத்தின் அதிபதிகளாக, சதோப்பிரதானாக இருந்தீர்கள். நீங்கள் மிகவும் சந்தோஷமாக இருந்து, பின்னர் நீங்கள் ஏணியிலிருந்து இறங்கி வந்தீர்கள். இராவணன் வரும்போது, ஒரு பணிப்படலத்தைக் கொண்டுவந்ததால், நீங்கள் படைப்பவரையும், அவரது படைப்பையும் மறந்துவிட்டீர்கள். பணியில் மக்கள் தங்கள் பாதையைத் தவறவிட்டுவிடுகின்றனர். நீங்களும், உங்களது வீடு எங்கு இருந்தது என்பதையும், உங்களது வாசஸ்தலம் எதுவாக இருந்ததென்பதையும் மறந்துவிட்டீர்கள். 5000 வருடங்களுக்கு முன்னர் தான் யாருக்கு இராச்சியம் என்ற பாக்கியத்தைக் கொடுத்தாரோ, அக் குழந்தைகளை பாபா இப்போது பார்க்கிறார். அவர்கள் மிகுந்த சந்தோஷத்துடனும், உல்லாசமாகவும் வாழ்ந்தார்கள். அந்த பூமிக்கு இப்போது என்ன ஆகிவிட்டது? எவ்வாறு நீங்கள் இராவணனின் இராச்சியத்திற்குள் சென்றீர்கள் என்று பாருங்கள்! ஓர் அந்நிய இராச்சியத்தில் நீங்கள் நிச்சயமாகத் துன்பத்தையே பெறுவீர்கள். நீங்கள் அதிகளவு அலைந்து திரிந்தீர்கள். நீங்கள் குருட்டு நம்பிக்கையில் தொடர்ந்து தந்தையைத் தேடினீர்கள். ஆனால் அவரை நீங்கள் கண்டுபிடிக்கவில்லை. கற்களிலும், கூழாங்கற்களிலும் நீங்கள் இட்ட ஒருவரை எவ்வாறு உங்களால் கண்டுபிடிக்க முடியும்? நீங்கள் அரைக் கல்பமாக அலைந்து திரிந்ததால் நம்பிக்கையை இழந்துவிட்டீர்கள். அறியாமையினால் நீங்கள் இராவணனின் இராச்சியத்தில் அதிகளவு துன்பத்தை அனுபவம் செய்தீர்கள். பக்தி மார்க்கத்தில் பாரதம் மிகவும் வறியதாகிவிட்டது. தந்தை குழந்தைகளைப் பார்த்து,

நினைக்கின்றார்: பக்தி மார்க்கத்தில் நீங்கள் அதிகளவு அலைந்து திரிந்தீர்கள். அரைக் கல்பமாக நீங்கள் பக்தி செய்தீர்கள்? இது எதற்காக? கடவுளைச் சந்திப்பதற்காகவாகும். நீங்கள் பக்தி செய்ததன் பின்னரே கடவுள் அதற்கான பலனைக் கொடுக்கிறார். அவர் எதனைக் கொடுக்கிறார்? எவருக்கும் இது தெரியாது. அவர்கள் முற்றாக மூடர்கள் ஆகிவிட்டார்கள். இவ்விடயங்கள் அனைத்தும் உங்கள் புத்தியில் புகவேண்டும்: நாங்கள் எவ்வாறாக இருந்தோம், எவ்வாறு நாங்கள் இராச்சியத்தை ஆண்டோம், ஏணியில் இறங்கி வரும்போது, எவ்வாறு நாங்கள் தொடர்ந்து இராவணனின் சங்கிலியில் அகப்பட்டுக்கொண்டோம். அங்கு எல்லையற்ற துன்பம் இருந்தது. ஆரம்பத்தில் உங்களுக்கு எல்லையற்ற சந்தோஷம் இருந்தது. உங்களுடைய இராச்சியத்தில் அதிகளவு சந்தோஷம் இருந்ததென்பது உங்கள் இதயத்தில் பதியவேண்டும். பிரித்தானிய ஆட்சியில் தாங்கள் அதிகளவு துன்பத்தை அனுபவம் செய்ததாக மக்கள் நினைப்பதைப் போன்று, அந்நிய இராச்சியத்தில் நீங்கள் பின்னர் அதிகளவு துன்பத்தை அனுபவம் செய்தீர்கள். இப்பொழுது நீங்கள் இங்கு அமர்ந்திருக்கிறீர்கள். நீங்கள் யாராக இருந்தீர்கள், யாருடைய குழந்தைகளாக இருந்தீர்கள், முழு உலக இராச்சியத்தையும் எவ்வாறு தந்தை உங்களுக்குக் கொடுத்தார், எவ்வாறு நீங்கள் இராவணனின் இராச்சியத்தில் அகப்பட்டுக் கொண்டீர்கள் என்ற எண்ணங்களை நீங்கள் அகத்தே கொண்டிருக்க வேண்டும். நீங்கள் அதிகளவு துன்பத்தை அனுபவம் செய்ததுடன், பல கண்ணியமற்ற செயல்களையும் செய்தீர்கள். நாளுக்கு நாள், உலகம் தொடர்ந்து சீரழிந்துகொண்டே வருகிறது. நாளுக்கு நாள், மனிதர்களின் சம்ஸ்காரங்களும் அதிக குற்றமானதாகவே ஆகுகின்றன. ஆகவே, குழந்தைகளாகிய நீங்கள் இந்த விழிப்புணர்வைக் கொண்டிருக்க வேண்டும். இராச்சியம் என்ற பாக்கியத்தைப் பெற்ற நீங்கள் தூய நாற்றுக்களாக இருந்ததையும், பின்னர் நீங்கள் அவரின் தொழிலை மறந்ததையும் தந்தை பார்க்கிறார். இப்பொழுது நீங்கள் தமோப்பிரதானிலிருந்து சதோப்பிரதான் ஆகுவதற்கு விரும்பினால், உங்களுடைய தந்தையாகிய என்னை நினைவு செய்யுங்கள். உங்களுடைய பாவங்கள் அனைத்தும் வெட்டப்பட்டுவிடும். எவ்வாறாயினும், உங்களால் என்னை நினைவுசெய்ய முடியாதுள்ளது. நீங்கள் மீண்டும் மீண்டும் கூறுகிறீர்கள்: பாபா, நான் உங்களை மறந்துவிடுகிறேன். ஓ! நீங்கள் நினைவு செய்யாது விட்டால், எவ்வாறு உங்கள் பாவங்கள் வெட்டப்படும்? முதலாவதாக, நீங்கள் விகாரங்களில் வீழ்ந்து, தூய்மையற்றவர்கள் ஆகினீர்கள். இரண்டாவதாக, நீங்கள் தந்தையை இழிவுசெய்ய ஆரம்பித்தீர்கள். உங்களை ஆகாயம் அளவுக்கு உயர்த்திய ஒருவரை, கற்களிலும், கூழாங்கற்களிலும் போடுமளவிற்கு மாயையின் சகவாசத்தில் வீழ்ந்தீர்கள். மாயையின் சகவாசத்தில் நீங்கள் அவ்வாறான கருமங்களைச் செய்தீர்கள். இவை உங்கள் புத்தியில் புகவேண்டும். முற்றாகக் கல்லுப் புத்தி கொண்டவர்களாக நீங்கள் தொடர்ந்தும் இருக்கக்கூடாது. தந்தை ஒவ்வொருநாளும் உங்களுக்குக் கூறுகிறார்: நான் முதல் தரமான கருத்துக்களை உங்களுக்குக் கூறுகிறேன். மும்பாயில் ஒரு ஒன்றுகூடல் இருக்கும்போது, தந்தை கூறுகிறாரென நீங்கள் அவர்களுக்குக் கூறலாம்: ஓ, பாரத மக்களே, நான் உங்களுக்கு இராச்சியம் என்ற பாக்கியத்தைக் கொடுத்தேன். தேவர்களாகிய நீங்கள் சுவர்க்கத்தில் இருந்தீர்கள். பின்னர் எவ்வாறு நீங்கள் இராவணனின் இராச்சியத்தினுள் சென்றீர்கள்? இதுவும் நாடகத்தில் ஒரு பாகமாகும். படைப்பவரையும், படைப்பின் ஆரம்பம், மத்தி மற்றும் இறுதியையும் புரிந்துகொள்ளுங்கள். உங்களால் ஓர் உயர்ந்த

அந்தஸ்தைப் பெறமுடியும். என்னை நினைவு செய்யுங்கள். உங்கள் பாவங்கள் அழிக்கப்படும். நீங்கள் அனைவரும் இங்கு அமர்ந்திருந்தாலும், சிலருடைய புத்தி எங்கோ அலைந்துகொண்டு இருக்கிறது. வேறு சிலருடைய புத்தி வேறெங்கேயோ உள்ளது. நீங்கள் எங்கு இருந்தீர்கள் என்றும், இப்பொழுது நீங்கள் இராவணனின் அந்நிய இராச்சியத்தினுள் வீழ்ந்துவிட்டீர்கள் என்பதும் உங்கள் புத்தியில் பதியவேண்டும். அதனால் நீங்கள் மிகவும் சந்தோஷமற்றவர்கள் ஆகிவிட்டீர்கள். சிவாலயத்தில் நீங்கள் சந்தோஷமாக இருந்தீர்கள். இப்பொழுது உங்களை இந்த விலைமாதல் இல்லத்தில் இருந்து அழைத்துச் செல்லவே தந்தை வந்திருக்கிறார். இருப்பினும் உங்களிற சிலர் அதிலிருந்து வெளிவராதிருக்கின்றீர்கள். தந்தை கூறுகிறார்: நீங்கள் சிவாலயத்திற்குச் செல்வீர்களா? அங்கு நீங்கள் அந்த நஞ்சைப் பெறமாட்டீர்கள். அங்கு நீங்கள் அழுக்கான எதனையும் உண்பதற்கோ அல்லது பருகுவதற்கோ பெறமாட்டீர்கள். அவர்களே (இலக்சுமியும், நாராயணனும்) உலக அதிபதிகளாக இருந்தார்கள். அவர்கள் எங்கு மறைந்தார்கள்? அவர்கள் இராச்சியம் என்ற தங்கள் பாக்கியத்தை மீண்டும் பெற்றுக்கொள்கிறார்கள். அது மிகவும் இலகுவானது. தந்தை இதனை விளங்கப்படுத்துகிறார். அனைவரும் ஒரேயளவுக்குச் சேவை செய்யக்கூடியவர்கள் அல்ல. 5000 ஆண்டுகளுக்கு முன்னர் இருந்ததைப் போன்று, வரிசைக்கிரமமாக, இராச்சியம் ஸ்தாபிக்கப்படவேண்டும். நீங்கள் சதோப்பிரதான் ஆகவேண்டும். தந்தை கூறுகிறார்: இது ஒரு தமோப்பிரதான் பழைய உலகமாகும். அது முற்றாகப் பழையதாகும்போது, தந்தை வருகிறார். தந்தையைத் தவிர வேறு எவராலும் இதனை விளங்கப்படுத்த முடியாது. கடவுள் இந்த இரதம் மூலம் எங்களுக்குக் கற்பிக்கிறார். இதனை நீங்கள் நினைவில் வைத்திருக்கும்போது, இந்த ஞானம் அனைத்தையும் நீங்கள் உங்கள் புத்தியில் கொண்டிருக்கும்போது, உங்களால் அதனை மற்றவர்களுக்குக் கூறக்கூடியதாக இருப்பதுடன், அவர்களை உங்களைப் போன்று ஆக்கக்கூடியதாகவும் இருக்கும். தந்தை விளங்கப்படுத்துகிறார்: முன்னர் உங்களுடைய குணம் குற்றமுள்ளதாக இருந்ததுடன், சீர்திருத்துவதற்குக் கஷ்டமாகவும் இருந்தது. உங்களால் கண்களிலிருந்து குற்ற உணர்வை அகற்றமுடியாது இருந்தது. ஒன்று காமம் என்ற குற்றமாகும். அது மிகவும் சிரமத்துடன் நீக்கப்படுகிறது. அத்துடன் ஏனைய ஐந்து விகாரங்களும் உள்ளன. கோபம் என்ற குற்றச் செயலும் அதிகமுள்ளது. அவ்வாறு நீங்கள் எங்காவது அமர்ந்திருக்கும்போது, தீய ஆவி உங்களில் புகுந்துவிடுகிறது. அதுவும் குற்றச் செயலாகும். எவரும் இன்னும் நாகரீகமானவர்கள் ஆகவில்லை. ஆகவே அதன் முடிவு எவ்வாறிருக்கும்? நீங்கள் நூறு மடங்கு பாவத்தைச் சேமிப்பீர்கள். நீங்கள் மீண்டும் மீண்டும் கோபப்படுவீர்கள். தந்தை விளங்கப்படுத்துகிறார்: இப்பொழுது நீங்கள் இராவணனின் இராச்சியத்தில் மேலும் இல்லை. நீங்கள் கடவுளுடன் அமர்ந்திருக்கிறீர்கள். ஆகவே, அவ்வாறான விகாரங்களிலிருந்து விடுபட்டிருப்பீர்கள் என்ற சத்தியத்தை நீங்கள் செய்யவேண்டும். தந்தை கூறுகிறார்: இப்பொழுது என்னை நினைவு செய்யுங்கள். கோபப்படாதீர்கள். அரைக் கல்பமாக ஐந்து விகாரங்களும் தொடர்ந்து உங்களை விழச் செய்துள்ளன. மிகவும் மேன்மையானவர்களாக இருந்தவர்கள் நீங்களே. அதிகளவு வீழ்ந்தவர்களும் நீங்களே. ஐந்து விகாரங்களுமே உங்களை விழச் செய்தன. சிவாலயத்திற்குச் செல்வதற்கு, நீங்கள் அந்த விகாரங்களை இல்லாதொழிக்க வேண்டும். தொடர்ந்து அந்தச் சாக்கடையிலிருந்து உங்களை

விடுவித்துக் கொள்ளுங்கள். தந்தையை நினைவு செய்யுங்கள். உங்களுடைய இறுதி எண்ணங்கள் நீங்கள் சென்றடைய வேண்டிய இடத்திற்கு உங்களை எடுத்துச் செல்லும். நீங்கள் வீட்டை வந்தடைவீர்கள். வேறு எவராலும் உங்களுக்கு இந்தப் பாதையைக் காட்ட முடியாது. கடவுள் பேசுகிறார்: நான் சர்வ வியாபி என்று ஒருபோதும் கூறியதில்லை. நான் உங்களுக்கு இராஜ யோகத்தைக் கற்பித்து, உங்களை உலக அதிபதிகள் ஆக்குவேன் என்று கூறினேன். இந்த ஞானத்திற்கான தேவை அங்கில்லை. நீங்கள் மனிதர்களிலிருந்து, தேவர்களாகி, உங்கள் ஆஸ்தியைப் பெறுகிறீர்கள். இதில் ஹத்தயோகம் போன்றவற்றைப் பற்றிய கேள்விக்கே இடமில்லை. உங்களை ஓர் ஆத்மாவாகக் கருதுங்கள். ஏன் நீங்கள் உங்களை ஒரு சரீரமெனக் கருதுகிறீர்கள்? நீங்கள் உங்களை ஒரு சரீரமெனக் கருதினால், உங்களால் ஞானத்தைக் கிரகித்துக் கொள்ள முடியாதிருக்கும். இதுவும் முன்னரே நிச்சயிக்கப்பட்டுள்ளது. நீங்கள் இராவணனின் இராச்சியத்தில் இருந்தீர்கள் என்பதையும், இப்பொழுது இராம இராச்சியத்திற்குச் செல்வதற்கான முயற்சியைச் செய்து கொண்டிருக்கிறீர்கள் என்பதையும் புரிந்து கொள்கிறீர்கள். இப்பொழுது நீங்கள் மிகவும் மங்களகரமான சங்கமயுக வாசிகள் ஆவீர்கள். எவ்வாறாயினும், நீங்கள் வீட்டில் உங்கள் குடும்பத்துடன் வாழவேண்டும். பலர் எவ்வாறு இங்கு தங்க முடியும்? பிராமணர்களாகிய அனைவரும் இங்கு பிரம்மாவுடன் இருக்க முடியாது. நீங்கள் உங்களுடைய வீடுகளில் இருக்க வேண்டும். ஆனால் உங்கள் புத்தி நீங்கள் சூத்திரர்கள் அல்ல, பிராமணர்கள் என்பதைப் புரிந்து கொள்ள வேண்டும். பிராமணர்களாகிய உங்களுடைய உச்சிக் குடுமி மிகவும் சிறியது. ஆகவே வீடுகளில் உங்கள் குடும்பத்துடன் வாழ்ந்துகொண்டு, உங்கள் ஜீவனோபாயத்திற்காக வேலையும் செய்துகொண்டு, தந்தையை நினைவு செய்ய வேண்டும். முன்னர் நீங்கள் எங்கு இருந்தீர்கள்? இப்பொழுது நீங்கள் ஓர் அந்நிய இராச்சியத்தில் அமர்ந்திருக்கிறீர்கள். நீங்கள் அதிகளவு சந்தோஷமற்றவர்கள் ஆகிவிட்டீர்கள். பாபா இப்பொழுது எங்களை மீண்டும் அழைத்துச் செல்கிறார். ஆகவே நீங்கள் உங்கள் வீட்டில் குடும்பத்துடன் வாழும்போது அந்த ஸ்திதியை உருவாக்க வேண்டும். பல பெரிய விருட்சங்கள் (குடும்பங்கள்) ஆரம்பத்தில் வந்தன. பின்னர், அவற்றுள் சிலர் எஞ்சியிருந்தனர். சிலர் விட்டுச் சென்றுவிட்டனர். நீங்கள் அந்த இராச்சியத்தில் இருந்தீர்கள் என்பது உங்கள் புத்தியிலுள்ளது. ஆனால் இப்போது உங்களுக்கு என்ன நேர்ந்துவிட்டதென்று பாருங்கள்! இப்பொழுது நீங்கள் மீண்டும் உங்கள் இராச்சியத்திற்குச் செல்கின்றீர்கள். சிலர் பாபாவிற்கு எழுதிக் கூறுவார்கள்: பாபா, இன்னார், இன்னார் மிகவும் நன்றாக இருந்தார்கள். அவர் ஒழுங்காக வந்தார். இப்போது அவர் வருவதில்லை. அவர் வரவில்லையென்றால், அவர் விகாரத்தில் வீழ்ந்துவிட்டார் என்பதே அர்த்தமாகும். ஆகவே அவரால் ஞானத்தைக் கிரகிக்க முடியாது. முன்னேறுவதற்குப் பதிலாக அவர் தொடர்ந்து வீழ்கிறார். அவர் ஒரு சதம் பெறுமதியான அந்தஸ்தையே பெறுவார். ஓர் அரசரின் அந்தஸ்திற்கும், ஒரு தாழ்ந்த அந்தஸ்திற்குமிடையே அதிகளவு வேறுபாடுள்ளது. ஆயினும் அங்கு சந்தோஷமிருக்கும். எவ்வாறாயினும் ஓர் உயர்ந்த அந்தஸ்தைப் பெறுவதற்கு இப்பொழுது நீங்கள் முயற்சி செய்யவேண்டும். எவரால் ஓர் உயர்ந்த அந்தஸ்தைப் பெறமுடியுமென்று, அனைவராலும் புரிந்துகொள்ள முடியும். இப்போது அனைவரும் முயற்சி செய்கிறார்கள். போபால் மன்னர் மகேந்திராவும் முயற்சி செய்கிறார். அந்த அரசர்கள் ஒரு சில சதங்கள் பெறுமதி

வாய்ந்தவர்களே. ஆனால், நீங்களோ, சூரிய வம்ச இராச்சியத்திற்குள் செல்கின்றீர்கள். வெற்றி மாலையின் ஒரு மணியாக வரக்கூடியதாக உங்கள் முயற்சி இருக்கவேண்டும். தந்தை குழந்தைகளுக்கு விளங்கப்படுத்துகிறார்: உங்கள் கண்கள் எப்போதாவது குற்றம் இழைத்ததா என்று தொடர்ந்து உங்கள் இதயத்தைச் சோதனை செய்வதுடன், உங்களையே கேட்டும் பாருங்கள். அவை குற்றமற்ற கண்கள் ஆகிவிட்டால், வேறு என்னதான் வேண்டும்? நீங்கள் இப்போது விகாரத்தில் ஈடுபடாதுவிட்டாலும், உங்கள் கண்கள் ஏதோவொரு வகையில் உங்களைத் தொடர்ந்து ஏமாற்றுகின்றன. காமமே முதலாவது இலக்க விகாரமாகும். ஒரு குற்றமுள்ள பார்வை மிகவும் கெடுதலானது. இதனாலேயே “குற்றமுள்ள பார்வை” “குற்றமற்ற பார்வை” என்ற சொற்கள் உள்ளன. எல்லையற்ற தந்தைக்குக் குழந்தைகளைத் தெரியும். அவர்கள் என்ன செயல்களைச் செய்கிறார்கள், என்ன சேவையைச் செய்கிறார்கள் என்பன அவருக்குத் தெரியும். இன்னார், இன்னாருடைய குற்றமுள்ள பார்வை இன்னும் மாறவில்லையென்ற சூட்சுமமான செய்தியை இப்போது கூட அவர் பெற்றுக்கொண்டிருக்கிறார். காலம் செல்லச் செல்ல, அவர்கள் இன்னும் சரியாக பாபாவிற்கு எழுதுவார்கள். அவர்கள் நீண்ட காலமாகத் தாங்கள் பொய் கூறிக்கொண்டிருந்ததாகவும், தொடர்ந்து தாங்கள் வீழ்ந்துகொண்டு இருப்பதாகவும் உணர்வார்கள். இந்த ஞானம் அவர்களின் புத்தியில் முற்றாகப் பதியவில்லை. அதனாலேயே அவர்களால் அந்த ஸ்திதியை உருவாக்க முடியாதுள்ளது. அவர்கள் தங்கள் தவறுகளைத் தந்தையிடம் மறைக்கிறார்கள். இவ்வாறாக பலர் தங்கள் தவறுகளை அவ்வாறு மறைக்கிறார்கள். நீங்கள், ஐந்து விகாரங்களின் நோயை சத்திர சிகிச்சை நிபுணரிடம் மறைக்கக்கூடாது. நீங்கள் உண்மையைக் கூறவேண்டும்: எனது புத்தி சிவபாபாவிடம் செல்லாது, வேறு திசைகளில் செல்கின்றது. நீங்கள் உண்மையைக் கூறாதவிடத்து, உங்கள் நோய் தொடர்ந்து மோசமடையும். தந்தை இப்பொழுது விளங்கப்படுத்துகிறார்: குழந்தைகளே, இப்போது ஆத்ம உணர்வுடையவர்கள் ஆகுங்கள்! உங்களை ஓர் ஆத்மாவாகக் கருதுங்கள்! அனைத்து ஆத்மாக்களும் சகோதரர்கள். நீங்கள் பூஜிக்கத் தகுதி வாய்ந்தவர்களாக இருந்தபோது, மிகவும் சந்தோஷமாக இருந்தீர்கள். இப்போது நீங்கள் சந்தோஷமற்றவர்களாகவும், பூஜிப்பவர்களாகவும் ஆகிவிட்டீர்கள். உங்களுக்கு என்ன நடந்தது? ஆரம்ப காலம் முதல் தூய இல்லறப்பாதை இருந்ததென அனைவரும் கூறுகிறார்கள். அவர்கள் கேட்கிறார்கள்: இராமருக்கும், சீதைக்கும் குழந்தைகள் இருக்கவில்லையா? எவ்வாறாயினும் அங்கு குழந்தைகள் பாவத்தின் மூலம் பிறப்பதில்லை. ஓ! அது முற்றிலும் விகாரமற்ற உலகமாக இருந்தது. அங்கு சீரழிவின் மூலம் குழந்தைகள் பிறப்பதில்லை. அங்கு விகாரம் இருக்கவில்லை. இராவண இராச்சியம் அங்கு இருக்கவில்லை. அது இராம இராச்சியமாகும். இராவணன் எவ்வாறு அங்கு வரமுடியும்? மனிதர்களின் புத்தி முற்றாக நிலைகுலைந்துவிட்டது. அவற்றை நிலைகுலையச் செய்தவர் யார்? நான் உங்களை சதோப்பிரதான் ஆகச் செய்து, உங்களின் படகை அக்கரைக்கு இட்டுச் சென்றேன். உங்களைத் தமோப்பிரதான் ஆகச் செய்தவன் யார்? இராவணனாகும். நீங்களும் இதனை மறந்துவிட்டீர்கள். இது ஆரம்பகாலம் முதல் தொடர்ந்து வருவதாக அவர்கள் கூறுகிறார்கள், உண்மையாகவா? அப்படியானால், ஆரம்ப காலம் என்றால் எப்போது? அதனைப் பற்றிய விபரத்தை எங்களுக்குத் தாருங்கள். அவர்கள் எதனையும் புரிந்துகொள்ளமாட்டார்கள். தந்தை விளங்கப்படுத்துகிறார்: நான் உங்களுக்கு, இராச்சியம் என்ற உயர்ந்த

பாக்கியத்தைக் கொடுத்தேன். பாரத மக்களாகிய நீங்கள் மிகவும் சந்தோஷமாக இருந்தீர்கள். அக்காலத்தில் வேறு எவரும் இருக்கவில்லை. அங்கு சுவர்க்கம் இருந்ததாகக் கிறிஸ்தவர்களும் கூறுகிறார்கள். தேவர்களின் ரூபங்களும் உள்ளன. அவற்றைவிடப் பழையன எதுவுமில்லை. இலக்ஷ்மி, நாராயணனே அனைவரிலும் மூத்தவர்களாக இருப்பார்கள். அவர்களுக்குச் சொந்தமானவை ஏதாவது இருந்தால், அவையும் பழையதாகும். ஸ்ரீகிருஷ்ணரே அவர்கள் அனைவரிலும் மூத்தவர். ஸ்ரீகிருஷ்ணரே அனைவரிலும் புதியவருமாவார். அவர் ஏன் மூத்தவர் என்று கூறப்படுகிறார்? ஏனெனில் அவர் கடந்த காலத்தில் இருந்ததாலாகும். நீங்கள் மிகவும் அழகானவர்களாக இருந்தீர்கள். இப்பொழுது நீங்கள் அவலட்சணமானவர்கள் ஆகியிருக்கிறீர்கள். கிருஷ்ணரின் நீலமான வடிவத்தைப் பார்த்து, மக்கள் மிகவும் சந்தோஷமடைகிறார்கள். அவர்கள் அவரது குழந்தை உருவத்தைத் தொட்டிலிலிட்டு, ஆட்டுகின்றார்கள். அவர் அழகாக இருந்தார் என்பது எவ்வாறு அவர்களுக்குத் தெரியும்? அவர்களுக்கு கிருஷ்ணரின் மீது அதிகளவு அன்புள்ளது. ஆனால் ராதை என்ன செய்தார்? (ஏன் அவர்கள் அவர்மீது அதிகளவு அன்பு கொண்டிருக்கவில்லை). தந்தை கூறுகிறார்: நீங்கள் இங்கு சத்தியத்தின் சகவாசத்தில் அமர்ந்திருக்கிறீர்கள். நீங்கள் தீய சகவாசத்துடன் இருக்கும்போது, என்னை மறந்துவிடுகிறீர்கள். மாயை மிகவும் சக்தி நிறைந்தவள். ஒரு பெரிய முதலையால் ஒரு யானையைவிட விழுங்கிவிட முடியும். ஓடிவிடுவதற்குத் தயாராகப் பலர் உள்ளனர். சிறிதளவு அகங்காரம் அவர்களுக்கு இருந்தாலும், அவை அனைத்தையும் அழித்துவிடும். எல்லையற்ற தந்தை தொடர்ந்து உங்களுக்கு விளங்கப்படுத்துகிறார்: நீங்கள் இதில் நம்பிக்கை இழந்து கூறக்கூடாது: பாபா ஏன் இதனைக் கூறினார்? எனது நற்பெயரை இழந்துவிட்டேன். ஓ! நீங்கள் இராவணனின் இராச்சியத்திலேயே நற்பெயரை இழந்துவிட்டீர்கள். நீங்கள் சரீர உணர்வில் இருக்கும்போது, நீங்கள் உங்களுக்கு அதிக கெடுதலை ஏற்படுத்துவதுடன், உங்கள் அந்தஸ்தையும் அழித்துவிடுகிறீர்கள். குற்றப்பார்வை இருக்கும் போது, கோபமும், பேராசையும் இருக்கின்றன. நீங்கள் விரும்புகின்ற எவற்றையேனும் காணும்போதே பேராசை ஏற்படுகிறது. தந்தை வந்து, தனது தோட்டத்திலுள்ள பல வகையான மலர்களையும் பார்க்கிறார். இங்கு வந்த பின்னர், அவர் மற்றைய தோட்டத்திலுள்ள மலர்களையும் பார்க்கிறார். மக்களும் சிவபாபாவிற்கு மலர்களை அர்ப்பணிக்கிறார்கள். அவரே அசரீரியான, வாழும் மலராவார். அவ்வாறான மலர்கள் ஆகுவதற்கு நீங்களும் முயற்சி செய்கிறீர்கள். பாபா கூறுகிறார்: இனிமையிலும் இனிமையான குழந்தைகளே, கடந்தவை அனைத்தையும் நாடகமெனக் கருதுங்கள். அவற்றையிட்டு நினைத்துப் பார்க்கவேண்டாம். நீங்கள் அதிகளவு முயற்சி செய்கிறீர்கள். இருந்தபோதும், எதுவும் நடப்பதாகத் தெரியவில்லை. எதுவும் எஞ்சுவதுமில்லை. ஓ! ஆனால் பிரஜைகளும் தேவை. யாராவது ஒரு சிறிதளவு ஞானத்தைக் கேட்டாலும், அவர் பிரஜைகளில் ஒருவர் ஆகுகின்றார். பல பிரஜைகள் உருவாக்கப்படுவார்கள். ஒரு தடவை இந்த ஞானத்தைச் செவிமடுத்தால், அது ஒருபோதும் அழியாது. இவர் சிவபாபா என்று அவர்கள் கேட்டதும், அவ்வளவுதான்! அவர்கள் பிரஜைகளின் ஒரு பகுதியாகுவார்கள். உங்களுக்கு முன்னர் உரியதாக இருந்த இராச்சியத்தை மீண்டும் ஒருமுறை பெறுகின்றீர்கள் என்ற விழிப்புணர்வை நீங்கள் உங்களுக்குள் கொண்டிருக்க வேண்டும். அதற்கு நீங்கள் முழு முயற்சி செய்யவேண்டும். சேவை மிகவும் சரியாக முன்னேறிக் கொண்டு இருக்கிறது.

அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சிவாலயத்திற்குச் செல்வதற்கு, அனைத்து விகாரங்களையும் அகற்றிவிடுங்கள். தொடர்ந்து இந்த விலைமாதர் இல்லத்தில் இருந்து உங்கள் இதயத்தை விலக்கிவிடுங்கள். சூத்திரர்களின் சகவாசத்திலிருந்து விலகியிருங்கள்.
2. கடந்தவை அனைத்தும் நாடகத்தில் உள்ளவையென்பதைப் புரிந்துகொள்வதுடன், அதனைப் பற்றிச் சிந்திக்காதீர்கள். ஒருபோதும் கர்வம் கொள்ளாதீர்கள். உங்களுக்கு திருத்தங்கள் கொடுக்கப்படும்போது, ஒருபோதும் நம்பிக்கை இழக்காதீர்கள்.

ஆசீர்வாத சந்தோஷ பொக்கிஷம் நிறைந்தவர் ஆகி சந்தோஷமற்ற ம்: ஆத்மாக்களுக்கு சந்தோஷத்தை தானம் செய்வதன் மூலம் புண்ணியாத்மா ஆகுவீர்களாக. இந்த நேரத்தில், உலகம் ஒவ்வொரு கணமும்; துன்பத்தில் உள்ளது. ஆனால் நீங்கள் ஒவ்வொரு கணமும் சந்தோஷத்தை கொண்டிருக்கின்றீர்கள். எனவே, இந்த சந்தோஷத்தை சந்தோஷமற்ற ஆத்மாக்களுக்குக் கொடுப்பதே அனைத்திலும் அதி சிறந்த தானமாகும். சந்தோஷமாக இருப்பதற்கான முயற்சியில் உலக மக்கள் நேரத்தையும் பணத்தையும் அதிகளவு செலவிடுகிறார்கள். ஆனால் நீங்கள் இந்த அழியாத சந்தோஷ பொக்கிஷத்தை இலகுவாகப் பெற்றிருக்கிறீர்கள். இப்பொழுது, நீங்கள் பெற்றிருப்பதை தொடர்ந்தும் பிறருடன் பகிர்ந்து கொள்ளுங்கள். பகிர்ந்து கொள்ளுதல் என்றால் அதிகரித்துக் கொள்வது என்று அர்த்தமாகும். உங்கள் தொடர்பில் யார் வந்தாலும் நீங்கள் சந்தோஷத்தைக் கொண்டிருக்கும் மேன்மையானதொரு பேற்றினை பெற்றிருக்கிறீர்கள் என்ற அனுபவத்தைப் பெறட்டும்.

சுலோகம்: ஓர் அனுபவசாலி ஆத்மா எதனாலும் ஏமாற்றப்பட முடியாது, அத்தகைய ஆத்மா எப்பொழுதும் வெற்றிகரமானவர் ஆவார்.

---ஓம் சாந்தி---

தந்தை பிரம்மாவை ஒத்தவராக (சாக்சாத்), ஒரு தேவதை கர்மயோகி ஆகுங்கள். காட்சிகளை (சாக்சாத்கார்) ஆரம்பிப்பதற்கான சாவி திரும்பும்.

இன்று, பிராமண உலகைப் படைத்தவரான பாப்தாதா, தனது பிராமண உலகைப் பார்ப்பதில் மகிழ்ச்சி அடைகிறார். இது சிறிய, அழகான உலகம் ஆகும். ஒவ்வொரு பிராமணரின் நெற்றியிலும் ஒரு பாக்கிய நட்சத்திரம் பிரகாசிக்கிறது. நீங்கள் வரிசைக்கிரமமாக இருந்தாலும், நட்சத்திரங்களான உங்கள் ஒவ்வொருவரிலும் இறைவனை இனங்கண்டு, அவருக்குச் சொந்தமாக இருக்கும் மேன்மையான பாக்கியத்தின் பிரகாசம் உள்ளது. ரிஷிகளும் முனிவர்களும் தபஸ்விகளும் 'நெத்தி, நெத்தி' (எமக்குத் தெரியாது, எமக்குத் தெரியாது) எனக் கூறிய தந்தை, பிராமண உலகின் கள்ளங்கபடமற்ற ஆத்மாக்களான உங்களால் இனங்காணப்பட்டு, அடையப்பட்டுள்ளார். எந்த ஆத்மாக்கள் இந்தப் பாக்கியத்தை அடைகிறார்கள்? சாதாரணமான ஆத்மாக்கள். தந்தை ஒரு சாதாரண சரீரத்திற்குள்ளேயே வருகிறார். அதனால், சாதாரணமான குழந்தைகளே அவரை இனங்காண்கிறார்கள். இன்று இந்த ஒன்றுகூடலைப் பாருங்கள்! இங்கே அமர்ந்திருப்பவர்கள் யார்? இங்கே யாராவது கோடீஸ்வரர் அல்லது பில்லியனர் அமர்ந்திருக்கிறாரா? சாதாரணமான ஆத்மாக்களே நினைவு கூரப்படுகிறார்கள். தந்தை ஏழைகளின் பிரபு என்றே நினைவுகூரப்படுகிறார். அவர் கோடீஸ்வரர்களின் அல்லது பில்லியனர்களின் பிரபு என நினைவுகூரப்படுவதில்லை. விவேகத்தின் புத்தியானவரால் கோடீஸ்வரர்களின் அல்லது பில்லியனர்களின் புத்திகளை மாற்ற முடியாதா? அது பெரிய விடயம் அல்ல. எவ்வாறாயினும், மிகவும் நல்லதொரு, நன்மை செய்யும் சட்டம் இந்த நாடகத்தில் உருவாக்கப்பட்டுள்ளது. அது என்னவென்றால், இறை பணியானது துளித்துளியாக உருவாக்கப்படும் ஒரு ஏரியாலேயே நிறைவேறும். ஆத்மாக்கள் பலரின் எதிர்காலம் உருவாக்கப்பட வேண்டியுள்ளது. பத்து இருபது ஆத்மாக்கள் தம்மிடம் உள்ள எல்லாவற்றையும் பயனுள்ள முறையில் பயன்படுத்த வேண்டும் என்பதல்ல. ஆனால், ஆத்மாக்கள் பலர் தம்மிடம் உள்ள எல்லாவற்றையும் பயனுள்ள முறையில் பயன்படுத்த வேண்டும். இதனாலேயே, துளித்துளியாக உருவாக்கப்படும் ஏரி என்பது நினைவுகூரப்படுகிறது. எந்தளவிற்கு நீங்கள் எல்லோரும் தொடர்ந்து உங்களின் மனங்களையும் சரீரங்களையும் செல்வத்தையும் பயனுள்ள முறையில் பயன்படுத்துகிறீர்களோ, அதற்கேற்ப நீங்கள் வெற்றி நட்சத்திரங்கள் ஆகுவீர்கள். நீங்கள் எல்லோரும் வெற்றி நட்சத்திரங்கள் ஆகிவிட்டீர்களா? நீங்கள் இப்படி ஆகிவிட்டீர்களா? அல்லது, இன்னமும் இப்படி ஆகவேண்டியுள்ளதா? நீங்கள் இன்னமும் அதைப் பற்றிச் சிந்தித்துக் கொண்டிருக்கிறீர்களா? சிந்திக்காதீர்கள்! 'நான் அதைச் செய்வேன்! அதைப் பார்க்கிறேன்! எப்படியும் நான்தானே செய்ய வேண்டும்' என நினைப்பது, உங்களின் நேரத்தை வீணாக்குவதாகும். அது உங்களின் எதிர்காலத்தையும் உங்களின் நிகழ்காலப் பேறுகளையும் வீணாக்குதல் என்று அர்த்தம்.

சிலவேளைகளில், சில குழந்தைகளின் எண்ணங்கள் பாப்தாதாவை

வந்தடைகின்றன. வெளியுலகில் இருப்பவர்கள் ஏழைகள், ஆதரவற்றவர்கள். ஆனால், பிராமண ஆத்மாக்கள் ஏழைகளும் இல்லை, ஆதரவற்றவர்களும் இல்லை. அவர்களிடம் சிறந்த யோசனைகளும் உள்ளன. அத்துடன் அவர்கள் விவேகிகள். எவ்வாறாயினும், சிலவேளைகளில், சில குழந்தைகளுக்குப் பலவீனமான எண்ணம் தோன்றுகிறது. பாபா உங்களுக்குச் சொல்லட்டுமா? பாபா அவற்றைப் பற்றி உங்களுக்குச் சொல்லட்டுமா? நீங்கள் உங்களின் கைகளை உயர்த்துகிறீர்கள். மிகவும் நல்லது! சிலவேளைகளில், விநாசம் நடக்கப் போகிறதா இல்லையா என நீங்கள் நினைக்கிறீர்கள். 1999 ஆம் ஆண்டு முடிந்துவிட்டது. 2000 ஆம் ஆண்டும் முடியப்போகும் தறுவாயில் உள்ளது. இப்போது, எத்தனை காலம் தொடர்வது? பாப்தாதாவிற்கு இது வியப்பாக உள்ளது. ஏனென்றால், விநாசத்தைப் பற்றி நினைப்பதென்றால், தந்தைக்கு விடை கொடுத்தல் என்று அர்த்தம். ஏனென்றால், விநாசம் நடக்கும்போது, அவர் பரந்தாமத்திற்குச் சென்றுவிடுவார். எனவே, நீங்கள் சங்கமயுகத்தையிட்டுக் களைப்படைந்துவிட்டீர்களா? இந்த யுகம் வைரம் போன்று பெறுமதிவாய்ந்தது என நீங்கள் சொல்கிறீர்கள். அப்படியிருந்தும், நீங்கள் அதிகமாகச் சத்தியயுகத்தையே நினைக்கிறீர்கள். அது நடக்க வேண்டும், ஆனால் நீங்கள் ஏன் காத்திருக்கிறீர்கள்? தம்மிடம் உள்ள எல்லாவற்றையும் தகுதியான முறையில் பயன்படுத்த வேண்டும் எனச் சில குழந்தைகள் நினைக்கிறார்கள். எவ்வாறாயினும், நாளையோ அல்லது நாளை மறுநாளோ, விநாசம் நடந்தால், தம்மிடமுள்ள எதுவும் தகுதிவாய்ந்த முறையில் பயன்படுத்தப்பட மாட்டாது என்றும் அவர்கள் நினைக்கிறார்கள். 'என்னிடமுள்ள எதுவும் சேவைக்காகப் பயன்படுத்தப்பட மாட்டாது.' 'நான் அதைப் பற்றிச் சிந்தித்து அதன்பின் செய்கிறேன். முதலில் நான் அதைப் பற்றிச் சிந்திக்க வேண்டும். ஒரு நேரத்தில் சிறிதளவை நான் செய்வேன்.' இந்த எண்ணங்கள் எல்லாமே பாபாவை வந்தடைகின்றன. எவ்வாறாயினும், உதாரணத்திற்கு, நீங்கள் இன்று உங்களின் சரீரத்தைச் சேவைக்காக அர்ப்பணிக்கிறீர்கள், உலக மாற்றத்திற்காக அதிர்வலைகளைப் பரப்புவதில் நீங்கள் உங்களின் மனதை சதா பிஸியாக வைத்திருக்கிறீர்கள், உங்களிடம் என்ன செல்வம் உள்ளதோ - உங்களிடமுள்ள பேறுகளுடன் ஒப்பிடும்போது, அது எதுவுமேயில்லை - அதை நீங்கள் இன்று பயன்படுத்தினால், நாளையே விநாசம் நடக்குமாக இருந்தால், உங்களிடமுள்ள எல்லாமே தகுதிவாய்ந்த முறையில் பயன்படுத்தப்பட்டிருக்குமா அல்லது அது வீணாகிப் போகுமா? அதைப் பற்றிச் சிந்தித்துப் பாருங்கள்! அதைச் சேவைக்காகப் பயன்படுத்தாவிட்டால், அது தகுதியான முறையில் பயன்படுத்தப்படுமா? நீங்கள் யாருக்காக அதைப் பயனுள்ள முறையில் பயன்படுத்தினீர்கள்? நீங்கள் அதை பாப்தாதாவிற்காகவே பயனுள்ள முறையில் பயன்படுத்தினீர்கள், அப்படித்தானே? எனவே, பாப்தாதா அநாதியானவர். அவர் ஒருபோதும் அழிவதில்லை. இன்று, அல்லது ஒரு மணிநேரத்திற்கு முன்னர், நீங்கள் பாப்தாதாவுடனான உங்களின் அழியாத கணக்கில் எதையாவது சேமித்தால், அதை நீங்கள் அழியாத தந்தையுடன் உங்களின் அழியாத கணக்கில் சேமித்துள்ளீர்கள். அத்துடன் ஒன்றிற்காகப் பலமில்லியன் மடங்க பலனையும் பெற்றுள்ளீர்கள். ஒன்றுக்காகப் பலமில்லியன் மடங்கு பலனைக் கொடுப்பதற்குத் தந்தை கட்டுப்பட்டுள்ளார். அவர் செல்லப் போவதில்லை. பழைய உலகமே அழிக்கப்படும், அப்படித்தானே? எனவே, நீங்கள் இதை உங்களின் இதயபூர்வமாக செய்திருக்க வேண்டும். கட்டாயத்தின் பேரில் அல்லது மற்றவர்களுடன் போட்டி போட்டு நீங்கள் எதையாவது செய்திருந்தால்,

முழுமையான பலனை நீங்கள் பெற மாட்டீர்கள். நிச்சயமாக உங்களுக்கு ஏதாவது கிடைக்கும். ஏனென்றால், நீங்கள் அதை அருள்பவருக்கே கொடுக்கிறீர்கள். ஆனால், முழுமையான பலனை நீங்கள் பெற மாட்டீர்கள். ஆகவே, விநாசம் 2001 இலும் எங்கேயும் தென்படவில்லை, நிகழ்ச்சிகள் இன்னமும் செய்யப்பட்டுக் கொண்டிருக்கின்றன, கட்டடங்களும் இன்னமும் கட்டப்பட்டுக் கொண்டிருக்கின்றன, பல பெரிய திட்டங்கள் செய்யப்படுகின்றன, குறைந்தபட்சம் 2001 வரையாவது எதையும் காணவில்லை! என நினைக்காதீர்கள். அது ஒருபோதும் தென்படாது. இந்த விடயங்களில் ஆதாரத்தை எடுத்து, ஒருபோதும் கவனக்குறைவானவர் ஆகாதீர்கள். அது சடுதியாகவே நடக்கும். இன்று, நீங்கள் இங்கே அமர்ந்திருக்கிறீர்கள். ஒரு மணிநேரத்தில் அது நடக்கக்கூடும். அது நடக்கப் போவதில்லை. ஒரு மணிநேரத்தில் என்ன நடக்குமோ என்று எனக்குத் தெரியவில்லையே என்று நினைத்துப் பயப்படாதீர்கள். அதற்கும் சாத்தியம் உண்டு. இந்தளவிற்கு நீங்கள் என்றும் தயாராக இருக்க வேண்டும். சிவராத்திரி வரை உங்களுக்கு நேரம் இருக்கிறது என நினைக்காதீர்கள். காலத்திற்காகக் காத்திருக்காதீர்கள். காலம் உங்களின் படைப்பு. நீங்கள் மாஸ்ரர் படைப்பாளிகள். படைப்பாளி ஒருவர் தனது படைப்பில் தங்கியிருக்க மாட்டார். உங்களின் படைப்பாக இருக்கும் காலம், உங்களின் கட்டளைகளைப் பின்பற்றப் போகிறது. நீங்கள் காலத்திற்காகக் காத்திருக்கக்கூடாது. ஆனால், காலம் இப்போது உங்களுக்காகக் காத்திருக்கிறது. பாப்தாதா ஆறு மாதங்களைப் பற்றிப் பேசினார், அதனால் நிச்சயமாக ஆறு மாதங்கள் இருக்கும், அது இருக்க வேண்டும்! எனச் சில குழந்தைகள் நினைக்கிறார்கள். எவ்வாறாயினும், பாப்தாதா கூறுகிறார்: எல்லைக்குட்பட்ட விடயங்களின் ஆதாரத்தை எடுக்காதீர்கள். என்றும் தயாராக இருங்கள்! எந்தவிதமான ஆதாரத்தில் இருந்தும் விடுபட்டிருங்கள்! ஒரு விநாடியில் ஜீவன்முக்தி! ஒரு விநாடியில் ஜீவன்முக்தியின் ஆஸ்தியைக் கோரும்படி நீங்கள் மற்றவர்களுக்குச் சவால் விடுக்கிறீர்கள். எனவே, உங்களால் ஒரு விநாடியில் ஜீவன்முக்தியை அடைய முடியாதா? அதனால், காத்திருக்காதீர்கள் (இந்தசார்). ஆனால், உங்களைச் சம்பூரணம் ஆக்குவதற்கான ஆயத்தங்களைச் (இந்தசாம்) செய்யுங்கள்.

பாப்தாதா குழந்தைகளின் விளையாட்டுக்களைப் பார்த்து வியப்படைகிறார். எந்த விளையாட்டைப் பார்த்து பாப்தாதா வியப்படைகிறார்? பாபா உங்களுக்குச் சொல்லட்டுமா? இன்று, பாபா முரளி கூறவில்லை. ஆனால் செய்திகளைத்தான் சொல்கிறார். இப்போதும், குழந்தைகள் பலர் பொம்மைகளுடன் விளையாடுவதைப் போன்றே இருக்கிறார்கள். அற்பமான சூழ்நிலைகள் என்ற பொம்மைகளுடன் விளையாடுவதும் அற்பமான விடயங்களைச் செய்வதும் நேரத்தை வீணாக்குவதாகும். அவை பக்கக்காட்சிகள். ஒரு நிறுத்தத்திற்கு வருவதென்றால், அவற்றைப் பற்றி நினைப்பதும், அவற்றின் ஆதிக்கத்திற்கு உட்படுவதும், நேரத்தை வீணாக்குவதும் ஆர்வமாக அவற்றைக் கேட்பதும் கூறுவதும், ஒரு சூழலை உருவாக்குவதுமே ஆகும். அவை அனைத்தும் இருக்கின்றன என்றால் ஒரு நிறுத்தத்திற்கு வருதல் என்று அர்த்தம். இவ்வாறு செய்வதன் மூலம், முழுமையின் இலக்கில் இருந்து நீங்கள் தொலைவில் செல்வீர்கள். நீங்கள் அதிகளவு முயற்சி செய்கிறீர்கள். நீங்கள் தந்தைக்குச் சமமானவர் ஆகுவதற்காக மிகுந்த ஆசையைக் கொண்டிருக்கிறீர்கள். உங்களுக்குள் இந்தத் தூய எண்ணம் அல்லது தூய விருப்பம் உள்ளது.

எவ்வாறாயினும், நீங்கள் முயற்சி செய்தாலும், தடைகள் வரும். உங்களுக்கு இரண்டு காதுகள், இரண்டு கண்கள், ஒரு வாய் என்பவை இருக்கின்றன. எனவே, நீங்கள் எல்லாவற்றையும் பார்க்கிறீர்கள். நீங்கள் எல்லாவற்றையும் கேட்கிறீர்கள். நீங்கள் எல்லாவற்றைப் பற்றியும் பேசுகிறீர்கள். எவ்வாறாயினும், தந்தையின் மிகப் பழைய சுலோகனை சதா நினைவு செய்ய வேண்டும். 'பார்த்தும் பார்க்காதிருங்கள்! கேட்டும் கேட்காதிருங்கள்!' நீங்கள் எதையாவது கேட்டாலும் எதையும் நினைக்காதீர்கள்! நீங்கள் எதையாவது கேட்கும்போது, அதை உங்களுக்குள் அமிழ்த்திக் கொள்ளுங்கள்! அதைப் பரப்பாதீர்கள்! இந்தப் பழைய சுலோகனை நினைவு செய்வது அத்தியாவசியம். ஏனென்றால், நாளுக்கு நாள், உங்களின் பழைய சரீரங்களின் கணக்குகள் எல்லாம் தீர்க்கப்படுவதைப் போல், உங்களின் பழைய சம்ஸ்காரங்களும் பழைய நோய்களும் வெளிப்பட்டு, முடிவிற்கு வரும். அதனால், என்ன நடக்கிறது என்று தெரியாததால் அல்லது முன்னர் இல்லாத விடயங்கள் இப்போது அதிகரிக்கிறது என நினைத்துப் பயப்படாதீர்கள். முன்னர் இல்லாத விடயங்கள் இப்போது வெளிப்படுகின்றன. அவை வெளிப்படும். இது உங்களின் ஏற்றுக் கொள்ளும் சக்தி, சகித்துக் கொள்ளும் சக்தி, விஸ்தாரத்தில் இருந்து விடுபடும் சக்தி, தீர்மானிக்கும் சக்திகளுக்காக வருகின்ற பரீட்சைத்தாள் ஆகும். உங்களுக்குப் பத்து வருடங்களுக்கு முன்னர் வந்த அதே பரீட்சைகள் இப்போதும் வருகின்றனவா? எம்ஏ (கலை முதுமாணி) வகுப்பில் இருப்பவர்களுக்கு பிஏ (கலைப் பட்டப்படிப்பு) இல் கற்பவர்களின் கேள்வித்தாளைக் கொடுப்பார்களா? அதனால், 'என்ன நடக்கிறது? இது நடக்கிறது, அது நடக்கிறது!' என நினைத்துப் பயப்படாதீர்கள். விளையாட்டை அவதானியுங்கள், அவ்வளவுதான். குறைந்தபட்சம் பரீட்சையில் சித்தி அடையுங்கள்! திறமைச்சித்தி பெறுங்கள்!

சித்தி அடைவதற்கான இலகுவான வழிமுறை, பாப்தாதாவிற்கு நெருக்கமாக (பாஸ்) இருத்தல் என பாப்தாதா உங்களுக்கு முன்னரும் கூறியுள்ளார். உங்களுக்கு எந்தவிதத்திலும் பயனில்லாத காட்சிகள் கடந்துசெல்லட்டும். நீங்கள் நெருக்கமாக இருங்கள்! அவை கடந்து சென்று கொண்டே இருக்கட்டும்! இது கடினமா? ஆசிரியர்களே, பேசுங்கள்! மதுவனவாசிகளே, பேசுங்கள்! மதுவனத்தைச் சேர்ந்தவர்களே, உங்களின் கைகளை உயர்த்துங்கள்! மதுவனத்தைச் சேர்ந்தவர்கள் கெட்டிக்காரர்கள், நீங்கள் முன்னால் வாருங்கள். நீங்கள் அப்படியே செய்யலாம். பாப்தாதாவும் களிப்படைகிறார். நீங்கள் உங்களின் உரிமைகளைப் பெறுகிறீர்கள்தானே? அது நல்லது! பாப்தாதா அதிருப்தி அடையவில்லை. நீங்கள் முன்னாலேயே அமருங்கள். நீங்கள் மதுவனத்தில் வசிக்கிறீர்கள். எனவே, நீங்கள் நெருக்கமாக இருப்பதற்கு ஏதாவது விசேடமான, முன்னுரிமை வழங்கப்பட வேண்டும். எவ்வாறாயினும், பாஸ் என்ற வார்த்தையை நினைவில் வைத்திருங்கள். மதுவனத்தில் பல புதிய விடயங்கள் நடக்கின்றன. கள்ளர்களும் வருகிறார்கள். பல புதிய விடயங்கள் நடக்கின்றன. இப்போது பொதுவில் தந்தை எதைப் பற்றிப் பேச முடியும்? பாபா சில விடயங்களை இரகசியமாகவே வைத்திருக்கிறார். ஆனால் மதுவனத்தைச் சேர்ந்தவர்களுக்கு அவற்றைப் பற்றித் தெரியும். உங்களை நீங்களே களிப்பூட்டிக் கொள்ளுங்கள்! குழப்பம் அடையாதீர்கள்! நீங்கள் ஒன்றில் குழப்பம் அடைகிறீர்கள் அல்லது அதை ஒரு களிப்பான விடயமாகக் கருதி, நீங்களும் களிப்பாக இருந்து சித்தி அடைகிறீர்கள். குழப்பம் அடைவது நல்லதா? குழப்பம் அடைவது நல்லதா? அல்லது, மகிழ்ச்சியாக இருப்பது நல்லதா? சித்தி

அடைவதே நல்லது, அப்படித்தானே? நீங்கள் சித்தி அடைய விரும்புகிறீர்கள்தானே? அப்படியானால், சித்தி அடையுங்கள்! இதில் என்ன கஷ்டம் இருக்கிறது? இது கஷ்டமான விடயமே இல்லை. எதையும் பெரியதாக்குவதோ அல்லது சிறியதாக்குவதோ உங்களின் புத்தியிலேயே தங்கியுள்ளது. அறியாமைப் பாதையில் சொல்வார்கள்: இவர் கயிற்றையே பாம்பு ஆக்குகிறார்! சிந்தியில், 'ஒரு கயிற்றைப் பாம்பு ஆக்குதல்!' எனச் சொல்வார்கள். இத்தகைய விளையாட்டுக்களை விளையாடாதீர்கள்! இப்போது இத்தகைய விளையாட்டுக்களை நிறுத்துங்கள்!

இன்று, பாப்தாதா உங்களுக்கு இந்த விசேடமான செய்திகளைக் கூறியுள்ளார். இப்போது, பாப்தாதா நீங்கள் செய்யக்கூடிய ஓர் இலகுவான முயற்சியைப் பற்றிக் கூறப்போகிறார். அது கஷ்டமே இல்லை. நீங்கள் தந்தைக்குச் சமமாக வேண்டும் என்பதை நீங்கள் எல்லோரும் நம்புகிறீர்கள். இதை நீங்கள் நம்பினால், ஒரு கையைத் தட்டுங்கள் (உங்களின் கையை அசையுங்கள்). நீங்கள் இப்படி ஆகவேண்டும் என்பது உறுதிதானே? வெளிநாட்டவர்களே, நீங்கள் இப்படி ஆகவிரும்புகிறீர்கள்தானே? ஆசிரியர்களே - பல ஆசிரியர்கள் இருக்கிறார்கள்! இது ஆசிரியர்களின் அற்புதமாகும். இன்று, ஆசிரியர்களின் நல்ல செய்திகளை பாப்தாதா கேட்டார். அது என்ன நல்ல செய்தி? பாபாவிற்குச் சொல்லுங்கள்! ஆசிரியர்கள் இன்று தங்கப் பதக்கங்களைப் (பட்ஜ்) பெற்றுள்ளார்கள். தங்கப்பதக்கங்களைப் பெற்றவர்கள், உங்களின் கைகளை உயர்த்துங்கள்! பாண்டவர்கள் அதைப் பெற்றீர்களா? தந்தைக்குச் சமமாக இருப்பவர்கள் விடுபடக்கூடாது. பாண்டவர்கள் தந்தை பிரம்மாவிற்குச் சமமானவர்கள். அவர்கள் வெவ்வேறு வகையான தங்கப்பதக்கங்களைப் பெற்றுள்ளார்கள். பாண்டவர்கள் இராஜரீகமான, தங்கப்பதக்கங்களைப் பெற்றுள்ளார்கள். தங்கப்பதக்கங்களைப் பெற்றுள்ளவர்களுக்கு, பாப்தாதா பலமில்லியன், பில்லியன் தடவைகள் வாழ்த்துக்கள், வாழ்த்துக்கள், வாழ்த்துக்கள்! வழங்குகிறார்.

இந்த நாட்டிலும் வெளிநாடுகளிலும் இருந்து பாப்தாதா கூறுவதைக் கேட்டுக் கொண்டிருக்கும் எல்லோருக்கும் அத்துடன் தங்கப்பதக்கங்களைப் பெற்றவர்களுக்கும், நீங்கள் பாண்டவர்களோ அல்லது சக்திகளோ, நீங்கள் எல்லோரும் பாப்தாதாவிடமிருந்து வாழ்த்துக்களைப் பெற்றதாகவே கருத வேண்டும். சிலவேளைகளில், உங்களில் சிலர் குறிப்பிட்டதொரு பணிக்குக் கருவிகள் ஆகியதும், உங்களின் சிறப்பியல்பினால் நீங்கள் வீட்டில் வசித்தாலும் தாதிகள் உங்களுக்குத் தங்கப்பதக்கம் வழங்குகிறார்கள். அதனால், ஒரு சிறப்பியல்பினால் அல்லது நீங்கள் அர்ப்பணித்திருப்பதனால் ஒரு தங்கப்பதக்கத்தைப் பெற்றிருந்தாலென்ன, அல்லது நீங்கள் சேவையில் முன்னேறிச் சென்றுள்ளதால் தாதிகளிடமிருந்து ஒரு தங்கப்பதக்கத்தைப் பெற்றிருந்தாலென்ன, தொலைவில் இருந்தவண்ணம் இதைக் கேட்டுக் கொண்டிருப்பவர்களுக்கும் உங்கள் எல்லோருக்கும் நிறைந்த வாழ்த்துக்கள். தொலைவில் இருந்தாலும் ஒரு தங்கப்பதக்கத்தைப் பெற்றிருக்கும் நீங்கள் எல்லோரும் உங்களின் கைகளை அசையுங்கள். நீங்கள் அசைப்பதை எல்லோராலும் பார்க்க முடியும். அவர்களும் சிரித்து மிகவும் சந்தோஷமாக இருக்கிறார்கள்.

நீங்கள் செய்ய வேண்டிய இலகுவான முயற்சியைப் பற்றி பாப்தாதா கூறினார். இப்போது, நேரம் சடுதியாக வந்துவிடும். பாப்தாதா எதையும் அறிவிக்க மாட்டார். ஒரு மணிநேரத்திற்கு முன்னரும், பாப்தாதா அதை அறிவிக்க மாட்டார். பாபா அதை அறிவிக்க மாட்டார். எப்படி இலக்கங்கள் உருவாக்கப்படுகின்றன? அது சடுதியாக இடம்பெறாவிட்டால், அது எப்படி பரீட்சைத்தாளாக இருக்க முடியும்? இறுதிச் சான்றிதழ், திறமைச்சித்தி எய்துவதற்கான சான்றிதழ், சடுதியாகவே இடம்பெறும். இதனாலேயே, தாதிகளின் எண்ணம் பாப்தாதாவை வந்தடைந்துள்ளது. உங்களுக்கு இந்த எண்ணம் இருந்ததல்லவா? பாப்தாதா காட்சிகளின் சாவியைத் திருப்ப வேண்டும் என தாதிகள் இப்போது விரும்புகின்றனர். உங்களுக்கு இந்த எண்ணம் உள்ளது. நீங்கள் எல்லோரும் இதை விரும்புகிறீர்கள்தானே? பாப்தாதா சாவியைத் திருப்பட்டுமா அல்லது நீங்கள் எல்லோரும் இதற்குக் கருவிகள் ஆகுவீர்களா? அச்சா, பாப்தாதா சாவியைத் திருப்பினால் அது ஒகேயா? 'ஹாஜி' என பாப்தாதா சொன்னால். (எல்லோரும் கைதட்ட ஆரம்பித்தார்கள்). முதலில் எல்லாவற்றையும் கேளுங்கள்! பாப்தாதாவிற்கு சாவியைத் திருப்புவதற்கு எவ்வளவு நேரம் எடுக்கும்? எவ்வாறாயினும், அவர் யார் மூலம் அவர் அதைச் செய்வார்? யார் வெளிப்படுத்தப்பட வேண்டும்? குழந்தைகளா அல்லது தந்தையா? தந்தை குழந்தைகளின் மூலம் வெளிப்படுத்தப்பட வேண்டும். ஏனென்றால், யாராவது ஒளிப்புள்ளியின் காட்சியைப் பெற்றால், சில அப்பாவி, ஆதரவற்ற மக்களால் - அவர்கள் ஆதரவற்றவர்கள், அப்படித்தானே - அது என்னவென்பதைப் புரிந்து கொள்ள முடியாது. இறுதியில், தந்தை குழந்தைகளினூடாக - சக்திகளும் பாண்டவர்களும் - வெளிப்படுத்தப்பட வேண்டும். ஆகவே, பாப்தாதா கூறுகிறார்: குழந்தைகளான உங்கள் எல்லோருக்கும் தந்தைக்குச் சமமானவர் ஆகுகின்ற ஒரே எண்ணமே உள்ளது. உங்களுக்கு இதைப் பற்றிய வேறு எண்ணங்கள் இல்லையல்லவா? உங்களுக்கு ஒரேயொரு எண்ணமே உள்ளதல்லவா? நீங்கள் ஏற்கனவே இதற்காக உங்களின் கைகளை உயர்த்திவிட்டீர்கள். அதனால், பிரம்மாபாபாவைப் பின்பற்றுங்கள்! ஒகே, நீங்கள் இயல்பாகவே சரீரமற்ற புள்ளி ஆகுவீர்கள். எவ்வாறாயினும், நீங்கள் எல்லோரும் பிரம்மாபாபாவை நேசிக்கிறீர்கள்தானே? எல்லோரும் பிரம்மாபாபாவை நேசித்தாலும், வெளிநாட்டவர்கள் அவரை அதிகளவில் நேசிப்பதைக் காணக்கூடியதாக இருக்கிறது. பெரும்பாலான வெளிநாட்டவர்கள் பிரம்மாபாபாவைத் தமது பௌதீகக் கண்களால் காணவில்லை. ஆனால் அவர்கள் அவரை அனுபவக்கண்ணால் பார்த்திருக்கிறார்கள். அத்துடன் அவரை மிகவும் நேசிக்கிறார்கள். பாரதத்தின் கோபிகைகளும் கோபர்களும் இருக்கிறார்கள். எவ்வாறாயினும், சிலவேளைகளில், பாப்தாதா வெளிநாட்டவர்களின் அனுபவக் கதைகளைக் கேட்கிறார். பாரத மக்கள் தங்களைச் சிறிது மறைமுகமாக வைத்திருக்கிறார்கள். ஆனால் வெளிநாட்டவர்கள் பிரம்மாபாபாவுடன் தமது கதைகளைக் கூறுகிறார்கள். எனவே, பாப்தாதாவும் அவற்றைக் கேட்டு, மற்றவர்களுக்கு அவற்றைக் கூறுகிறார். வெளிநாட்டவர்களுக்குப் பாராட்டுக்கள்! இலண்டன், அமெரிக்கா, அவுஸ்திரேலியா, ஆபிரிக்கா, ஆசியா, ரஷ்யா, ஜேர்மனி போன்றவை. சாராம்சமாக, தொலைவில் இருந்தவண்ணம் கேட்டுக் கொண்டிருக்கும் வெளிநாட்டவர்களையும் பாப்தாதா பாராட்டுகிறார். பிரம்மாபாபா குறிப்பாக உங்களைப் பாராட்டுகிறார். பாரத மக்கள் தமது கதைகளைச் சிறிது இரகசியமாக வைத்திருக்கிறார்கள். அவர்களால் அந்தளவிற்குத் தங்களை வெளிப்படுத்த

முடியவில்லை. அவர்கள் தங்களை மறைமுகமாகவே வைத்திருக்கிறார்கள். இப்போது, அவர்களை வெளிப்படுத்துங்கள்! பாரதத்திலும், மிக நல்ல குழந்தைகள் பலர் இருக்கிறார்கள். இன்றுள்ள பிரதம மந்திரியோ அல்லது ஜனாதிபதியோ அவர்களின் அனுபவங்களைக் கேட்டால், அவர்களின் கண்களில் கண்ணீர் வரும்வகையில் அத்தகைய கோபிகைகள் இருக்கிறார்கள். அவர்களுக்கு அத்தகைய அனுபவங்கள் உள்ளன! எவ்வாறாயினும், அவர்கள் தங்களை மறைவாகவே வைத்திருக்கிறார்கள். அவர்கள் தங்களை வெளிப்படுத்துவதில்லை. அத்துடன் அவர்களுக்கு அந்தளவு வாய்ப்புகளும் கிடைப்பதில்லை. ஆகவே, நீங்கள் எல்லோரும் பிரம்மாபாவை நேசிப்பதை பாப்தாதா பார்க்கிறார். இதனால் நீங்கள் உங்களை என்னவென்று அழைக்கிறீர்கள்? பிரம்மாகுமாரிகளா அல்லது சிவகுமாரிகளா? நீங்கள் உங்களை பிரம்மாகுமாரிகள் என்றே அழைக்கிறீர்கள், அப்படித்தானே? எனவே, நீங்கள் பிரம்மாபாவை நேசிக்கிறீர்கள், அப்படித்தானே? ஓகே, நீங்கள் சரீரமற்றவர்கள் ஆகுவதற்குச் சிறிதளவு முயற்சி செய்ய வேண்டும். எவ்வாறாயினும், பிரம்மாபாபா இப்போது என்ன ரூபத்தில் இருக்கிறார்? அவர் இப்போது என்ன ரூபத்தில் இருக்கிறார்? (தேவதை ரூபத்தில்) தந்தை பிரம்மாவிடம் அன்பு வைத்திருப்பதென்றால், தேவதை ரூபத்தின் மீது அன்பு வைத்தல் என்று அர்த்தம். ஓகே, ஒரு புள்ளி ஆகுவது உங்களுக்குக் கஷ்டமாக இருக்கக்கூடும். ஆனால், ஒரு தேவதை ஆகுவது இலகுவானதுதானே? அது இலகுவானது என்றால் பாபாவிற்குச் சொல்லுங்கள்! தேவதை ரூபம் புள்ளி ரூபத்தைவிட இலகுவானதுதானே? உங்களின் கணக்குவழக்குகளைச் செய்யும்போது, உங்களால் ஒரு புள்ளி ஆகமுடியுமா? உங்களால் ஒரு தேவதை ஆகமுடியும்தானே? ஒரு புள்ளி ரூபத்தில் இருக்கும்போது, சிலவேளைகளில் நீங்கள் செயல்களைச் செய்வதற்காக உங்களின் பௌதீக சரீரத்திற்குள் வரவேண்டியுள்ளது. எவ்வாறாயினும், விஞ்ஞானிகள் மின்சாரத்தால் இயங்கக்கூடிய ஒரு ரோபோவைக் கண்டுபிடித்திருப்பதை பாப்தாதா கண்டுள்ளார். நீங்கள் இதைப் பற்றிக் கேள்விப்பட்டிருக்கிறீர்கள்தானே? ஓகே, நீங்கள் அதைப் பார்க்காதிருக்கலாம். ஆனால், நீங்கள் அதைப் பற்றிக் கேள்விப்பட்டிருக்கிறீர்கள்தானே? தாய்மார்களான நீங்கள் இதைப் பற்றிக் கேள்விப்பட்டிருக்கிறீர்களா? உங்களுக்கு இதன் படம் ஒன்று காட்டப்படும். எல்லாவற்றையும் செய்கின்ற ரோபோ ஒன்று உருவாக்கப்பட்டுள்ளது. இது மின்சாரத்தில் இயங்கக்கூடியது. அது மின்சாரத்தின் அடிப்படையில் எல்லாவற்றையும் மிக விரைவாகச் செய்யக்கூடியது. இது விஞ்ஞானத்தின் நடைமுறை அத்தாட்சியாகும். ஆகவே, பாப்தாதா கேட்கிறார்: உங்களால் மௌன சக்தியாலும் மௌன ஒளியாலும் செயல்களைச் செய்ய முடியாதா? உங்களால் அதைச் செய்ய முடியாதா? இங்கே பொறியியலாளர்களும் விஞ்ஞானிகளும் அமர்ந்திருக்கிறார்கள்தானே? நீங்கள் ஆன்மீக ரோபோவின் ஸ்திதியை உருவாக்க வேண்டும். இதை ஆன்மீக கர்மயோகி என்று அழைக்க முடியும். ஒரு தேவதை கர்மயோகி! முதலில், நீங்கள் தயார் ஆகவேண்டும். பொறியியலாளர்களும் விஞ்ஞானிகளுமான நீங்கள் முதலில் இதை அனுபவம் செய்ய வேண்டும். நீங்கள் இதைச் செய்வீர்களா? உங்களால் இதைச் செய்ய முடியுமா? அச்சா, இத்தகைய திட்டங்களைச் செய்யுங்கள்! இத்தகைய அசைகின்ற, ஆன்மீக, தேவதை கர்மயோகிகளை பாப்தாதா காண விரும்புகிறார். அமிர்தவேளையில் விழித்தெழுந்து, பாப்தாதாவுடன் ஒரு சந்திப்பைக் கொண்டாடுங்கள். இதயபூர்வமாக உரையாடி, பாபாவிடமிருந்து

ஆசீர்வாதங்களைப் பெற்றுக் கொள்ளுங்கள். நீங்கள் என்ன செய்ய வேண்டுமோ அதைச் செய்யுங்கள். ஆனால், ஒவ்வொரு நாள் அமிர்தவேளையிலும் ஒரு தேவதை கர்மயோகியாக இருக்கும் ஆசீர்வாதத்தை பாப்தாதாவிடமிருந்து பெற்று, பின்னர் உங்களின் செயல்களில் ஈடுபடுங்கள். இது சாத்தியமா?

இந்தப் புது வருடத்தில், உங்களின் சொந்த சம்ஸ்காரங்களை மாற்றுகின்ற இலட்சியத்தைக் கொண்டிருங்கள். அத்துடன் மற்றவர்கள் தங்களுடையதை மாற்றுவதில் அவர்களுடன் ஒத்துழையுங்கள். ஒருவர் பலவீனமாக இருந்தால், அவருக்கு உதவி செய்யுங்கள். அதைப் பற்றிப் பேசுவோ அல்லது ஒரு சூழலை உருவாக்கவோ வேண்டாம். ஒத்துழைப்பைக் கொடுங்கள். 'சம்ஸ்காரங்களின் மாற்றம்' என்பதே இந்த வருடத்தின் தலைப்பாகும். தேவதையைப் போன்ற சம்ஸ்காரங்கள் மற்றும் தந்தை பிரம்மாவிற்குச் சமமான சம்ஸ்காரங்கள். எனவே, இது இலகுவா அல்லது கஷ்டமா? கொஞ்சம் கஷ்டமா? எதுவும் கஷ்டம் என்றில்லை. ஆனால் உங்களின் பலவீனங்களே அதைக் கஷ்டமானது ஆக்குகின்றன. இதனாலேயே பாப்தாதா கூறுகிறார்: ஹே, மாஸ்ரர் சர்வசக்திவான் குழந்தைகளே, இப்போது சக்திகளின் சூழலைப் பரப்புங்கள். இப்போதுள்ள சூழலுக்கு நீங்கள் மிக, மிக, மிக அதிகம் தேவை. தற்காலத்தில், உலகில் மாசடைதல் என்ற பிரச்சனை காணப்படுகிறது. இத்தகைய உலகில், மக்களின் மனங்களில் ஒரு கணநேர அமைதியினதும் சந்தோஷத்தினதும் சூழல் தேவைப்படுகிறது. ஏனென்றால், காற்றின் மாசை விட, மனங்களின் மாசு அதிகளவில் காணப்படுகிறது. அச்சா.

நிச்சயமாகத் தந்தைக்குச் சமமானவர் ஆகுகின்ற இலட்சியத்தைக் கொண்டிருக்கும் எங்கும் உள்ள எல்லோருக்கும், நம்பிக்கையுள்ள புத்திகளால் வெற்றியடையும் ஆத்மாக்களுக்கும் பழைய உலகையும் பழைய சம்ஸ்காரங்களையும் மாற்றுகின்ற திடசங்கற்பமான எண்ணத்தைக் கொண்ட மாஸ்ரர் சர்வசக்திவான் ஆத்மாக்களுக்கும் ஏதாவதொரு காரணம், சூழல், சுபாவம் அல்லது சம்ஸ்காரத்தால் பலவீனமாக இருக்கும் தமது சகபாடிகளுக்கு சதா ஒத்துழைப்பை வழங்கும் ஆத்மாக்களுக்கும் காரணங்களைப் பார்க்காமல் தீர்வைக் கண்டுபிடிக்கும் தைரியசாலி ஆத்மாக்களுக்கும் சதா தந்தை பிரம்மாவின் அன்பின் பிரதிபலனை வழங்கும் தேவதை கர்மயோகி ஆத்மாக்களுக்கும் பாப்தாதாவிடமிருந்தும் அன்பும் நினைவுகளும் நமஸ்காரங்களும்.

ஆசீர்வாத நீங்கள் மற்றவர்களுக்காகத் தூய, சாதகமான எண்ணங்களின் மீது:

ஸ்திதியைக் கொண்டிருந்து, எல்லோராலும் நேசிக்கப்படுவதன் மூலம் எல்லோருடைய ஒத்துழைப்பையும் பெறுவீர்களாக.

மற்றவர்களுக்காகத் தூய, சாதகமான எண்ணங்களைக் கொண்டிருக்கும் ஆத்மாக்களுக்காக எல்லோரும் தமது இதயங்களில் அன்பைக் கொண்டிருப்பார்கள். இத்தகைய அன்பே அவர்களை ஒத்துழைப்பவர்கள் ஆக்குகிறது. எங்கே அன்பு உள்ளதோ, அங்கே மக்கள் தமது நேரத்தையும் பணத்தையும் ஒத்துழைப்பையும் எப்போதும் கொடுப்பதற்குத் தயாராக இருப்பார்கள். எனவே, மற்றவர்களின் மீது நீங்கள் கொண்டிருக்கும் தூய, சாதகமான எண்ணங்கள், மற்றவர்களை உங்கள் மீது அன்பானவர்கள் ஆக்கும். அந்த அன்பானது, உங்களுக்குச் சகல வகையான ஒத்துழைப்பையும்

பெற்றுத் தரும். ஆகவே, உங்களுக்காகவும் மற்றவர்களுக்காகவும் சதா தூய, சாதகமான எண்ணங்களால் நிறைந்திருங்கள். அத்துடன், எல்லோரையும் அன்பானவர்களாகவும் ஒத்துழைப்பானவர்களாகவும் ஆகச் செய்யுங்கள்.

சுலோகம்: இந்த வேளையில் அருள்பவர்கள் ஆகுங்கள். உங்களின் இராச்சியத்தில் உள்ள ஒவ்வோர் ஆத்மாவும் ஒவ்வொரு பிறவியிலும் நிரம்பியவர் ஆகுவார்.

--ஓம் சாந்தி---

ஓம் சாந்தி

அறிவித்தல்: இன்று மாதத்தின் மூன்றாம் ஞாயிற்றுக்கிழமை, உலக தியான யோகா தினம். பிராமணக் குழந்தைகள் எல்லோரும் ஒன்றுகூடி மாலை 6.30 இலிருந்து 7.30 வரை யோகா தபஸ்யாவில் அமருங்கள். குறிப்பாக, மாஸ்ரர் சர்வசக்திவான் என்ற ரூபத்தில் ஸ்திரமாக இருங்கள். இறைவனின் சக்திகளை அனுபவம் செய்யும் அதேவேளை, பலவீனமாகவும் சக்தியற்றும் இருக்கும் ஆத்மாக்களுக்கு உங்களின் நல்லாசிகளின் கதிர்களை வழங்குங்கள். அத்துடன் எங்கும் சக்திவாய்ந்த சூழலை உருவாக்கும் சேவையைச் செய்யுங்கள்.

சாராம்சம்: இனிய குழந்தைகளே, ஆத்ம உணர்வுடையவர்கள் ஆகுங்கள், அப்பொழுது நீங்கள் குளிர்ச்சி அடைந்து விகாரங்கள் என்ற துர்நாற்றம் அகற்றப்படும், அத்துடன் நீங்கள் அகநோக்குடையவர்கள் ஆகி ஒரு மலராகவும் ஆகுவீர்கள்.

கேள்வி: குழந்தைகளாகிய உங்கள் அனைவருக்கும் பாப்தாதா கொடுக்கின்ற இரு ஆசீர்வாதங்கள் எவை? அவற்றைப் பயிற்சியில் இடுவதற்கான வழி என்ன?

பதில்: பாபா குழந்தைகளாகிய உங்கள் அனைவருக்கும் அமைதியும் சந்தோஷமும் என்ற ஆசீர்வாதங்களைக் கொடுக்கின்றார். பாபா கூறுகின்றார்: குழந்தைகளே, நீங்கள் மௌனத்தில் நிலைத்திருப்பதைப் பயிற்சி செய்ய வேண்டும். எவராவது வீணான விடயங்களைக் கூறினால், அவர்களுக்குப் பதிலளிக்காதீர்கள். நீங்கள் மௌனமாக இருக்க வேண்டும். வம்பளக்கவோ அல்லது வீணான எதையும் பேசவோ வேண்டாம். எவருக்கும் துன்பத்தை விளைவிக்காதீர்கள். உங்கள் வாயில் மௌனம் என்ற மணியை இடுங்கள். அப்பொழுது உங்களால் இந்த இரு ஆசீர்வாதங்களையும் பயிற்சியில் இட முடியும்.

ஓம்சாந்தி. இனிமையிலும் இனிமையான குழந்தைகள் சிலவேளைகளில் முன்னிலையில் இருக்கிறார்கள், சிலவேளைகளில் மிகவும் தொலைவிற்குச்; சென்று விடுகின்றார்கள். பாபாவை நினைவு செய்பவர்களே அவரின் முன்னிலையில் இருக்கின்றார்கள். ஏனெனில், அனைத்தும் நினைவு யாத்திரையிலேயே அடங்கியுள்ளது. ஓர் ஆத்மா ஒரு கணப் பார்வையில் அப்பால் செல்கிறார் என்பது நினைவு கூரப்படுகின்றது. ஓர் ஆத்மாவின் பார்வை பரமாத்மா மீது ஈர்க்கப்படுகிறது. அவர் வேறு எதனையும் விரும்புவதில்லை. அவரை நினைவு செய்வதன் மூலம், உங்கள் பாவங்கள் அழிக்கப்படுகின்றன. ஆகையால் நீங்கள் உங்களையிட்டு மிகவும் எச்சரிக்கையாக இருக்க வேண்டும். நீங்கள் நினைவுசெய்யாத பொழுது, உங்கள் யோகம் துண்டிக்கப்பட்டிருப்பதை மாயை புரிந்து கொள்வதனால், அவள் உங்களைத் தன்பால் ஈர்க்கின்றாள். அவள் உங்களை ஏதாவது ஒரு பிழையான செயலைச் செய்ய வைக்கின்றாள். இவ்வாறு செய்வதனால், ஆத்மாக்கள் தந்தையை அவதூறு செய்கின்றார்கள். பக்தி மார்க்கத்தில் நீங்கள் பாடுவதுண்டு: பாபா, வேறு எவருமன்றி, நீங்களே என்னுடையவர். ஆகவே, தந்தை கூறுகின்றார்: குழந்தைகளே, இலக்கு மிகவும் உயர்வானது. நீங்கள் வேலையில் ஈடுபட்டிருக்கும் பொழுதும் தந்தையை நினைவு செய்ய வேண்டும். இதுவே அதியுயர் இலக்காகும். இதற்கு உங்களுக்கு மிகவும் நல்ல பயிற்சி தேவையாகும். இல்லாவிட்டால், தீய செயல்களைச் செய்பவர்கள் அவதூறை ஏற்படுத்துவார்கள். உதாரணமாக, ஒருவர் கோபப்பட்டு உங்கள் மத்தியில் நீங்கள் சண்டையிட்டுக் கொண்டால், அப்பொழுது அதுவும் அவதூறே ஆகும். இதில் நீங்கள் மிகவும் எச்சரிக்கையாக இருக்க வேண்டும் நீங்கள் வீட்டில் உங்கள் குடும்பத்துடன் வாழும் பொழுதும், உங்கள் புத்தியைத் தந்தையுடன் இணைத்துக் கொள்ளுங்கள். எவருமே முழுமை அடைந்து விட்டார்கள் என்றில்லை; இல்லை. நீங்கள் ஆத்ம உணர்வுடையவர் ஆகுவதற்கு முயற்சி செய்ய வேண்டும். நீங்கள் சரீர உணர்விற்கு

வரும்பொழுது, நீங்கள் ஏதாவது ஒரு பிழையான செயலைச் செய்கின்றீர்கள். உண்மையில், இது தந்தைக்கு அவதூறை ஏற்படுத்துகின்றது. தந்தை கூறுகின்றார்: சத்குருவை அவதூறு செய்பவர்களால் இலக்ஷ்மி நாராயணன் ஆகுதல் என்ற இலக்கை அடைய முடியாது. ஆகவே தொடர்ந்தும் முழு முயற்சி செய்யுங்கள். இதன் மூலம் நீங்கள் மிகவும் குளிர்ச்சி அடைவீர்கள். ஐந்து விகாரங்கள் என்னும் விடயங்கள், உங்களிலிருந்து அகற்றப்படுவதால் நீங்கள் தந்தையிடமிருந்து, பெருமளவு சக்தியைப் பெறுவீர்கள். நீங்கள் உங்கள் வேலைகள் போன்றவற்றையும் தொடர்ந்தும் மேற்கொள்ள வேண்டும். நீங்கள் செயல்கள் எதனையும் செய்யக்கூடாது என்று தந்தை கூறுவதில்லை. அங்கே, உங்கள் செயல்கள் நடுநிலையாக இருக்கும். கலியுகத்தில் செய்யப்படும் செயல்கள் பாவகரமானவை ஆகுகின்றன. நீங்கள் இப்பொழுது சங்கமயுகத்திலேயே கற்க வேண்டும். அங்கே கற்பது என்ற கேள்விக் கே இடமில்லை. இங்கே உங்களுக்குக் கொடுக்கப்படுகின்ற கற்பித்தல்களை நீங்கள் அங்கே உங்களுடன் எடுத்துச் செல்வீர்கள். தந்தை குழந்தைகளுக்கு விளங்கப்படுத்துகின்றார்: புறநோக்கு நல்லதல்ல. அகநோக்குடையவர் ஆகுங்கள்! குழந்தைகளாகிய நீங்கள் அகநோக்குடையவர் ஆகுவதற்கான காலம் வரும்; நீங்கள் தந்தையைத் தவிர எவரையும் நினைவுசெய்ய மாட்டீர்கள். நீங்களும் இவ்வாறே வந்தீர்கள்; நீங்கள் எவரையும் நினைவு செய்யவில்லை. ஒரு குழந்தை கருப்பையில் இருந்து வெளியே வந்த பின்னரே, இவர்கள் தனது தாயும் தந்தையும், இவர் இன்னார் என்பதைப் புரிந்து கொள்கின்றார். ஆகவே, இப்பொழுது நீங்கள் அவ்வாறே திரும்பிச் செல்ல வேண்டும். நாங்கள் ஒரேயொரு தந்தைக்கு உரியவர்கள். உங்கள் புத்தி அவரைத் தவிர எவரையும் நினைவு செய்யக்கூடாது. இன்னமும் காலம் எஞ்சியிருந்த பொழுதிலும் நீங்கள் முழு முயற்சி செய்ய வேண்டும். நீங்கள் உங்கள் சரீரத்தில் தங்கியிருக்க முடியாது. உங்கள் வீட்டில் முரண்பாடு எதுவும் கொண்டிருக்காமல் அமைதியைப் பேணுவதற்கு நீங்கள் தொடர்ந்தும் முயற்சி செய்ய வேண்டும். இல்லையேல், இவர் பெருமளவு அமைதியற்று இருக்கின்றார் என அனைவரும் கூறுவார்கள். குழந்தைகளாகிய நீங்கள் முற்றிலும் மௌனமாக இருக்க வேண்டும். நீங்கள் அமைதி எனும் உங்கள் ஆஸ்தியைக் கோருகிறீர்கள். இப்பொழுது நீங்கள் முட்களின் மத்தியில் வாழ்கின்றீர்கள். நீங்கள் பூந்தோட்டத்தில் இல்லை. நீங்கள் முட்களின் மத்தியில் வாழும்பொழுதும் மலர்கள் ஆக வேண்டும். நீங்களே ஒரு முள்ளாகி விடக்கூடாது. நீங்கள் தந்தையை அதிகளவு நினைவு செய்யும் பொழுது, நீங்கள் அதிகளவுக்கு அமைதியாக இருப்பீர்கள். எவராவது வீண் கதைகள் எதனையும் கூறும்பொழுது, அமைதியாக இருங்கள். ஆத்மாக்கள் அமைதிநிறைந்தவர்கள். ஆத்மாக்களின் ஆதிதர்மம் அமைதியாகும். நீங்கள் அந்த வீட்டிற்குத் திரும்பிச் செல்ல வேண்டும் என்பதை நீங்கள் புரிந்துகொள்கிறீர்கள். தந்தை அமைதிக்கடல். அவர் கூறுகின்றார்: நீங்களும் அமைதிக்கடல்கள் ஆக வேண்டும். வீணான வம்பளத்தல் பெரும் பாதிப்புகளை ஏற்படுத்துகின்றது. தந்தை உங்களுக்கு வழிகாட்டலைக் கொடுக்கின்றார்: நீங்கள் அத்தகைய விடயங்களைப் பேசக்கூடாது. அதன்மூலம் நீங்கள் தந்தையின் பெயரை அவதூறு செய்கின்றீர்கள். மௌனமாக இருக்கும் பொழுது, அவதூறோ அல்லது பாவகரமான செயல்கள் போன்றனவோ செய்யப்பட மாட்டாது. தொடர்ந்தும் தந்தையை நினைவு செய்வதன் மூலம் உங்கள் பாவங்கள் அதிகளவுக்கு அழிக்கப்படும். நீங்கள் அமைதியற்றவராக ஆகவோ அல்லது வேறு எவரையும்

அமைதியற்றவர் ஆக;கவோ கூடாது. நீங்கள் ஒருவருக்குத் துன்பம் விளைவித்தால், அந்த ஆத்மா குழப்பம் அடைகின்றார். தங்கள் முறைப்பாடுகளை எழுதுகின்ற பலர் உள்ளார்கள்: பாபா, இவர் வீட்டில் பெருமளவு குழப்பத்தை விளைவிக்கின்றார். பாபா பதிலளிக்கின்றார்: நீங்கள் உங்கள் அமைதி தர்மத்தில் நிலைத்திருக்க வேண்டும். ஹத்தமத்தாய் பற்றிய ஒரு கதையுள்ளது. அவரது வாயினுள் ஒரு மணியை இடுமாறு அவருக்குக் கூறப்பட்டது. அதனால் அவரால் வாயிலிருந்து எந்த ஓசையையும் வெளிப்பட முடியாததுடன், அவராலும் பேச முடியாது. குழந்தைகளாகிய நீங்கள் அமைதிநிறைந்தவர்களாக இருக்க வேண்டும். மக்கள் அமைதியைத் தேடிப் பெருமளவுக்கு அலைந்து திரிகின்றார்கள். உங்கள் இனிய பாபா அமைதிக்கடல் என்பதைக் குழந்தைகளாகிய நீங்கள் புரிந்து கொள்கிறீர்கள். அவர் அமைதியை உருவாக்குவதன் மூலம், உலகில் அமைதியை ஸ்தாபிக்கின்றார். உங்கள் எதிர்கால அந்தஸ்தையும் நீங்கள் நினைவு செய்ய வேண்டும். அங்கு ஒரேயொரு தர்மமே இருக்கின்றது; வேறு எச் சமயமும் இல்லை. அது உலகில் அமைதி நிலவிய காலம் என அழைக்கப்படுகின்றது. பின்னர், ஏனைய சமயங்கள் வரும் பொழுது, பெருமளவு குழப்பங்கள் ஏற்படுகின்றன. நீங்கள் இப்பொழுது மிகவும் அமைதியுடன் இருக்கிறீர்கள். அதுவே உங்கள் வீடு என்று நீங்கள் புரிந்து கொள்கின்றீர்கள். எங்கள் ஆதி தர்மம் அமைதியாகும். சரீரத்தின் ஆதி தர்மம் அமைதி என்று நீங்கள் கூற மாட்டீர்கள். சரீரங்கள் அழியக்கூடியவை, ஆத்மாக்கள் அழிவற்றவர்கள். ஆத்மாக்கள் அங்கிருக்கும் வரை அவர்கள் அமைதியில் இருக்கின்றார்கள். இங்கே, முழு உலகிலும் அமைதியின்மை உள்ளதால், அவர்கள் அமைதியை வேண்டுகின்றார்கள். எவ்வாறாயினும், சதா அமைதியாக அங்கேயே இருக்க விரும்பினால், அது எவருக்கும் சாத்தியமில்லை. சிலர் 63 பிறவிகளுக்கு அங்கிருந்த பொழுதிலும், அவர்கள் இறுதியில் இங்கு வர வேண்டும். அவர்கள் தங்கள் சந்தோஷமும் துன்பமும் என்ற பாகங்களை நடித்து, வீடு திரும்புவார்கள். உங்கள் விழிப்புணர்வில் நாடகத்தை மிகத் தெளிவாக வைத்திருங்கள். பாபா, உங்களுக்கு அமைதியும் சந்தோஷமும் என்ற ஆசீர்வாதங்களைக் கொடுக்கின்றார் என்பதைக் குழந்தைகளாகிய நீங்கள் அறிந்திருக்க வேண்டும். பிரம்மாவின் ஆத்மா அனைத்தையும் செவிமடுக்கின்றார். செவிமடுப்பவர்களில் அவரது செவிகளே மிகவும் நெருக்கமாக உள்ளன. அவரின் வாயும் அவரின் செவிக்கு அருகில் உள்ளது. உங்கள் செவிகள் சற்றுத் தொலைவிலேயே உள்ளன. இவர் மிகவும் விரைவில் செவிமடுக்கின்றார். அவர் அனைத்தையும் புரிந்து கொள்கின்றார். தந்தை கூறுகின்றார்: ஓ இனிமையிலும் இனிமையான குழந்தைகளே! அனைவருமே அவரது குழந்தைகள் என்பதால் அவர் அனைவரையும் இனிமையிலும் இனிமையானவர் என்றே அழைக்கின்றார். சரீரத்திலுள்ள ஆத்மாக்கள் அனைவரும் தந்தையின் அழிவற்ற குழந்தைகள் ஆவார்கள். சரீரங்கள் அழியக்கூடியவை, தந்தை அழிவற்றவர். ஆத்மாக்களான குழந்தைகளாகிய நீங்கள் அழிவற்றவர்கள். தந்தை தனது குழந்தைகளுடன் உரையாடுகின்றார். இது ஆன்மீக ஞானம் என்று அழைக்கப்படுகின்றது. பரமாத்மா இங்கமர்ந்திருந்து ஆத்மாக்களாகிய உங்களுக்கு விளங்கப்படுத்துகின்றார். தந்தை அனைவரையும் நேசிக்கிறார். ஆத்மாக்கள் அனைவரும் தமோபிரதான் ஆகிவிட்ட பொழுதிலும் தாங்கள் வீட்டில் இருந்த பொழுது, சதோபிரதானாக இருந்ததை அறிவார்கள். நான் ஒவ்வொரு கல்பத்திலும் வந்து அனைவருக்கும் அமைதிக்கான பாதையைக்

காட்டுகின்றேன். ஆசீர்வாதம் வழங்குதல் என்ற கேள்விக்கு இடமில்லை. அவர் கூறுவதில்லை: செல்வந்தர் ஆகுவீர்களாக! நீங்கள் நீண்ட ஆயுளுடன் வாழ்வீர்களாக! இல்லை; நீங்கள் சத்தியயுகத்தில் அவ்வாறு இருந்தீர்கள், ஆனால் பாபா உங்களுக்கு அத்தகைய ஆசீர்வாதங்களைக் கொடுப்பதில்லை. நீங்கள் ஆசீர்வாதங்களையோ அல்லது கருணையையோ கேட்க வேண்டியதில்லை. தந்தையே, தந்தை என்பதையும் அவரே ஆசிரியரும் என்பதையும் நீங்கள் நினைவு செய்ய வேண்டும். ஓ! சிவபாபா தந்தையாவார். அவர் ஆசிரியரும் ஞானக்கடலும் ஆவார். தந்தை இங்கமர்ந்திருந்து, தன்னைப் பற்றியும், படைப்பின் ஆரம்பம், மத்தி, இறுதி பற்றியும் பேசுகின்றார். அதன் மூலம் நீங்கள் புகோள ஆட்சியாளரான, சக்கரவர்த்திகள் ஆகுகின்றீர்கள். இது சகலதுறையும் அடங்கிய சக்கரமாகும். இந்நேரத்தில் முழு உலகமும் இராவண இராச்சியத்தில் உள்ளது எனத் தந்தை விளங்கப்படுத்துகின்றார். இராவணன் இலங்கையில் மாத்திரம் இருப்பதில்லை. இது எல்லையற்ற இலங்கை (தீவு) ஆகும்; சுற்றிலும் நீர் உள்ளது. முழு இலங்கையும் இராவணனுக்கு உரியதாக இருந்தது. இப்பொழுது அது மீண்டும் இராமருக்குக் உரியதாகப் போகின்றது. இலங்கை தங்கத்தால் ஆக்கப்பட்டிருந்தது. அங்கே பெருமளவு தங்கம் இருந்தது. ஒருவர் திரான்ஸில் சென்று, அங்கே ஒரு தங்கக்கட்டி இருப்பதைப் பார்க்கின்றார் என்ற உதாரணமும் உள்ளது. இங்கே களிமண் கட்டிகள் இருப்பதைப் போன்று, அங்கே தங்கக் கட்டிகள் இருக்கும். எனவே, அவர் தன்னுடன் ஒரு தங்கக் கட்டியை எடுத்து வரலாம் என்று எண்ணினார். அவர்கள் பல நாடகங்களைத் தயாரித்துள்ளார்கள். பாரதம் மிகவும் பிரபல்யமானது. வேறு தேசங்களில் அந்தளவுக்கு வைரங்களும், இரத்தினங்களும் இருப்பதில்லை. தந்தை கூறுகின்றார்: நான் வழிகாட்டியாகி அனைவரையும் திரும்பவும் வீட்டிற்கு அழைத்துச் செல்கின்றேன். வாருங்கள் குழந்தைகளே, நீங்கள் இப்பொழுது வீடு திரும்ப வேண்டும். ஆத்மாக்கள் தூய்மை அற்றவர்கள்; அவர்களால் தூய்மையாகாமல், வீடு திரும்ப முடியாது. ஒரேயொரு தந்தையால் மாத்திரமே தூய்மைற்றவர்களைத் தூய்மையாக்க முடியும். ஆகையாலேயே அனைவரும் இங்குள்ளார்கள்; எவராலும் வீடு திரும்ப முடியாது. அதற்கு நியதி இடமளிப்பதில்லை. தந்தை கூறுகின்றார்: குழந்தைகளே, மாயை உங்களை மேலும் விசையுடன் சரீர உணர்வுடையவர் ஆக்குவாள்; நீங்கள் தந்தையை நினைவு செய்வதற்கு, அவள் உங்களை அனுமதிக்க மாட்டாள். நீங்கள் மிகவும் எச்சரிக்கையாக இருக்க வேண்டும். இதனாலேயே நீங்கள் போராட வேண்டியுள்ளது. உங்கள் கண்களே உங்களை அதிகளவு ஏமாற்றுகின்றன. நீங்கள் உங்கள் கண்களைக் கட்டுப்பாட்டில் வைத்திருக்க வேண்டும். சகோதர, சகோதரி என்ற உணர்விலும் கூட, உங்கள் பார்வை நன்றாக இல்லாதிருப்பது தெரிகின்றது. எனவே உங்களுக்கு விளங்கப்படுத்தப்படுகின்றது: உங்களைச் சகோதரர்கள் எனக் கருதுங்கள். நாங்கள் அனைவரும் சகோதரர்கள் என்று அனைவரும் கூறுகின்றார்கள். எவ்வாறாயினும், அவர்கள் அதன் அர்த்தத்தைப் புரிந்துகொள்வதில்லை. அவர்கள் கத்திக் கொண்டிருக்கும் தவளையைப் போன்றுள்ளார்கள்; அவர்கள் அதன் அர்த்தத்தை முற்றிலும் புரிந்துகொள்வதில்லை. நீங்கள் இப்பொழுது ஒவ்வொரு விடயத்தின் அர்த்தத்தையும் மிகச்சரியாகப் புரிந்துகொள்கின்றீர்கள். நீங்கள் பக்தி மார்க்கத்தில் இருந்த பொழுதும் அந்த நேரத்திலும் எனது காதலிகளாகவே இருந்தீர்கள் எனத் தந்தை இனிமையிலும் இனிமையான குழந்தைகளாகிய உங்களுக்கு விளங்கப்படுத்துகின்றார்; நீங்கள் உங்கள் அன்பிற்கினியவரை

நினைவு செய்தீர்கள். மக்கள் துன்பத்தின் பொழுது, அவரை மிகவும் விரைவில் நினைவு செய்கின்றார்கள்: ஓ இராமா! ஓ கடவுளே! என் மீது கருணை கொள்ளுங்கள்! நீங்கள் ஒருபொழுதும் சுவர்க்கத்தில் இவ்வாறு கூறமாட்டீர்கள். அங்கே இராவண இராச்சியம் இருக்க மாட்டாது. பாபா உங்களை இராம இராச்சியத்திற்கு அனுப்புகிறார். ஆகையால் நீங்கள் அவரின் வழிகாட்டல்களைப் பின்பற்ற வேண்டும். நீங்கள் இப்பொழுது கடவுளின் வழிகாட்டல்களைப் பெறுகின்றீர்கள். பின்னர் நீங்கள் தெய்வீக வழிகாட்டல்களைப் பெறுவீர்கள். கலியுகம் இன்னமும் குழந்தைப் பருவத்திலேயே உள்ளது என்றும், அது இன்னமும் நூறாயிரம் வருடங்கள் தொடரும் என்றும் அனைவருக்கும் கூறப்பட்டிருப்பதால், எவருமே இந்த நன்மையளிக்கின்ற சங்கமயுகத்தைப் பற்றி அறியார். அது பக்தி மார்க்கத்தின் முழுமையான காரிருள் என்றும், ஆனால் ஞானம் ஒளியென்றும் பாபா கூறுகின்றார். நாடகத்திற்கு ஏற்ப, பக்தி மார்க்கம் நிச்சயிக்கப்பட்டுள்ளது. அது மீண்டும் நிகழும். நீங்கள் கடவுளைக் கண்டடைந்து விட்டதால், அலைந்து திரிய வேண்டியதில்லை என நீங்கள் புரிந்துகொள்கின்றீர்கள். நீங்கள் கூறுகின்றீர்கள்: நாங்கள் பாபாவிடம் செல்கின்றோம். அதற்கு நீங்கள் பாபாதாவிடம் செல்கின்றீர்கள் என அர்த்தம் ஆகும். மனிதர்களால் இவ்விடயங்களைப் புரிந்து கொள்ள முடியாது. உங்கள் மத்திலும் கூட, முழு நம்பிக்கை இல்லாதவர்களை மாயை விழுங்கிவிடுகின்றாள். மகாரத்திகளையும் முதலை முழுமையாக விழுங்கி விடுகின்றது. ஞானத்தைச் செவிமடுக்கும் பொழுது, அவர்கள் வியப்படைகின்றார்கள். பழையவர்கள் சென்று விட்டார்கள். மாயை மிகவும் நல்ல மகாராத்திகளையும் தோற்கடித்து விடுகின்றாள் என்பதும் நினைவுகூரப்படுகின்றது. நீங்கள் பாபாவிற்கு எழுதுகின்றீர்கள்: பாபா, உங்கள் மாயையை எங்களிடம் அனுப்பாதீர்கள். ஓ! அவள் எனக்கு உரியவள் அல்ல. இராவணனுக்குத் தனது சொந்த இராச்சியம் உள்ளது. நான் எனது சொந்த இராச்சியத்தை ஸ்தாபிக்கின்றேன். இது ஆரம்பம் முதல் தொடர்ந்து வருகின்றது. இராவணன் உங்கள் கொடிய எதிரியாவான். இராவணன் தங்கள் எதிரி என்பதை மக்கள் அறிந்திருப்பதாலேயே அவர்கள் ஒவ்வொரு வருடமும் அவனை எரிக்கின்றார்கள். மைசூரில் அவர்கள் தசேராவை பெருளவுக்குக் கொண்டாடுகின்றார்கள், ஆனால் அதன் அர்த்தத்தை அவர்கள் புரிந்துகொள்வதில்லை. உங்கள் பெயரே சிவசக்தி சேனையாகும். ஆனால் அவர்கள் குரங்குச் சேனை என்ற பெயரையே பயன்படுத்தியுள்ளார்கள். நீங்கள் நிச்சயமாக குரங்குகளைப் போன்றிருந்தீர்கள் என்பதையும், இப்பொழுது இராவணனை வெற்றி கொள்வதற்காக நீங்கள் சிவபாபாவிடம் இருந்து சக்தியைப் பெறுகின்றீர்கள் என்பதையும் நீங்கள் புரிந்துகொள்கின்றீர்கள். தந்தை வந்து உங்களுக்கு இராஜயோகத்தைக் கற்பிக்கின்றார். அவர்கள் இதனைப் பற்றி பல கதைகள் இயற்றியுள்ளார்கள். இது அமரத்துவ கதை என்றும் அழைக்கப்படுகின்றது. பாபா உங்களுக்கு அமரத்துவ கதையையே கூறுகின்றார் என்பதை நீங்கள் அறிவீர்கள். எவ்வாறாயினும், அவர் இதனை மலை மேல் அமர்ந்திருந்து கூறுவதில்லை. சங்கரர் பார்வதியிடம் அமரத்துவக் கதையைக் கூறினார் என்று அவர்கள் கூறுகின்றார்கள். அவர்கள் சிவனினதும் சங்கரரதும் விக்கிரகத்தை வைத்து, அவர்கள் இருவரையும் ஒருவராக்கியுள்ளார்கள். அவை அனைத்தும் பக்தி மார்க்கம். நாளுக்கு நாள் அனைவரும் தமோபிரதான் ஆகுகின்றார்கள். நீங்கள் சதோபிரதானிலிருந்து சதோ ஆகும் பொழுது, இரண்டு கலைகளை இழக்கின்றீர்கள். உண்மையில்,

திரேதாயுகம் சுவர்க்கம் என்று அழைக்கப்பட முடியாது. தந்தை வந்து குழந்தைகளாகிய உங்களைச் சுவர்க்க வாசிகள் ஆக்குகின்றார். பிராமண குலத்துடன், துரிய, சந்திர வம்சங்கள் இரண்டுமே இப்பொழுது ஸ்தாபிக்கப்படுகின்றன என்பதைத் தந்தை அறிவார். இராமச்சந்திரர் (வில்லுடனும், அம்புடனும் காட்டப்பட்டுள்ளவர்) சத்திரியராக சித்தரிக்கப்பட்டுள்ளார். நீங்கள் அனைவரும் மாயையை வெற்றி கொள்ளும் வீரர்களே. குறைவான புள்ளிகளுடன் சித்தியடைபவர்கள் சந்திர வம்சத்துக்கு உரியவர்கள் என்று அறியப்படுகின்றார்கள். ஆகையாலேயே இராமர் அம்பு, வில்லுடனும் காட்டப்படுகின்றார்; திரேதாயுகத்தில் வன்முறை இருக்க மாட்டாது. இராம இராச்சியமும், அரசரும், பிரஜைகளும் நினைவுகூரப்பட்டுள்ளனர், ஆனால் அவர் ஒரு சத்திரியராகக் காட்டப்பட்டுள்ளதால் மக்கள் குழப்பம் அடைகின்றார்கள். அங்கே அந்த ஆயுதங்கள் இருப்பதில்லை. சக்திகளும் வாள்கள் போன்றவற்றுடன் சித்தரிக்கப்பட்டுள்ளார்கள். மக்களுக்கு எதுவும் புரிவதில்லை. தந்தையே ஞானக்கடல் என்பதைக் குழந்தைகளாகிய நீங்கள் இப்பொழுது புரிந்து கொண்டுள்ளீர்கள். ஆகையால், தந்தை உலகின் ஆரம்பம், மத்தி, இறுதியின் இரகசியங்களை விளங்கப்படுத்துகின்றார். ஒரு லௌகீகத் தந்தை உங்கள் மீது வைத்திருக்கும் அன்பானது, எல்லையற்ற தந்தை குழந்தைகளாகிய உங்கள் மீது கொண்டிருக்கும் அன்பைப் போன்றிருக்க மாட்டாது. அவர் குழந்தைகளாகிய உங்களை 21 பிறவிகளுக்குச் சந்தோஷமானவர்கள் ஆக்குகின்றார். அவர் அத்தகைய வசீகரமான தந்தை ஆவார். அவர் உங்கள் துன்பங்கள் அனைத்தையும் அகற்றி, சந்தோஷம் என்ற ஆஸ்தியை உங்களுக்குக் கொடுக்கின்ற, அததகைய வசீகரமான தந்தையாவார். அங்கே, துன்பத்தின் பெயரோ அல்லது சுவடோ இருக்க மாட்டாது. இது இப்பொழுது உங்கள் புத்தியில் இருக்க வேண்டும். நீங்கள் இதனை மறந்து விடக்கூடாது. இது மிகவும் இலகுவானதாகும். நீங்கள் அனைவரும் செய்ய வேண்டியதெல்லாம், முரளியைக் கற்பதும் அதனைப் பிறருக்கு வாசிப்பதும் மாத்திரமேயாகும். இருப்பினும், சிலர் ஓர் ஆசிரியர் வேண்டும் என்று கூறுகின்றார்கள். ஓர் ஆசிரியர் இல்லாவிட்டால் தங்களால் ஞானத்தைக் கிரகிக்க முடியாதுள்ளது என்று அவர்கள் கூறுகின்றார்கள். ஆ, சிறிய குழந்தைகள் கூட, சத்திய நாராயணனின் கதையை நினைவில் வைத்திருந்து அதனைப் பிறருக்குக் கூற முடியும். நீங்கள் அல்பாவை நினைவு செய்ய வேண்டும் என்றே நான் உங்களுக்கு ஒவ்வொரு நாளும் விளங்கப்படுத்துகின்றேன். ஏழுநாட் பாடநெறியின் பின்னர், இந்த ஞானம் உங்கள் புத்தியில் நிலைத்திருக்க வேண்டும். இருப்பினும் குழந்தைகளாகிய நீங்கள் மறந்து விடுகின்றீர்கள்! பாபா வியப்படைகின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையிடம் ஆசீர்வாதங்களையோ அல்லது கருணையையோ கேட்காதீர்கள். தந்தையையும், ஆசிரியரையும், குருவையும் நினைவு செய்து, உங்கள் மீது நீங்களே கருணை காட்டுங்கள். மாயையையிட்டு

எச்சரிக்கையாக இருங்கள். உங்கள் கண்கள் உங்களை ஏமாற்ற முடியும். ஆகையால் நீங்கள் அவற்றை உங்கள் கட்டுப்பாட்டில் வைத்திருங்கள்.

2. விண்ண வம்பளத்தல் பெருமளவு தீங்கை ஏற்படுத்துகின்றது. ஆகையால், இயன்றவரை, மௌனமாக இருங்கள். உங்கள் வாயில் ஒரு மணியை இட்டுக் கொள்ளுங்கள். ஒருபொழுதும் வீண் கதை எதையும் கூறாதீர்கள். நீங்களே அமைதியற்றவர்கள் ஆகாமலும், பிறரையும் அமைதியற்றவராக ஆக்காமலும் இருங்கள்.

ஆசீர்வாத தந்தையின் உதவியுடன் சிலுவையை போன்றதை, முள்ளாக ம்: மாற்றுகின்றவராகி சதா கவலையற்றதொரு நம்பிக்கைப் பொறுப்பாளர் ஆகுவீர்களாக.

உங்களுடைய பழைய கணக்கு ஒரு சிலுவையை போன்றதாகும், ஆனால் தந்தையின் உதவியுடன், அவை ஒரு முள்ளைப் போன்றதாக ஆகுகின்றது. பாதகமான சூழ்நிலைகள் நிச்சயமாக வரும். ஏனெனில் அனைத்துமே இங்கேயே தீர்க்கப்படல் வேண்டும், ஆனால் தந்தையின் உதவியானது அவற்றை ஒரு முள்ளாக மாற்றுகின்றது. பரம தந்தை உங்களுடன் இருப்பதால், பெரிய விடயங்கள் சிறியதாக மாறுகின்றது. இந்த நம்பிக்கையை கொண்டிருந்து, சதா கவலையற்றவராக இருங்கள். ஒரு நம்பிக்கை பொறுப்பாளராக 'என்னுடையது' என்பதை 'உங்களுடையது' என மாற்றி, இலேசானவர் ஆகும் போது உங்கள் சுமைகள் அனைத்தும் ஒரு விநாடியில் முடிவடைந்து விடும்.

சுலோகம்: நல்லாசிகளின் இருப்பைக் கொண்டிருந்து எந்தவொரு எதிரானதையும் நேரானதாக மாற்றுங்கள்

---ஓம் சாந்தி---

-----ஓம்சாந்தி-----

சாராம்சம்: இனிய குழந்தைகளே, நீங்கள் உரிய நேரத்தில் வீடு திரும்ப வேண்டும். ஆதலால் உங்கள் நினைவு யாத்திரையின் வேகத்தை அதிகரியுங்கள். இத் துன்ப பூமியை மறந்து அமைதி தாமத்தையும் சந்தோஷ தாமத்தையும் நினைவு செய்யுங்கள்.

கேள்வி: மக்களின் புத்தியில் எழுச்சியை ஏற்படுத்துவதற்கு நீங்கள் எந்த ஆழமான இரகசியத்தைக் கூறவேண்டும்?

பதில்: எக்காலத்திற்குமான ஒரு பாகம் தன்னுள் பதியப்பட்டுள்ள சின்னஞ்சிறிய புள்ளியாகிய ஓர் ஆத்மா எவ்வாறு தொடர்ந்தும் தனது பாகத்தை நடிக்கின்றார் என்ற ஆழமான இரகசியத்தை அவர்களுக்குக் கூறுங்கள். ஓர் ஆத்மா ஒருபோதும் களைப்படைவதில்லை. எவருமே அநாதியான முகதியைப் பெற முடியாது. அதிகளவு துன்பத்தைப் பார்ப்பதால், அநாதியான முகதியைப் பெறுவதே மேல் என்று மக்கள் கூறுகின்றார்கள். ஆனாலும் அழிவற்ற ஆத்மாக்களால் தமது பாகத்தை நடிக்காமல் இருக்க முடியாது. இவ்விடயத்தைக் கேட்டதும் அவர்களின் புத்தியில் எழுச்சி ஏற்படுகின்றது.

ஓம்சாந்தி. இனிமையிலும் இனிமையான ஆன்மீகக் குழந்தைகளுக்குத் தந்தை விளங்கப்படுத்துகின்றார்.

இங்கே நீங்கள் ஆன்மீகக் குழந்தைகள். உண்மையில் ஏழை மக்கள் அதிகளவு துன்பப்படுகின்றார்கள் என்று தந்தை தினமும் விளங்கப்படுத்துகின்றார். வெள்ளம் ஏற்படும் போதும் ஏழை மக்களே துன்பத்தை அனுபவம் செய்கின்றார்கள். அவர்களின் சொத்துக்கள் போன்றவற்றிற்கு என்ன நிகழ்ந்தது என்று பாருங்கள். அதனையிட்டு அவர்கள் துன்பம் அடைகின்றார்கள். எல்லையற்ற துன்பம் உள்ளது. செல்வந்தர்கள் சந்தோஷமாக இருந்தாலும் அதுவும் தற்காலிகமானதே. செல்வந்தர்களும் நோயுறுகின்றார்கள். பல மரணங்கள் ஏற்படுகின்றன: இன்று இன்னார்; மரணித்து விட்டார், இன்று இது நடந்தது. இன்று ஒருவர் ஜனாதிபதி ஆகலாம். ஆனால் நாளை அவர் அப் பதவியை விட்டு விலக நேரிடும். அவர்கள் அனைவரும் ஒன்றுக்கூடி அவரை அப்பதவியிலிருந்து நீக்கி விடுகின்றார்கள். அதனையிட்டும் துன்பம் உள்ளது. இந்தத் துன்ப பூமியில் எத்தனை வகையான துன்பம் உள்ளது என ஒரு பட்டியலைத் தயாரியுங்கள் என பாபா உங்களுக்குக் கூறியுள்ளார். குழந்தைகளாகிய நீங்கள் சந்தோஷ பூமியை அறிந்துள்ளீர்கள். எனினும் உலகத்தினருக்கு எதுவும் தெரியாது. அவர்களால் துன்ப பூமியைச் சந்தோஷபூமியுடன் ஒப்பிட முடியாது. தந்தை கூறுகின்றார்: நீங்கள் அனைத்தையும் அறிந்தவர்கள். நீங்கள் நிச்சயமாக உண்மையையே கூறுகின்றீர்கள் என்று அவர்கள் நம்புவார்கள். இங்கு சிலரிடம் பெரிய கட்டடங்கள், விமானங்கள் போன்றவை இருப்பதால், அவர்கள் கலியுகம் இன்னமும் 40,000 வருடங்களுக்கு நீடிக்கும் என்றும், சத்தியயுகம்; அதன் பின்னரே வரும் என்றும் நம்புகின்றார்கள். அவர்கள் காரிருளில் இருக்கின்றார்கள். இப்பொழுது நீங்கள் அவர்களை நெருங்கச் செய்ய வேண்டும். சொற்ப நேரமே எஞ்சியுள்ளது. நூறாயிரம் வருடங்கள் உள்ளதென அவர்கள் கூறுவதற்கும், 5000 வருடங்கள் மாத்திரமே உள்ளது என்று நீங்கள்

நிர்வாசிப்பதற்கும் இடையில் பெருமளவு வேறுபாடு உள்ளது. சக்கரம் 5000 வருடங்களின் பின்னர் மீண்டும் சுழல்கிறது. நாடகம் நூறாயிரக் கணக்கான வருடங்களாக இருக்க முடியாது. நடக்க வேண்டிய அனைத்தும் 5000 வருடங்களுக்குள் இடம்பெறுகிறது என்பதை நீங்கள் புரிந்துகொள்கிறீர்கள். எனவே இத்துன்ப பூமியில் நோய்கள் போன்றவை இருக்கின்றன. நீங்கள் ஒரு சில முக்கிய விடயங்களை எழுதலாம். சுவர்க்கத்தில் துன்பம் என்ற வார்த்தையே இல்லை. தந்தை விளங்கப்படுத்துகின்றார்: மரணம் சற்று முன்னர் உள்ளது. கீதையின் அதே அத்தியாயமே இப்பொழுதும் இடம்பெறுகின்றது. சத்தியயுகம் நிச்சயமாகச் சங்கமயுகத்தில் ஸ்தாபிக்கப்படும். தந்தை கூறுகின்றார்: நான் உங்களை அரசர்களுக்கு எல்லாம் அரசர் ஆக்குகின்றேன். அதனால் அவர் நிச்சயமாக உங்களைச் சத்தியயுகத்தின் அரசர் ஆக்குவார். பாபா அனைத்தையும் மிகவும் நன்றாக விளங்கப்படுத்துகின்றார். இப்பொழுது நாங்கள் சந்தோஷபூமிக்குச் செல்கின்றோம். தந்தை எங்களை அழைத்துச் செல்ல வேண்டும். சதா என்னை மாத்திரமே நினைவு செய்பவர்களே உயர்ந்ததோர் அந்தஸ்தைப் பெறுகின்றார்கள். அதற்கான பல யுக்திகளை பாபா தொடர்ந்தும் உங்களுக்குக் காட்டுகின்றார். உங்கள் நினைவின் வேகத்தை அதிகரியுங்கள். கும்பமேலாவிற்கு அனைவரும் உரிய நேரத்திற்குச் செல்ல வேண்டும். நீங்களும் உரிய நேரத்திற்குச் செல்ல வேண்டும். அங்கே நீங்கள் மேலும் விரைவாகச் செல்ல முடியும் என்றில்லை. இல்லை. அங்கு நீங்கள் விரைந்து செல்ல முடியும் என்பது உங்கள் கரங்களில் இல்லை. அது நாடகத்தில் நிச்சயிக்கப்பட்டுள்ளது. எல்லாப் புகழும் நாடகத்திற்கே ஆகும். துன்பத்தை விளைவிக்கும் பலவகையான பூச்சிகள், கிருமிகள் போன்றவை உள்ளன. அவை சத்தியயுகத்தில் இருக்க மாட்டாது. அங்கே இருக்கும் விடயங்களைப் பற்றியே நீங்கள் சிந்திக்க வேண்டும். நீங்கள் சத்தியயுகத்தை நினைவு செய்கின்றீர்கள், அல்லவா? தந்தையே சத்தியயுகத்தை ஸ்தாபிக்கின்றார். இறுதியில் நீங்கள் முழு ஞானத்தையும் இரத்தினச் சுருக்கமாகக் கொண்டிருப்பீர்கள். உதாரணமாக, ஒரு விதை மிகவும் சிறியதாக உள்ளது. ஆனால் மரமோ மிகவும் பெரியது. அவை உயிரற்ற விடயங்களாகும். அவை யாவும் உயிரற்றவை, ஆனால் இதுவே உயிருள்ளது. இவ் விருட்சத்தைப் பற்றி எவருக்குமே தெரியாது. அவர்கள் சக்கரத்தின் ஆயுட்காலத்தை மிகவும் நீண்டதாக்கி விட்டார்கள். அதிகளவு சந்தோஷமாக இருந்த பாரதமே, இப்பொழுது அதிகளவு துன்பத்தில் உள்ளது. பாரத்திலேயே அதிகளவு நோய்களும் உள்ளன. இங்கு மக்கள் நுளம்புகள் மரணிப்பதைப் போன்று மரணிக்கின்றார்கள். ஏனெனில் அவற்றின் ஆயுட்காலம் மிகவும் குறுகியது. இங்கே சுத்தம் செய்கின்றவர்களுக்கும் வெளிநாடுகளில் சுத்தம் செய்பவர்களுக்கும் இடையில் பெரும் வேறுபாடு உள்ளது. கண்டுபிடிப்புக்கள் அனைத்தும் வெளிநாட்டிலிருந்து இங்கு வருகின்றன. சத்தியயுகத்தின் பெயரே வைகுந்தம் ஆகும். அங்கே அனைவரும் சதோபிரதானாக உள்ளார்கள். நீங்கள் அனைத்தினது காட்சிகளையும் காண்பீர்கள். இது இப்பொழுது தந்தை இங்கமர்ந்திருந்து உங்களுக்கு விளங்கப்படுத்தும் சங்கமயுகமாகும். அவர் தொடர்ந்தும் உங்களுக்கு விளங்கப்படுத்துகின்றார். அவர் தொடர்ந்தும் புதிய விடயங்களைக் கூறுவார். தந்தை கூறுகின்றார்: நாளுக்கு நாள் நான் உங்களுக்கு ஆழமான, புதிய விடயங்களைக் கூறுகின்றேன். முன்னர், பாபா சின்னஞ்சிறிய புள்ளி என்றும், அவருடைய பாகம் முழுவதும் என்றென்றும் அவரினுள் பதியப்பட்டிருந்தது என்றும் நீங்கள் அறிந்திருக்கவில்லை. நீங்கள் தொடர்ச்சியாக உங்கள்

பாகங்களை நடித்து வந்துள்ளீர்கள். ஒருவருக்கு நீங்கள் இதனைக் கூறும் போது அவரின் புத்தியில் எழுச்சி ஏற்படும்: நீங்கள் என்ன கூறுகின்றீர்கள்? அத்தகைய சின்னஞ்சிறிய புள்ளி ஒரு பெரிய பாகத்தைத் தனக்குள் பதித்துக் கொண்டு, தொடர்ந்து நடித்தாலும் அவர் ஒருபோதும் களைப்படவதில்லை! எவருக்கும் இது தெரியாது. அரைக்கல்பத்திற்குச் சந்தோஷமும், அரைக்கல்பத்திற்குத் துன்பமும் உள்ளது என்பதைக் குழந்தைகளாகிய நீங்கள் தொடர்ந்தும் புரிந்து கொள்கின்றீர்கள். அதிகளவு துன்பத்தைப் பார்க்கும் பொழுது மக்கள் கூறுகின்றார்கள்: இதைவிட நாங்கள் அநாதியான முக்தியைப் பெறுவதே மேலாகும். நீங்கள் சந்தோஷமாக இருக்கும் போதோ அல்லது அமைதியாக இருக்கும் போதோ இவ்வாறு கூறமாட்டீர்கள். தந்தை விதை என்பதால் அவர் ஞானம் முழுவதையும் தனக்குள் கொண்டிருப்பதைப் போன்று நீங்களும் இந்த ஞானம் முழுவதையும் உங்கள் புத்தியில் கொண்டிருக்கின்றீர்கள். விருட்சத்தின் மாதிரி காட்டப்பட்டுள்ளது. அதனை மிகவும் பெரிய வடிவில் காட்ட முடியாது. முழு ஞானமும் உங்கள் புத்தியில் இருப்பதால், குழந்தைகளாகிய நீங்கள் பரந்த மற்றும் எல்லையற்ற புத்தியைக் கொண்டிருக்க வேண்டும். உங்களுக்கு அதிகளவு விளங்கப்படுத்தப்பட வேண்டும். இன்னார்; தனது பாகத்தை நடிப்பதற்காக அந்தந்த காலத்தின் பின்னர் மீண்டும் வருகின்றார். இது அத்தகைய மகத்தான, பெரியதொரு நாடகமாகும். நாடகம் முழுவதையும் எவராலும் பார்க்க முடியாது. அது சாத்தியமற்றதாகும். நல்ல விடயங்கள் தெய்வீகக் காட்சிகள் மூலம் பார்க்கப்படுகின்றன. கணேஷ், அனுமன் போன்றவர்கள் பக்தி மார்க்கத்திற்கு உரியவர்கள். எனினும் மக்கள் அவர்கள் மீது அந்த நம்பிக்கை வைத்திருப்பதால், அவர்களால் அவர்களைத் துறக்க முடிவதில்லை. குழந்தைகளாகிய நீங்கள் இப்பொழுது முயற்சி செய்ய வேண்டும். முன்னைய கல்பத்தில் நீங்கள் செய்ததைப் போன்று உயர்ந்ததோர் அந்தஸ்தைப் பெறுவதற்கு நீங்கள் கற்க வேண்டும். ஒவ்வொருவரும் மறுபிறவி எடுக்க வேண்டும் என்பது உங்களுக்குத் தெரியும். நீங்கள் ஏணியிலிருந்து எவ்வாறு இறங்குகின்றீர்கள் என்பது குழந்தைகளாகிய உங்களுக்கு இப்பொழுது தெரியும். இதனை அறிந்தவர்கள் பிறருக்கு விளங்கப்படுத்த ஆரம்பிப்பார்கள். நீங்கள் முன்னைய கல்பத்திலும் இதனையே செய்திருப்பீர்கள். முன்னைய கல்பத்திலும் நீங்கள் இதனைப் போன்றே அருங்காட்சியகங்களையும் உருவாக்கிக் குழந்தைகளுக்கு விளங்கப்படுத்தியிருப்பீர்கள். தொடர்ந்தும் முயற்சி செய்கின்ற நீங்கள் மீண்டும் அவ்வாறே தொடர்ந்தும் செய்வீர்கள். அது நாடகத்தில் நிச்சயிக்கப்பட்டுள்ளது. பின்னர் இவ்வாறான பல இடங்கள் இருக்கும். ஒவ்வொரு வீதியிலும், ஒவ்வொரு வீட்டிலும் ஒரு பாடசாலை இருக்கும். இது தாரணைக்கான விடயமாகும். அவர்களிடம் கூறுங்கள்: உங்களுக்கு இரு தந்தையர் உள்ளனர். அவர்களில் அதிக மகத்தானவர் யார்? மக்கள் அவரையே கூவி அழைக்கின்றார்கள்: கருணை காட்டுங்கள்! ஆசீர்வாதங்களைக் கொடுங்கள்! தந்தை கூறுகின்றார்: அதனைக் கேட்பதனால் நீங்கள் எதனையும் பெற மாட்டீர்கள். நான் உங்களுக்குப் பாதையைக் காட்டியுள்ளேன். உங்களுக்குப் பாதையைக்; காட்டுவதற்கே நான் வந்துள்ளேன். உங்கள் புத்தியில் முழு விருட்சமும் உள்ளது. தந்தை தொடர்ந்தும் அதிகளவு முயற்சி செய்கின்றார். இன்னமும் சொற்பளவு நேரமே உள்ளது. சேவை செய்யும் குழந்தைகளே எனக்குத் தேவையாகும். எனக்கு ஒவ்வொரு வீட்டிலும் கீதைப் பாடசாலை தேவையாகும். நீங்கள் வேறு எப்படத்தையும் வைத்திருக்க வேண்டியதில்லை. ஆனால் இதனை வாசலில் எழுதுங்கள். படங்களைப்

பொறுத்தவரை இச் சின்னமே போதும். இச் சின்னமே இறுதியில் உங்களுக்கு உதவும். இது சமிக்ஞைக்கான விடயமாகும். எல்லையற்ற தந்தையே நிச்சயமாகச் சுவர்க்கத்தை உருவாக்குவார் என்பது உங்களுக்குத் தெரியும். எனவே நீங்கள் தந்தையை நினைவு செய்வதால் மாத்திரமே சுவர்க்கத்திற்குச் செல்வீர்கள். நீங்கள் தூய்மையற்றவர்கள் என்பதையும், நினைவு செய்வதனால் மாத்திரமே நீங்கள் தூய்மையாகுவீர்கள் என்பதையும் நீங்கள் புரிந்து கொண்டிருக்கின்றீர்கள். வேறெந்த வழியும் இல்லை. சுவர்க்கம் ஒரு தூய உலகமாகும். நீங்கள் சுவர்க்கத்தின் அதிபதியாக விரும்பினால், நிச்சயமாக நீங்கள் தூய்மையாக வேண்டும். சுவர்க்கத்திற்குச் செல்பவர்கள், எவ்வாறு நரகத்தில் மூழ்க முடியும்? இதனாலேயே உங்களுக்குக் கூறப்படுகின்றது: மன்மனாபவ! எல்லையற்ற தந்தையை நினைவு செய்யுங்கள். உங்கள் இறுதி எண்ணங்கள் உங்கள் இலக்கிற்கு உங்களை இட்டுச்; செல்லும். சுவர்க்கத்திற்குச் செல்பவர்கள் விகாரத்தில் ஈடுபடக்கூடாது. பக்தர்கள் விகாரத்தில் அதிகளவு ஈடுபடுவதில்லை. சந்நியாசிகள் உங்களைத் தூய்மையாகுங்கள் என்று கூறமாட்டார்கள். ஏனெனில் அவர்கள் திருமண வைபவங்களை நடாத்தி வைக்கிறார்கள். அவர்கள் குடும்பத்தில் உள்ளவர்களிடம், நீங்கள் மாதத்தில் ஒருமுறை விகாரத்தில் ஈடுபடலாம் என்று கூறுகின்றார்கள். பிரம்மச்சரியம் காப்பவர்களிடம், நீங்கள் திருமணம் செய்யக்கூடாது என்று அவர்கள் கூறுவதில்லை. சிலர் இங்கே தூய்மையான திருமணம் செய்கின்றார்கள். அடுத்த நாளே, அனைத்தும் முடிவடைந்து விடுகின்றது. மாயை பெருமளவு கவர்ச்சியுடையவள். இந் நேரத்திலேயே நீங்கள் தூய்மையாக முயற்சி செய்கின்றீர்கள், பின்னர் அதற்கான வெகுமதியைப் பெறுகின்றீர்கள். அங்கே இராவண இராச்சியம் இருப்பதில்லை. குற்ற எண்ணங்கள் அங்கே இருப்பதில்லை. இராவணனே உங்களைக் குற்றவாளியாக்குகின்றான். சிவபாபா உங்களைக் குற்றமற்றவர் ஆக்குகின்றார். இதனையும் நீங்கள் நினைவு செய்ய வேண்டும். ஒவ்வொரு வீட்டிலும் வகுப்புக்கள் இடம்பெறும் போது, அனைவரும் விளங்கப்படுத்த ஆரம்பிப்பார்கள். நீங்கள் ஒவ்வொரு வீட்டிலும் கீதைப்பாடசாலையை உருவாக்க வேண்டும். அத்துடன் உங்கள் வீட்டில் உள்ளவர்களையும் சீர்திருத்த வேண்டும். விரிவாக்கம் இவ்வாறாகத் தொடர்ந்தும் இடம்பெறும். சாதாரணமானவர்களும், ஏழைகளும் சமமானவர்கள் ஆவார்கள். முக்கியஸ்தர்கள் சாதாரண மக்களின் ஆன்மீக ஒன்றுகூடல்களில் கலந்து கொள்ளச் சங்கடப்படுகின்றார்கள். ஏனெனில் இங்கே மந்திரசக்தி உள்ளது என்றும், நீங்கள் அனைவரையும் சகோதர சகோதரிகள் ஆக்குகின்றீர்கள் என்றும் அவர்கள் கேள்விப்பட்டுள்ளனர். ஆஹா, அதுவும் நல்லதே! ஓர் இல்லறத்தில் பல சிக்கல்கள் உள்ளன. அவர்கள் மிகவும் சந்தோஷமற்றவர்கள் ஆகுகின்றார்கள். இது துன்ப உலகமாகும். அளவற்ற துன்பம் உள்ளது, அங்கே அளவற்ற சந்தோஷம் இருக்கும். நீங்கள் ஒரு பட்டியல் தயாரிக்க முயற்சி செய்ய வேண்டும். 25 முதல் 30 வரையிலான பிரதான துன்பங்களின் பட்டியலை நீங்கள் தயாரிக்க வேண்டும். எல்லையற்ற தந்தையிடம் இருந்து உங்கள் ஆஸ்தியைப் பெறுவதற்கு, நீங்கள் அதிகளவு முயற்சி செய்ய வேண்டும். தந்தை இந்த இரதத்தின் மூலம், எங்களுக்கு விளங்கப்படுத்துகின்றார். இந்தத் தாதாவும் ஒரு மாணவர் ஆவார். சரீரதாரிகள் அனைவருமே மாணவர்கள் ஆவார்கள், ஆனால் உங்களுக்குக் கற்பிப்பவர் சரீரமற்றவர் ஆவார். அவர் உங்களையும் சரீரமற்றவர் ஆக்குகின்றார். ஆகையால் தந்தை கூறுகின்றார்: தொடர்ந்தும் சரீர உணர்வைத் துறந்திடுங்கள்.

இக் கட்டட்டங்கள் எதுவும் எஞ்ச மாட்டாது. அங்கே உங்களுக்கு அனைத்தும் புதிதாகவே கிடைக்கும். இறுதியில் நீங்கள் பல காட்சிகளைப் பெறுவீர்கள். வெளிநாடுகளில், அணுக்குண்டுகளினால் அதிகளவு விநாசம் இடம்பெறும் என்பதை நீங்கள் அறிவீர்கள். ஆனால் இங்கோ இரத்த ஆறு ஓடும். அதற்குக் காலம் பிடிக்கிறது. மரணம் இங்கே மிகவும் மோசமாக இருக்கிறது. இது அழிவற்ற தேசமாகும். இந்துஸ்தான் ஒரு மூலையில் இருப்பதை நீங்கள் உலக வரைபடத்தில் பார்க்கின்றீர்கள். நாடகத்திற்கு ஏற்ப, அங்குள்ள விடயங்கள் இங்கு எத்தாக்கத்தையும் ஏற்படுத்த மாட்டாது. இங்கு இரத்த ஆறு ஓடும். அவர்கள் இப்பொழுது அதற்கான ஆயத்தங்களைச் செய்து கொண்டிருக்கின்றார்கள். இறுதியில், அவர்கள் இங்குள்ளவர்களுக்குக் குண்டுகளைக் கடனாகவும் வழங்கும் சாத்தியம் உள்ளது. எவ்வாறாயினும், நீங்கள் பயன்படுத்தும் போது, உலகை அழிக்கக்கூடிய குண்டுகளை அவர்கள் கடனாகக் கொடுக்க மாட்டார்கள்! அவர்கள் தரம் குறைந்த குண்டுகளையே கொடுப்பார்கள். உங்களுக்குப் பயன்மிக்க ஒன்றை நீங்கள் பிறருக்குக் கொடுக்க மாட்டீர்கள். விநாசம் முன்னைய கல்பத்தில் இடம்பெற்றதைப் போன்று மீண்டும் இடம்பெறும். இது புதியதொரு விடயமல்ல. எண்ணற்ற சமயங்கள் அழக்கப்பட்டு ஒரேயொரு தர்மம் ஸ்தாபிக்கப்படும். பாரததேசம் ஒருபோதும் அழிய மாட்டாது. சிலர் எஞ்சியிருப்பார்கள். அனைவரும் மரணித்து விட்டால், பிரளயம் ஏற்படும். நாளுக்கு நாள் உங்கள் புத்தி பரந்ததாகவும் எல்லையற்றதாகவும் ஆகி, நீங்களும் அதிகளவு மரியாதையைக் கொண்டிருப்பீர்கள். இப்பொழுது நீங்கள் அந்தளவு மரியாதை கொடுக்காததால் சிலரே சித்தி அடைகின்றீர்கள். அதிகளவு தண்டனை கிடைக்கும் என்பது உங்கள் புத்தியில் பிரவேசிப்பதில்லை. ஆகையால் நீங்கள் காலம் தாமதித்தே வருவீர்கள். நீங்கள் விழும் போது, நீங்கள் ஈட்டிய வருமானம் முழுவதும் இழக்கப்பட்டு, நீங்கள் அவலட்சணத்திலும் அவலட்சணமானவர் ஆகுவீர்கள். மீண்டும் உங்களால் எழவே முடியாது. பலர் சென்றுவிட்டார்கள். இன்னமும் பலர் செல்வதற்கு உள்ளார்கள். நீங்கள் இப்பொழுது உங்கள் சரீரத்தை விட்டுச் சென்றால், உங்கள் நிலைமை என்னவென்பது உங்களுக்கே தெரியும். இது புரிந்துகொள்ளப்பட வேண்டிய விடயமாகும். தந்தை கூறுகின்றார்: குழந்தைகளாகிய நீங்களே அமைதியை ஸ்தாபிப்பவர்கள். உங்களுக்குள் அமைதியின்மை இருக்குமாயின், உங்கள் அந்தஸ்து அழிக்கப்படும். எவருக்கும் துன்பம் விளைவிக்க வேண்டிய அவசியம் இல்லை. தந்தை அனைவரிடமும் அதிகளவு அன்புடன் 'குழந்தாய், குழந்தாய்' என்று பேசுகின்றார். அவரே எல்லையற்ற தந்தையாவார். அவரிடம் முழு உலகினது ஞானமும் உள்ளது. ஆகையாலேயே அவர் உங்களுக்கு விளங்கப்படுத்துகின்றார். இவ் உலகில் பல வகையான துன்பம் உள்ளது. துன்பத்தைப் பற்றி பல விடயங்களை நீங்கள் எழுதலாம் இதனை நீங்கள் நிரூபிக்கும் போது, இது முற்றிலும் உண்மை என்று மக்கள் ஏற்றுக் கொள்வார்கள். தந்தையைத் தவிர வேறு எவராலும் இந்த அளவற்ற துன்பத்தை அகற்ற முடியாது. உங்களிடம் துன்பங்களின்; பட்டியல் இருந்தால், மக்களின் புத்தியில் ஏதாவது ஒன்று பதியும். இல்லாவிட்டால், அவர்கள் எதையாவது கேட்டுவிட்டு, அதனையும் மறந்து விடுகின்றார்கள். அத்தகையவர்களையிட்டே 'சுவர்க்க ஓசையை, செம்மறி ஆடு எவ்வாறு அறியும்' என்பது நினைவுகூரப்படுகின்றது. தந்தை விளங்கப்படுத்துகின்றார்: குழந்தைகளாகிய நீங்கள் அழகானவர்கள் ஆக வேண்டும். எவ்வித அமைதியின்மையோ, அழுக்கோ இருக்கக்கூடாது. அமைதியின்மையைப்

பரப்புபவர்கள் சரீர உணர்வுடையவர்கள். அவர்களிடமிருந்து விலகியிருங்கள். அவர்களை நீங்கள் தீண்டவும் கூடாது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களுக்குக் கற்பிக்கும் ஆசிரியர் எவ்வாறு சரீரமற்றவராகவும், சரீர உணர்வு எதுவுமே அற்றவராகவும் இருப்பதைப் போன்று நீங்களும் சரீரமற்றவர் ஆகுங்கள். தொடர்ந்தும் சரீர உணர்வைத் துறந்திடுங்கள். உங்கள் குற்றமுள்ள கண்களைக் குற்றமற்றதாக்குங்கள்.
2. உங்கள் புத்தியைப் பரந்ததாகவும், எல்லையற்றதாகவும் ஆக்குங்கள். தண்டனையிலிருந்து விடுபடுவதற்கு, தந்தைக்கும், கல்விக்கும் மரியாதை கொடுங்கள். ஒருபோதும் துன்பம் விளைவிக்காதீர்கள். அமைதியின்மையைப் பரவச் செய்யாதீர்கள்.

ஆசீர்வாத உங்களுடைய பிராமண வாழ்க்கையின் இயல்பான சுபாவத்தினால், ம்: கல்லையும் தண்ணீராக மாற்றுகின்றதொரு மாஸ்ரர் அன்புக்கடல் ஆகுவீர்களாக.

அன்பானது கல்லையும் தண்ணீராக மாற்றக்கூடியது என உலக மக்கள் கூறுகிறார்கள். அவ்வாறே, மாஸ்ரர் அன்புக்கடலாக இருப்பதே பிராமணர்களாகிய உங்களுடைய இயல்பான சுபாவமாகும். நீங்கள் அதிகளவு ஆத்ம உணர்வுடைய அன்பையும் இறை அன்பையும் கொண்டிருக்கிறீர்கள். அவற்றினால் பலதரப்பட்ட சுபாவங்களை மாற்ற முடியும். அன்புக்கடலானவர் தனது அன்பு சொருபமாக இருக்கின்ற அநாதியான சுபாவத்தினால் குழந்தைகளாகிய உங்களை தனக்குரியவர்கள் ஆக்கினார். அவ்வாறே, நீங்களும் மாஸ்ரர் அன்புக்கடல்கள் ஆகி, உலக ஆத்மாக்களுக்கு உண்மையான, சுயநலமற்ற, ஆன்மீக அன்பை கொடுக்க வேண்டும். அப்பொழுது அவர்களின் சுபாவங்கள் மாற்றமடையும்.

சுலோகம்: உங்களுடைய சிறப்பியல்புகளின் விழிப்புணர்வினைக் கொண்டிருந்து, சேவைக்காக அவற்றை பயன்படுத்தினால் நீங்கள் பறக்கின்ற ஸ்திதியில் தொடர்ந்தும் பறப்பீர்கள்.

---ஓம் சாந்தி---

-----ஓம்சாந்தி-----

சாராம்சம்: இனிய குழந்தைகளே, தந்தையிடமிருந்து எவ்வாறு மொத்த வியாபாரம் செய்வது எனக் கற்றுக் கொள்ளுங்கள். மன்மனாபவவும், நினைவு செய்வதும், மற்றவர்களுக்கு அல்ஃபாவை ஞாபகப்படுத்துவதும் மொத்த வியாபாரம் ஆகும். ஏனையவை அனைத்தும் சில்லறை வியாபாரமாகும்.

கேள்வி: எக் குழந்தைகளைத் தந்தை தனது வீட்டிற்கு வரவேற்பார்?

பதில்: தந்தையின் வழிகாட்டல்களை மிக நன்றாகப் பின்பற்றுகின்ற குழந்தைகளையும், வேறு எவரையும் நினைவு செய்யாதவர்களையும், தமது சொந்தச் சரீரம் உட்பட சகல சரீர உறவுமுறைகளிலிருந்தும் தமது புத்தியின் யோகத்தைத் துண்டித்து, ஒரேயொரு தந்தையின் நினைவில் நிலைத்திருக்கின்ற குழந்தைகளை தந்தை தனது வீட்டிற்கு வரவேற்பார். இப்பொழுது தந்தை குழந்தைகளாகிய உங்களை அழகான மலர்கள் ஆக்குகின்றார். பின்னர் மலர்களான குழந்தைகளைத் தனது வீட்டிற்கு வரவேற்பார்.

ஓம் சாந்தி. குழந்தைகளாகிய நீங்கள் இங்கே தந்தையினதும், சாந்தி தாமத்தினதும் சந்தோஷதாமத்தினதும் நினைவில் அமர்ந்திருக்க வேண்டும். ஆத்மாக்கள் தமது தந்தையை மாத்திரம் நினைவு செய்து இந்தத் துன்ப உலகை மறக்க வேண்டும். இது தந்தைக்கும் ஆத்மாக்களுக்கும் இடையே உள்ள ஓர் இனிய உறவுமுறை ஆகும். வேறு எந்தத் தந்தையுடனும் அத்தகையதோர் இனிய உறவுமுறை இருக்க முடியாது. ஒன்று தந்தையுடனான உறவுமுறையும், பின்னர் ஆசிரியருடனும், குருவுடனான உறவுமுறைகளும் ஆகும். இங்கே மூன்றும் அந்த ஒரேயொருவராகும். இந்தளவை நீங்கள் நினைவு செய்தாலும், அது பெருமளவு சந்தோஷத்திற்குரிய விடயமாகும். நீங்கள் இலகுவான பாதையைக் காட்டுகின்ற ஒரேயொரு தந்தையைக் கண்டு கொண்டீர்கள். தந்தையையும், சாந்திதாமத்தையும், சந்தோஷதாமத்தையும் நினைவு செய்வதுடன் இந்தத் துன்ப தாமத்தை மறந்திடுங்கள். நீங்கள் எங்கும் பயணிக்கலாம் ஆனால், உங்கள் புத்தியில் இந்த நினைவு மாத்திரம் இருக்கட்டும். இங்கே எந்த உலகாய விடயங்களும் இல்லை. நீங்கள் வீட்டில் அமர்ந்திருக்கின்றீர்கள். தந்தை உங்களை மூன்று வார்த்தைகளை மாத்திரமே நினைவு செய்யுமாறு கூறுகின்றார். உண்மையில் அது ஒரு வாக்கியமேயாகும்: தந்தையை நினைவு செய்யுங்கள். தந்தையை நினைவு செய்வதனால், நீங்கள் இரு ஆஸ்திகளையும் நினைவு செய்கின்றீர்கள். அதாவது சாந்திதாமம், சந்தோஷதாமம், தந்தையே உங்களுக்கு அனைத்தையும் கொடுக்கின்றார். அவரை நினைவு செய்வதனால், உங்கள் சந்தோஷ பாதரசம் உயரும். குழந்தைகளாகிய உங்களுடைய சந்தோஷம் மிகவும் பிரபல்யமானதாகும். பாபா உங்களை வீட்டிற்கு அழைத்து அங்கே உங்களை வரவேற்பார் என்பது குழந்தைகளாகிய உங்கள் புத்தியில் உள்ளது. ஆனால், தந்தையின் வழிகாட்டல்களை மிக நன்றாகப் பின்பற்றுவவர்களையும், வேறு எவரையும் நினைவு செய்யாதவர்களையுமே வரவேற்பார். உங்கள் சரீரத்திலிருந்தும், சகல சரீர உறவுமுறைகளிலிருந்தும் உங்கள் புத்தியின் யோகத்தைத் துண்டித்து, சதா என்னை மாத்திரமே நினைவு செய்யுங்கள். பக்தி மார்க்கத்திலும் நீங்கள் அதிகளவு சேவை செய்தீர்கள். ஆனால் வீட்டிற்குச் செல்லும் பாதையை நீங்கள்

கண்டு கொள்ளவில்லை. இப்பொழுது தந்தை உங்களுக்கு மிகவும் இலகுவான பாதையைக் காட்டுகின்றார். நீங்கள் நினைவு செய்ய வேண்டியது: தந்தையே தந்தையும் ஆசிரியரும் ஆவார். அத்துடன் வேறு எவராலும் விளங்கப்படுத்த முடியாத உலகின் ஆரம்பம், மத்தி, இறுதியைப் பற்றிய ஞானத்தையும் அவர் உங்களுக்குக் கொடுக்கின்றார். தந்தை கூறுகின்றார்: இப்பொழுது நீங்கள் வீடு திரும்ப வேண்டும். பின்னர், நீங்கள் முதலில் சத்தியயுகத்திற்கு வருவீர்கள். இப்பொழுது நீங்கள் இந்த அழுக்கான உலகிலிருந்து வீட்டிற்குத் திரும்பிச் செல்ல வேண்டும். நீங்கள் இங்கு அமர்ந்திருந்தாலும், இங்கிருந்து அநேகமாக சென்றே விட்டீர்கள். தந்தையும் சந்தோஷம் அடைகின்றார். குழந்தைகளாகிய நீங்கள் தந்தையை நீண்ட காலமாக வருமாறு அழைத்தீர்கள். இப்பொழுது நீங்கள் அவரை வரவேற்றுவிட்டீர்கள். தந்தை கூறுகின்றார்: நான் உங்களை அழகிய மலர்கள் ஆக்கிய பின்னர் உங்களைச் சாந்திதாமத்தில் வரவேற்பேன். அதன் பின்னர் நீங்கள் வரிசைக்கிரமமாகச் செல்வீர்கள். அது மிகவும் இலகுவாகும். அத்தகைய தந்தையை நீங்கள் மறந்து விடக் கூடாது. இது மிக இனிய நியாயமான விடயமாகும். அல்ஃபா என்ற ஒரு விடயத்தை மாத்திரம் நினைவு செய்யுங்கள். அவர் விபரமாக விளங்கப்படுத்தியிருந்தாலும், அவர் இறுதியில் கூறுகின்றார்: வேறு எவரையும் அன்றி அல்ஃபாவை மாத்திரம் நினைவு செய்யுங்கள். நீங்கள் பல பிறவிகளுக்கு ஒரேயொரு அன்பிற்கினியவருக்குக் காதலிகளாக இருந்தீர்கள். நீங்கள் பாடினீர்கள்: பாபா, நீங்கள் வரும் பொழுது, நான் உங்களுக்கு மாத்திரம் உரியவராக இருப்பேன். இப்பொழுது அந்தத் தந்தை வந்துள்ளதால், நீங்கள் ஒரேயொருவருக்கு உரியவராக வேண்டும். புத்தியில் நம்பிக்கை கொண்டிருப்பவர்களே வெற்றியாளர்கள் ஆவார்கள். நீங்கள் இராவணனை வெற்றி கொள்வீர்கள். அதன் பின்னர் நீங்கள் இராம இராச்சியத்திற்குச் செல்ல வேண்டும். நீங்கள்; ஒவ்வொரு கல்பத்திலும் இராவணனை வெற்றி கொண்டீர்கள். நீங்கள் பிராமணர்கள் ஆகியவுடனேயே இராவணனை வென்றீர்கள். உங்களுக்கு இராம இராச்சியத்திற்கான உரிமை உள்ளது. நீங்கள் தந்தையை இனங்கண்டு இராம இராச்சியத்துக்கான உரிமையைப் பெற்றீர்கள். எவ்வாறாயினும், நீங்கள் உயர்ந்த அந்தஸ்தைப் பெற்றுக் கொள்வதற்கு முயற்சி செய்ய வேண்டும். நீங்கள் வெற்றி மாலையில் ஒருவராக வேண்டும். வெற்றி மலை மிகவும் நீண்டதாகும். நீங்கள் அரசர்கள் ஆகினால், நீங்கள் அனைத்தையும் பெறுவீர்கள். பணியாளர்களும், வேலைக்காரர்களும் வரிசைக்கிரமமாக உருவாக்கப்படுகின்றார்கள். அனைவரும் ஒரே மாதிரியாக இருப்பதில்லை. சிலர் மிகவும் நெருக்கமாக இருந்து, அரசர்களும் அரசிகளும் எதனை உண்கின்றார்களோ அதனையே உண்பார்கள். பணியாளர்களும், வேலைக்காரர்களும் சமையலறையில் தயாரிக்கப்படுவதையே உண்பார்கள். அது 36 வகையான உணவு என அழைக்கப்படுகின்றது. அரசர்கள் பல்கோடிஸ்வரர்கள் என அழைக்கப்படுகின்றார்கள். அங்கே அவர்கள் செல்வத்தைப் பற்றிய அக்கறையைக் கொண்டிருப்பதில்லை. ஆனாலும் மக்களை பல்கோடிஸ்வரர்கள் என அழைக்க முடியாது. எவ்வாறாயினும் அது தேவர்களின் அடையாளமேயாகும். நீங்கள் எந்தளவிற்கு பாபாவை நினைவு செய்கின்றீர்களோ, அந்தளவிற்கு நீங்கள் சூரிய வம்சத்தில் ஒருவராகுவீர்கள். நீங்கள் புதிய உலகிற்குச் செல்ல வேண்டும். நீங்கள் சக்கரவர்த்திகள் சக்கரவர்த்தினிகள் ஆக வேண்டும். நீங்கள் சாதாரண மனிதரில் இருந்து நாராயணன் ஆகுவதற்கு தந்தை உங்களுக்கு ஞானத்தைக் கொடுக்கின்றார். இது

இராஜயோகம் என அழைக்கப்படுகின்றது. நீங்களே பக்தி மார்க்கத்தில் அதிகளவு சமயநூல்களைக் கற்றிருக்கின்றீர்கள். குழந்தைகளாகிய நீங்களே அதிகளவு பக்தி செய்திருக்கின்றீர்கள். நீங்கள் இப்பொழுது வந்து, தந்தையைச் சந்தித்துவிட்டீர்கள். தந்தை உங்களுக்கு மிகவும் இலகுவான, நேரான பாதையைக் காட்டுகின்றார். தந்தையை நினைவு செய்யுங்கள். 'குழந்தாய், குழந்தாய்!' என பாபா கூறி, உங்களுக்கு விளங்கப்படுத்துகின்றார். தந்தை தன்னைக் குழந்தைகளுக்கு அர்ப்பணிக்கின்றார். நீங்களே வாரிசுகள் என்பதால் அவர் உங்களிடம் தன்னை அர்ப்பணிக்க வேண்டும். நீங்களும் கூறினீர்கள்: பாபா, நீங்கள் வரும் பொழுது, நான் என்னை உங்களுக்கு அர்ப்பணிப்பேன். உங்கள் சரீரம், மனம், செல்வம் அனைத்தையும் அர்ப்பணிப்பதாக நீங்கள் கூறினீர்கள். நீங்கள் ஒருமுறை மாத்திரமே அர்ப்பணிக்கின்றீர்கள். ஆனால் பாபா தன்னை 21 தடவைகள் அர்ப்பணிக்கின்றார். தந்தை குழந்தைகளாகிய உங்களுக்கு ஞாபக மூட்டுகின்றார். குழந்தைகள் அனைவரும் தத்தமது முயற்சிக்கு எற்ப, தமது பாக்கியத்தை வரிசைக்கிரமமாகப் பெற்றுக் கொள்வதற்காக வந்துள்ளார்கள் என்பதை அவரால் புரிந்து கொள்ள முடியும். தந்தை கூறுகின்றார்: இனிய குழந்தைகளே, உலக இராச்சியம் எனது சொத்தாகும். இப்பொழுது உங்களால் இயன்றளவிற்கு முயற்சி செய்யுங்கள். நீங்கள் எந்தளவிற்கு அதிகமாக முயற்சி செய்கின்றீர்களோ அந்தளவிற்கு உயர்ந்த அந்தஸ்தைப் பெற்றுக் கொள்ள முடியும். முதல் இலக்கத்தைக் கொண்டிருப்பவரே இறுதி இலக்கம் ஆகுவார். அதன் பின்னர் அவர் மீண்டும் நிச்சயமாக முதல் இலக்கத்தைப் பெற்றுக்கொள்வார். அனைத்தும் உங்கள் முயற்சியிலேயே தங்கியுள்ளது. தந்தை உங்களை வீட்டிற்குத் திரும்ப அழைத்துச் செல்வதற்காக வந்துள்ளார். இப்பொழுது உங்களை ஆத்மா எனக் கருதி, தந்தையை நினைவு செய்தால், உங்கள் பாவங்கள் தொடர்ந்தும் அழிக்கப்படும். அது காமத் தீயாகும். இது யோகத் தீயாகும். காமத் தீயில் எரிந்ததால் நீங்கள் அவலட்சணமாகியுள்ளீர்கள். நீங்கள் முற்றிலும் சாம்பலைப் போல் ஆகி உள்ளீர்கள். நான் இப்பொழுது வந்து உங்களை விழித்தெழுச் செய்துள்ளேன். நான் உங்களுக்கு தமோபிரதானிலிருந்து சதோபிரதான் ஆகும் வழியைக் காட்டுகிறேன். அது மிகவும் எளிதாகும். நான் ஓர் ஆத்மா. நீண்ட காலத்திற்கு சரீர உணர்வுடன் இருந்ததால், நீங்கள் தலைகீழாகத் தொங்கினீர்கள். இப்பொழுது ஆத்ம உணர்வுடையவர்கள் ஆகி, தந்தையை நினைவு செய்யுங்கள். நீங்கள் வீட்டிற்கு திரும்பிச் செல்ல வேண்டும். தந்தை உங்களை அழைத்துச் செல்லவே வந்துள்ளார். நீங்கள் தந்தையை அழைத்தீர்கள். அவர் வந்தார். அவர் தூய்மையற்றவர்களை தூய்மையாக்குகின்றார். வழிகாட்டியாகி, ஆத்மாக்கள் அனைவரையும் மீண்டும் வீட்டிற்கு அழைத்துச் செல்கின்றார். ஆத்மாவே யாத்திரையில் ஈடுபட வேண்டும். நீங்கள் பாண்டவ சமுதாயத்தைச் சேர்ந்தவர்கள். பாண்டவர்கள் ஓர் இராச்சியத்தைக் கொண்டிருக்கவில்லை. கௌரவர்களின் இராச்சியம் இருந்தது. இங்கே, அரசர்களின் ஆட்சி இப்பொழுது முடிவடைந்து விட்டது. பாரதத்தின் நிலைமை மிகவும் மோசமாகிவிட்டது. நீங்கள் பூஜிக்கத் தகுதிவாய்ந்த உலக அதிபதிகளிலிருந்து இப்பொழுது பூஜிப்பவர்களாக ஆகியுள்ளீர்கள். எனவே எவருமே உலக அதிபதிகளில்லை. தேவர்கள் மாத்திரமே உலக அதிபதிகள் ஆகுகின்றார்கள். உலகில் அமைதி நிலவ வேண்டும் என மக்கள் கூறுகின்றார்கள். அவர்களிடம் நீங்கள் வினவலாம்: உலக அமைதி என நீங்கள் எதனை அழைக்கின்றீர்கள். எப்பொழுது உலகில் அமைதி நிலவியது? உலக

வரலாறும் புவியியலும் மீண்டும் இடம்பெறுகின்றது. சக்கரம் தொடர்ந்தும் சுழலுகின்றது. எப்பொழுது உலகில் அமைதி நிலவியது என என்னிடம் கூறுங்கள். எந்தவிதமான அமைதியை நீங்கள் விரும்புகின்றீர்கள்? அதை எவராலும் உங்களுக்கு கூற இயலாது. உலகில் சுவர்க்கத்திலேயே அமைதி நிலவியது என தந்தை விளங்கப்படுத்துகின்றார். அது வைகுந்தம் என அழைக்கப்படுகின்றது. கிறிஸ்துவுக்கு 3000 ஆண்டுகளுக்கு முன்னர் உண்மையிலேயே வைகுந்தம் இருந்தது எனக் கிறிஸ்தவர்கள் கூறுகின்றார்கள். அவர்களின் புத்தி தெய்வீகம் ஆகுவதும் இல்லை. கல்லாகுவதும் இல்லை. பாரத மக்கள் மாத்திரமே தெய்வீகப் புத்தி உடையவர்களாகவும், கல்லுப்புத்தி உடையவர்களாகவும் ஆகுகின்றார்கள். புதிய உலகம் சுவர்க்கம் என அழைக்கப்படுகின்றது. பழைய உலகை சுவர்க்கம் என அழைக்க முடியாது. தந்தை உங்களுக்கு சுவர்க்கத்தினதும் நரகத்தினதும் இரகசியங்களை விளங்கப்படுத்தியுள்ளார். இது சில்லறை வியாபாரமாகும். மொத்தவியாபாரத்தில் அவர் ஒரேயொரு கூற்றையே பயன்படுத்துகின்றார்: சதா என்னை மாத்திரம் நினைவு செய்யுங்கள். தந்தையிடமிருந்து மாத்திரமே நீங்கள் எல்லையற்ற ஆஸ்தியைப் பெற்றுக் கொள்கின்றீர்கள். அதுவும் ஒரு பழைய விடயமாகும். 5000 வருடங்களுக்கு முன்னர் பாரதத்தில் சுவர்க்கம் இருந்தது. தந்தை உங்களுக்கு உண்மைக் கதையைக் கூறுகின்றார். சத்தியநாராயணனின் கதை, மூன்றாவது கண்ணின் கதை, அமரத்துவக் கதை போன்றன மிகவும் பிரபல்யமானவையாகும். நீங்களும் ஞானம் என்ற மூன்றாவது கண்ணைப் பெறுகின்றீர்கள். அது மூன்றாவது கண்ணின் கதை எனப்படுகின்றது. அதனை அவர்கள் பக்தி மார்க்கத்திற்கான சமயநூல் ஆக்கியுள்ளார்கள். குழந்தைகளாகிய உங்களுக்கு அனைத்தும் மிக நன்றாக விளங்கப்படுத்தப்பட்டுள்ளன. சில்லறை, மொத்த வியாபாரங்கள் உள்ளன. பாபா அதிகளவு உங்களுக்கு கொடுக்கின்றார். நீங்கள் முழுக் கடலையும் மையாக்கினாலும், அதன் முடிவை அடையமுடியாது. இது சில்லறை வியாபாரமாகும். மொத்தவியாபாரத்தைப் பொறுத்தவரை அவர் கூறுகின்றார்: மன்மனாபவ. ஒரேயொரு கூற்றே உள்ளது. அதன் அர்த்தத்தை நீங்கள் மாத்திரமே அறிந்து கொள்கின்றீர்கள். வேறு எவராலும் இதனை உங்களுக்கு கூற முடியாது. தந்தை ஞானத்தை சமஸ்கிருதத்தில் கொடுக்கவில்லை. அரசர் எவராக இருந்தாலும், அவர் தனது மொழியையே பயன்படுத்துகின்றார். எங்கள் மொழி ஹிந்தியே ஆகும். அவ்வாறாயின் நீங்கள் ஏன் சமஸ்கிருதத்தைக் கற்கவேண்டும்? மக்கள் அதிகளவு பணத்தைச் செலவழிக்கின்றார்கள். எவராவது உங்களிடம் வந்தால் அவரிடம் கூறுங்கள்: தந்தை கூறுகின்றார்: என்னை நினைவு செய்தால், சாந்திதாமம், சந்தோஷதாமம் என்ற ஆஸ்தியைப் பெற்றுக் கொள்வீர்கள். இதனை நீங்கள் புரிந்து கொள்ள வேண்டுமானால், இங்கமர்ந்திருந்து புரிந்து கொள்ளுங்கள். எங்களுக்கு விளங்கப்படுத்துவதற்கு வேறு எதுவும் இல்லை. அல்ஃபாவை மாத்திரமே தந்தை விளங்கப்படுத்துகின்றார். அல்ஃபாவிலிருந்து மாத்திரமே நீங்கள் ஆஸ்தியைப் பெற்றுக் கொள்கின்றீர்கள். தந்தையை நினைவு செய்தால் உங்கள் பாவங்கள் அழிக்கப்பட்டு, நீங்கள் தூய்மையாகி, சாந்தி தாமத்திற்குச் செல்வீர்கள். மக்கள் கூறுகின்றார்கள்: ஓ அமைதியை அருள்கின்றவரே! தந்தை மாத்திரமே அமைதிக் கடல் என்பதால் அவரை மாத்திரமே அவர்கள் நினைவு செய்கின்றார்கள். தந்தை ஸ்தாபிக்கின்ற சுவர்க்கம் இங்கேயே இருக்கும். சூட்சும உலகில் எதுவும் இல்லை. அவை யாவும் காட்சிகளே ஆகும். நீங்களும்

அவர்களைப் போன்று தேவதைகள் ஆக வேண்டும். இங்கேயே நீங்கள் அவ்வாறு ஆக வேண்டும். நீங்கள் தேவதைகள் ஆகி, வீடு திரும்புவீர்கள். நீங்கள் இராச்சியம் என்ற ஆஸ்தியை தந்தையிடமிருந்து பெறுகிறீர்கள். நீங்கள் அமைதி சந்தோஷம் என்ற இரு ஆஸ்திகளையும் பெறுகின்றீர்கள். தந்தையைத் தவிர வேறு எவரையும் கடல் என அழைக்க முடியாது. தந்தையே ஞானக்கடல் என்பதால் அவரால் மாத்திரமே அனைவருக்கும் சற்கதியை அருள முடியும். தந்தை உங்களிடம் வினவுகின்றார்: நான் உங்கள் தந்தையும், ஆசிரியரும் குருவும் என்பதால் நான் உங்களுக்கு ஜீவன்முக்தியை அருள்கின்றேன். பின்னர யார் உங்களைச் சீரழியச் செய்தது? இராவணன். இது சீரழிவு, சற்கதி என்பவற்றைப் பற்றிய ஒரு விளையாட்டாகும். எவராயினும் குழப்பம் அடைவாராயின், அவர் அதனைப் பற்றி வினவலாம். பக்தி மார்க்கத்தில் பல கேள்விகள் எழுகின்றன. ஆனால் ஞான மார்க்கத்தில் கேள்விகளுக்கு இடம் இல்லை. சமயநூல்களில் அவர்கள் சிவபாபாவிற்கும் தேவர்களுக்கும் அதிகளவு அபகீர்த்தியை ஏற்படுத்தியுள்ளார்கள். அவர்கள் எவரையுமே விட்டு வைக்கவில்லை. இந்த நாடகம் ஏற்கனவே நிச்சயிக்கப்பட்டது. அவர்கள் அதனையே மீண்டும் செய்வார்கள். தந்தை கூறுகின்றார்: இந்தத் தேவ தர்மமே அதிகளவு சந்தோஷத்தைக் கொடுக்கிறது. பின்னர், இந்த துன்பம் இருக்காது. தந்தை உங்களை மிகவும் விவேகமானவர்களாக ஆக்குகின்றார். இலக்ஷ்மியும் நாராயணனும் விவேகமானவர்கள். ஆகையாலேயே அவர்கள் உலக அதிபதிகள் ஆக இருக்கின்றார்கள். விவேகம் அற்றவர்கள் உலக அதிபதிகள் ஆக முடியாது. முதன் முதலில் நீங்கள் முட்களாக இருந்தீர்கள். இப்பொழுது மலர்கள் ஆகுகின்றீர்கள் என்பதாலேயே பாபா ஒரு ரோஜாவைக் கொண்டு வந்து உங்களிடம் காட்டி நீங்கள் அத்தகைய மலர் போல்; ஆக வேண்டும் எனக் கூறுகின்றார். அவரே வந்து, ஒரு பூந்தோட்டத்தை உருவாக்கிய பின்னர் இராவணன் வந்து அதனை முட்கள் நிறைந்த காடாக்குகின்றான். அது மிகவும் தெளிவாகும். நீங்கள் இவை அனைத்தைப் பற்றியும் சிந்திக்க வேண்டும். ஒரேயொருவரை நினைவு செய்வதிலேயே அனைத்தும் அடங்கியுள்ளது. நீங்கள் தந்தையிடமிருந்து ஆஸ்தியைப் பெற்றுக் கொள்கின்றீர்கள். இது மிகவும் செழிப்பானதாகும். நீங்கள் அமைதி என்ற ஆஸ்தியைப் பெற்றுக் கொள்கின்றீர்கள். ஏனெனில் அவர் மாத்திரமே அமைதிக் கடல் ஆவார். நீங்கள் என்றுமே பெளதீகத் தந்தையை இவ்வாறு புகழ மாட்டீர்கள். ஸ்ரீகிருஷ்ணரே அனைவரிலும் வசீகரமானவர். அவரே முதல் பிறவி எடுப்பதால் அனைவராலும் அவர் அதிகளவு நேசிக்கப்படுகின்றார். தந்தை இல்லறத்தைப் பற்றிய முழுச் செய்திகளையும் தனது குழந்தைகளுக்குக் கொடுக்கின்றார். தந்தை உண்மையான வியாபாரி ஆனால், அவரைப் போன்று, வியாபாரத்தை அரிதாகவே எவரும் செய்கின்றார்கள். அத்தகைய மொத்தவியாபாரத்தை அரிதாகவே, சிலர் செய்கின்றார்கள். நீங்களே மொத்தவியாபாரிகள். நீங்கள் தொடர்ந்தும் தந்தையை நினைவு செய்கின்றீர்கள். சிலர் சில்லறை வியாபாரத்திற்கான பேரத்தைப் பேசிய பின்னர் மறந்து விடுகின்றார்கள். தந்தை கூறுகின்றார்: சதா என்னை மாத்திரமே தொடர்ந்தும் நினைவு செய்யுங்கள். நீங்கள் உங்கள் ஆஸ்தியைப் பெற்றுக் கொண்ட பின்னர், என்னை நினைவு செய்ய வேண்டிய அவசியம் இல்லை. உலக உறவுமுறைகளில், ஒரு தந்தை முதுமை அடையும் பொழுது, சில குழந்தைகள் இறுதிவரை அவருக்கு ஆதரவளிப்பார்கள். ஆனால் சிலரோ செல்வம் அனைத்தையும் பெற்றுக் கொண்டதுமே விரயம் செய்து விடுகின்றார்கள். பாபா இவ் விடயங்கள்

அனைத்திலும் அனுபவம் வாய்ந்தவர். ஆகையாலேயே தந்தை அவரை தனது இரதம் ஆக்கிக் கொண்டார். அவர் வறுமை செல்வம் இரண்டிலும் அனுபவம் பெற்றிருக்கின்றார். அவர் அனைத்திலும் அனுபவசாலி. நாடகத்திற்கு ஏற்ப, இந்த ஓர் இரதம் மாத்திரமே உள்ளது. இது என்றுமே மாற்றப்பட முடியாது. நாடகம் உருவாக்கப்பட்டுள்ளது. அதில் எந்த மாற்றமும் இருக்க முடியாது. மொத்தவியாபாரம் சில்லறைவியாபாரம் அனைத்தையும் விளங்கப்படுத்திய பின்னர், அவர் இறுதியாகக் கூறுகின்றார்: மன்மனாபவ, மதியாஜிபவ! அனைத்தும் மன்மனாபவவில் அடங்கும். இந்த மகத்துவமான பொக்கிஷத்தாலேயே அவர் உங்கள் மடியை நிரப்புகின்றார். ஒவ்வொரு அழியாத ஞான இரத்தினமும் இலட்சக்கணக்கான ரூபாய் பெறுமதியானதாகும். நீங்கள் பல மில்லியன் மடங்கு பாக்கிசாலிகள் ஆகுகிறீர்கள். தந்தை இன்ப துன்பங்களுக்கு அப்பாற்பட்டவராவார். அவர் நாடகத்தை ஒரு பற்றற்ற பார்வையாளராக பார்க்கின்றார். நீங்கள் உங்கள் பாகங்களை நடிக்கின்றீர்கள். நான் எனது பாகத்தைப் பற்றற்ற பார்வையாளராக நடிக்கின்றேன். நான் பிறப்பு இறப்பு என்ற சக்கரத்தினுள் வருவதில்லை. வேறு எவருமே இதிலிருந்து விடுதலை அடைய முடியாது. எவருமே அநாதியான முக்தியைப்பெறமுடியாது. இந்த அநாதியான நாடகம் ஏற்கனவே நிச்சயிக்கப்பட்டது. இதுவும் அற்புதமானது. முழுப் பாகமும் ஒரு சின்னஞ் சிறிய ஆத்மாவில் பதிவு செய்யப்பட்டுள்ளது. இந்த அழியாத நாடகம் என்றுமே அழிக்கப்பட முடியாததாகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் சேவை செய்கின்ற குழந்தைகளுக்கு உங்கள் முயற்சிக்கு ஏற்ப, வரிசைக்கிரமமாக உங்களுக்கு உங்கள்; தாய், தந்தையாக இருக்கும் பாப்தாதாவின் இதய ஆழத்திலிருந்து அதிகளவு அன்பும் நினைவுகளும் காலை வந்தனங்களும்; ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தை குழந்தைகளிடம் தன்னை அர்ப்பணிப்பதைப் போன்று, உங்கள் சரீரம், மனம் செல்வத்துடன் தந்தையிடம் முழுமையாக உங்களை ஒருமுறை அர்ப்பணித்து, 21 பிறவிகளுக்கான உங்கள் ஆஸ்தியைப் பெற்றுக் கொள்ளுங்கள்.
 2. தந்தை உங்களுக்குக் கொடுக்கின்ற பெறுமதிமதிமிக்க அழிவற்ற பொக்கிஷங்களினால் உங்கள் மடியை எப்பொழுதும் நிரம்பி வழியச் செய்யுங்கள். நீங்கள் பல மில்லியன் மடங்கு பாக்கியசாலிகள் என்ற சந்தோஷத்திலும் போதையிலும் எப்பொழுதும் நிலைத்திருங்கள்.
- ஆசீர்வாத பிராமண வாழ்க்கையின் சொத்தையும் ஆளுமையையும் நீங்களும் ம்: அனுபவம் செய்து பிறரையும் அனுபவம் செய்ய உதவுவதன் மூலம் ஒரு விசேட ஆத்மா ஆகுவீர்களாக. நீங்கள் பிராமணர்கள் ஆகியிருப்பது, உங்களுடைய மகாபாக்கியம் என பிராமண குழந்தைகளாகிய உங்கள் அனைவருக்கும் பாப்தாதா ஞாபகப்படுத்துகின்றார். எவ்வாறாயினும், பிராமண வாழ்க்கையின் ஆஸ்தியும், சொத்தும் திருப்தியாகும். அத்துடன் சந்தோஷம் ஆளுமையாகும். இந்த அனுபவத்தை என்றுமே தவறவிடாதீர்கள்

ஏனெனில் இது உங்கள் உரிமையாகும். அருள்பவரும் ஆசீர்வாதங்களை அருள்பவரும் இந்த பேறுகளை திறந்த இதயத்துடன் உங்களுக்குக் கொடுப்பதால் நீங்கள் அதனை அனுபவம் செய்வதுடன் பிறர் அனுபவம் செய்வதற்கு அவர்களுக்கு உதவ வேண்டும். அப்பொழுது நீங்கள் விசேட ஆத்மா எனப்படுவீர்கள்.

சுலோகம்: இறுதிக் கணங்களைப் பற்றி சிந்தித்துக் கொண்டிருப்பதற்கு மாறாக உங்களுடைய இறுதி ஸ்திதியை பற்றி சிந்தியுங்கள்.

---ஓம் சாந்தி---

சாராம்சம்: இனிய குழந்தைகளே, குட்டிக்கரண விளையாட்டை நினைவு செய்யுங்கள். முழுச் சக்கரத்தினதும், பிரம்மாவினதும், பிராமணர்களினதும் இரகசியம் இவ்விளையாட்டினுள் அமிழ்ந்துள்ளது.

கேள்வி: சங்கமயுகத்தில், குழந்தைகளாகிய நீங்கள் அனைவரும் தந்தையிடமிருந்து என்ன ஆஸ்தியைப் பெறுகின்றீர்கள்?

பதில்: இறை புத்தி ஆகும். கடவுள் தன்னிடமுள்ள தெய்வீகக் குணங்களை எங்களுக்கு ஆஸ்தியாக வழங்குகின்றார். எங்களுடைய புத்தி வைரத்தைப் போன்று தெய்வீகமானதாகின்றது. இப்பொழுது நாங்கள் பிராமணர்களாகி, தந்தையிடமிருந்து மாபெரும் பொக்கிஷத்தைக் கோரிக் கொள்கின்றோம். நாங்கள் எங்களுடைய புத்தியை சகல தெய்வீகக் குணங்களாலும் நிரப்பிக் கொள்கின்றோம்.

ஓம் சாந்தி. இன்று நல்ல சகுனங்களைக் கொண்ட தினமாகிய சற்குருவார் தினமாகும். சில தினங்களும் அதி மேன்மையானவை. சற்குருவார் தினம் அதிமேலானது எனக் கூறப்படுகிறது. நல்ல சகுனங்களைக் கொண்ட, விருட்சாபதியின் தினத்தன்றே குழந்தைகள் பாடசாலைகளிலும், கல்லூரிகளிலும் சேர்க்கப்படுகிறார்கள். தந்தையே இந்த மனித உலக விருட்சத்தின் விதையும், அமரத்துவ ரூபமானவரும் என்பதைக் குழந்தைகளாகிய நீங்கள் இப்பொழுது அறிவீர்கள். குழந்தைகளாகிய நீங்கள் அமரத்துவ ரூபமான தந்தையின் அமரத்துவ ரூபமான குழந்தைகள். இது மிக இலகுவானது! நினைவிலேயே சிரமம் உள்ளது. நினைவின் மூலமாகவே உங்கள் பாவங்கள் அழிக்கப்படும், நீங்கள் தூய்மையற்றவர்களில் இருந்து தூய்மையானவர்கள் ஆகுவீர்கள். தந்தை விளங்கப்படுத்துகிறார்: குழந்தைகளாகிய நீங்கள் எல்லையற்றதும் அழிவற்றதுமான சகுனங்களைக் கொண்டிருக்கிறீர்கள். எல்லைக்குட்பட்ட சகுனங்களும், எல்லையற்ற சகுனங்களும் உள்ளன. தந்தை விருட்சத்தின் பிரபு (விருட்சாபதி) ஆவார். பிராமணர்களே விருட்சத்தில் முதலாவதாகத் தோன்றுபவர்கள். தந்தை கூறுகிறார்: விருட்சாபதியாகிய நானே சத்தியமானவரும், உயிருள்ளவரும், பேரானந்த சொரூபமும் ஆவேன். அவரது புகழ் பாடப்படுகிறது: அவரே அமைதிக்கடலும், ஞானக்கடலும் ஆவார். சத்தியயுகத்தில் சகல தேவர்களும் தூய்மைக் கடலாகவும், அமைதிக்கடலாகவும் உள்ளனர் என்பதை நீங்கள் அறிவீர்கள். பாரதம் சந்தோஷக் கடலாகவும், அமைதிக்கடலாகவும், தூய்மைக்கடலாகவும் இருந்தது. இதுவே உலகில் அமைதி நிலவுதல் எனப்படுகின்றது. நீங்கள் பிராமணர்கள். உண்மையில், நீங்களும் அமரத்துவ ரூபங்களே. ஒவ்வொரு ஆத்மாவும் தனது சிம்மாசனத்தில் அமர்ந்திருக்கின்றார். இவையனைத்தும் உயிருள்ள, அமரத்துவ சிம்மாசனங்களாகும். நட்சத்திரம் என அழைக்கப்படுகின்ற, அமரத்துவ ரூபமான ஆத்மா நெற்றியின் மத்தியில் அமர்ந்திருக்கின்றார். விருட்சபதியாக உள்ளவர் ஞானக்கடல் எனவும் அழைக்கப்படுவதால், அவர் நிச்சயமாக வந்தாக வேண்டும். பிரஜாபிதாவின் தத்தெடுக்கப்பட்ட குழந்தைகளாகிய பிராமணர்களே முதலில் தேவைப்படுகின்றனர். எனவே, மம்மாவும் நிச்சயமாகத் தேவைப்படுகின்றார். குழந்தைகளாகிய உங்களுக்கு அனைத்தும் மிகத் தெளிவாக

விளங்கப்படுத்தப்பட்டுள்ளது. நீங்கள் குட்டிக்கரணமடிப்பதைப் போன்றே, அதன் அர்த்தமும் உங்களுக்கு விளங்கப்படுத்தப்பட்டுள்ளது. சிவபாபாவே விதையாவார், அதன் பின்னர் பிரம்மா உள்ளார். பிராமணர்கள் பிரம்மா மூலமாகவே உருவாக்கப்பட்டிருக்கின்றார்கள். இந்நேரத்தில் நீங்கள் பிராமணர்கள் என்றும், பின்னர் தேவர்களாகுவீர்கள் என்றும் நீங்கள் கூறுகின்றீர்கள். முதலில் நாங்கள் சூத்திர புத்தியைக் கொண்டிருந்தோம். தந்தையே எங்களை இப்பொழுது மீண்டும் ஒரு முறை அதி உன்னதமான புத்தியைக் கொண்டவர்களாக்குகின்றார். அவர் எங்களது புத்தியை வைரத்தைப் போன்று தெய்வீகமானதாக்குகின்றார். அவர் குட்டிக்கரணத்தின் இரகசியங்களையும் உங்களுக்குக் கூறுகின்றார். சிவபாபாவும், பிரஜாபிதா பிரம்மாவும் உள்ளனர், தத்தெடுக்கப்பட்ட குழந்தைகள் அவர்களின் முன்னிலையில் அமர்ந்திருக்கின்றனர். நீங்கள் இப்பொழுது மிகவும் பரந்த, எல்லையற்ற புத்தியைக் கொண்டவர்கள் ஆகியுள்ளீர்கள். பிராமணர்களாகிய நீங்கள் பின்னர் தேவர்களாகுவீர்கள். இப்பொழுது நீங்கள் இறை புத்தியைக் கொண்டவர்களாகுகின்றீர்கள். அதாவது, நீங்கள் கடவுளிடமுள்ள தெய்வீகக் குணங்களை உங்களுடைய ஆஸ்தியாகப் பெறுகின்றீர்கள். மற்றவர்களுக்கு விளங்கப்படுத்தும்போது, இதனை மறந்துவிடாதீர்கள். தந்தை ஞானக்கடலாவார். அவர் முதலாம் இலக்கத்தவர். அவர் உங்களுக்கு ஞானத்தைப் பேசுகின்ற கடவுளாகிய ஞானேஸ்வரர் என அழைக்கப்படுகின்றார். நீங்கள் ஞானத்தின் மூலமாக சற்கதியை பெறுகின்றீர்கள். அவர் ஞானத்தின் மூலமாகவும், யோகத்தின் மூலமாகவும் தூய்மையற்றவர்களைத் தூய்மையாக்குகின்றார். பாரதத்தின் புராதன இராஜயோகம் மிகவும் பிரபல்யம் வாய்ந்தது. ஏனெனில், இதன் மூலமாகவே கலியுகம் சத்திய யுகமாக மாறியது. இரு வகையான யோகம் உள்ளது என விளங்கப்படுத்தப்பட்டுள்ளது. அவர்களுடையது ஹத்தயோகமும், இது இராஜயோகமும் ஆகும். அது எல்லைக்குட்பட்டது, இதுவோ எல்லையற்றது. அவர்கள் எல்லைக்குட்பட்ட சந்நியாசிகள், நீங்களோ எல்லையற்ற சந்நியாசிகள். அவர்கள் தங்களது வீட்டையும், குடும்பத்தையும் துறக்கின்றார்கள், நீங்களோ முழு உலகையுமே துறக்கின்றீர்கள். நீங்கள் இப்பொழுது பிரஜாபிதா பிரம்மாவின் குழந்தைகளாவீர்கள். இது சிறிய, புதிய விருட்சமாகும். நீங்கள் பழையதிலிருந்து புதியதாகின்றீர்கள் என்பதை அறிவீர்கள். நாற்று நாட்டப்படுகின்றது. நாங்கள் உண்மையிலேயே குட்டிக்கரணமடிக்கின்றோம். பிராமணர்களாகிய நாங்கள் பின்னர் தேவர்களாகுவோம். நீங்கள் வெறுமனே “ஹம்” (நாங்கள்) என்ற வார்த்தையை மாத்திரமன்றி, “சோ” (அவ்வாறு ஆகவேண்டும்) என்ற வார்த்தையையும் நிச்சயமாகப் பயன்படுத்த வேண்டும். நாங்கள் (ஹம் சோ) சூத்திரர்களாக இருந்தோம். இப்பொழுது பிராமணர்களாகியுள்ளோம். இக்குட்டிக்கரணத்தை நீங்கள் மறந்துவிடக்கூடாது. இது மிக இலகுவானது. நாங்கள் எவ்வாறு 84 பிறவிகளை எடுக்கின்றோம், எவ்வாறு ஏணியில் கீழிறங்குகின்றோம், பின்னர் எவ்வாறு பிராமணர்களாகி மேலேறுகின்றோம் போன்றவற்றை சிறு குழந்தைகளால்கூட விளங்கப்படுத்த முடியும். நாங்கள் பிராமணர்களிலிருந்து தேவர்களாகுகின்றோம். பிராமணர்கள் இப்பொழுது பெரும் பொக்கிஷங்களைப் பெறுகின்றார்கள். அவர்கள் தங்களது புத்தியை நிரப்புகின்றார்கள். சங்கரர் ஞானக்கடல் என அழைக்கப்படுவதில்லை. அவர் எவரது புத்தியையும் நிரப்புவதில்லை. ஓவியர்கள் வெறுமனே அப்படத்திற்கு வர்ணம் தீட்டியுள்ளார்கள். அது சங்கரரைக் குறிப்பதில்லை.

விஷ்ணுவும், பிரம்மாவும் இவ்விடத்திற்குரியவர்கள். அவர்கள் இலக்ஷ்மியையும், நாராயணனையும் தம்பதிகளாக உச்சியில் காட்டியிருக்கின்றார்கள். இது பிரம்மாவின் இறுதிப் பிறவியாகும். முதலில் அவர் விஷ்ணுவாக இருந்து, பின்னர் 84 பிறவிகளை எடுத்து பிரம்மா ஆகினார். நான் அவருக்கு பிரம்மா எனப் பெயரிட்டேன். நான் அனைவரது பெயர்களையும் மாற்றினேன். காரணம், அவர்கள் துறவு கொண்டிருந்தனர். நீங்கள் சூத்திரர்களிலிருந்து பிராமணர்களாகியபோது, உங்களுடைய பெயர்கள் மாற்றப்பட்டன. தந்தை உங்களுக்கு மிகவும் களிப்பூட்டத்தக்க பெயர்களைக் கொடுத்தார். விருட்சபதி இந்த இரதத்தில் அமர்ந்திருக்கின்றார் என்பதை நீங்கள் இப்பொழுது பார்த்து, புரிந்துகொள்ளலாம். இது அவரது அமரத்துவ சிம்மாசனமும், இவரது அமரத்துவ சிம்மாசனமும் ஆகும். அவர் இச்சிம்மாசனத்தைக் கடனாக எடுக்கின்றார். அவர் தனக்கென ஒரு சிம்மாசனத்தைப் பெறுவதில்லை. அவர் கூறுகின்றார்: நான் இந்த இரதத்திற்குள் பிரவேசித்து, உங்களுக்கு எனது அறிமுகத்தைக் கொடுக்கின்றேன். நான் உங்களது தந்தை, எனினும் உங்களைப் போன்று பிறப்பு இறப்புச் சக்கரத்திற்குள் வருவதில்லை. நான் இச்சக்கரத்திற்குள் வந்துவிட்டால், உங்களைத் தமோபிரதானிலிருந்து சதோபிரதானாக்குவது யார்? உங்களை அவ்வாறு ஆக்குவதற்கு ஒருவர் தேவைப்படுகின்றார். இதனாலேயே எனது பாகம் அவ்வாறு அமைந்திருக்கின்றது. நீங்கள் என்னைக் கூவியழைத்தீர்கள்: ஓ தூய்மையாக்குபவரே, வாருங்கள்! ஆத்மாக்கள் துன்பத்திலுள்ளதால், அசரீரியான சிவபாபாவைக் கூவியழைக்கின்றனர். குறிப்பாக பாரத மக்களின் ஆத்மாக்கள் என்னைக்

கூவியழைக்கின்றனர். வந்து, தூய்மையற்றிருக்கும் எங்களைத் தூய்மையாக்குங்கள். சத்தியயுகத்தில் நீங்கள் மிகவும் தூய்மையாகவும், சந்தோஷமாகவும் இருந்தீர்கள். நீங்கள் ஒருபோதுமே கூவியழைத்ததில்லை. தந்தையே கூறுகின்றார்: நான் உங்களைச் சந்தோஷமானவர்களாக்கிவிட்டு, பின்னர் ஓய்வு ஸ்திதிக்குச் சென்று அமர்ந்துகொள்கின்றேன். அங்கு (சத்தியயுகத்தில்) நான் தேவைப்பட மாட்டேன். பக்தி மார்க்கத்தில் எனக்குப் பாகம் உள்ளது, பின்னர் அரைக்கல்பத்திற்கு எனக்குப் பாகம் கிடையாது. இது மிக இலகுவானது. இதனையிட்டு எவரும் வினா எழுப்ப முடியாது. துன்ப காலத்திலேயே அனைவரும் கடவுளை நினைவு செய்வதாக நினைவு கூரப்படுகின்றது. சத்திய, திரேதா யுகங்களில் பக்தி மார்க்கம் கிடையாது. நீங்கள் அதை ஞான மார்க்கம் என்றும் கூட அழைக்கமாட்டீர்கள். நீங்கள் சங்கமயுகத்திலேயே ஞானத்தைப் பெறுகின்றீர்கள். அதன் மூலமாக 21 பிறவிகளுக்கு ஒரு வெகுமதியைப் பெற்றுக்கொள்கின்றீர்கள். நீங்கள் வரிசைக்கிரமமாகவே சித்தியெய்துகின்றீர்கள். சிலர் தோல்வியும் அடைகின்றார்கள். உங்களுடைய யுத்தம் இப்பொழுது நிகழ்ந்து கொண்டிருக்கின்றது. தந்தை பிரவேசிக்கின்ற இரதம் (பிரம்மா) வெற்றியடைவதையும், பின்னர் குமார்கா போன்ற விஷேட, அதியன்பிற்கினிய குழந்தைகளும் வெற்றியடைவார்கள் என்பதையும் நீங்கள் அறிவீர்கள். அவர்கள் ஏனைய பலரையும் தங்களைப் போன்று ஆக்குகின்றார்கள். எனவே, இது ஒரு குட்டிக்காரணம் என்பதைக் குழந்தைகளாகிய நீங்கள் உங்களது புத்தியில் வைத்திருக்க வேண்டும். சிறு குழந்தைகளால்கூட இதனைப் புரிந்துகொள்ள முடியும். இதனாலேயே பாபா கூறுகின்றார்: இதனைக்

குழந்தைகளுக்கும் கற்பியுங்கள். அவர்களுக்கும் தந்தையிடமிருந்து ஆஸ்தியைப் பெற்றுக்கொள்ளும் உரிமை இருக்கின்றது. அது அவர்களுக்கு மிகையாக இருக்காது. சிறிதளவு ஞானத்தை அறிந்துகொண்டாலும், அது ஒருபோதுமே அழிக்கப்பட மாட்டாது. அவர்கள் நிச்சயமாகச் சுவர்க்கத்திற்குச் செல்வார்கள். கிறிஸ்து ஸ்தாபித்த கிறிஸ்தவ மதம் அத்தகையதோர் பெரிய சமயமாகும். தேவ தர்மம் அதை விடவும் பெரியது. அது ஆரம்பத்தில் இருந்தது. அது இரு யுகங்களுக்கு நீடித்தது. எனவே, அதன் சனத்தொகையும் பெரிதாகவே இருந்திருக்க வேண்டும். எனினும், அவர்கள் தங்களை இந்துக்கள் என அழைத்துக் கொண்டார்கள். பின்னர், 330 மில்லியன் தேவர்கள் இருப்பதாக, அவர்கள் கூறுகின்றனர். அவ்வாறாயின், அவர்கள் ஏன் தங்களை இந்துக்கள் என அழைக்கின்றனர்? மாயை அவர்களது புத்தியை முற்றிலும் அழித்துவிட்டாள். அதனால் அவர்களது நிலைமை இவ்வாறு ஆகிவிட்டது. தந்தை கூறுகின்றார்: மாயையை வெற்றி கொள்வது சிரமமானதல்ல. நீங்கள் ஒவ்வொரு கல்பத்திலும் மாயையை வெற்றி கொள்கின்றீர்கள். நீங்கள் ஒரு சேனையாவீர்கள். இராவணனாகிய ஐந்து விகாரங்களையும் வெற்றிகொள்ள உதவுகின்ற தந்தையை நீங்கள் கண்டுவிட்டீர்கள். உங்கள்மீது இப்பொழுது வியாழ திசை உள்ளது. பாரதத்தின்மீது சகுனங்கள் உள்ளன. இப்பொழுது இராகுவின் சகுனங்கள் உள்ளன. விருட்சபதியாகிய தந்தை வருவதால், நிச்சயமாக பாரதத்தின்மீது வியாழ திசை இருக்கும். அனைத்தும் இதில் உள்ளடக்கப்பட்டுள்ளது. நீங்கள் நோய்களிலிருந்து விடுபட்ட சரீரத்தைப் பெறுவீர்கள் என்பதைக் குழந்தைகளாகிய நீங்கள் அறிவீர்கள். அங்கு மரணம் என்பதற்கான கேள்வியே கிடையாது. அது அமரத்துவ பூமியாகும். இன்னார் இன்னார் மரணித்துவிட்டார் என நீங்கள் கூறமாட்டீர்கள். அங்கு மரணம் என்பதே கிடையாது. நீங்கள் ஒரு சரீரத்தை நீக்கி, இன்னொன்றை எடுப்பீர்கள். சரீரமொன்றை எடுப்பதிலும், நீக்குவதிலும் சந்தோஷமே உள்ளது. துன்பம் என்பதே கிடையாது. இப்பொழுது வியாழ திசை உங்கள்மீது உள்ளது. அனைவர்மீதும் வியாழ திசை இருக்க முடியாது. ஒரு பாடசாலையில், சிலர் சித்தியெய்துகின்றார்கள், சிலர் தோல்வியடைகின்றார்கள். இதுவும் ஒரு பாடசாலையாகும். நீங்கள் இராஜயோகம் கற்பதாகக் கூறுகின்றீர்கள், அவ்வாறாயின் அதை உங்களுக்குக் கற்பிப்பவர் யார்? எல்லையற்ற தந்தையே ஆவார். எனவே, நீங்கள் பெருமளவு சந்தோஷத்தைக் கொண்டிருக்க வேண்டும். இதில் வேறு எதுவுமே கிடையாது. தூய்மையே பிரதான விடயமாகும். எழுதப்பட்டுள்ளது: ஓ குழந்தாய்! உங்களது சரீரத்தையும், சரீர உறவுகள் அனைத்தையும் துறந்து, சதா என்னை மாத்திரம் நினைவு செய்யுங்கள். இவை கீதையின் வாசகங்களாகும். கீதை அத்தியாயம் நடிக்கப்படுகின்றது. இதிலும்கூட, மக்கள் அனைத்திலும் குழப்பமடைந்த நிலையிலுள்ளார்கள். அது ஒரு மூடை மாவில் ஒரு துளி உப்பு இருப்பதைப் போன்றதாகும். அது குழந்தைகளால்கூட புரிந்துகொள்ளக்கூடிய மிக இலகுவான விடயமாகும். அவ்வாறிருந்தும், நீங்கள் ஏன் மறக்கின்றீர்கள்? பக்தி மார்க்கத்திலும் நீங்கள் கூறுவதுண்டு: பாபா, நீங்கள் வரும்போது நான் வேறு எவருக்குமன்றி, உங்களுக்கேயுரியவனாக இருப்பேன். நான் உங்களுக்குரியவனாக இருந்து, உங்களிடமிருந்து முழு ஆஸ்தியையும் கோரிக்கொள்வேன். நீங்கள் தந்தையிடமிருந்து உங்கள் ஆஸ்தியைக் கோரிக்கொள்வதற்காக அவருக்குரியவர்கள் ஆகுகின்றீர்கள். நீங்கள் தத்தெடுக்கப்படும்போது, தந்தையிடமிருந்து எதைப் பெறுவீர்கள் என்பதை அறிந்து கொள்கின்றீர்கள்.

நீங்களும் தத்தெடுக்கப்பட்டவர்களேயாவீர்கள். நீங்கள் தந்தையிடமிருந்து எல்லையற்ற ஆஸ்தியாகிய உலக இராச்சியத்தைப் பெறுவீர்கள் என்பதை அறிவீர்கள். நீங்கள் வேறு எதன் மீதும் பற்றைக் கொண்டிருக்கமாட்டீர்கள். உதாரணமாக, ஒருவருக்கு லௌகீகத் தந்தை இருந்தால், அவரிடமிருந்து அவர் எதைப் பெற்றுக்கொள்வார்? அநேகமாக அவர் நூறு முதல் நூற்றைம்பதாயிரம் வரை கொண்டிருப்பார். இந்த எல்லையற்ற தந்தை உங்களுக்கு எல்லையற்ற ஆஸ்தியை வழங்குகின்றார். குழந்தைகளாகிய நீங்கள் அரைக்கல்பமாகப் பொய்யான கதைகளையே செவிமடுத்து வந்தீர்கள். இப்பொழுது நீங்கள் தந்தையிடமிருந்து சத்தியக் கதையைச் செவிமடுக்கின்றீர்கள். எனவே, அத்தகைய தந்தையை நீங்கள் நினைவு செய்ய வேண்டும். நீங்கள் கவனத்துடன் அவர் கூறுவதைச் செவிமடுக்க வேண்டும். “ஹம் சோ” (நான் எவ்வாறிருந்தேனோ அவ்வாறு ஆகுகின்றேன்) என்பதன் அர்த்தத்தையும் நீங்கள் விளங்கப்படுத்த வேண்டும். ஆத்மாவே பரமாத்மா என அவர்கள் கூறுகின்றனர். 84 பிறவிகளின் கதையை வேறு எவராலுமே உங்களுக்குக் கூறமுடியாது. தந்தையை பூனையிலும், நாயிலும், அனைத்திலும் இருப்பதாக அவர்கள் கூறுகின்றனர். அவர்கள் தந்தையை அவதூறு செய்கின்றார்கள். இதுவும் நாடகத்தில் நிச்சயிக்கப்பட்டுள்ளது. பாபா எவரையும் குற்றஞ் சாட்டுவதில்லை. நாடகம் அவ்வாறே உருவாக்கப்பட்டிருக்கின்றது. ஞானத்தின் மூலமாக உங்களை தேவர்களாக்குவரை நீங்கள் அவதூறு செய்ய ஆரம்பித்தீர்கள். இவ்வாறாக நீங்கள் குட்டிக்கரணமடிக்கின்றீர்கள். இந்நாடகம் ஏற்கனவே நிச்சயிக்கப்பட்டதாகும். நான் வந்து, மீண்டும் ஒரு தடவை உங்களை ஈடேற்றுகின்றேன். அது உங்களது தவறல்ல என்பதை நான் அறிவேன். இது ஒரு விளையாட்டாகும். நான் உங்களுக்குக் கதையை விளங்கப்படுத்துகின்றேன். இது சத்தியக்கதையாகும். இதன் மூலமாக நீங்கள் தேவர்களாகின்றீர்கள். பக்தி மார்க்கத்தில் அவர்கள் பின்னர் பல கதைகளை உருவாக்கியுள்ளனர். அவர்களிடம் இலக்கு, குறிக்கோள் எதுவும் கிடையாது. அவையனைத்தும் விழுவதற்கேயாகும். அப்பாடசாலைகளில், அவர்கள் கல்வியை வழங்குகின்றார்கள். எனினும், நீங்கள் சரீரத்தின் ஜீவனோபாயத்திற்கான இலக்கையே அங்கு கொண்டிருந்தீர்கள். பண்டிதர்கள் அமர்ந்திருந்து, தங்களது சரீரங்களின் ஜீவனோபாயத்திற்கான கதைகளையே கூறுகின்றனர். மக்கள் அவர்களின் முன்னிலையில் பணத்தை வைத்தாலும், அவர்கள் பேறுகள் எதனையும் பெறுவதில்லை. இப்பொழுது நீங்கள் ஞானஇரத்தினங்களைப் பெறுகின்றீர்கள். அதன் மூலமாக புதிய உலகின் அதிபதிகள் ஆகுகின்றீர்கள். அங்கு, நீங்கள் அனைத்தையும் புதிதாகவே பெறுவீர்கள். புதிய உலகில் அனைத்தும் புதிதாகவே இருக்கும். இரத்தினங்கள், வைரங்கள் போன்ற அனைத்தும் புதிதாகவே இருக்கும். தந்தை இப்பொழுது கூறுகின்றார்: ஏனைய அனைத்தையும் மறந்து குட்டிக்கரணத்தை நினைவு செய்யுங்கள். பக்கிரிகளும் யாத்திரையின்போது குட்டிக்கரணமடிப்பார்கள். சிலர் இப்போதும் காலால் நடந்து செல்கின்றார்கள். இப்பொழுது அவர்களிடம் மோட்டார் வாகனங்களும், விமானங்களும் கூட இருக்கின்றன. ஏழைகளால் அவ்வாறு செல்ல முடியாது. அதிகளவு நம்பிக்கை கொண்டவர்கள் காலால் நடந்து செல்கின்றார்கள். விஞ்ஞானத்தின் மூலமாக நாளுக்கு நாள் பெருமளவு சௌகரியங்களை நீங்கள் பெறுகின்றீர்கள். அது தற்காலிக சந்தோஷமேயாகும். விமானமொன்று நொருங்கும்போது, அது பெருமளவு சேதத்தை விளைவிக்கின்றது. அப்பொருட்களால் தற்காலிக சந்தோஷம் ஏற்படுகின்றது.

எனினும், இறுதியில் அதனால் மரணமே சம்பவிக்கின்றது. அது விஞ்ஞானம், உங்களுடையதோ மௌனம் ஆகும். தந்தையை நினைவு செய்வதால் உங்கள் நோய்கள் அனைத்தும் குணமாகுவதுடன், நீங்கள் நோய்களிலிருந்து விடுபட்டவர் ஆகுவீர்கள். சத்தியயுகத்தில் நீங்கள் என்றும் ஆரோக்கியமானவராக இருந்தீர்கள் என்பதை இப்பொழுது புரிந்துகொள்கின்றீர்கள். இந்த 84 பிறவிகளின் சக்கரம் தொடர்ந்தும் சுழல்கின்றது. தந்தை ஒரேயொரு தடவையே வந்து உங்களுக்கு விளங்கப்படுத்துகின்றார்: நீங்கள் என்னை அவதூறு செய்தீர்கள். உங்களையே அறைந்து கொண்டீர்கள். என்னை அவதூறு செய்ததால் நீங்கள் சூத்திர புத்தியைக் கொண்டவர்களாகி விட்டீர்கள். சீக்கியர்கள் கூறுகின்றனர்: பிரபுவை நினைவு செய்தால், நீங்கள் சந்தோஷத்தைப் பெறுவீர்கள். அதாவது, மன்மனாபவ ஆகுங்கள். இரு வார்த்தைகளே உள்ளன. ஆனால் பெருமளவில் உங்கள் தலைகளை மோதிக்கொள்ள வேண்டியதில்லை. தந்தை வந்து இதனை விளங்கப்படுத்துகின்றார். பிரபுவை நினைவு செய்வதால் நீங்கள் 21 பிறவிகளுக்குச் சந்தோஷத்தைப் பெறுவீர்கள் என்பதை இப்பொழுது புரிந்து கொள்கின்றீர்கள். அவர் அதற்கான பாதையையும் உங்களுக்குக் காட்டுகின்றார். மக்களுக்குச் சரியான பாதை தெரியாது. ஒவ்வொரு கணமும் என்னை நினைவு செய்து, சந்தோஷத்தைப் பெறுங்கள். உண்மையில், சத்தியயுகத்தில் நோய்கள், துன்பம் போன்றன கிடையாது என்பதைக் குழந்தைகளாகிய நீங்கள் அறிவீர்கள். இது பொதுவான விடயமாகும். அது சத்தியயுகம் எனப்படுகின்றது, இதுவோ கலியுகம் எனப்படுகின்றது. உலகச் சக்கரம் தொடர்ந்தும் சுழல்கின்றது. விளக்கம் மிகவும் சிறந்தது. இது ஒரு குட்டிக்கரணமாகும். இப்பொழுது நீங்கள் பிராமணர்கள், பின்னர் நீங்கள் தேவர்களாகுவீர்கள். இவ்விடயங்களை நீங்கள் மறந்துவிடுகின்றீர்கள். நீங்கள் குட்டிக்கரணத்தை நினைவு செய்தால், இந்த ஞானம் முழுவதையுமே நினைவு செய்வீர்கள். நீங்கள் இரவில் நித்திரைக்குச் செல்லும் முன்னர் தந்தையை இவ்விதமாக நினைவு செய்ய வேண்டும். அதன் பின்னரும் நீங்கள் கூறுகின்றீர்கள்: பாபா, நான் உங்களை மறந்துவிடுகின்றேன்! மாயை மீண்டும் மீண்டும் உங்களை மறக்கச் செய்கின்றாள். இது மாயையுடனான உங்களது யுத்தமாகும். பின்னர் அரைக்கல்பத்திற்கு நீங்கள் அவளை ஆட்சி செய்கின்றீர்கள். தந்தை உங்களுக்கு இலகுவான விடயங்களையே கூறுகின்றார். இது இலகு ஞானம், இலகு நினைவு எனப்படுகின்றது. தந்தையை நினைவு செய்யுங்கள். வேறு எந்தச் சிரமத்தை அவர் உங்களுக்குக் கொடுக்கின்றார்? பக்தி மார்க்கத்தில் நீங்கள் அதிகளவு சிரமங்களைக் கடந்துவந்தீர்கள். ஒரு காட்சியைப் பெறுவதற்காக மக்கள் தங்களுடைய கழுத்தைக்கூட வெட்டுவதற்குத் தயாராக இருந்தனர். அவர்கள் காசியில் தங்களை அர்ப்பணித்துக் கொள்வார்கள். ஆம். தங்கள் புத்தியில் நம்பிக்கை கொண்டு, அதனைச் செய்பவர்களுடைய பாவங்கள் அழிக்கப்பட்டுவிடும். பின் அவர்களுடைய கர்மக் கணக்கு புதிதாக ஆரம்பிக்கும். எவ்வாறாயினும், அவர்கள் என்னிடம் வரமாட்டார்கள். என்னை நினைவு செய்வதன் மூலமாகவே பாவங்கள் அழிக்கப்படுமேயன்றி, தற்கொலை செய்வதன் மூலம் அல்ல. என்னிடம் எவரும் வருவதில்லை. இது மிக இலகுவானது. வயதானவர்களும் அத்துடன் இளையவர்களும் கூட இந்தக் குட்டிக் கரணத்தை நினைவு செய்ய வேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது

கண்டுபிடிக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீக குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. விருட்சாபதியான தந்தையிடமிருந்து, சந்தோஷம், அமைதி மற்றும் செழிப்பு எனும் ஆஸ்தியைக் கோருவதற்கு, உங்களை அமரத்துவ ரூபமான ஓர் ஆத்மாவாகக் கருதித் தந்தையை நினைவு செய்யுங்கள். உங்கள் புத்தியை தெய்வீகமானதாக்குங்கள்.
2. தந்தையிடமிருந்து சத்தியக் கதையைச் செவிமடுத்து, அதனை ஏனையோருக்கும் கூறுங்கள். மாயையை வென்றவர்களாகுவதற்கு, மற்றவர்களை உங்களுக்குச் சமமானவர்களாக்குகின்ற சேவையைச் செய்யுங்கள். ஒவ்வொரு கல்பத்திலும் நீங்களே வெற்றியாளர்கள் என்பதும், தந்தை உங்களுடனேயே இருக்கின்றார் என்பதும் உங்கள் புத்தியில் நிலைத்திருக்கட்டும்.

ஆசீர்வாத பலவீனமாக இருப்பதில் இருந்து பலசாலியாகுவதன் மூலம்: சாத்தியமற்றதை சாத்தியமாக்குகின்ற ஒரு தைரியசாலி ஆத்மா ஆகுவீர்களாக.

"குழந்தை தைரியசாலியாக இருக்கும் போது தந்தை உதவுகிறார்" என்ற ஆசீர்வாதத்தின் அடிப்படையில், நீங்கள் நிச்சயமாக தூய்மை ஆகுவீர்கள் என்ற திடசங்கற்பத்தையே நீங்கள் முதலில் கொண்டிருந்தீர்கள். தந்தை உங்களுக்கு பலமில்லியன் மடங்கு உதவியை வழங்கினார். அவர் கூறினார்: ஆத்மாக்களாகிய நீங்கள் ஆதியாகவும் அநாதியாகவும் தூய்மையாக இருந்தீர்கள். நீங்கள் பல தடவைகள் அவ்வாறு ஆகியுள்ளீர்கள். தொடர்ந்தும் அவ்வாறு ஆகுகிறீர்கள். முன்னர் பல தடவைகள் என்பதன் விழிப்புணர்வின் மூலம் நீங்கள் சக்திசாலிகள் ஆகியிருக்கிறீர்கள். பலவீனமாக இருந்த நீங்கள் பலசாலிகள் ஆகி, மக்களிடம் சவால் விட்டு கூறுகிறீர்கள், உலகை நாங்கள் நிச்சயமாக தூய்மை ஆக்குவோம், அதனை அனைவருக்கும் செய்தும் காட்டுகிறீர்கள். இல்லறத்தின் வாழ்ந்து கொண்டு தூய்மையாக இருப்பது கடினம் என ரிஷிகள், முனிவர்கள், மகாத்மாக்களும் கருதுகிறார்கள். நீங்களோ அது மிகமிக இலகுவாகும் எனக் கூறுகிறீர்கள்.

சுலோகம்: சத்தியம் செய்வது திடசங்கற்பம் கொள்வதாகும். உண்மையான பக்தர்கள் தமது சத்தியத்தை ஒருபோதும் மீறமாட்டார்கள்.

---ஓம் சாந்தி---

சாராம்சம்: இனிய குழந்தைகளே, இந்த அநாதியான நாடகம் தொடர்ந்தும் சுழல்கிறது. அது தொடர்ந்தும் நகர்ந்து செல்கின்றது. இதில் எந்த இரு ஆத்மாக்களின் பாகமும் ஒரேமாதிரியாக இருக்க முடியாது. இதனை மிகச் சரியாகப் புரிந்து கொண்டு, சதா முகமலர்ச்சியோடு இருங்கள்.

கேள்வி: கடவுள் ஏற்கனவே வந்து விட்டார் என்பதை எந்த வழிமுறை மூலம் நீங்கள் எல்லோருக்கும் நிரூபிக்க முடியும்?

பதில்: கடவுள் வந்து விட்டார் என்று எவரிடமும் நேரடியாகக் கூறாதீர்கள். இவ்வாறு நீங்கள் கூறுவீர்களாயின், இக்காலத்தில் பலரும் தம்மை கடவுள் என்று கூறுவதால், மக்கள் உங்களைப் பார்த்து எள்ளி நகையாடி விமர்சனம் செய்வார்கள். ஆகையால், முதலில் இரு தந்தையரின் அறிமுகத்தையும் மிகவும் சாதாரணமாகக் கொடுங்கள். ஒருவர் எல்லைக்குட்பட்ட தந்தையும் மற்றவர் எல்லையற்ற தந்தையும் ஆவார், எல்லைக்குட்பட்ட ஆஸ்தி எல்லைக்குட்பட்ட தந்தையிடமிருந்து பெறப்படுகின்றது எல்லையற்ற தந்தையோ எல்லையற்ற ஆஸ்தியைக் கொடுக்கின்றார். அப்பொழுது நீங்கள் கூறுவதை அவர்கள்; புரிந்து கொள்வார்கள்.

ஓம் சாந்தி. ஆன்மீகத் தந்தை இங்கமர்ந்திருந்து ஆன்மீகக் குழந்தைகளாகிய உங்களுக்கு விளங்கப்படுத்துகிறார். இந்த ஓர் உலகம் மாத்திரமே உள்ளது என்பதால் உங்களுக்கு விளங்கப்படுத்துவதற்காகத் தந்தை இங்கேயே வர வேண்டும். அசரீரி உலகில் எதனையுமே விளங்கப்படுத்த முடியாது. அனைத்தும் பௌதீக உலகிலேயே விளங்கப்படுத்தப்படுகிறது. குழந்தைகள் அனைவரும் தூய்மையற்றவர்களாக இருப்பதால், அவர்களால் எப்பயனும் இல்லை என்பது தந்தைக்குத் தெரியும். இந்த உலகில் துன்பத்தின் மேல் துன்பமே உள்ளது. இப்போது நீங்கள் நச்சுக்கடலில் இருக்கிறீர்கள் என்று தந்தை விளங்கப்படுத்தியுள்ளார். முன்னர், நீங்கள் பாற்கடலில் இருந்தீர்கள். விஷ்ணுவின் உலகமே பாற்கடல் என்று அழைக்கப்படுகிறது. இங்கே பாற்கடல் இருக்க முடியாது என்பதால் அவர்கள் ஏரியொன்றை உருவாக்கினார்கள். அங்கே பாலாறுகள் பாய்ந்தன என்றும் அங்குள்ள பசுக்கள் முதற்தரமானவை என்றும் கூறப்படுகிறது. இங்கே மக்கள் நோய்வாய்ப்படுகிறார்கள். ஆனால் அங்கேயோ பசுக்களுமே நோய்வாய்ப்படுவதில்லை. அவை முதற்தரமானவை. அங்கே மிருகங்கள் போன்றனவும் நோய்வாய்ப்படுவதில்லை. அதற்கும் இதற்கும் இடையில் அதிகளவு வேறுபாடு உள்ளது. தந்தை மாத்திரமே வந்து இதை உங்களுக்குக் கூறுகிறார். இந்த உலகில் வேறு எவருக்குமே இது தெரியாது. தந்தை வந்து எல்லோரையும் திரும்ப அழைத்துச் செல்லும் அதிமங்களகரமான சங்கமயுகம் இதுவென்று உங்களுக்குத் தெரியும். தந்தை கூறுகிறார்: அல்லாவை அல்லது கடவுளை, பகவானை குழந்தைகள் அனைவரும் கூவி அழைக்கிறார்கள். அவர்கள் எனக்கு பல பெயர்களைக் கொடுத்திருக்கின்றார்கள். நல்லதோ, கெட்டதோ தங்கள் மனதில் தோன்றும் பெயர்களுையெல்லாம் எனக்குக் கொடுக்கின்றார்கள். பாபா வந்துள்ளார் என்பதை இப்போது குழந்தைகளாகிய நீங்கள் அறிந்திருக்கின்றீர்கள். உலகில் உள்ளவர்களால் இதைப் புரிந்து கொள்ள முடியாது. 5000 வருடங்களுக்கு முன் இதைப் புரிந்து கொண்டவர்களே இதைப் புரிந்து கொள்வார்கள். இதனாலேயே,

‘பல கோடிக்கணக்கானவர்களுக்குள் ஒரு கைப்பிடியளவினரும், அக்; கைப்பிடியளவினரில் வெகுசிலரும்’ என்று நினைவுகூரப்பட்டுள்ளது. நான் யார், நான் என்ன செய்கின்றேன், குழந்தைகளாகிய உங்களுக்கு நான் என்ன கற்பிக்கிறேன் என்பது குழந்தைகளாகிய உங்களுக்கு மட்டுமே தெரியும். வேறு யாராலும் இதைப் புரிந்து கொள்ள முடியாது. நீங்கள் ஒரு சரீரதாரியிடம் கற்கவில்லை என்பது உங்களுக்குத் தெரியும். உங்களுக்குக் கற்பிப்பவர் அசரீரியானவர் ஆவார். அசரீரியானவர் மேலே இருப்பதால், அவர் எவ்வாறு உங்களுக்குக் கற்பிக்க முடியும் என்று மக்கள் நிச்சயமாகக் குழப்பம் அடைவார்கள். அசரீரியான ஆத்மாக்களாகிய நீங்களும் மேலேயே வசிக்கிறீர்கள். பின்பு, நீங்கள் வந்து இந்த சிம்மாசனத்தில் அமர்ந்து கொள்கிறீர்கள். இந்த சிம்மாசனம் அழிந்து போகக் கூடியது. ஆத்மாவோ அழிவற்றவர். ஆத்மா மரணத்தை அனுபவிப்பதேயில்லை. சரீரமே மரணிக்கின்றது. இது உயிருள்ள சிம்மாசனம். அமிர்தசரஸிலும் ‘அமரத்துவ சிம்மாசனம்’ இருக்கிறது. அது மரத்தாலான சிம்மாசனம். ஆத்மா அமரத்துவமானவர் என்றும் ஆத்மாவை மரணம் விழுங்க முடியாதென்றும் அந்த அறியாத, அப்பாவிகளுக்குத் தெரியாது. அமரத்துவ வடிவமாகிய ஆத்மா ஒரு சரீரத்தை விட்டு இன்னொன்றை எடுக்கிறார். ஆத்மாவுக்கு இரதமொன்று தேவையாகும். அசரீரியான தந்தைக்கும் ஒரு மனித சரீரம் என்னும் இரதம் தேவையாகும். ஏனெனில், தந்தை ஞானேஸ்வரராகிய ஞானக்கடலாவார். பலருக்கும் ஞானேஸ்வரன் என்று பெயர் இருக்கிறது. அவர்கள் தம்மைக் கடவுள் எனக் கருதி, பக்தியின் புராணங்களில் உள்ளவற்றை எடுத்துரைக்கிறார்கள். தங்களுக்கு அவர்கள் ஞானேஸ்வரர் அதாவது ஞானத்தைக் கொடுக்கும் பிரபு என்று பெயரிட்டுக் கொள்கிறார்கள். ஆனால், அதற்கு ஞானக்கடலே தேவையாவார். அவர் மட்டுமே தந்தையாகிய கடவுள் என்று அழைக்கப்படுகிறார். இங்கே பலரும் கடவுள் ஆகியுள்ளார்கள்! அதிகளவு அவதூறு இடம்பெறும் போதும், அவர்கள் மிகவும் ஏழைகளாகவும் சந்தோஷமற்றவர்களாகவும் ஆகும் போதும் தந்தை வருகிறார். ஏழைகளின் பிரபு என தந்தை அழைக்கப்படுகிறார். இறுதியில், ஏழைகளின் பிரபுவாகிய தந்தை வரும் நாள் வருகின்றது. தந்தை வந்து சுவர்க்கத்தை ஸ்தாபிக்கிறார் என்பது குழந்தைகளாகிய உங்களுக்குத் தெரியும். அங்கே எல்லையற்ற செல்வம் இருக்கிறது. அங்கே பணம் எண்ணப்படுவதேயில்லை. இங்கேயோ எத்தனை மில்லியன்களும் பில்லியன்களும் செலவிடப்பட்டிருக்கின்றன என்று எண்ணிக் கணக்கிட்டுப் பார்க்கிறார்கள். அங்கே இப்படியான ஒன்றே இல்லை. அவர்களிடம் அளவற்ற செல்வம் இருக்கிறது. பாபா இப்போது எங்களை மீண்டும் வீட்டிற்கு அழைத்துச் செல்ல வந்திருக்கிறார் என்பது குழந்தைகளாகிய உங்களுக்குத் தெரியும். குழந்தைகள் தங்கள் வீட்டை மறந்து விட்டார்கள். பக்தி மார்க்கத்தில் அவர்கள் தடுமாறி அலைந்து திரிகிறார்கள். இது இரவு என்று அழைக்கப்படுகிறது. மக்கள் தொடர்ந்து கடவுளைத் தேடித் திரிகின்றார்கள். ஆனாலும் எவருமே அவரைக் கண்டறிவதேயில்லை. கடவுள் வந்து விட்டார் என்பது குழந்தைகளாகிய உங்களுக்கு இப்போது தெரியும். உங்களுக்கு இந்த நம்பிக்கையும் உள்ளது. அனைவருமே இந்த உறுதியான நம்பிக்கையை கொண்டிருக்கின்றார்கள் என்று கூற முடியாது. ஏதோ ஒரு கட்டத்தில் மாயை உங்களை மறக்கச் செய்து விடுகிறாள். இதனாலேயே தந்தை கூறுகிறார்: அதிசயப்பட்டு, என்னை வந்து பார்த்து, எனக்குச் சொந்தமாகி, மற்றவர்களுக்கும் இந்த ஞானத்தை எடுத்துரைத்தவர்கள் - ஓ மாயா! அவர்களை

என்னிடமிருந்து ஓடிச் சென்று விடச் செய்யும் அளவுக்கு நீ சக்தி வாய்ந்தவள். ஓடிச் சென்று விட்டவர்கள் பலர் இருக்கிறார்கள். அவர்கள் என்னை விவாகரத்துச் செய்தவர்களாகி விடுகிறார்கள். அவர்கள் எங்கே சென்று பிறப்பார்கள்? மிகவும் தாழ்ந்த பிறப்பொன்றையே அவர்கள் பெற்றுக் கொள்வார்கள். தங்கள் பரீட்சைகளில் அவர்கள் தோற்று விடுகிறார்கள். இது மனிதனிலிருந்து தேவர்களாக மாறும் பரீட்சையாகும். எல்லோரும் நாராயணராகுவார்கள் என்று தந்தை உங்களுக்குக் கூறுவதில்லை. இல்லை, மிக நன்றாக முயற்சி செய்பவர்கள் நல்ல அந்தஸ்தொன்றைப் பெற்றுக் கொள்வார்கள். நல்ல முயற்சியாளர்கள் யாரென்று தந்தை புரிந்து கொள்கின்றார்: ஏனைய மனிதர்களைத் தேவர்களாகக் குவதற்காக முயற்சி செய்பவர்கள் அதாவது தந்தையின் அறிமுகத்தைக் கொடுப்பவர்கள். இக்காலத்தில், எதிர்ப்பின் காரணமாக பலரும் தம்மை கடவுள் என்று அழைக்கிறார்கள். உங்களை அவர்கள் பலவீனமானவர்கள் என்றும் அப்பாவிகள் என்றும் எண்ணிக் கொள்கிறார்கள். அவர்களுக்குக் கடவுள் வந்து விட்டார் என்று எவ்வாறு நீங்கள் விளங்கப்படுத்துவீர்கள்? கடவுள் வந்து விட்டார் என்று அவர்களிடம் நீங்கள் நேரடியாகக் கூறுவீர்களானால், ஒருபோதும் உங்களை நம்ப மாட்டார்கள். இதனாலேயே அவர்களுக்கு விளங்கப்படுத்துவதற்கு உங்களுக்கு திறமையான ஒரு வழிமுறை தேவையாகும். ஒருபோதும், கடவுள் வந்து விட்டார் என்று எவரிடமும் நீங்கள் கூறக் கூடாது. அவர்களுக்கு நீங்கள் விளங்கப்படுத்த வேண்டும்: உங்களுக்குத் தந்தையர் இருவர் இருக்கிறார்கள். ஒருவர் எல்லையற்ற பரலோகத் தந்தையும் மற்றவர் எல்லைக்குட்பட்ட பௌதீகத் தந்தையும் ஆவார்கள். நீங்கள் சொல்வது சரியென்று அவர்கள் புரிந்து கொள்ளும் வகையில், நீங்கள் மிகத் தெளிவாக அவர்களுக்கு அறிமுகப்படுத்த வேண்டும். எல்லையற்ற தந்தையிடமிருந்து எவ்வாறு நீங்கள் எல்லையற்ற ஆஸ்தியைப் பெற்றுக் கொண்டீர்கள் என்பது எவருக்குமே தெரியாது. ஒரு தந்தையிடமிருந்தே ஆஸ்தி பெறப்படுகிறது. எவருமே மனிதர்களுக்கு இரு தந்தையர் உள்ளனர் என்று என்றுமே கூறுவதில்லை. எல்லைக்குட்பட்ட லௌகீகத் தந்தையிடமிருந்து எல்லைக்குட்பட்ட ஆஸ்தி பெறப்படுகின்றதென்றும், எல்லையற்ற ஆஸ்தி அதாவது புதிய உலகிற்கான ஆஸ்தி எல்லையற்ற, பரலோகத் தந்தையிடமிருந்து பெறப்படுகின்றதென்றும் அவர்களுக்கு நீங்கள் நிரூபிக்கின்றீர்கள். புதிய உலகம் சுவர்க்கமாகும். தந்தை வரும் போதே, தந்தையினால் அதனை உங்களுக்குக் கொடுக்க முடியும். அந்தத் தந்தை புதிய உலகைப் படைப்பவர். கடவுள் வந்துள்ளார் என்று நீங்கள் மக்களிடம் சாதாரணமாகக் கூறுவீர்களானால், அவர்கள் உங்களை நம்புவதில்லை அத்துடன் மென்மேலும் உங்களை விமர்சிப்பார்கள். நீங்கள் சொல்வதை அவர்கள் செவிமடுக்க மாட்டார்கள். சத்தியாயுகத்தில் இதை நீங்கள் விளங்கப்படுத்த வேண்டியதில்லை. தந்தை வந்து உங்களுக்குக் கற்பித்தல்களைக் கொடுக்கும்; போதே, நீங்கள் விளங்கப்படுத்த வேண்டும். சந்தோஷத்தின் போது எவருமே கடவுளை நினைவு செய்வதில்லை. ஆனால், துன்பம் வரும் போது அனைவரும் கடவுளை நினைவுசெய்கின்றார்கள். அந்தப் பரலோகத் தந்தையே துன்பத்தை நீக்கிச் சந்தோஷத்தை அருள்பவர் என்று அழைக்கப்படுகிறார். அவர் உங்களைத் துன்பத்திலிருந்து விடுதலை செய்து, உங்கள் வழிகாட்டியாகி, உங்கள் இனிய வீட்டுக்கு உங்களை அழைத்துச் செல்கிறார். அது இனிய மௌன வீடு என்று அழைக்கப்படுகிறது. எவ்வாறு நாங்கள் அங்கே செல்வோம் என்பது எவருக்குமே தெரியாது. படைப்பவரையும்

படைப்பின் ஆரம்பம், மத்தி, இறுதியும் அவர்களுக்குத் தெரியாது. பாபா உங்களை நிர்வாணா உலகிற்கு அழைத்துச் செல்லவே வந்திருக்கிறார். ஆத்மாக்கள் அனைவரையுமே அவர் தன்னுடன் அழைத்துச் செல்வார். ஒருவரையுமே அவர் விட்டு விட்டுச் செல்லப் போவதில்லை. அது ஆத்மாக்களின் வீடு. இதுவோ சரீரங்களின் வீடு. எனவே, எல்லாவற்றுக்கும் முதல் நீங்கள் தந்தையை அறிமுகம் செய்ய வேண்டும். அவர் அசரீரியான தந்தையாவார். அவர் பரமதந்தை என்றும் அழைக்கப்படுகிறார். 'பரம தந்தை' என்ற வார்த்தைகள் சரியானவையும் இனிமையானவையும் ஆகும். 'கடவுள்' அல்லது 'ஈஸ்வரன்' என்று கூறுவதால் மாத்திரம் உங்களுக்கு ஆஸ்தியின் நறுமணம் கமழப் போவதில்லை. பரம தந்தையை நீங்கள் நினைவுசெய்கிறீர்கள் என்பதால் உங்களுக்கு ஓர் ஆஸ்தி கிடைக்கிறது. அவர் தந்தையாவார், இல்லையா? சத்தியயுகமே சந்தோஷ உலகம் என்பதும் குழந்தைகளாகிய உங்களுக்கு விளங்கப்படுத்தப்பட்டுள்ளது. சுவர்க்கத்தை அமைதி தாமம் என்று அழைக்க முடியாது. ஆத்மாக்கள் வாழுமிடம் அமைதி தாமமேயாகும் என்பதை மிகவும் உறுதியாக்குங்கள். தந்தை கூறுகிறார்: குழந்தைகளே, வேதங்கள், சமய நூல்கள் போன்றவற்றைக் வாசிப்பதால் உங்களுக்கு எப் பேறும் கிடைப்பதில்லை. கடவுளை அடைவதற்காகவே மக்கள் புராணங்களை வாசிக்கின்றார்கள். ஆனால் கடவுள் கூறுகிறார்: புராணங்கள் போன்றவற்றை அவர்கள் வாசிப்பதால், நான் எவரையும் சந்திப்பதில்லை. தூய்மையற்ற உலகத்தைத் தூய்மையாக்குவதற்காக இங்கே வருமாறு என்னை நீங்கள் கூவி அழைக்கிறீர்கள். கல்லுப்புத்தி கொண்டவர்களாக இருப்பதால் எவருமே இதைப் புரிந்து கொள்வதில்லை. பாடசாலையில் குழந்தைகள் நன்றாகக் கற்கவில்லை என்றால் 'உங்கள் புத்தி ஒரு கல்லுப்புத்தி' என்று அவர்களிடம் கூறப்படுகிறது. சத்தியயுகத்தில் இவ்வாறு கூற மாட்டீர்கள். எல்லையற்ற தந்தையாகிய பரமதந்தையே உங்களைத் தெய்வீக புத்தியுடையவர் ஆக்குகின்றார். இந்த நேரத்தில், நீங்கள் தந்தையுடன் இருப்பதால், உங்கள் புத்தி தெய்வீகமாக உள்ளது. அதன் பின், சத்தியயுகத்தில், ஒரு பிறவிக்கு பின்னரிலிருந்தே சிறிதளவு வேறுபாடு ஆரம்பமாகிவிடுகின்றது. 1250 வருடங்களின் பின்னர், இரு சுவர்க்கக் கலைகள் குறைவடைந்து விடுகின்றன. 1250 வருடங்களில், விநாடிக்கு விநாடி உங்கள் சுவர்க்கக் கலைகள் தொடர்ந்தும் படிப்படியாகக் குறைவடைகின்றன. இந்த நேரத்தில் நீங்கள் தந்தையைப் போல், ஞானக்கடல்களாகவும் சந்தோஷம், அமைதிக் கடல்களாகவும் ஆகுவதால், இப்பொழுது உங்கள் வாழ்க்கை முற்றிலும் சம்பூரணம் ஆகுகின்றது. உங்கள் முழு ஆஸ்தியையும் நீங்கள் பெற்றுக் கொள்கிறீர்கள். உங்கள் ஆஸ்தியை உங்களுக்குக் கொடுப்பதற்காகவே தந்தை இங்கே வருகிறார். எல்லாவற்றிற்கும் முதலில், நீங்கள் அமைதி தாமத்திற்கும், அதன் பின்னர் சந்தோஷ தாமத்திற்குச் செல்கிறீர்கள். சாந்தி தாமத்தில் அமைதி மட்டுமே உள்ளது. அதன் பின்னர் நீங்கள் சந்தோஷ உலகிற்குச் செல்கின்றீர்கள். அங்கே சிறிதளவேனும் அமைதியின்மை இருப்பதில்லை. அதன் பின்னர், நீங்கள் கீழே வர வேண்டும். நிமிடத்திற்கு நிமிடம் நீங்கள் தொடர்ந்தும் கீழிறங்குகிறீர்கள். புதிய உலகம் தொடர்ந்தும் பழையதாகின்றது. இதனாலேயே பாபா '5000 வருடங்களில் இத்தனை மாதங்கள், இத்தனை மணித்தியாலங்கள் உள்ளது' என்று உங்களைக் கணக்கிடுமாறு கூறினார். அப்பொழுது மக்கள் வியப்படைவார்கள். இந்தத் தெளிவான கணக்குக் காட்டப்பட்டுள்ளது. மிகச்சரியான கணக்கை நீங்கள் குறித்துக் கொள்ள வேண்டும். அதில் சிறிதளவேனும் வேறுபாடு இருக்க

முடியாது. நிமிடத்திற்கு நிமிடம் அது தொடர்ந்தும் நகர்ந்து செல்கின்றது. முழுச்சுருளும் மீண்டும் சுழல்கின்றது. அது தொடர்ந்தும் சுழல்வதுடன், மீண்டும் மீண்டும் சுழற்சி இடம்பெறுகின்றது. இந்த மிகப் பெரிய சுருள் மிகவும் அற்புதமானதாகும். இதனை அளவிட முடியாது. முழு உலகம் என்ற சுருள் தொடர்ந்தும் நகருகின்றது. எந்த இரு விநாடியும், ஒரே மாதிரியாக இருக்க முடியாது. இந்தச் சக்கரம் தொடர்ந்தும் சுழல்கிறது. அவை எல்லைக்குட்பட்ட நாடகங்கள். இதுவோ எல்லையற்ற நாடகம். முன்னர், இது அழிவற்ற ஒரு நாடகம் என்பதைப் பற்றி எதுவும் உங்களுக்குத் தெரியாது. ஏற்கனவே நிச்சயிக்கப்பட்டது மீண்டும் ஒருமுறை இடம்பெறுகிறது. நடக்க வேண்டியதே நடக்கின்றது. எதுவுமே புதியதல்ல. இந்த நாடகம் விநாடிக்கு விநாடி தொடர்ந்தும் பல தடவைகள் இடம்பெற்றுள்ளது. எவராலும் இவ்விடயங்களை விளங்கப்படுத்த முடியாது. முதலில், நீங்கள் தந்தையின் அறிமுகத்தைக் கொடுக்க வேண்டும். எல்லையற்ற தந்தை உங்களுக்கு எல்லையற்ற ஆஸ்தியைக் கொடுக்கின்றார். அவருக்கு சிவன் என்ற ஒரேயொரு பெயரே உள்ளது. தந்தை கூறுகிறார்: அதர்மம் தழைத்தோங்கும் போது நான் வருகிறேன். இதுவே கலியுகத்தின் கடைசி எனப்படுகிறது. இங்கே அளவற்ற துன்பம் உள்ளது. 'இக் கலியுகத்தின் கடைசியில் எவ்வாறு உங்களால் தூய்மையாக இருக்க முடியும்?' என சிலர் வினவுகின்றார்கள். ஆனால், உங்களைத் தூய்மையாக்குபவர் யார் என்பதை அவர்கள் அறிய மாட்டார்கள். தந்தையே சங்கமயுகத்தில் வந்து தூய்மையான உலகை ஸ்தாபிக்கிறார். அங்கே கணவன், மனைவி இருவருமே தூய்மையாக இருக்கின்றார்கள், ஆனால் இங்கோ இருவருமே தூய்மையற்றவர்கள் ஆவார்கள். இது தூய்மையற்ற உலகம். அதுவோ சுவர்க்கம் என்ற தூய உலகமாகும். இது ஆழ் நரகத்தின் இறுதியாகும். இது நரகமாகும்! இப்போது குழந்தைகளாகிய நீங்கள் உங்கள் முயற்சிக்கேற்ப வரிசைக்கிரமமாகப் புரிந்து கொண்டிருக்கின்றீர்கள். விளங்கப்படுத்துவற்கு முயற்சி தேவையாகும். ஏழைகள் விரைவில் புரிந்து கொள்கிறார்கள். நாளுக்கு நாள் தொடர்ந்தும் விரிவாக்கம் இடம்பெறுகிறது. அப்பொழுது அப் பெரிய கட்டடங்கள் தேவையாகும். பல குழந்தைகள் இங்கேயே வரவேண்டும், ஏனெனில் தந்தை வேறெங்கும் செல்ல மாட்டார். முன்னர், எவரும் கேட்காமலே பாபா எங்கும் செல்வதுண்டு. இப்போது குழந்தைகள் தாமே இங்கே தொடர்ந்து வருகின்றார்கள். நீங்கள் குளிர்காலத்திலும் வர வேண்டியிருக்கும். நீங்கள் திட்டமிட வேண்டியிருக்கும்; 'கூட்டம் அதிகமாக இல்லாத போது, இன்ன இன்ன நேரத்தில் வாருங்கள்.' எல்லோரும் ஒரே நேரத்தில் வர முடியாது. குழந்தைகளின் எண்ணிக்கை அதிகரிக்கும். இங்கே குழந்தைகளாகிய நீங்கள் சிறிய கட்டடங்களை கட்டுகின்றீர்கள். ஆனால், அங்கே உங்களிடம் பல மாளிகைகள் இருக்கும். அனைத்து பணமும் மண்ணோடு மண்ணாகும் என்பதை குழந்தைகளாகிய நீங்கள் அறிவீர்கள். பலரும் குழிகள் தோண்டித் தமது பணத்தை அதில் ஒளித்து வைக்கின்றார்கள். பின்னர், அவற்றைத் திருடர்கள் திருடுவார்கள் அல்லது அவை அப்படியே குழிகளிலேயே இருக்கும். பின்பு மக்கள் தங்கள் வயல்களில் நிலத்தைத் தோண்டும் போது, பணம் வெளிப்படுகின்றது. இப்போது விநாசம் இடம்பெற்று எல்லாமே புதைக்கப்படும். அதன் பின்னர், அங்கே உங்களுக்கு அனைத்தும் புதிதாகக் கிடைக்கும். அரசர்கள் தம்முடைய பல பொருட்களை புதைத்து வைத்துள்ள, பல கோட்டைகள் உள்ளன. பெரிய வைரங்களும் அவற்றிலிருந்து வெளிப்பட்டு, நூறாயிரக்கணக்கான அல்லது மில்லியன் கணக்கான வருவாயை அவர்கள்

ஈட்டுகின்றார்கள். சுவர்க்கத்தில் நீங்கள் நிலத்தை அகழ்ந்து வைரங்களை வெளியே எடுப்பதில்லை. இல்லை, அங்கே அனைத்தின் சுரங்கங்களும் புதிதாகவும், நிறைந்தும் காணப்படும். இங்கே பூமி தரிசாக இருப்பதால் அது வளமற்றுள்ளது. அவர்கள் விதைக்கும் விதைகள் செழிப்பானவை அல்ல. அதில் அவர்கள் குப்பைகளையும், அசுத்தமான அனைத்தையும் போடுகிறார்கள். அங்கே அசுத்தம் என எதுவும் இருக்காது. அனைத்தும் புதிதாக இருக்கும். புதல்வியர் சுவர்க்கக் காட்சிகளைக் (திரான்ஸில் சென்று) கண்டு திரும்பி வருகின்றார்கள். அங்கே இயற்கை அழகு நிறைந்திருக்கும். அவ் உலகிற்குச் செல்லவே குழந்தைகளாகிய நீங்கள் இப்போது முயற்சி செய்கிறீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த நேரத்திலேயே நீங்கள் தந்தையைப் போன்று, சம்பூரணமானவர்களாகி, உங்கள் முழு ஆஸ்தியையும் பெற வேண்டும். தந்தையின் கற்பித்தல்கள் அனைத்தையும் கிரகித்து, அவரைப் போன்று ஞானம், சந்தோஷம், அமைதிக் கடல்கள் ஆகுங்கள்.
2. உங்கள் புத்தியைத் தெய்வீகமாக ஆக்கிக் கொள்வதற்கு, உங்கள் கல்வியில் முழுக்கவனம் செலுத்துங்கள். புத்தியில் நம்பிக்கை கொண்டவராகி, மனிதர்களிலிருந்து தேவர்களாகுவதற்குரிய பரீட்சையில் சித்தியடையுங்கள்.

ஆசீர்வாதம்: தந்தையிடமிருந்து பலமில்லியன் மடங்கு உதவியை பெறுவதன் மூலம் வெற்றியின் உத்தரவாதத்தின் போதையை கொண்டிருப்பதனால், மாயையை வெற்றி கொள்வீர்களாக. தந்தையிடமிருந்து பலமில்லியன் மடங்கு உதவியை பெறும் தகுதியை கொண்டிருக்கின்ற குழந்தைகள், மாயை தாக்கும் போது, அவளிடம் சவால் விட்டு, வருவது அவளுடைய கடமை, வெற்றி அடைவது எங்கள் கடமை எனக் கூறுகிறார்கள். அத்தகைய குழந்தைகள் சிங்கத்தின் வடிவத்திலுள்ள மாயையை, ஒரு எறும்பின் வடிவமாகவே அவர்கள் கருதுகிறார்கள். ஏனெனில், மாயையின் இந்த இராச்சியம் இப்பொழுது முடிவடைய உள்ளது என்பது அவர்களுக்குத் தெரியும். பலதடவைகள் வெற்றியடைந்த, வெற்றி ஆத்மாக்களாகிய உங்களுக்கு 100 சதவீதம் வெற்றியின் உத்தரவாதம் உள்ளது. இந்த உத்தரவாதத்தின் போதையானது, பலமில்லியன் மடங்கு உதவியை தந்தையிடம் இருந்து பெறுவதற்கான உரிமையை கோர உங்களுக்கு உதவுகின்றது. இந்த போதையுடன் நீங்கள் இலகுவாக மாயையை வெற்றி கொண்டவர் ஆகுவீர்கள்.

சுலோகம்: உங்கள் எண்ணத்தின் சக்தியை சேமித்து, அதனுடன் உங்களுக்காகவும் உலகிற்காகவும் பரிசோதனை செய்யுங்கள்.

---ஓம் சாந்தி---

சாராம்சம்: இனிய குழந்தைகளே, தந்தையைப் போன்று கருணை நிறைந்தவர்களாகவும், பரோபகாரிகளாகவும் ஆகுங்கள். விவேகமான ஒருவர் தானும் முயற்சி செய்து, மற்றவர்களையும் முயற்சி செய்யத் தூண்டுவார்.

கேள்வி: நீங்கள் எவ்வாறு கற்கிறீர்கள் என்பதன் அடிப்படையில் எதனை நீங்கள் சோதித்துப் பார்க்கலாம்? உங்களுடைய முயற்சி என்ன?

பதில்: நீங்கள் அதியுயர்ந்த பாகத்தையா, ஒரு மத்திமமான பாகத்தையா அல்லது மிகவும் குறைவான பாகத்தையா நடிக்கின்றீர்கள் என்பதை நீங்கள் எவ்வாறு கற்கிறீர்கள் என்பதன் அடிப்படையில் நீங்கள் சோதித்துப் பார்க்கலாம். மற்றவர்களையும் அதியுயர்ந்தவர்களாக ஆக்குபவர்களே, அதாவது சேவை செய்வதுடன், பிராமணர்களின் எண்ணிக்கையை அதிகரிக்கச் செய்பவர்களே அதியுயர்ந்த பாகத்தை நடிப்பவர்கள் என்று கூறப்படுகிறது. உங்களுடைய முயற்சி, பழைய சப்பாத்தைக் கழற்றி, புதியதொன்றைப் போடுவதேயாகும். ஓர் ஆத்மா தூய்மையாகியதும், அவரால் ஒரு தூய்மையான, புதிய சப்பாத்தைப் (சரீரம்) பெறமுடியும்.

ஓம்சாந்தி. குழந்தைகளாகிய நீங்கள் இரண்டு வழிகளில் வருமானத்தைச் சம்பாதிக்கிறீர்கள். ஒருபுறம் நினைவு யாத்திரையினாலும், மறுபுறம் 84 பிறவி சக்கரத்தின் ஞானத்தை நினைவு செய்வதனாலும் வருமானம் ஈட்டப்படுகின்றது. இது இரட்டை வருமானம் என்று அழைக்கப்படுகிறது. ஆனால் அஞ்ஞானப் பாதையில், ஒரு கணப் பொழுது ஒற்றை வருமானமே ஈட்டப்படுகின்றது. நினைவு யாத்திரையின் மூலமான உங்கள் வருமானம் மிக மகத்தானதாகும். உங்களுடைய ஆயுட்காலம் தொடர்ந்தும் அதிகரிக்கின்றது. நீங்களும் தூய்மையானவர்களாகுவதுடன் துன்பங்கள் அனைத்திலிருந்தும் விடுபட்டிருக்கிறீர்கள். வருமானம் மிகப் பெரியதாகும். சத்திய யுகத்தில், உங்களுடைய ஆயுட்காலம் மிகவும் நீண்டதாகும். அங்கு இராவணனின் இராச்சியம் இல்லாததால், துன்பம் என்ற வார்த்தையே கிடையாது. அஞ்ஞானப் பாதையில், கற்பதால் தற்காலிக சந்தோஷம் உள்ளது. மற்றையது சமய நூல்களைக் கற்பதால் கிடைக்கும் சந்தோஷமும் ஆகும். அவர்களுடைய சிஷ்யர்கள் எந்த நன்மையையும் அவர்களிடமிருந்து பெறுவதில்லை. அவர்கள் உண்மையில், அவர்களுடைய சிஷ்யர்களுமில்லை. ஏனெனில், அவர்கள் தங்கள் ஆடைகள் போன்றவற்றை மாற்றுவதுமில்லை, தங்கள் வீடுகளைவிட்டுச் செல்வதுமில்லை. ஆகவே அவர்களை எவ்வாறு சிஷ்யர்கள் என்று அழைக்க முடியும்? அங்கு (சத்தியயுகத்தில்) அமைதி, தூய்மை அனைத்தும் உள்ளது. இங்கு தூய்மையின்மையால், ஒவ்வொரு வீட்டிலும் அமைதியின்மை அதிகளவில் உள்ளது. நீங்கள் கடவுளின் வழிகாட்டல்களைப் பெறுகின்றீர்கள். இப்பொழுது உங்கள் தந்தையை நினைவு செய்யுங்கள். உங்களை இறை அரசாங்கமெனக் கருதுங்கள். எவ்வாறாயினும் நீங்கள் மறைமுகமானவர்கள். உங்கள் இதயத்தில் நீங்கள் அதிகளவு சந்தோஷத்தைக் கொண்டிருக்க வேண்டும். இப்பொழுது நாங்கள் ஸ்ரீமத்தைப் பின்பற்றுகிறோம். அவரின் சக்தியின் மூலம், நாங்கள் சதோபிரதான் ஆகுகின்றோம். இங்கு நீங்கள் இராச்சிய பாக்கியத்தைப் பெற மாட்டீர்கள். உங்களுடைய இராச்சிய பாக்கியம்

புதிய உலகில் ஆகும். நாங்கள் இப்பொழுது அதனைப் பற்றி அறிந்துள்ளோம். இலக்சுமி, நாராயணனின் 84 பிறவிகளின் கதையை நீங்கள் அவர்களுக்குக் கூறலாம். ஒருவர் எவ்வாறானவராக இருந்தாலும், அல்லது ஓர் ஆசிரியர் எவ்வாறானவராக இருந்தாலும். எவராலும் கூற முடியாது: வாருங்கள். நான் அவர்களின் 84 பிறவிகளின் கதையை உங்களுக்குக் கூறுகிறேன். இந்த விழிப்புணர்வை நீங்கள் இப்பொழுது உங்கள் புத்தியில் கொண்டிருக்கிறீர்கள். நீங்கள் ஞானக் கடலையும் கடைகிறீர்கள். இப்பொழுது நீங்கள் ஞானம் நிறைந்த சூரிய வம்சத்தினர் ஆகுகிறீர்கள். பின்னர், சத்திய யுகத்தில், நீங்கள் விஷ்ணு வம்சத்தினர் என்று அழைக்கப்படுவீர்கள். ஞான சூரியன் எழும்போது, அஞ்ஞான இருள் அகன்றுவிடுகிறது. இந்நேரத்தில் நீங்கள் ஞானத்தைப் பெறுகிறீர்கள். இந்த ஞானத்தின் மூலமே நீங்கள் சற்கதி அடைகிறீர்கள். உங்களுக்குக் கிடைக்கும் இந்த ஞானம் அரைக் கல்பத்திற்காகும். பின்னர் மற்றைய அரைக் கல்பத்திற்கு அஞ்ஞானம் இருக்கும். இதுவும் நாடகத்தில் நிச்சயிக்கப்பட்டுள்ளது. இப்பொழுது நீங்கள் விவேகமானவர்கள் ஆகியுள்ளீர்கள். நீங்கள் எந்தளவுக்கு அதிகமாக விவேகமானவர்கள் ஆகியிருக்கின்றீர்களோ, அந்தளவுக்கு அதிகமாக, மற்றவர்களையும் உங்களைப்போன்று, ஆக்குவதற்கான முயற்சியை நீங்கள் செய்கிறீர்கள். உங்களுடைய தந்தை கருணை நிறைந்தவரும், பரோபகாரியும் ஆவார். குழந்தைகளாகிய நீங்களும் அவரைப்போன்று ஆகவேண்டும். பரோபகாரிகள் ஆகாத குழந்தைகளை நீங்கள் எவ்வாறு அழைப்பீர்கள்? உங்களிடம் தைரியம் இருக்கும்போது, தந்தை உதவிசெய்வார் என்பது நினைவுகூரப்படுகிறது. இதுவும் நிச்சயமாகத் தேவைப்படுகிறது. வேறு எவ்வாறு நீங்கள் உங்கள் ஆஸ்தியைப் பெறுவீர்கள்? நீங்கள் செய்யும் சேவைக்கேற்ப, ஓர் ஆஸ்தியைப் பெறுவீர்கள். இது ஓர் இறை பணியாகமாகும். கிறிஸ்தவ, இஸ்லாமியப் பணியகங்கள் எவ்வாறு தங்கள் சொந்தச் சமயத்தின் விரிவாக்கத்தைக் கொண்டிருப்பதைப் போன்று, நீங்களும் உங்கள் பிராமண தர்மத்தையும், தேவ தர்மத்தையும் விரிவாக்கம் செய்கிறீர்கள். நாடகத்திற்கேற்ப, குழந்தைகளாகிய நீங்கள் நிச்சயமாக உதவியாளர்கள் ஆகுகிறீர்கள். நீங்கள் நிச்சயமாக முன்னைய கல்பத்தில் நடித்த பாகத்தை நடிப்பீர்கள். ஒவ்வொருவரும் அதி உயர்ந்த பாகத்தையா, மத்திய பாகத்தையா அல்லது மிகவும் குறைவான பாகத்தையா நடிக்கிறார்கள் என்பதை நீங்கள் பார்க்கலாம். உங்கள் அனைவரையும் அதி உயர்ந்தவர்களாக ஆக்குகின்ற ஒருவரே, அதி உயர்ந்த பாகத்தை நடிக்கிறார். ஆகவே நீங்கள் அனைவருக்கும் தந்தையின் அறிமுகத்தைக் கொடுப்பதுடன், உலகின் ஆரம்பம், மத்தி, இறுதியின் இரகசியங்களையும் விளங்கப்படுத்த வேண்டும். ரிஷிகளும், முனிவர்களும் கூறுகிறார்கள்: “இதுவுமில்லை, அதுவுமில்லை!” (நெத்தி, நெத்தி). கடவுள் சர்வவியாபி என்று மக்கள் கூறுகிறார்கள். அவர்களுக்கு வேறு எதுவும் தெரியாது. நாடகத்திற்கேற்ப, ஆத்மாக்களின் புத்தி, தமோபிரதான் ஆகுகின்றது. அவர்களுடைய சரீரங்களின் புத்தி என்று நீங்கள் கூறமாட்டீர்கள். மனமும், புத்தியும் ஆத்மாவிலேயே இருக்கின்றன. குழந்தைகளாகிய நீங்கள் இதனை நன்றாகப் புரிந்துகொண்டு, பின்னர் கடையவேண்டும். பின்னர் நீங்கள் அதனை விளங்கப்படுத்த வேண்டும். சமய நூல்கள் போன்றவற்றைக் கூறுவதற்காக அந்த மக்கள் பல கடைகளைத் திறந்திருக்கிறார்கள். உங்களுடையதும் ஒரு கடையாகும். பெரிய நகரங்களில் பெரிய கடைகள் உங்களுக்குத் தேவை. திறமையான குழந்தைகளிடம் அதிகளவு பொக்கிஷம் இருக்கிறது.

எவரிடமாவது அதிகளவு பொக்கிஷம் இல்லையென்றால், அவரால் மற்றவர்களுக்குக் கொடுக்க முடியாது. இதன் தாரணை வரிசைக்கிரமமாக இடம்பெறுகிறது. குழந்தைகளாகிய நீங்கள் இதனை மிக நன்றாகக் கிரகித்துக்கொள்ள வேண்டும். அப்போது உங்களால் எவருக்கும் விளங்கப்படுத்தலாம். இது ஒரு பெரிய விடயமல்ல. இது ஒரு விநாடிக்கான விடயமாகும். நீங்கள் தந்தையிடமிருந்து உங்கள் ஆஸ்தியைப் பெறவேண்டும். குழந்தைகளாகிய நீங்கள் தந்தையை இனங்கண்டதால், நீங்கள் எல்லையற்றதன் அதிபதிகள் ஆகியிருக்கிறீர்கள். அதிபதிகளும் வரிசைக்கிரமமாகவே உள்ளார்கள். அரசரே அதிபதியாவார், பிரஜைகளும் கூறுகிறார்கள்: நாங்களும் அதிபதிகள். இங்கும் அனைவரும் கூறுகிறார்கள்: இது எங்கள் பாரதமாகும். ஸ்ரீமத்தைப் பின்பற்றுவதன் மூலம் நீங்கள் உங்கள் சுவர்க்கத்தை ஸ்தாபிப்பதாக நீங்களும் கூறுகிறீர்கள். பின்னர், சுவர்க்கத்தில் ஓர் இராச்சியம் இருக்கும். பல தரங்களில் அந்தஸ்தும் இருக்கும். நீங்கள் ஓர் உயர்ந்த அந்தஸ்தைப் பெறுவதற்கு முயற்சி செய்ய வேண்டும். தந்தை கூறுகிறார்: இப்பொழுது எந்தளவுக்கு முயற்சி செய்து ஓர் அந்தஸ்தைப் பெறுகின்றீர்களோ, அவ்வாறே கல்பம் கல்பமாக அது நிச்சயிக்கப்படும். பரீட்சையில் எவருக்காவது குறைந்தளவு புள்ளிகள் கிடைத்தால், அவர்களுக்கு இதயவழுவல் ஏற்படுகின்றது. இது எல்லையற்ற ஒரு விடயமாகும். நீங்கள் முழு முயற்சி செய்யாது விட்டால், மனச்சோர்வு அடைவதுடன், தண்டனையும் பெறவேண்டும். அந் நேரத்தில் உங்களால் என்ன செய்ய முடியும்? எதுவும் செய்ய முடியாது! ஆத்மா என்ன செய்வார்? அந்த மக்கள் தங்களை மூழ்கடித்து, தற்கொலை செய்கிறார்கள். இங்கு தற்கொலை என்ற கேள்விக்கு இடமில்லை. ஆத்மா அழிவற்றவர்கள் என்பதால், ஆத்மாக்கள் தற்கொலை செய்ய முடியாது. எவ்வாறாயினும், உங்கள் பாகத்தை நடிக்கின்ற சரீரம் தற்கொலை செய்து கொள்ள முடியும். இப்பொழுது நீங்கள் பழைய சப்பாத்தைக் நீக்குவதற்கான முயற்சியைச் செய்கிறீர்கள். அப்போது உங்களால் ஒரு புதிய தெய்வீக சப்பாத்தை எடுக்க முடியும். இதனை யார் கூறுகிறார்? ஆத்மா. எனக்குப் புதிய ஆடைகளைக் கொடுங்கள் எனக் குழந்தைகள் கூறுவது போன்று, ஆத்மாக்களாகிய எங்களுக்கும் புதிய ஆடைகள் வேண்டும். தந்தை கூறுகிறார்: ஆத்மாக்களாகிய நீங்களும் புதியவர்கள் ஆகவேண்டும். அப்போதே நீங்கள் ஒரு புதிய சரீரத்தைக் கொண்டிருப்பதுடன், அழகாகவும் இருப்பீர்கள். ஆத்மாக்கள் தூய்மையாகும்போது, ஐந்து தத்துவங்களும் புதியதாகுகின்றன. சரீரங்கள் ஐந்து தத்துவங்களால் உருவாக்கப்படுகின்றன. ஓர் ஆத்மா சதோபிரதானாக இருக்கும்போது, அவர் ஒரு சதோபிரதான் சரீரத்தைப் பெறுகிறார். ஓர் ஆத்மா தமோபிரதானாக இருக்கும்போது, அவர் ஒரு தமோபிரதான் சரீரத்தைப் பெறுகிறார். உலகம் முழுவதிலுமுள்ள பொம்மைகள் அனைத்தும் இப்பொழுது தமோபிரதானாகும். நாளுக்கு நாள் உலகம் தொடர்ந்தும் பழையதாகுவதுடன், தொடர்ந்து வீழ்கிறது. அனைத்தும் புதியதிலிருந்து பழையதாகுகின்றன. அது பழையதாகும்போது, அழிக்கப்படுகிறது. இது முழு உலகிற்குமான கேள்வியாகும். புதிய உலகம் சத்தியயுகமென்றும், பழைய உலகம் கலியுகமென்றும் அழைக்கப்படுகிறது. ஆனால் எவருக்கும் இந்தச் சங்கமயுகத்தைப் பற்றித் தெரியாது. இந்தப் பழைய உலகம் மாறவேண்டும் என்பது உங்களுக்கு மாத்திரமே தெரியும். தந்தையும், ஆசிரியரும், சற்குருவுமான எல்லையற்ற தந்தையின் கட்டளைகளாவன: தூய்மையாகுங்கள். மிகப் பெரிய எதிரியான காமத்தை வென்று, உலகை

வென்றவர்கள் ஆகுங்கள். உலகை வென்றவர்கள் ஆகுவது என்றால் விஷ்ணுவின் வம்சத்தில் ஒருவர் ஆகுதல் என்று அர்த்தமாகும். இரண்டும் ஒன்றேயாகும். இந்த வார்த்தைகளின் அர்த்தம் உங்களுக்குத் தெரியும். தந்தையே உங்களுக்குக் கற்பிக்கிறார் என்பது குழந்தைகளாகிய உங்களுக்குத் தெரியும். அனைத்திற்கும் முதலில் உங்களுக்கு இந்த உறுதியான நம்பிக்கை இருக்கவேண்டும். ஒரு குழந்தை வளர்ந்து வரும்போது, அவர் தனது தந்தையை நினைவு செய்யவேண்டும். பின்னர் அவர் தனது ஆசிரியரையும், அதன்பின், குருவையும் நினைவு செய்ய வேண்டும். அவர் இம் மூவரையும், வெவ்வேறு நேரங்களில் நினைவு செய்வார். இங்கே நீங்கள் மூவரையும் ஒரே சமயத்தில் கண்டுள்ளீர்கள். தந்தையும், ஆசிரியரும், குருவும் ஒருவரேயாவார். ஓய்வு பெறும் ஸ்திதி என்பதன் அர்த்தத்தையே அம்மக்கள் புரிந்துகொள்வதில்லை. ஓய்வுபெறும் ஸ்திதிக்குச் செல்லவேண்டும். இதனாலேயே அவர்கள் தாங்கள் ஒரு குருவைக் ஏற்க வேண்டும் என்று நம்புகிறார்கள். 60 வயதிற்குப் பின்னர் அவர்கள் ஒரு குருவை ஏற்றுக்கொள்கிறார்கள். இந்தச் சட்டம் இப்பொழுதே வெளிவந்துள்ளது. தந்தை கூறுகிறார்: இவரின் பல பிறவிகளின் இறுதியில், அவரது ஓய்வு பெறும்ஸ்திதியில் நான் அவரின் சற்குரு ஆகுகின்றேன். இந்த பாபாவும் கூறுகிறார்: 60 வயதிற்குப் பின்னர், நிர்வாணபூமிக்குச் செல்வதற்கான நேரத்தின்போதே, நான் சற்குருவைக் கண்டுகொண்டேன். அனைவரையும் நிர்வாணபூமிக்குக் கூட்டிச் செல்வதற்காகத் தந்தை வருகிறார். நீங்கள் நிர்வாண பூமிக்குச்சென்று, பின்னர் உங்கள் பாகங்களை நடிப்பதற்காக இங்கு வருகிறீர்கள். தாங்கள் ஓய்வு ஸ்திதியை அடையும்போது, பலர் ஒரு குருவை ஏற்றுக்கொள்கிறார்கள். குரு தானத்தை பெற வேண்டும் என்பதற்காக, இந் நாட்களில் அவர்கள் சிறு குழந்தைகளையும் ஒரு குருவை ஏற்றுக் கொள்ளச் செய்கிறார்கள். கிறிஸ்தவர்கள் குழந்தையை ஒரு மதகுருவின் மடியில் அமர்த்தி, ஞானஸ்தானம் செய்வார்கள். எவ்வாறாயினும், அவர்கள் நிர்வாண பூமிக்குச் செல்ல மாட்டார்கள். தந்தை இந்த இரகசியங்கள் அனைத்தையும் விளங்கப்படுத்துகிறார். கடவுள் மாத்திரமே தனது இறுதியை (எல்லைகளை) உங்களுக்குக் கூறுகிறார்கள். அவர் அதனை உங்களுக்கு ஆரம்பத்திலிருந்து கூறிவருகிறார். அவர் உங்களுக்குத் தனது சொந்த இலக்கைக் கூறுவதுடன், உலகின் ஞானத்தையும் உங்களுக்குக் கொடுக்கிறார். கடவுளே வந்து, ஆதி சனாதன தேவி, தேவதா தர்மத்தை ஸ்தாபிக்கிறார். அதாவது அவர் சுவர்க்கத்தை ஸ்தாபிக்கிறார். அதைத் தொடர்ந்து வரும் பெயர் பாரதமாகும். அவர்கள் கீதையில் ஸ்ரீகிருஷ்ணரின் பெயரைப் புகுத்தி, அதிகளவு குழப்பத்தை உருவாக்கியுள்ளார்கள். இதுவும் நாடகமாகும். இது வெற்றிக்கும் தோல்விக்குமான நாடகமாகும். எவ்வாறு வெற்றியும் தோல்வியும் உள்ளதென்பதைத் தந்தையைத் தவிர வேறு எவராலும் உங்களுக்குக் கூறமுடியாது. இலக்ஷ்மி, நாராயணனுக்கும் தாங்கள் பின்னர் தோற்கடிக்கப்படுவார்கள் என்பது தெரியாது. பிராமணர்களாகிய உங்களுக்கு மாத்திரமே இது தெரியும். சூத்திரர்களுக்கும் இது தெரியாது. தந்தை மாத்திரமே வந்து, உங்களைப் பிராமணர்களிலிருந்து தேவர்கள் ஆக்குகிறார். “ஹம் சோ” என்பதன் பொருள் “ஓம்” என்பதன் பொருளிலிருந்து முற்றாக வேறுபட்டது. அவர்கள் எந்தப் பொருளுமின்றி, மனதில் தோன்றியவற்றைத் தொடர்ந்து கூறுகிறார்கள். எவ்வாறு நீங்கள் இறங்கி வருகிறீர்கள் என்பதையும், பின்னர் எவ்வாறு நீங்கள் ஏறுகிறீர்கள் என்பதையும் குழந்தைகளாகிய நீங்கள் இப்பொழுது புரிந்துகொள்கிறீர்கள். குழந்தைகளாகிய நீங்கள் இந் நேரத்தில் இந்த

ஞானத்தைப் பெறுகிறீர்கள். நாடகத்திற்கேற்ப, ஒரு கல்பத்தின் பின்னர் தந்தை மீண்டும் வந்து, உங்களுக்கு மீண்டும் கூறுவார். அனைத்துச் சமய ஸ்தாபகர்களும் வந்து, அவர்களுக்குரிய நேரத்தில் அவர்களின் சமயத்தை ஸ்தாபிப்பார்கள். அவர்கள் செய்யும் முயற்சிக்கேற்ப, வரிசைக்கிரமமாக இதனைச் செய்கிறார்கள் என்று நீங்கள் கூற மாட்டீர்கள். அவர்கள், நேரத்திற்கேற்ப, வரிசைக்கிரமமாகக் கீழே வந்து, தங்கள் சொந்தச் சமயங்களை ஸ்தாபிக்கிறார்கள். தந்தை மாத்திரமே, தான் எவ்வாறு பிராமண குலத்தை ஸ்தாபிக்கிறார் என்பதையும், பின்னர் சூரிய வம்சத்தையும், அதன் பின்னர் சந்திர வம்சத்தையும் ஸ்தாபிக்கிறார் என்பதையும் விளங்கப்படுத்துகிறார். இப்பொழுது நீங்கள் ஞானம் நிறைந்த சூரிய வம்சத்தவர்கள். பின்னர் நீங்கள் விஷ்ணு வம்சத்தவர்கள் ஆகுகிறீர்கள். எவரும் எந்தப் பிழையையும் கண்டுபிடிக்காதவாறு, நீங்கள் வார்த்தைகளை மிகவும் கவனமாக எழுதவேண்டும். இந்த ஞானத்தின் ஒவ்வொரு மேன்மையான வாசகமும் ஓர் இரத்தினம் அல்லது வைரம் என்பது உங்களுக்குத் தெரியும். குழந்தைகளாகிய நீங்கள் உங்கள் விளக்கங்களில் மிகவும் தெளிவானவர்களாக

இருக்கவேண்டும். தவறுதலாக ஏதாவது ஒரு வார்த்தை தவறவிடப்பட்டுவிட்டால், அதனை உடனடியாகச் சரிசெய்து, பின்னர் அவர்களுக்கு விளங்கப்படுத்த வேண்டும். தந்தையை மறப்பதே மிகப் பெரிய தவறாகும். தன்னை மாத்திரம் சதா நினைவு செய்யுமாறு தந்தை உங்களுக்குக் கட்டளையிடுகிறார். நீங்கள் இதனை மறந்துவிடக்கூடாது. தந்தை கூறுகிறார்: நீங்கள் எனது மிகப் பழைய காதலர்கள். காதலர்களாகிய உங்கள் அனைவருக்கும் ஒரேயொரு அன்பிற்கினியவரே இருக்கிறார். அந்த மக்கள் ஒருவரையொருவர் பார்த்ததும் காதலிக்கிறார்கள். இங்கு ஒரேயொரு அன்பிற்கினியவரே இருக்கிறார். அந்த ஒரேயொருவரால் எத்தனை காதலர்களை நினைவு செய்ய முடியும்? பலருக்கு ஒரேயொருவரை நினைவு செய்வது இலகுவாகும். ஆனால் ஒரேயொருவரால் எவ்வாறு பலரை நினைவு செய்யமுடியும்? நீங்கள் பாபாவிற்குக் கூறுகிறீர்கள்: பாபா, நான் உங்களை நினைவு செய்கிறேன். நீங்கள் என்னை நினைவு செய்கிறீர்களா? ஆ! தூய்மையற்றவர்களிலிருந்து, தூய்மையானவர்கள் ஆகுவதற்காக, நீங்கள் அவரை நினைவு செய்யவேண்டும். உங்களை நினைவு செய்வதற்கு நான் தூய்மையற்றவரில்லை. நீங்கள் தூய்மையாகவேண்டும் என்பதால், என்னை நினைவு செய்வது உங்கள் கடமையாகும். ஒருவர் எந்தளவுக்கு நினைவு செய்வதுடன், சிறந்த சேவையும் செய்கிறாரோ அதற்கேற்ப, அவரால் கிரகித்துக் கொள்ள முடியும். நினைவு யாத்திரை மிகவும் கஷ்டமானதாகும். இதிலேயே ஒரு யுத்தமுள்ளது. நீங்கள் 84 பிறவிச் சக்கரத்தை மறந்துவிடுவீர்கள் என்றில்லை. இந்தக் காதுகள் ஒரு தங்கப் பாத்திரம் போன்று ஆகவேண்டும். நீங்கள் அதிகளவு நினைவு செய்தால், உங்களால் சிறந்த முறையில் கிரகித்துக் கொள்ள முடியும். இதில் சக்தி இருக்கும். இதனாலேயே நினைவு சக்தி இருக்கவேண்டும் என்று கூறப்படுகிறது. ஞானத்தின் மூலம் ஒரு வருமானம் உள்ளது. நினைவின் மூலம் நீங்கள் அனைத்து சக்திகளையும் வரிசைக்கிரமமாகப் பெறுகிறீர்கள். வாங்களிலும், அவை கொண்டுள்ள சக்தியில் வரிசைக்கிரமமான வேறுபாடு உள்ளது. அது ஒரு பௌதீகமான விடயமாகும். தந்தை உங்களுக்கு பிரதானமான ஒரு விடயத்தை மாத்திரம் கூறுகிறார்: அல்பாவை நினைவு செய்யுங்கள். உலக விநாசத்திற்காக,

அணுகுண்டுகள் மாத்திரமே எஞ்சியுள்ளன, வேறு எதுவுமில்லை. அதற்கு இராணுவமோ அல்லது இராணுவத் தலைவரோ தேவையில்லை. இப்பொழுது தாங்கள் எங்கு அமர்ந்திருக்கின்றார்களோ, அங்கிருந்து அனுப்பக்கூடிய குண்டுகளைத் தயாரித்திருக்கிறார்கள். நீங்கள் இங்கு அமர்ந்திருந்தவாறு, உங்கள் இராச்சியத்தைப் பெறுகிறீர்கள். அங்கு இருந்தவாறு அவர்கள் அனைத்தையும் அழித்து விடுவார்கள். உங்களுடைய ஞானமும், யோகமும் அவர்களிடமுள்ள மரணத்திற்கான பொருட்களுக்குச் சமமாகும். இதுவும் ஒரு நாடகமாகும். அனைவரும் நடிகர்கள். பக்தி மார்க்கம் முடிவடைந்துவிட்டது. தந்தை மாத்திரமே வந்து, தனது அறிமுகத்தையும், படைப்பின் ஆரம்பம், மத்தி மற்றும் இறுதி பற்றியும் உங்களுக்குக் கொடுக்கிறார். தந்தை இப்பொழுது கூறுகிறார்: பக்தி மார்க்கத்திற்கான விடயங்களை நீங்கள் செவிமடுக்கக்கூடாது. இதனாலேயே நீங்கள் தீயவை எதனையும் கேட்கக்கூடாது. இதன் உருவம் ஒன்று உருவாக்கப்பட்டுள்ளது. முன்னர் அது குரங்குகளுக்குச் செய்யப்பட்டது. இப்பொழுது அவர்கள் மனிதர்களுக்குச் செய்திருக்கிறார்கள். ஏனெனில் மனிதர்கள், மனிதர்களின் முகத்தைக் கொண்டிருந்தாலும், அவர்களின் குணங்கள் குரங்கைப் போன்று இருக்கிறது. இதனாலேயே ஒப்பிட்டுப் பார்க்கப்பட்டுள்ளது. நீங்கள் யாருடைய சேனைகள்? சிவபாபாவினதாகும். அவர் உங்களைக் குரங்குகளிலிருந்து, ஆலயத்தில் வைப்பதற்குத் தகுதி வாய்ந்தவர்களாக ஆக்குகிறார். அவர்கள் அனைத்தையும் முற்றாக மாற்றி உள்ளார்கள். குரங்கினால் பாலம் போன்றவற்றை அமைக்க முடியுமா? அவை அனைத்தும் கட்டுக் கதைகள். சமய நூல்களை நீங்கள் நம்புகிறீர்களா என்று யாராவது உங்களைக் கேட்டால், அவர்களுக்குக் கூறுங்கள்: அற்புதம்! சமய நூல்களை யார்; நம்பமாட்டார்கள்? நாங்கள் அவற்றை அதிகளவு நம்புகிறோம். நீங்கள் அவற்றை அதிகளவு கற்காது விட்டாலும், நாங்கள் அவற்றைக் கற்கிறோம். நாங்கள் அதனை அரைக் கல்பமாகக் கற்றிருக்கிறோம். சுவர்க்கத்தில் சமய நூல்களோ அல்லது பக்தி சம்பந்தமான விடயங்களோ இருக்கமாட்டாது. தந்தை மிக இலகுவாக விளங்கப்படுத்துகிறார். இருந்தபோதும் உங்களால் மற்றவர்களை உங்களைப்போன்று ஆக்க முடியாது. தங்கள் குழந்தைகளின் மீதுள்ள பற்றினால் அவர்களால் வரமுடியாது உள்ளது. இதுவும் நாடகம் என்று கூறப்படுகிறது. தந்தை கூறுகிறார்: நீங்கள் ஒரு கிழமைக்கோ அல்லது இரண்டு கிழமைகளுக்கோ பாடநெறியைப் பெற்று, பின்னர் மற்றவர்களை உங்களைப் போன்று ஆக்குவதற்கு ஆரம்பிக்க வேண்டும். நீங்கள் இந்தச் சேவையைப் பெரிய நகரங்களுக்கும், தலைநகருக்கும் எடுத்துச் செல்லவேண்டும். அப்பொழுது அவர்களின் (பிரபல்யமானவர்களின்) குரல்கள் வெளிப்படும். பிரபல்யமான மக்களின் குரல்கள் அல்லாது, ஓசை பரவமாட்டாது. அதிகளவு வலுவான சேவை, அனைத்து இடங்களிலும் பரவும்போது, பலர் வருவார்கள். நீங்கள் கடவுளின் வழிகாட்டல்களைப் பெறுகின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களுடைய புத்தியை இந்த ஞானத்தினாலும், யோகத்தினாலும்

சீர்ப்படுத்துங்கள். தந்தையை மறந்துவிடுகின்ற தவறைச் செய்யாதீர்கள். ஒரு காதலராகி, அன்பிற்கினியவரை நினைவுசெய்யுங்கள்.

2. பந்தனங்களிலிருந்து விடுபட்டு, மற்றவர்களையும் உங்களைப் போன்று ஆக்குகின்ற சேவையைச் செய்யுங்கள். ஓர் உயர்ந்த அந்தஸ்தைப் பெறுவதற்கு முயற்சி செய்யுங்கள். என்றுமே உங்கள் முயற்சியையிட்டு மனம் தளராதீர்கள்.

ஆசீர்வாதம்: ஒருமுகப்படுத்தும் ஸ்திதியில் ஒரு நிமிடத்தை செலவழிப்பதன் மூலம் ஏகாந்தத்தில் நிலைத்திருந்து சக்திமிக்க அனுபவத்தை கொண்டிருந்து, பிறருக்கும் அதனை கொடுப்பீர்களாக. ஏகாந்தத்தில் நிலைத்திருப்பது என்றால் ஒரு சக்திமிக்க ஸ்திதியில் உங்களை ஸ்திரப்படுத்திக் கொள்வதாகும். உங்களை விதை ஸ்திதியில் ஸ்திரப்படுத்தி, நீங்கள் வெளிச்ச வீடாகவும் சக்திவீடாகவும் ஆகி உலகிற்கு வெளிச்சத்தையும் சக்தியையும் கொடுக்கவோ அல்லது தேவதை ஸ்திதியில் நிலைத்திருந்து உங்களால் அவ்யக்த ஸ்திதியின் அனுபவத்தையோ பிறருக்குக் கொடுக்க முடியும். இந்த ஸ்திதியில் நீங்கள் ஒரு நிமிடமோ அல்லது ஒரு விநாடியோ உங்களை ஒருமுகப்படுத்தும்போது, உங்களுக்கும் பிறருக்கும் உங்களால் அதிகளவு நன்மை செய்ய முடியும். நீங்கள் இதனையே பயிற்சி செய்ய வேண்டும்.

சுலோகம்: ஒவ்வொரு எண்ணத்தையும் ஒவ்வொரு வார்த்தையையும் தூய்மையின் அதிர்வலைகளில்

---ஓம் சாந்தி---

அமிழ்த்திக் கொண்டிருப்பவரே ஒரு பிரம்மச்சாரி ஆவார். ஓம் சாந்தி

உங்களின் சேமிப்புக் கணக்கில் வரவு வைத்து, ஒரு சதா மகாதானி ஆகுங்கள்.

இன்று, புதிய யுகத்தினைப் படைப்பவர், புதிய யுகத்திற்கான உரிமையைக் கொண்டிருக்கும் தனது குழந்தைகளைப் பார்க்கிறார். இன்று, இந்தப் பழைய யுகத்தில் நீங்கள் சாதாரணமாக இருக்கிறீர்கள். ஆனால் நாளை, புதிய யுகத்தில், நீங்கள் இராச்சியத்திற்கு உரிமையுடைய பூஜிக்கத்தகுதிவாய்ந்தவர்கள் ஆகுவீர்கள். இது இன்றும் நாளைக்குமான ஒரு நாடகம் ஆகும். நீங்கள் இன்று எப்படி இருக்கிறீர்கள்? நாளை நீங்கள் எப்படி ஆகுவீர்கள்? குறிப்பாக ஞானி ஆத்மாக்களான குழந்தைகளுக்கு, வரப்போகும் நாளை, இன்றுபோல் தெளிவாக இருக்கும். நீங்கள் எல்லோரும் புது வருடத்தைக் கொண்டாட வந்துள்ளீர்கள். ஆனால், பாப்தாதா புதிய யுகத்தைப் பார்க்கிறார். நீங்கள் ஒவ்வொருவரும் புது வருடத்திற்காக உங்களின் சொந்தப் புதிய திட்டத்தைச் செய்திருப்பீர்கள். இன்று, இது பழைய வருடத்தின் முடிவாகும். முழு வருடத்திற்கான பெறுபேறும் அதன் இறுதியில் பார்க்கப்படும். ஆகவே, இன்று, பாப்தாதாவும் குழந்தைகளின் முழு வருடத்திற்குமான பெறுபேற்றைப் பார்த்தார். அதைப் பார்ப்பதற்கு பாப்தாதாவிற்கு அதிக நேரம் எடுக்கவில்லை. எனவே, இன்று, பாப்தாதா குறிப்பாக உங்கள் ஒவ்வொருவரினதும் சேமிப்புக் கணக்கைப் பார்த்தார். குழந்தைகளான நீங்கள் எல்லோரும் முயற்சி செய்தீர்கள். நீங்கள் நினைவிலும் இருந்தீர்கள். நீங்கள் சேவை செய்தீர்கள். அத்துடன் உங்களின் லௌகீக, அலௌகீக நெருங்கிய தொடர்புகளுக்கும் உறவுகளுக்குமான உங்களின் பொறுப்புக்களையும் நிறைவேற்றினீர்கள். எவ்வாறாயினும், இந்த மூன்று விடயங்களிலும் உங்களின் சேமிப்புக்கணக்கில் எவ்வளவு வரவு வைத்தீர்கள்?

இன்று, பாப்தாதா துட்கம் வதனத்தில் அன்னை ஜெகதாம்பாவை (உலகத்தாய்) தோன்றச் செய்தார். (பாபா இருமினார்) இன்று, ஹார்மோனியத்திற்கு சுகமில்லை. ஆனாலும் அதை இசைக்க வேண்டியுள்ளது. எனவே, பாப்தாதாவும் மம்மாவும் ஒன்றாகச் சேர்ந்து, ஒவ்வொருவரின் சேமிப்புக் கணக்குகளையும் நீங்கள் எவ்வளவற்றை வரவு வைத்துள்ளீர்கள் என்றும் சேமித்துள்ளீர்கள் என்றும் பார்த்தார்கள். அவர்கள் எதைப் பார்த்தார்கள்? நீங்கள் எல்லோரும் வரிசைக்கிரமமானவர்கள். ஆனால், உங்களின் சேமிப்புக் கணக்கில் இருக்க வேண்டியதை விடக் குறைவாகவே வரவு வைக்கப்பட்டுள்ளது. அதனால், அன்னை ஜெகதாம்பா ஒரு கேள்வி கேட்டார்: பல குழந்தைகளுக்கு நினைவெனும் பாடத்தில் மிக நல்ல இலட்சியம் உள்ளது. அத்துடன் அவர்கள் நல்ல முயற்சியும் செய்கிறார்கள். அப்படியிருக்கும்போது, அவர்களின் சேமிப்புக் கணக்குகளில் இருக்க வேண்டிய அளவு ஏன் காணப்படவில்லை? தங்களுக்குள்ளே உரையாடிய பின்னர், வெளிப்பட்ட பெறுபேறு என்னவென்றால், நீங்கள் யோகத்தைப் பயற்சி செய்கிறீர்கள், ஆனால், யோக ஸ்திதியின் சதவீதம் சாதாரணமாக இருப்பதனால், சேமிப்புக் கணக்குகளும் சாதாரணமாகவே உள்ளன. யோகத்திற்காக நீங்கள் வைத்திருக்கும் இலக்கு மிகவும் நல்லது. ஆனால், யோகத்தின் பெறுபேறு, உங்களின் வார்த்தைகளிலும் நடத்தையிலும் நீங்கள் யோகியுத்தாகவும் யுக்தியுத்தாகவும் இருக்க வேண்டும். இது குறைவாக இருப்பதனாலேயே, யோகம் செய்யும் வேளையில், நீங்கள் யோகத்தை மிக நன்றாகச் செய்கிறீர்கள். ஆனால் யோகி என்றால், அது உங்களின் வாழ்க்கையில் ஒரு தாக்கத்தை ஏற்படுத்த வேண்டும். இதனாலேயே, உங்களால் சில வேளையில் மட்டுமே உங்களின் சேமிப்புக்கணக்கில் வரவு வைக்க முடிகிறது. ஆனால் எல்லா வேளைகளிலும் முடிவதில்லை. தொடர்ந்து செயல்படும்போது, உங்களின் நினைவின் சதவீதம் சாதாரணமானதாக ஆகிவிடுகிறது. அப்போது மிகச்சிறிதளவே உங்களின் சேமிப்புக் கணக்கில் வரவு வைக்கப்படுகிறது.

இரண்டாவதாக, சேவையைப் பற்றியும் இதயபூர்வமான உரையாடல் இடம்பெற்றது. நீங்கள் அதிகளவு சேவை செய்கிறீர்கள். இரவு பகலாக அதில் பிஸியாக இருக்கிறீர்கள். நீங்கள் மிக நல்ல திட்டங்களையும் செய்கிறீர்கள். சேவையிலும் மிக நல்ல விரிவாக்கம் காணப்படுகிறது. அப்படியிருந்தும், உங்களில் பெரும்பாலானோரின் சேமிப்புக் கணக்கில் ஏன் மிகச்சிறிதளவே

காணப்படுகிறது? இதயபூர்வமான உரையாடலின் போது வெளிப்பட்ட விடயம் என்னவென்றால், நீங்கள் எல்லோரும் சேவை செய்கிறீர்கள். உங்களை பிஸியாக வைத்திருப்பதற்கும் மிக நல்ல முயற்சியைச் செய்கிறீர்கள். அப்படியென்றால், காரணம் என்ன? வெளிப்பட்ட காரணம் என்னவென்றால், நீங்கள் சேவையில் இருந்து சக்தியைப் பெறுகிறீர்கள், அத்துடன் சேவையின் பலனையும் பெறுகிறீர்கள். உங்களின் இதயங்களில் உள்ள திருப்தியே, சக்தியாகும். எல்லோரும் திருப்தியாக இருப்பதே பலனாகும். நீங்கள் சேவை செய்து, முயற்சி செய்து, உங்களின் நேரத்தையும் பயனுள்ள முறையில் பயன்படுத்தியிருந்தால், உங்களின் இதயத்திலும் திருப்தியாக இருப்பீர்கள். ஏனைய எல்லோரும் திருப்தியாக இருப்பார்கள். அவர்கள் உங்களின் சகபாடிகளோ அல்லது நீங்கள் சேவை செய்கின்றவர்களோ, அது யாராக இருந்தாலும், அவர்களின் இதயங்களில் திருப்தியின் அனுபவம் ஏற்பட வேண்டும். ‘மிகவும் நல்லது, மிகவும் நல்லது!’ எனக் கூறியவண்ணம் அவர்கள் போவதாக இருக்கக்கூடாது. அவர்கள் தமது இதயங்களில் திருப்தியின் அலையை அனுபவம் செய்ய வேண்டும். ‘நாம் இதைக் கண்டுபிடித்துவிட்டோம்!’ அல்லது ‘மிக நல்ல விடயத்தை நாம் கேட்டோம்!’ எனச் சொல்வது வேறு விடயம். ‘நாம் இதைக் கண்டுவிட்டோம்! நாம் இதை அடைந்துவிட்டோம்!’ என அவர்கள் சொல்ல வேண்டும். பாப்தாதா உங்களுக்கு முன்னரும் இதைக் கூறியுள்ளார்: அம்பு தலையைத் தாக்குவது ஒரு விடயம். அம்பு இதயத்தைத் துளைத்துச் செல்வது வேறு விடயம். சேவையைப் பெற்று, தான் திருப்தி அடைவதென்றால், தன்னைச் சந்தோஷப்படுத்தி, என்ன நடந்ததோ அது மிகவும் நல்லது என்று சொல்வதல்ல. இல்லை! சுயத்தின் இதயமும் மற்றவர்களும் கூட இதை ஏற்றுக் கொள்ள வேண்டியது அவசியம். இரண்டாவதாக, நீங்கள் சேவை செய்து, நீங்கள் பெறுகின்ற பெறுபேறானது, நீங்கள் முயற்சி செய்தீர்கள், நீங்கள் அதைச் செய்தீர்கள் - நீங்கள்தான் அதைச் செய்தீர்கள் என நீங்கள் ஏற்றுக் கொண்டால் - நீங்கள் சேவையின் பழத்தை உண்டுவிட்டீர்கள், நீங்கள் அதைச் சேமிக்கவில்லை என்றே அர்த்தம். பாப்தாதாதான் உங்களை அதைச் செய்ய வைத்தார். அதன்பின்னர், நீங்கள் அவர்களின் கவனத்தை பாப்தாதாவை நோக்கி ஈர்த்தீர்கள், ஆத்மாவான உங்களை நோக்கி அல்ல. ‘இந்தச் சகோதரி மிகவும் நல்லவர்! இந்தச் சகோதரர் மிகவும் நல்லவர்!’ என்பதல்ல. ‘அவர்களின் பாப்தாதா மிகவும் நல்லவர்!’ என்பதாக இருக்க வேண்டும். இதை அவர்கள் அனுபவம் செய்ய வைப்பது, உங்களின் சேமிப்புக் கணக்கை அதிகரிக்கும். இதனாலேயே, முழுமையான பெறுபேறாக, நீங்கள் அதிகளவு முயற்சி செய்கிறீர்கள், நீங்கள் அதிகளவு நேரத்தையும் சக்தியையும் பயன்படுத்துகிறீர்கள், ஆனால், நீங்கள் சிறிதளவு அதிகமான புறப் பகட்டைக் கொண்டிருக்கிறீர்கள். இதனாலேயே, சேமிப்புக் கணக்கில் அதிகளவு குறைவாக உள்ளது. சேமிப்புக் கணக்கின் சாவி மிகவும் இலகுவானது. அது ஒரு வைரச் சாவி. நீங்கள் ஒரு தங்கச் சாவியைப் பயன்படுத்துகிறீர்கள். எவ்வாறாயினும், ஒரு பணிவான கருவியாக இருக்கும் உணர்வு என்பதே சேமிப்பதற்கான வைரச்சாவி ஆகும். சேவை செய்யும் நேரத்தில் - முன்போ அல்லது பின்போ அல்ல, ஆனால் சேவை செய்யும் அந்த நேரத்தில் - ஒரு பணிவான கருவியாக இருக்கும் உணர்வைக் கொண்டிருங்கள். அத்துடன் உங்களின் சகபாடிகளோ அல்லது நீங்கள் சேவை செய்யும் ஆத்மாக்களோ யாராக இருந்தாலும், ஒவ்வோர் ஆத்மாவிற்கும் சுயநலமற்ற நல்லாசிகளையும் தூய அன்பையும் கொண்டிருங்கள்.

இந்த முறையில் தொடர்ந்து சேவை செய்பவர்களின் சேமிப்புக்கணக்கானது எப்படித் தொடர்ந்து அதிகரிக்கிறது என பாப்தாதா அன்னை ஜெகதாம்பாவிற்குக் காட்டினார். இப்போது நீங்கள் பல மணிநேரங்களாகச் செய்வதை உங்களால் ஒரு விநாடியில் சேமிக்கக்கூடியதாக இருக்க வேண்டும். ஒவ்வொரு விநாடியும் தொடர்ந்து போய்க் கொண்டே இருக்கும் - டிக், டிக், டிக். ‘எல்லாவற்றையும் விரைவாகச் செய்யுங்கள்’ என அது உங்களுக்குச் சொல்லிக் கொண்டே இருக்கும். ஓர் இயந்திரம் இயங்குவதைப் போன்றிருக்கும். ஆகவே, உங்களின் சேமிப்புக் கணக்கில் சேமிப்பதும் வரவு வைப்பதும் மிகவும் இலகுவானது என்பதைப் பார்த்து, ஜெகதாம்பா மிகவும் மகிழ்ச்சி அடைந்தார். அதனால், பாப்தாதா, ஜெகதாம்பா இருவரிடமிருந்தும் உங்களுக்கான அறிவுரை என்னவென்றால், இப்போது புதிய வருடம் ஆரம்பிப்பதனால், உங்களின் சேமிப்புக் கணக்குகளைச் சோதித்துப் பாருங்கள். நாள் முழுவதும் நீங்கள் தவறுகளைச் செய்திருக்காவிட்டாலும், உங்களின் நேரம், எண்ணங்கள், சேவை, நெருங்கிய தொடர்புகள் மற்றும் உறவுகளுடன், நாள் முழுவதும் அன்பாகவும் திருப்தியாகவும் இருந்து, நீங்கள் எவ்வளவைச் சேமித்தீர்கள்? சில குழந்தைகள், அன்றைய நாளில் தாம்

எந்தவிதமான தீங்கும் செய்யவில்லை அல்லது தாம் எவருக்கும் துன்பம் கொடுக்கவில்லை என்பதை மட்டும் சோதிக்கிறார்கள். எவ்வாறாயினும், நாள் முழுவதும் உங்களின் மேன்மையான எண்ணங்களால் உங்களின் கணக்கிலே எவ்வளவு சேமித்திருக்கிறீர்கள் என்பதைச் சோதியுங்கள். மேன்மையான எண்ணங்களால் உங்களின் சேவைக் கணக்கிலே எவ்வளவு வரவு வைத்தீர்கள்? எந்தவொரு பணியாலும் எத்தனை ஆத்மாக்களை சந்தோஷப்படுத்தினீர்கள்? நீங்கள் யோகம் செய்தீர்கள். ஆனால், அந்த யோகத்தின் சதவீதம் என்ன? இன்று உங்களின் ஆசீர்வாதக் கணக்குகளில் எவ்வளவு சேமித்தீர்கள்?

இந்தப் புது வருடத்தில் நீங்கள் என்ன செய்ய வேண்டும்? நீங்கள் என்னதான் செய்தாலும், எண்ணங்கள், வார்த்தைகள் அல்லது செயல்கள் எவையாயினும், காலத்திற்கேற்ப, உங்களின் மனங்களில் இந்த ஆழமான அக்கறை இருக்க வேண்டும்: நான் நிச்சயமாக ஒரு சதா மகாதானி ஆகவேண்டும். ஒரு சதா மகாதானி. வெறும் மகாதானி அல்ல, சதா! உங்களின் மனதினால் சக்திகளைத் தானம் செய்யுங்கள். வார்த்தைகளால் ஞானத்தைத் தானம் செய்யுங்கள். உங்களின் செயல்களால் நற்குணங்களைத் தானம் செய்யுங்கள். இன்றைய உலகில், பிராமணக் குடும்பத்தின் உலகிலோ அல்லது வெளியுலகிலோ, அவர்கள் எதைப் பற்றியும் கேட்கத் தயாராக இல்லை. பார்க்கவே விரும்புகிறார்கள். எதையும் பார்த்தபின்னரே செய்ய விரும்புகிறார்கள். ஏன் அது உங்களுக்கு இலகுவாக உள்ளது? தந்தை பிரம்மா தனது செயல்களால் நற்குணங்களைத் தானம் செய்யும் ரூபமாக இருந்ததை நீங்கள் கண்டீர்கள். நீங்கள் எப்படியும் ஞானத்தைத் தானம் செய்கிறீர்கள். எவ்வாறாயினும், இந்த வருடம், ஒவ்வொரு ஆத்மாவிற்கும் நற்குணங்களைத் தானம் செய்வதில் விசேட கவனம் செலுத்துங்கள். அதாவது, நீங்கள் உங்களின் வாழ்வில் நற்குணங்களினூடாக ஒத்துழைப்பைக் கொடுக்க வேண்டும். உங்களால் பிராமணர்களுக்குத் தானம் செய்ய முடியாது, அப்படித்தானே? நீங்கள் அவர்களுடன் ஒத்துழைப்பீர்கள். என்னதான் நடந்தாலும், மற்றவர்களிடம் எத்தனை பலவீனங்கள் இருந்தாலும், உங்களின் வாழ்க்கையின் மூலம், உங்களின் செயல்களின் மூலமும் உங்களின் தொடர்புகளின் மூலமும் நற்குணங்களைத் தானம் செய்யுங்கள். அதாவது, நீங்கள் ஒத்துழைக்க வேண்டும். இதில் மற்றவர்களைப் பார்க்காதீர்கள். 'இவர் அதைச் செய்வதில்லை, நான் மட்டும் ஏன் அதைச் செய்ய வேண்டும்? இவரும் இப்படித்தான்!' தந்தை பிரம்மா, சிவத்தந்தையை மட்டுமே பார்த்தார். நீங்கள் யாரையாவது பார்க்க வேண்டும் என்றால், தந்தை பிரம்மாவைப் பாருங்கள்! இதில் மற்றவர்களைப் பார்க்காதீர்கள். பிரம்மாபாபாவின் சுலோகத்தை உங்களின் இலட்சியமாக வைத்திருங்கள் - ஆரம்பித்து வைப்பவரே அர்ஜுனன் ஆவார். அதாவது, தாங்களாகவே கருவிகள் ஆகுபவர்கள், முதலாம் இலக்க அர்ஜுனன் ஆகுவார்கள். தந்தை பிரம்மா முதலாம் இலக்க அர்ஜுனன் ஆகினார். நீங்கள் முதலில் மற்றவர்களைப் பார்த்தபின்னர் எல்லாவற்றையும் செய்தால், முதலாம் இலக்கத்தவர் ஆகமாட்டீர்கள். ஆனால் வரிசைக்கிரமமாகவே ஆகுவீர்கள். உங்கள் எல்லோரையும் உங்களின் கைகளை உயர்த்தும்படி கேட்டபோது, நீங்கள் வரிசைக்கிரமம் ஆகுவதற்காக உயர்த்தினீர்களா அல்லது முதலாம் இலக்கத்தவர் ஆகுவதற்காக உயர்த்தினீர்களா? எனவே, நீங்கள் என்ன இலட்சியத்தை வைத்திருப்பீர்கள்? ஒரு மிக உறுதியான, சதா நற்குணங்களின் தானி. யாராவது ஒருவர் எவ்வளவுதான் உங்களை அசைக்க முயற்சி செய்தாலும், அசையாதீர்கள்! 'எல்லோரும் இப்படித்தான் இருக்கிறார்கள், அதனால் இந்த முறையில் நீங்கள் ஏன் உங்களுக்குள் அடித்துக் கொள்கிறீர்கள்? நீங்களும் எங்களுடன் இணைந்து கொள்ள வேண்டும்!' என நீங்கள் ஒருவருக்கொருவர் சொல்கிறீர்கள். உங்களைப் பலவீனப்படுத்தும் பல சகபாடிகளை உங்களால் காண முடியும். எவ்வாறாயினும், பாப்தாதாவிற்கு மற்றவர்களை ஊக்குவித்து, அவர்களுக்கு உற்சாகத்தைக் கொடுக்கும் சகபாடிகளே தேவைப்படுகிறார்கள். எனவே, நீங்கள் என்ன செய்ய வேண்டும் என்பதைப் புரிந்து கொண்டீர்களா? சேவை செய்யுங்கள். ஆனால், உங்களின் சேமிப்புக் கணக்கை அதிகரித்தவண்ணம் அதைச் செய்யுங்கள். அதிகளவு சேவை செய்யுங்கள்! முதலில், உங்களுக்குச் சேவை செய்யுங்கள். பின்னர் மற்றவர்களுக்குச் சேவை செய்யுங்கள். பாப்தாதா மேலும் ஒரு விடயத்தைக் குறித்துக் கொண்டார். அவர் அதை உங்களுக்குக் கூறட்டுமா?

இன்று, இது சந்திரனினதும் சூரியனினதும் சந்திப்பாக இருந்தது. ஜெகதாம்பா கேட்டார்: முன்னோடிக் குழுவின் இன்னமும் எவ்வளவு காலத்திற்குக் காத்திருக்க வேண்டும்? நீங்கள் உங்களின் முன்னோடி ஸ்திதியை அடைந்த பின்னரே, முன்னோடிக் குழுவின் பணி

பூர்த்தியாகும். அதனால், இன்று, அன்னை ஜெகதாம்பா பாப்தாதாவிற்கு மிகவும் மௌனமாகவும் யுக்தியாகவும் ஒரு விடயத்தைக் கூறினார். அவர் கூறிய அந்த ஒரு விடயம் என்ன? பாப்தாதாவிற்குத் தெரியும். அப்படியிருந்தும், இன்று இதயபூர்வமான சம்பாஷணையாகவே இருந்தது. மம்மா கூறினார்: 'நானும் மதுவனத்தைச் சுற்றிப் பார்க்கிறேன். அத்துடன் சகல நிலையங்களுக்கும் செல்கிறேன்.' ஜெகதாம்பாவைக் கண்டவர்களுக்குத் தெரியும், அவர் தனது வார்த்தைகளால் நகைச்சுவையாக சமிக்கை கொடுப்பார். அவர் ஒருபோதும் எதையும் நேரடியாகக் கூறுவதில்லை. தற்காலத்தில், அவர் ஒரு சிறப்பியல்பைக் காண்பதாகக் கூறினார். அந்தச் சிறப்பியல்பு என்ன? தற்காலத்தில், பல வகையான கவனக்குறைவுகள் இருப்பதாக அவர் கூறினார். சிலருக்கு ஒரு வகையான கவனக்குறைவும் ஏனையோருக்கு இன்னொரு வகையான கவனக்குறைவும் காணப்படுகின்றன. 'அது நடக்கும். நான் ஏதாவதொரு வேளையில் அதைச் செய்வேன். மற்றவர்கள் அப்படிச் செய்கிறார்கள், எனவே நானும் அப்படியே செய்வேன். இது எல்லா வேளையும் நடக்கிறது. இது தொடரும்.....' இந்தக் கவனக்குறைவிற்கான மொழி அவர்களின் எண்ணங்களில் உள்ளது. ஆனால், அவர்கள் அதைத் தமது வார்த்தைகளிலும் கொண்டுவருகிறார்கள். பாப்தாதா கூறினார்: இந்தக் குழந்தைகளுக்கு புது வருடத்தில் செய்வதற்காக ஒரு வழிமுறையைக் கொடுங்கள். அன்னை ஜெகதாம்பா எப்போதும் தனக்குள் கிரகித்த சுலோகன் என்னவென்று உங்கள் எல்லோருக்கும் தெரியுமா? உங்களுக்கு இது ஞாபகம் இருக்கிறதா? யாருக்கு இது நினைவில் இருக்கிறது? (ஹுக்குமி ஹுக்கும் சல்லாய் ரஹா.. - கட்டளைகளை வழங்கும் ஒரேயொருவர், என்னை எல்லாவற்றையும் செய்ய வைக்கிறார்) ஜெகதாம்பா கூறினார்: எல்லோரும் இதைக் கிரகித்தால் - அதாவது, பாப்தாதா உங்கள் ஒவ்வொருவரையும் அசைய வைக்கிறார், உங்களின் ஒவ்வொரு அடியும் அவரின் வழிகாட்டல்களுக்கேற்பவே இருக்கும் - தந்தையே உங்களை நேரடியாக அசையச் செய்கிறார் என்ற விழிப்புணர்வு உங்களுக்கு இருக்குமாயின், உங்களின் பார்வை எங்கே செல்லும்? வழிகாட்டல்களைப் பின்பற்றுபவரின் பார்வை, வழிகாட்டல்களைக் கொடுக்கின்ற ஒரேயொருவரின் மீது மட்டுமே விழும். வேறு எவரின் மீதும் விழாது. கரவன்ஹார் உங்களை ஒரு கருவி ஆக்கி, உங்களை அசையச் செய்கிறார். கரவன்ஹாரே அதற்குப் பொறுப்பு. அப்போது சேவை செய்யும்போது பாரமாகும் உங்களின் தலை, ஓர் ஆன்மீக ரோஜாவைப் போல் சதா இலேசாகவே இருக்கும். நீங்கள் என்ன செய்ய வேண்டும் என்பதைப் புரிந்து கொண்டீர்களா? சதா மகாதானி ஆகுங்கள். அச்சா.

நீங்கள் எல்லோரும் புது வருடத்தைக் கொண்டாடுவதற்காக ஒடோடி வந்துள்ளீர்கள். இது நல்லது. வீடு நிறைந்துள்ளது! அச்சா, உங்களுக்குப் போதுமான தண்ணீர் கிடைத்ததா? உங்களுக்குத் தண்ணீர் கிடைத்ததா? தண்ணீர் கொண்டு வருவதற்காக முயற்சி செய்தவர்களுக்குப் பாராட்டுக்கள்! ஆயிரக்கணக்கானவர்களுக்குத் தண்ணீர் வழங்குவதென்பது, இரண்டு அல்லது நான்கு வாளிகள் கொண்டு வருவதைப் போன்றதல்ல. நாளையில் இருந்து, ஒன்றுகூடல் திரும்பிச் செல்வதற்கான நேரமாகும். நீங்கள் எல்லோரும் சௌகரியமாகத் தங்கியிருந்தீர்களா? சிறியதொரு புயல் உங்களுக்கு ஒரு பரீட்சை வைத்துவிட்டது. கடும்காற்று வீசியது. நீங்கள் எல்லோரும் ஒகேயாக இருந்தீர்களா? பாண்டவர்கள் ஒகேயாக இருந்தீர்களா? இது நல்லது. இது கும்பமேளாவை விடச் சிறந்ததல்லவா? குறைந்தபட்சம், உங்களுக்கு மூன்றடி நிலம் கிடைத்தது. உங்களுக்கு ஒரு கட்டிடம் கிடைக்காமல் போயிருக்கலாம். ஆனால், குறைந்தபட்சம் மூன்றடி நிலமாவது கிடைத்தது.

புது வருடத்தில், இந்த நாட்டிலும் வெளிநாடுகளிலும் உள்ள குழந்தைகள், புது வருடத்தின் வைபவங்களைப் பார்க்கிறார்கள். அவர்கள் தமது புத்திகளால் அதைப் பார்க்கிறார்கள். தமது காதுகளால் அதைக் கேட்கிறார்கள். மதுவனத்தில் உள்ள எல்லோருமே அதைப் பார்க்கிறார்கள்.

மதுவனத்தைச் சேர்ந்தவர்கள், யக்யத்தின் பாதுகாவலர்கள் எனச் சேவை செய்யும் தமது பாகங்களை மிக நன்றாகச் செய்கிறார்கள். இந்த நாட்டிலும் வெளிநாடுகளிலும் இருப்பவர்களுடன் கூடவே, மதுவனத்திலும் சேவைக்குக் கருவிகளாக இருப்பவர்களையும் பாப்தாதா பாராட்டுகிறார். அச்சா. பல வாழ்த்துமடல்கள் வந்துள்ளன. வந்துள்ள வாழ்த்து

மடல்களை உங்கள் எல்லோராலும் பார்க்க முடிகிறது. வாழ்த்துமடல்களில் மறைந்துள்ள இதயத்தின் அன்புடன் ஒப்பிடும்போது, இந்த வாழ்த்துமடல்கள் முக்கியமானவை அல்ல. ஆகவே, பாப்தாதா வாழ்த்துமடலின் அழகைப் பார்க்கவில்லை. ஆனால், அவை எத்தகைய, இதயபூர்வமான விலைமதிப்பற்ற அன்பினால் நிரம்பியுள்ளன என்பதையே அவர் பார்க்கிறார். எனவே, நீங்கள் எல்லோருமே உங்களின் இதயபூர்வமான அன்பினை அனுப்பி வைத்துள்ளீர்கள். அதனால், இத்தகைய அன்பான ஆத்மாக்கள் எல்லோருக்கும் தனித்தனியாக - பாப்தாதா ஒவ்வொருவரின் பெயரையும் குறிப்பிடவில்லை - அந்த வாழ்த்து மடல்களுக்கு அன்பு நிறைந்த மரியாதையுடன் பாப்தாதா பதில் அளிக்கிறார். நினைவுக்கடிதங்கள், தொலைபேசி அழைப்புக்கள், ஈமெயில்கள், கணணி மூலம் என என்னென்ன வசதிகள் உள்ளனவோ, நீங்கள் அவற்றைப் பயன்படுத்த முன்னரே, பாப்தாதா முதலில் அவை அனைத்தையும் உங்களின் எண்ணங்களின் மூலம் பெற்றுவிடுகிறார். அவை உங்களின் கணணிகளின் மூலமும் ஈமெயில்கள் மூலமும் பின்னரே வருகின்றன. குழந்தைகளின் அன்பு எல்லா வேளையும் பாப்தாதாவை வந்தடைகின்றது. ஆனால், இன்று, பலரும் புது வருடத்திற்கான தமது விசேடமான திட்டங்களை எழுதியுள்ளார்கள். சத்தியங்கள் செய்துள்ளார்கள். அத்துடன் கடந்ததைக் கடந்ததாக்கிவிட்டு, முன்னேறுவதற்கான தைரியத்தையும் கொண்டுள்ளார்கள். பாப்தாதா உங்கள் எல்லோருக்கும் சொல்கிறார்: சபாஷ் குழந்தைகளே! சபாஷ்!

நீங்கள் எல்லோரும் சந்தோஷமாக இருக்கிறீர்கள்தானே? அவர்களும் சந்தோஷமாக இருக்கிறார்கள். இப்போது, அருள்பவரின் குழந்தைகளான உங்கள் ஒவ்வொருவருக்காகவும் பாப்தாதாவின் இதயத்தின் ஆசை என்னவென்றால், நீங்களும் ஓர் அருள்பவர் ஆகவேண்டும் என்பதேயாகும். எதையும் வேண்டாதீர்கள்: 'நான் இதைப் பெற வேண்டும்! இது நடக்க வேண்டும்! நான் இதைச் செய்ய வேண்டும்!' அருள்பவர் ஆகுங்கள். ஒருவரையொருவர் முன்னேறச் செய்வதில் பெருந்தன்மையான இதயத்தைக் கொண்டவர் ஆகுங்கள். இளையவர்கள் பாப்தாதாவிடம், தமக்கு மூத்தவர்களின் அன்பு வேண்டும் எனக் கூறுகிறார்கள். தந்தை இளையவர்களுக்குக் கூறுகிறார் - மூத்தவர்களுக்கு மரியாதை கொடுங்கள், நீங்கள் அன்பைப் பெறுவீர்கள். மரியாதை கொடுத்தல் என்றால், மரியாதையைப் பெறுவதாகும். நீங்கள் வெறுமனே மரியாதையைப் பெற முடியாது. கொடுத்தல் என்றால் பெறுவதாகும். உங்களின் உயிரற்ற விக்கிரகங்களுமே அதை வழங்குகின்றன. தேவதேவியர் என்றால் கொடுப்பவர் என்று அர்த்தம். ஆகவே, உயிர்வாழும் தேவதேவியர், அருள்பவர்கள் ஆகுங்கள்! வழங்குங்கள்! நீங்கள் எல்லோரும் அருள்பவர்களாக, கொடுப்பவர்களாக ஆகும்போது, பெறுவதற்கென்று எவருமே எஞ்சியிருக்க மாட்டார்கள். அப்போது திருப்தி என்ற ஆன்மீக ரோஜாவின் நறுமணம் எங்கும் கமழும். நீங்கள் இதைக் கேட்டீர்களா?

எனவே, புது வருடத்தில், பழைய மொழியைப் பேசாதீர்கள். எவருமே விரும்பாத, சிலர் பயன்படுத்தும் பழைய மொழி. உங்களின் பழைய வார்த்தைகள், பழைய நடத்தை, பழைய பழக்கவழக்கங்களின் கட்டாயத்திற்கு உட்படாதீர்கள். ஒவ்வொரு விடயமும் புதியதா என உங்களையே கேளுங்கள். புதியதான எதை நீங்கள் செய்தீர்கள்? 21 ஆம் நூற்றாண்டைக் கொண்டாடுவதே, நீங்கள் எல்லோரும் செய்ய வேண்டிய விடயமாகும். நீங்கள் 21 ஆம் நூற்றாண்டிலே 21 பிறவிகளுக்கான உங்களின் முழுமையான ஆஸ்தியைக் கோர வேண்டும். நீங்கள் இதை அடைய விரும்புகிறீர்கள்தானே? அச்சா.

புது யுகத்திற்கான உரிமையுள்ள, சகல திசைகளிலும் உள்ள மேன்மையான ஆத்மாக்களுக்கும், ஒவ்வோர் அடியிலும் சதா பலமில்லியன்களைச் சேமிக்கும் ஆத்மாக்களான குழந்தைகள் எல்லோருக்கும், பிரம்மாபாவைப் போல் எளிமையாகவும் மாதிரியாகவும் ஆக்கிக் கொள்ளும் ஆத்மாக்களுக்கும் தமது சொந்த வாழ்க்கையில் நற்குணங்களை வெளிப்படுத்துவதன் மூலம் மற்றவர்களையும் நற்குணவான் ஆக்குகின்றவர்களுக்கும், சதா மகாதானிகளுக்கும், மகத்தான ஒத்துழைக்கும் ஆத்மாக்களுக்கும், பாப்தாதாவின் அன்பும் நினைவும் நமஸ்காரங்களும்.

இந்த வேளையில், இது பழைய வருடத்திற்கும் புதிய வருடத்திற்குமான சங்கமம் ஆகும். சங்கம காலம் என்றால், பழையது முடிவதும் புதியது ஆரம்பிப்பதும் என்று அர்த்தம்.

எல்லையற்ற சங்கமத்தில், பிராமண ஆத்மாக்களான நீங்கள் எல்லோரும் உலக மாற்றத்திற்குக் கருவிகளாக இருக்கிறீர்களோ, அதேபோல், இன்று, பழைய வருடத்திற்கும் புதிய வருடத்திற்குமான இந்தச் சங்கமத்தில், உங்களிடம் சுய மாற்றத்திற்கான திடசங்கற்பம் உள்ளது. உங்களுக்குள் இந்தத் திடசங்கற்பம் இருக்க வேண்டும். ஒவ்வொரு விநாடியும் உறுதியான, நிலையான, மகாதானி ஆகுங்கள். அருள்பவரின் குழந்தைகள், மாஸ்ரர் அருள்பவர்கள் ஆகவேண்டும். பழைய வருடத்திற்கு விடை கொடுப்பதுடன் கூடவே, பழைய உலகிலும் பழைய சம்ஸ்காரங்களிலும் உள்ள பற்றுக்கும் விடை கொடுங்கள். அத்துடன் உங்களின் புதிய, மேன்மையான சம்ஸ்காரங்களை வெளிப்படுத்துங்கள். பலமில்லியன் மடங்கு வாழ்த்துக்கள், வாழ்த்துக்கள், வாழ்த்துக்கள்!

ஆசீர்வாத நீங்கள் பேறுகளின் சொரூபம் ஆகுவதன் மூலம், 'ஏன்? என்ன?' என்ற ம்:

கேள்விகளுக்கு

அப்பால் இருக்கும் சதா சந்தோஷமான இதயத்தைக் கொண்டவர் ஆகுவீர்களாக.

பேறுகளின் சொரூபங்களால் நிறைந்திருக்கும் ஆத்மாக்களால் ஒருபோதும் எதையிட்டும் எந்த வகையான கேள்விகளையும் கொண்டிருக்க முடியாது. அவர்களின் முகங்களிலும் நடத்தையிலும் சந்தோஷத்தின் ஆளுமை புலப்பட்டுக் கொண்டே இருக்கும். இதுவே திருப்தி எனப்படுகிறது. சந்தோஷம் குறைவாக இருந்தால், அதற்கான காரணம், பேறுகளில் ஏதாவது குறை காணப்படுவதேயாகும். பேறுகள் குறைவதற்கான காரணம், ஏதாவதொரு ஆசையே ஆகும். சூட்சுமமான பல ஆசைகளைக் கொண்டிருப்பது, உங்களை பேறுகளில் குறைவை நோக்கி எடுத்துச் செல்கின்றது. ஆகவே, தற்காலிக ஆசைகளை ஒருபுறம் ஒதுக்கிவிட்டு, பேறுகளின் சொரூபம் ஆகுங்கள். நீங்கள் சதா சந்தோஷ இதயத்தைக் கொண்டவராக இருப்பீர்கள்.

சுலோகம்: இறையன்பிலே திளைத்திருங்கள். மாயையின் கவர்ச்சி முடிந்துவிடும்.

--ஓம் சாந்தி---

ஓம் சாந்தி

சாராம்சம்: இனிய குழந்தைகளே, பாபா முரளியைப் பேசி, ஞான இரத்தினங்களை, உங்களுக்குக் கொடுப்பதற்கு வந்துள்ளார். இதனாலேயே நீங்கள் ஒருபொழுதும் முரளியைத் தவறவிடக் கூடாது. உங்களுக்கு முரளியில் விருப்பம் இல்லையென்றால், உங்களுக்குத் தந்தை மீதும் விருப்பம் இல்லை என்பதே அதன் அர்த்தமாகும்.

கேள்வி: இந்த ஞானத்தின் மூலம், நீங்கள் கிரகித்துக் கொள்ளும் அனைத்திலும் மிகச் சிறந்த நடத்தை யாது?

பதில்: விகாரமற்றவர்கள் ஆகுவதே அனைத்திலும் மிகச்சிறந்த நடத்தையாகும். இந்த முழு உலகமும் விகாரம் நிறைந்தது என்ற ஞானத்தை நீங்கள் பெற்றுள்ளீர்கள். விகாரமானவராக இருத்தல் என்றால் நன்னடத்தை அற்றிருத்தல் என்று அர்த்தமாகும். விகாரமற்ற உலகை ஸ்தாபிப்பதற்கே தந்தை வந்துள்ளார். தேவர்கள் விகாரமற்ற நடத்தையைக் கொண்டிருக்கிறார்கள். தந்தையை நினைவு செய்வதனால், உங்கள் நடத்தை சீர்திருத்தப்படுகிறது.

ஓம் சாந்தி. குழந்தைகளே, நீங்கள் ஒருபொழுதும் இக் கல்வியைத் தவறவிடக்கூடாது. நீங்கள் இக் கல்வியைத் தவறவிட்டால், நீங்கள் உங்கள் அந்தஸ்தையும் தவறவிடுவீர்கள். இனிமையிலும் இனிமையான. ஆன்மீகக் குழந்தைகளாகிய நீங்கள் எங்கு அமர்ந்திருக்கிறீர்கள்? இறை ஆன்மீகப் பலகலைக்கழகத்தில் ஆகும். குழந்தைகளாகிய நீங்கள் ஒவ்வொரு 5000 வருடங்களிலும்; இந்தப் பலகலைக்கழகத்திற்கு அனுமதிக்கப்படுகிறீர்கள் என்பதை அறிவீர்கள். தந்தையே உங்கள் தந்தையும், உங்கள் ஆசிரியரும், உங்கள் குருவும் என்பதையும் குழந்தைகளாகிய நீங்கள் அறிவீர்கள். உண்மையில், ஒரு குருவின் படம் வேறானது, ஒரு தந்தையினது படமும் வேறானது, ஓர் ஆசிரியரின் படமும் வேறுபட்டதாகும்.. அந்த ஒரேயொருவருக்கு ஓர் உருவம் மாத்திரமே உள்ளது. ஆனால் உண்மையில், அது மூன்றையும் உள்ளடக்கியதாகும்; அதாவது, அவர் தந்தையாகவும், ஆசிரியராகவும், குருவாகவும் ஆகுகிறார். ஒரு மனிதனின் வாழ்க்கையில் இவை மூன்றும் பிரதான உறவுமுறைகளாகும். அந்த தந்தையும், ஆசிரியரும், குருவும் ஒரேயொருவரே. அவரே மூன்று பாகங்களையும் நடிக்கிறார். குழந்தைகளாகிய நீங்கள் ஒவ்வொரு விடயத்தையும் புரிந்துகொள்ளும் பொழுது, பெருமளவு சந்தோஷத்தைக் கொண்டிருப்பதுடன், நீங்கள் அனைவரும் ஏனைய பலரையும் இங்கு அழைத்து வந்து இத் திருமூர்த்தி பலகலைக்கழகத்தில் அவர்களை அனுமதிக்கச் செய்யவும் வேண்டும். சிறந்த கல்வியைக்; கொடுக்கின்ற பலகலைக்கழகத்தில் கற்பவர்கள் பிறருக்கும் அதைச் சிபாரிசு செய்வார்கள்: இப் பலகலைக்கழகத்திற்கு வந்து கற்றிடுங்கள். இங்கு நீங்கள் நல்ல ஞானத்தைப் பெற்றுக் கொள்வதுடன் உங்கள் நடத்தையும் சீர்த்திருத்தப்படும். குழந்தைகளாகிய நீங்களும் பிறரை இங்கு அழைத்து வர வேண்டும். தாய்மார்களாகிய நீங்கள் ஏனைய தாய்மார்களுக்கு விளங்கப்படுத்த வேண்டும், ஆண்களால் ஏனைய ஆண்களுக்கு விளங்கப்படுத்த முடியும். பாருங்கள். அந்த ஒரேயொருவரே தந்தையும், ஆசிரியரும் குருவுமாவார். நீங்கள் ஒவ்வொருவரும் இவ்வாறு விளங்கப்படுத்துகிறீர்களா, இல்லையா

என்று உங்கள் இதயத்தைக் கேட்டுப் பார்க்க வேண்டும். அந்த ஒரேயொருவரே பரமதந்தையும், பரம ஆசிரியரும், பரம குருவுமாவார் என்பதை நீங்கள் சிலநேரங்களில் உங்கள் நண்பர்களுக்கும், உறவினர்களுக்கும் விளங்கப்படுத்துவதுண்டா? தந்தையே உங்களைப் பரம தேவர்கள் ஆக்குபவர். தந்தை உங்களைத் தன்னைப் போன்று ஒரு தந்தை ஆக்குவதில்லை, ஆனால் அவர் உங்களைத் தன்னைப் போன்று புகழில் சமமானவர்கள் ஆக்குகிறார். ஒரு தந்தையின் தொழில் பராமரிப்பையும், அன்பையும் கொடுப்பதாகும். ஆகவே நீங்கள் நிச்சயமாக அத்தகைய ஒரு தந்தையை நினைவுசெய்ய வேண்டும். அவரை வேறு எவருடனும் ஒப்பிட முடியாது. ஒரு குருவிடமிருந்து நீங்கள் அமைதியைப் பெறுவதாகக் கூறப்பட்டாலும், அந்த ஒரேயொருவரே, உங்களை உலக அதிபதிகள் ஆக்குகிறார். தானே ஆத்மாக்கள் அனைவருக்கும் தந்தை என்று வேறு எவராலும் கூற முடியாது. ஆத்மாக்கள் அனைவரதும் தந்தை யாராக இருக்க முடியுமென்று எவருக்கும் தெரியாது. இந்துக்கள், முஸ்லிம்கள், கிறிஸ்தவர்கள் போன்ற அனைவரும் தந்தையாகிய கடவுள் என்று குறிப்பிடும் எல்லையற்ற தந்தை ஒரேயொருவர் மாத்திரமே உள்ளார். புத்தி நிச்சயமாக அசரீரியானவரிடமே செல்கின்றது. இதனைக் கூறியவர் யார்? ஆத்மா கூறினார்: தந்தையாகிய கடவுள். ஆகவே ஆத்மாக்கள் நிச்சயமாக அவரைச் சந்திக்க வேண்டும். நீங்கள் அவரைச் சந்திக்காமல், அவரை உங்கள் தந்தை என அழைத்தால், எவ்வாறு அவர் உங்கள் தந்தையாக முடியும்? அவர் முழு உலகிலுமுள்ள குழந்தைகளின் ஆசைகளை நிறைவேற்றுகிறார். அனைவரும் அமைதி தாமத்திற்குச் செல்ல விரும்புகிறார்கள். ஆத்மாக்கள் தங்கள் வீட்டை நினைவு செய்கிறார்கள். ஆத்மாக்கள் இராவண இராச்சியத்தில் களைப்படைந்து விட்டார்கள். ஆங்கிலத்திலும் கூறப்பட்டுள்ளது: ஓ தந்தையாகிய கடவுளே, எங்களை விடுவியுங்கள்! தங்கள் பாகங்களை நடிக்கும் பொழுது, தமோபிரதான் ஆகியதும், அனைவரும் அமைதி தாமத்திற்குத் திரும்பிச் செல்வார்கள். முதலில் நீங்கள் சந்தோஷ தாமத்திற்குள் கீழிறங்கி வருவீர்கள். நீங்கள் முதலில் வரும்பொழுது விகாரமானவர்கள் ஆகுகிறீர்கள் என்றில்லை, இல்லை. தந்தை விளங்கப்படுத்துகிறார்: இது இராவணனின் இராச்சியமான, விலைமாதர் இல்லமாகும். இது மிகவும் ஆழ் நரகம் என்று அழைக்கப்படுகிறது. இவ்வுலகில், குறிப்பாக பாரதத்தில், பல்வேறு சமயநூல்கள் உள்ளன. கற்பதற்கான நூல்கள் பல உள்ளன. அவை அனைத்தும் அழிக்கப்படவுள்ளன. தந்தை உங்களுக்குக் கொடுக்கின்ற வெகுமதி ஒருபொழுதும் எரிக்கப்பட முடியாது. அவை கிரகிப்பதற்குரியதாகும். பயனற்ற விடயங்களே எரிக்கப்படுகின்றன. ஞானம் எரிக்கக்கூடிய ஒரு சமயநூல் அல்ல. 21 பிறவிகளுக்கு நீங்கள் ஓர் அந்தஸ்தைக் கோருவதற்கான ஞானத்தை நீங்கள் பெறுகிறீர்கள். அந்த ஒரேயொருவருக்கு உரிய சமயநூல்கள் எரிக்கப்படுகின்றன என்றில்லை; இல்லை. இந்த ஞானம் இயல்பாகவே மறைந்துவிடும். கற்பதற்கு அவசியமான எந்த நூல்களிலும் இந்த ஞானம் இல்லை. பின்வருமாறு பெயருள்ளது: கியான் விக் கியான் பவன், ஆனால் அந்தப் பெயர் ஏன் வழங்கப்பட்டுள்ளது என்றோ அல்லது அதன் அர்த்தமோ அவர்களுக்குத் தெரியாது. கியான் விக் கியானுக்குப் பெருமளவு புகழ் உள்ளது. கியான் என்றால் நீங்கள் இப்பொழுது கிரகித்துக்கொள்கின்ற, உலகச் சக்கரம் பற்றிய ஞானம் என அர்த்தமாகும். விக் கியான் என்றால் மௌன தாமமாகும்; நீங்கள் கியான் ஸ்திதிக்கும் அப்பால் செல்கிறீர்கள். ஞானத்தைக் கற்பதன் அடிப்படையில் நீங்கள் ஓர் இராச்சியத்தை மீண்டும் ஆட்சி செய்கிறீர்கள். ஆத்மாக்களின் தந்தை

வந்து எங்களுக்குக் கற்பிக்கிறார் என்பதை நீங்கள் புரிந்து கொள்கிறீர்கள். இல்லாவிட்டால், கடவுளின் வாசகங்கள் மறைந்துவிடுகின்றன. கடவுள் சமயநூல்களைக் கற்ற பின்னர் வருவதில்லை. கடவுளிடம் கியான், விக்கியான் இரண்டும் உள்ளன. ஒருவர் எவ்வாறு இருந்தாலும், அவர் பிறரைத் தனக்குச் சமமானவர்கள் ஆக்குவார். இது மிகவும் சூட்சுமமான ஒரு விடயமாகும். விக்கியான், கியானிலும் பார்க்க அதிகம் சூட்சுமமானது. நீங்கள் கியானுக்கும் அப்பால் செல்ல வேண்டும். ஞானம் மேலோட்டமானது. அதனைக் கற்பிக்கும்பொழுது, சத்தம் எழுப்பப்படுகின்றது. நீங்கள் சத்தத்திற்கு அப்பால் மௌனத்திற்குள் செல்கின்ற விக்கியான் சூட்சுமமானதாகும். இந்த மௌனத்திற்காகவே நீங்கள் அலைந்து திரிகிறீர்கள். மக்கள் அமைதிக்காகச் சந்நியாசிகளிடம் செல்கிறார்கள். எவ்வாறாயினும் தந்தைக்கு உரியதை வேறு எவராலும் கொடுக்க முடியாது. மக்கள் ஹத்தயோகம் செய்தவாறு ஒரு குழியில் அமர்ந்திருக்கின்றார்கள். அவர்களால் அதன்மூலம் அமைதியைப் பெற முடியாது. இங்கு சிரமம் என்ற கேள்விக்கே இடமில்லை. இக் கல்வி மிகவும் இலகுவானது. உங்களுக்கு ஏழு நாள் பாடநெறி கொடுக்கப்படுகிறது. ஏழு நாள் பாடநெறியைப் பெற்ற பின்னர் நீங்கள் எங்கும் செல்லலாம். உலகியல் கல்லூரிகளில் இவ்வாறு செய்ய முடியாது. உங்கள் பாடநெறி ஏழு நாட்களாகும். இப் பாடநெறியின் பொழுது அனைத்தும் உங்களுக்கு விளங்கப்படுத்தப்படுகின்றது. ஆனால் அனைவராலும் ஏழு நாட்களைக் கொடுக்க முடியாது. அவர்கள் பத்தியின் யோகம், எங்கும் ஈர்க்கப்படுகின்றது. நீங்கள் பத்தியில் இருந்தபொழுது, எவரது முகத்தையும் பார்க்கவில்லை. நீங்கள் எவருடனும் பேசவில்லை; நீங்கள் வெளியே செல்லவும் இல்லை. தபஸ்யா செய்வதற்கு நீங்கள் கடற்கரைக்குச் சென்று நினைவில் அமர்ந்திருப்பது வழக்கம். அந் நேரத்தில் நீங்கள் சக்கரத்தைப் புரிந்துகொள்ளவில்லை. நீங்கள் இக் கல்வியையும் புரிந்து கொள்ளவில்லை. எல்லாவற்றிற்கும் முதலில் நீங்கள் பாபாவுடன் யோகம் செய்வது அவசியம் ஆகும். தந்தையின் அறிமுகம் உங்களுக்குத் தேவை, அதன்பின்னர் உங்களுக்கு ஆசிரியர் தேவை. தந்தை சரீரமற்றவர் என்பதால், எவ்வாறு அவருடன் யோகம் செய்வது என்பதை முதலில் நீங்கள் கற்கவேண்டும். பிறர் இதனை ஏற்றுக்கொள்ள மாட்டார்கள். அவர்கள் கூறுகிறார்கள்: தந்தையான கடவுள் சர்வவியாபி ஆவார். சர்வவியாபி என்ற கருத்து தொடர்ந்து வந்துள்ளது. இப்பொழுது இவ்விடயம் உங்கள்; பத்தியில் இல்லை. நீங்கள் மாணவர்கள். தந்தை கூறுகிறார்: எவ்வாறாயினும், உங்கள் வியாபாரம் போன்றவற்றைச் செய்யுங்கள். ஆனால் நீங்கள் நிச்சயமாக வகுப்பிற்கு வரவேண்டும். நீங்கள் வீட்டில் உங்கள் குடும்பத்துடன் இருக்கலாம். உங்களுக்குப் பாடசாலைக்குச் செல்ல விருப்பமில்லை என்று நீங்கள் கூறினால், அப்பொழுது தந்தையால் என்ன செய்ய முடியும்? ஆ! கடவுள் உங்களை இறைவர்களும் இறைவிகளும் ஆக்குவதற்குக் கற்பிக்கிறார். கடவுள் பேசுகிறார்: நான் உங்களை அரசர்களுக்கெல்லாம் அரசர்கள் ஆக்குகிறேன். ஆகவே, கடவுளிடமிருந்து நீங்கள் இராஜயோகத்தைக் கற்க மாட்டீர்களா? இதனைச் செய்வதற்கு யார்தான் விருமப் மாட்டார்கள்? இதனாலேயே விகாரங்களிலிருந்து காப்பாற்றப்படுவதற்காக, நீங்கள் உங்கள் வீடுகளிலிருந்து ஓடிச் செல்ல வேண்டியிருந்தது. நீங்கள் வந்து உங்களை வேறு எவராலும் பார்க்கவோ அல்லது சந்திக்கவோ முடியாது. அந்தப் பத்தியில் அமர்ந்திருந்தீர்கள். உங்கள் இதயம் ஈர்க்கப்படுமாறு நீங்கள் எவரையும் பார்க்கவில்லை. கடவுள்

தங்களுக்குக் கற்பிக்கின்றார் என்ற நம்பிக்கை சில குழந்தைகளிடம் இருந்தாலும், தங்களுக்குச் சுகவீனம் என்றோ அல்லது செய்வதற்கு வேறு வேலைகள் இருப்பதாகவோ அவர்கள் சாக்குப்போக்குகளைக் கூறுவார்கள். பல நேர மாற்றீடுகளைத் தந்தையால் வழங்க முடியும். இந் நாட்களில், பாடசாலைகளில் பல நேர மாற்றீடுகள் உள்ளன. இங்கு கற்பதற்கு அதிகம் இல்லை. அல்பாவையும், பீற்றாவையும் புரிந்துகொள்வதற்கு உங்களுக்கு ஒரு சிறந்த புத்தி தேவையாகும். அல்பாவையும், பீற்றாவையும் நினைவு செய்வதுடன், ஏனைய அனைவருக்கும் இதனைக் கூறுங்கள். மக்கள் திரிமூர்த்தியின் பல உருவங்களை உருவாக்குகிறார்கள். ஆனால் அவர்கள் உச்சியில் சிவபாபாவைக் காட்டுவதில்லை. கீதையின் கடவுள் சிவன் என்பதையும், அவரிடமிருந்தே இவர் ஞானத்தைப் பெற்று, விஷ்ணு ஆகுகின்றார் என்பதையும் அவர்கள் புரிந்துகொள்வதில்லை. இது இராஜயோகம். இது இப்பொழுது இவரின் பல பிறவிகளின் இறுதிப்பிறவி ஆகும். இவ் விளக்கம் மிகவும் இலகுவானது. உங்கள் கரங்களில் நீங்கள் எந்த நூல்கள் போன்றவற்றையும் வைத்திருப்பதில்லை. திரிமூர்த்தியின் ரூபத்தை மாத்திரம் காட்டுகின்ற, பட்ஜை அணிந்து கொள்ளுங்கள். தந்தை உங்களுக்கு எவ்வாறு பிரம்மா மூலம் கற்பித்து, உங்களை விஷ்ணுவைப் போன்று ஆக்குகிறார் என்று, அதன்மூலம் நீங்கள் விளங்கப்படுத்த வேண்டும். தாங்கள் இராதையைப் போன்று ஆகவேண்டும் என்று சிலர் எண்ணுகிறார்கள். அமிர்தகலசம் தாய்மார்களிடமே கொடுக்கப்பட்டுள்ளது. உண்மையில் இராதை அமிர்தகலசத்தை அவரின் பல பிறவிகளின் இறுதியிலேயே பெறுகிறார். தந்தையே இந்த இரகசியத்தை விளங்கப்படுத்துகிறார். வேறு எந்த மனிதர்களுக்கும் இது தெரியாது. நிலையங்களில் பலர் உங்களிடம் வருவார்கள். சிலர் ஒருநாள் வந்த பின்னர், நான்கு நாட்களுக்கு வரமாட்டார்கள். ஆகவே நீங்கள் அவர்களைக் கேட்க வேண்டும்: அவ்வளவு காலமும் நீங்கள் என்ன செய்து கொண்டிருந்தீர்கள்? நீங்கள் தந்தையை நினைவுசெய்து கொண்டிருந்தீர்களா? நீங்கள் சுயதரிசனச் சக்கரத்தைச் சுழற்றிக் கொண்டிருந்தீர்களா? நீண்டகாலமாக வருகை தராதவர்களிடம் நீங்கள் எழுதிக் கேட்கவேண்டும்: சிலர் தங்கள் வேலையில் இடமாற்றம்பெற்று, வேறு இடத்திற்குச் செல்லவேண்டியிருக்கும். எவ்வாறாயினும், அவர்கள் ஒரு நிலையத்திற்கு உரியவர்களாக இருக்கவேண்டும். அவர்களுக்குத் தந்தையை நினைவு செய்யவும், சக்கரத்தைச் சுழற்றவும் மந்திரம் கொடுக்கப்பட்டுள்ளது. தந்தை ஒரு மிகவும் இலகுவான விடயத்தை விளங்கப்படுத்தியுள்ளார். இரு வார்த்தைகள் மாத்திரமே உள்ளன: மன்மனாபவ என்னை நினைவு செய்வதுடன், உங்கள் ஆஸ்தியையும் நினைவு செய்யுங்கள். முழுச் சக்கரமும் இதில் அடங்கியுள்ளது. எவராவது சரீரத்தை விட்டு நீங்கும்பொழுது, அவர் சுவர்க்கத்திற்குச் சென்றுவிட்டார் என அவர்கள் கூறுகிறார்கள். ஆனால், சுவர்க்கம் என்றால் என்ன? எவருக்கும் தெரியாது. உயர்ந்தவர்கள் முதல் தாழ்ந்தவர்கள் வரை, செல்வந்தர்கள் முதல் ஏழைகள் வரை அனைவரும் சந்தோஷமாக இருக்கின்ற ஓர் இராச்சியம் அங்கே உள்ளது என்பதை இப்பொழுது நீங்கள் புரிந்துகொள்கிறீர்கள். இங்கு, இது துன்ப உலகமாகும். அது சந்தோஷ உலகமாகும். தந்தை மிகத்தெளிவாக விளங்கப்படுத்துகிறார். எவராவது ஒருவர் கடை வைத்திருப்பவராக இருந்தால், அவர்கள் எவராக இருந்தாலும் கற்காமல் இருப்பதற்குச் சாக்குப்போக்குகளை உருவாக்குவது நல்லதல்ல. அவர்கள் வரவில்லையென்றால் நீங்கள் கேட்கலாம்: நீங்கள்

தந்தையை எந்தளவிற்கு நினைவு செய்கிறீர்கள்? நீங்கள் சுயதரிசன சக்கரத்தைச் சுழற்றுகிறீர்களா? உண்டு, அருந்தி, சுற்றி வாருங்கள். அதற்கு ஆட்சேபனை ஏதுமில்லை. ஆனால் இதற்கும் நேரத்தை ஒதுக்குங்கள். நீங்கள் பிறருக்கும் நன்மை செய்யவேண்டும். உதாரணத்திற்கு, ஒருவர் ஆடைகளைச் சுத்தம் செய்யும் தொழிலைச் செய்வதானால், பலர் அவரிடம் வருவார்கள். அவர்கள் முஸ்லிம்களாகவோ, பார்ஸிகளாகவோ அல்லது இந்துக்களாகவோ இருக்கலாம். அவர்களுக்குக் கூறுங்கள்: நீங்கள் பௌதீக ஆடைகளைக் கழுவுகிறீர்கள், ஆனால் உங்கள் இச் சரீரமானது பழைய, அழுக்கான ஆடையாகும். ஆத்மாவும் தமோபிரதானாகும். நீங்கள் அதனைச் சுத்தமானதாக, சதோபிரதானாக்க வேண்டும். இந்த முழு உலகமும் தூய்மையற்றதும், பழையதும், கலியுகமானதும், தமோபிரதானும் ஆகும். தமோபிரதானிலிருந்து சதோபிரதானாக மாறுவதே நீங்கள் கொண்டுள்ள இலக்காகும். இப்பொழுது நீங்கள் இதனைச் செய்ய விரும்புகிறீர்களோ அல்லது இல்லையோ, நீங்கள் இதனைப் புரிந்துகொள்ள விரும்புகிறீர்களோ அல்லது இல்லையோ அது உங்களைப் பொறுத்ததாகும். நீங்கள் ஆத்மாக்கள். ஆத்மாக்கள் நிச்சயமாகத் தூய்மையானவர்கள் ஆகவேண்டும். நீங்கள் இப்பொழுது தூய்மையற்றவர்கள் ஆகிவிட்டீர்கள். ஆத்மா, சரீரம் இரண்டும் அசுத்தமாகிவிட்டன. அவற்றைச் சுத்தமாக்குவதற்கு, தந்தையை நினைவு செய்யுங்கள். ஆத்மாக்களாகிய நீங்கள் 100வீதம் தூய தங்கமாக ஆகுவீர்கள் என்பதற்கும், ஆபரணங்களும் (சரீரங்கள்) அழகானவையாகும் என்பதற்கும் உத்தரவாதம் அளிக்கப்படுகிறது. நீங்கள் இதனை நம்புகின்றீர்களோ அல்லது இல்லையோ, அது உங்களைப் பொறுத்தது. இதுவும் சேவையாகும். வைத்தியர்களிடம் செல்லுங்கள், கல்லூரிகளுக்குச் செல்லுங்கள், பிரபல்யமானவர்களிடம் செல்லுங்கள், சென்று அவர்களின் நடத்தை மிகவும் சிறந்ததாக இருக்க வேண்டும் என்று அவர்களுக்கு விளங்கப்படுத்துங்கள். இங்கு அனைவரும் நன்னடத்தை அற்றவர்களாக உள்ளார்கள். தந்தை கூறுகிறார்: நீங்கள் விகாரங்களற்றவர்கள் ஆகவேண்டும். விகாரமற்ற உலகம் இருந்தது. அது இப்பொழுது விகாரமுடையதாகி விட்டது. அது நன்னடத்தை அற்றதாகியுள்ளது. அனைவரது நடத்தையும் மிகவும் தீயதாகிவிட்டது. விகாரமற்றவர்கள் ஆகாமல் உங்களால் உங்களைச் சீர்திருத்த முடியாது. இங்கு மனிதர்கள் காமம் நிறைந்தவர்கள். ஒரேயொரு தந்தை மாத்திரமே விகார உலகிலிருந்து, விகாரமற்ற உலகை ஸ்தாபிக்கிறார். பழைய உலகம் அழிக்கப்பட்டுவிடும். இது ஒரு சக்கரமாகும். பூகோளத்தைப் பற்றிய விளக்கம் மிகவும் சிறந்ததாகும். தேவர்கள் ஆட்சிசெய்தபொழுது, இவ்வுலகம் விகாரமற்றதாக இருந்தது. அவர்கள் இப்பொழுது எங்கு சென்றுவிட்டார்கள்? ஆத்மாக்கள் ஒருபொழுதும் அழிக்கப்படுவதில்லை; அவர்கள் ஒரு சரீரத்தைத் துறந்து, இன்னொன்றைப் பெறுகிறார்கள். தேவர்கள் 84 பிறவிகளை எடுத்துள்ளார்கள். இப்பொழுது நீங்கள் விவேகிகள் ஆகிவிட்டீர்கள். முன்னர் உங்களுக்கு எதுவும் தெரியாது. இப்பொழுது இப்பழைய உலகம் மிகவும் அழுக்காகியுள்ளது. பாபா கூறுவன அனைத்தும் முற்றிலும் மிகச்சரியானவை என நீங்கள் உணர்கிறீர்கள். அங்கு, அது தூய உலகமாகும். இவ்வுலகம் தூய்மையற்றது என்பதால் அவர்கள் தங்களைத் தேவர்கள் என்று அழைப்பதற்குப் பதிலாக இந்துக்கள் என்று அழைத்துள்ளார்கள். இந்துஸ்தானில் வசிப்பவர்கள் இந்துக்கள் என்று அழைக்கப்படுகிறார்கள், ஆனால் தேவர்கள் சுவர்க்கத்தில் வசிக்கிறார்கள். இப்பொழுது நீங்கள் இச் சக்கரத்தைப் புரிந்து கொண்டுள்ளீர்கள். உங்களில் விவேகிகளாக இருப்பவர்கள் நீங்கள்

அமர்ந்திருந்து, தந்தை விளங்கப்படுத்துகின்ற விதத்தில் அனைத்தையும் மீண்டும் மீண்டும் கூற வேண்டும் என்பதை மிகவும் தெளிவாகப் புரிந்து கொள்கிறீர்கள். முக்கிய வார்த்தைகளைத் தொடர்ந்தும் குறித்து, பின்னர் இன்ன இன்ன கருத்துக்களைத் தந்தை குறிப்பிட்டதாகக் கூறி, அவற்றைப் பிறருக்கும் கூறுங்கள். அவர்களுக்குக் கூறுங்கள்: நான் உங்களுக்குக் கீதையின் ஞானத்தைக் கூறுகிறேன். இது கீதையின் யுகமாகும். நான்கு யுகங்கள் உள்ளன என்று அனைவருக்கும் தெரியும். இது லீப் யுகமாகும். இச் சங்கமயுகம் பற்றி எவருக்குமே தெரியாது. இதுவே அதி மங்களகரமான சங்கம யுகம் என்பதை நீங்கள் இப்பொழுது புரிந்துகொள்கிறீர்கள். மக்கள் சிவனின் பிறப்பைக் கொண்டாடுகிறார்கள். ஆனால் அவர் எப்பொழுது வந்தார் அல்லது அவர் என்ன செய்தார் என்பன எவருக்கும் தெரியாது. சிவனின் பிறப்பைக் கொண்டாடிய பின்னர், கிருஷ்ணரின் பிறப்பின் கொண்டாட்டம் உள்ளது. பின்னர் இராமரின் பிறப்பின் கொண்டாட்டம் வருகிறது. ஜெகதாம்பாளின் அல்லது ஜெகத்பிதாவின் பிறப்பை எவரும் கொண்டாடுவதில்லை. அனைவரும் வரிசைக்கிரமமாகவே வருகிறார்கள். நீங்கள் இப்பொழுது முழு ஞானத்தையும் பெற்றுள்ளீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய். தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. எங்கள் தந்தையே பரம தந்தையும், பரம ஆசிரியரும், பரம சற்குருஷமாவார். அனைவருக்கும் இவ்விடயத்தைக் கூறுங்கள். அல்பாவினதும், பீற்றாவினதும் பாடத்தை அனைவருக்கும் கற்பியுங்கள்.
2. கியான் என்றால் உலகச் சக்கரத்தின் ஞானத்தைக் கிரகிப்பதுடன், சுயதரிசனச் சக்கரத்தைச் சுழற்றுபவர் ஆகுவதுமாகும். விக்கியான் என்றால், சத்தத்திற்கு அப்பால், மௌனத்திற்குள் செல்வதாகும். ஏழுநாட் பாடநெறியைப் பெற்று, நீங்கள் எங்கு வசித்தாலும், தொடர்ந்தும் இதனைக் கற்றிடுங்கள்.

ஆசீர்வாத சேவை செய்யும் பொழுது மரியாதை அல்லது கௌரவம் என்ற பழுக்காத பழங்களை துறப்பதன் மூலம் அகங்காரத்திலிருந்து விடுபட்டிருப்பனால் சதா சந்தோஷமாக இருப்பீர்களாக. பெயர், மரியாதை, கௌரவம் என்பவற்றை விரும்புவது இராஜரீக வடிவங்களான ஆசை ஆகும். தமது பெயர் அறியப்பட வேண்டும் என்பதற்காக சேவை செய்பவர்கள் தற்காலிகமாகபெயரை ஈட்டிக் கொள்ள முடியும், ஆனால் உயர்ந்த அந்தஸ்தை பெறுதல் என்பதில் அவர்களின் பெயர்கள் பட்டியலில் பின்னால் சென்று விடுகின்றது. ஏனெனில் அவர்கள் உண்ணுகின்ற பழங்கள் பழுக்காதவை ஆகும். சேவை என்ற பாடத்தில் தமக்கு மரியாதை கிடைக்க வேண்டும் என சில குழந்தைகள் நினைக்கின்றார்கள், ஆனால் அது மரியாதையை பெற்றுக் கொள்வது இல்லை, அது அகங்காரம் கொள்வதாகும். எங்கே அகங்காரம் உள்ளதோ அங்கே சந்தோஷம் இருக்க முடியாது. ஆகையால் நீங்கள் அகங்காரத்திலிருந்து விடுபட்டு சதா சந்தோஷமாக இருக்க வேண்டும்.

சுலோகம்: இறை அன்பு என்ற ஊஞ்சலில் ஆடினால், துன்பத்தின் எந்தவொரு
சுவடும் வர முடியாது.

---ஓம் சாந்தி---

:

சாராம்சம்: இனிய குழந்தைகளே, ஒரேயொரு தந்தை மாத்திரம் துன்பத்தை அகற்றிச் சந்தோஷத்தை அருள்பவர். அவர் மாத்திரமே உங்கள் துன்பங்கள் அனைத்தையும் அகற்றுகின்றார். எந்த மனிதராலும் எவருடைய துன்பத்தையும் அகற்ற முடியாது.

கேள்வி: உலகில் அமைதியின்மைக்குக் காரணம் யாது? எவ்வாறு அமைதி ஸ்தாபிக்கப்படுகின்றது?

பதில்: எண்ணற்ற சமயங்களே உலகில் அமைதியின்மைக்குக் காரணம் ஆகும். கலியுகத்தின் இறுதியில் வேற்றுமை உள்ளபொழுது, அமைதியின்மை ஏற்படுகின்றது. தந்தை வந்து ஓர் உண்மையான தர்மத்தை ஸ்தாபிக்கின்றார், பின்னர் அங்கு அமைதி ஸ்தாபிக்கப்படுகின்றது. இலக்சுமி நாராயணனின் இராச்சியத்தில் அமைதி இருந்தது என்பதை உங்களால் புரிந்துகொள்ள முடியும். அங்கு தூய தர்மமும், தூய செயலும் இருந்தன. நன்மையளிக்கும் தந்தை அப்புதிய உலகை மீண்டும் ஒருமுறை படைக்கின்றார். அங்கு அமைதியின்மை என்னும் குறிப்பே கிடையாது.

ஓம் சாந்தி. ஆன்மீகத் தந்தை இங்கமர்ந்திருந்து ஆன்மீகக் குழந்தைகளாகிய உங்களுக்கு விளங்கப்படுத்துகின்றார். ஆன்மீகத் தந்தை மாத்திரம் ஞானக்கடல் என அழைக்கப்படுகின்றார். இது குழந்தைகளாகிய உங்களுக்கு விளங்கப்படுத்தப்பட்டுள்ளது. பம்பாயில், தொடர்ந்தும் சந்திப்புக்களை நடாத்துகின்ற பல சமூக சேவையாளர்கள் உள்ளனர். அவர்கள் பம்பாயில், சாதாரணமாகச் சந்திப்புக்களை நடாத்துகின்ற இடம், பாரதீய வித்யாபவன் என அழைக்கப்படுகின்றது. இரு வகையான ஞானம் உள்ளன. ஒன்று, பாடசாலைகளிலும் கல்லூரிகளிலும் கொடுக்கப்படுகின்ற, லௌகீக ஞானம். அவர்கள் அதை வித்யா (ஞானம்) பவன் என அழைக்கிறார்கள். வேறு ஒன்றும் இருக்க வேண்டும். ஞானம் என்றால் என்ன என்பது மக்களுக்குத் தெரியாது. இது ஆன்மீக ஞானபவனாக இருக்க வேண்டும். கியான், ஞானம் என அழைக்கப்படுகின்றது. பரமாத்மாவாகிய பரமதந்தை மாத்திரம் ஞானக்கடல். கிருஷ்ணரை ஞானக்கடல் என அழைக்க முடியாது. கிருஷ்ணரின் புகழானது சிவபாபாவின் புகழிலிருந்து வேறுபட்டது. பாரத மக்கள் குழப்பமடைந்துள்ளனர். அவர்கள் ஸ்ரீ கிருஷ்ணரைக் கீதையின் கடவுளாகக் கருதுவதால், அவர்கள் தொடர்ந்தும் வித்யாபவன்களைத் (ஞானத்தின் இடங்கள்) திறக்கின்றார்கள். அவர்கள் எதையும் புரிந்துகொள்வதில்லை. அந்த ஞானமே கீதா ஞானமாகும். ஞானக்கடல் என அழைக்கப்படுகின்ற, ஒரேயொரு தந்தையிடம் மாத்திரமே அந்த ஞானம் உள்ளது. இதை மனிதர்கள் அறிய மாட்டார்கள். உண்மையில், சமயநூல்கள் அனைத்தினதும், இரத்தினமாகிய, ஒரேயொரு பகவத் கீதையே, பாரத மக்களின் சமயநூல் ஆகும். யாரைக் கடவுள் என்று அழைக்க முடியும்? இந்நேரத்தில் பாரத மக்கள் இதையேனும் புரிந்துகொள்வதில்லை. அவர்கள் கிருஷ்ணரை அல்லது இராமரை அல்லது தங்களை பரமாத்மா என அழைக்கிறார்கள். இப்பொழுது தமோபிரதான் காலம். இது இராவண இராச்சியமாகும். குழந்தைகளாகிய நீங்கள் எவருக்காவது விளங்கப்படுத்தும்பொழுது, அவர்களுக்குக் கூறுங்கள்: கடவுள் சிவன் பேசுகிறார். ஒரேயொரு பரமாத்மாவாகிய பரமதந்தை மாத்திரமே ஞானக்கடல்

என்பதையும், அவரே சிவன் என்று அழைக்கப்படுகிறார் என்பதையும் அவர்கள் எல்லாவற்றிற்கும் முதலில் புரிந்துகொள்ள வேண்டும். மக்கள் சிவராத்திரியையும்; கொண்டாடுகிறார்கள், ஆனாலும் எவராலும் எதையும் புரிந்துகொள்ள முடியாதுள்ளது. நிச்சயமாகச் சிவன் வந்திருக்க வேண்டும். இதனாலேயே அவர்கள் அவருடைய இரவைக் கொண்டாடுகிறார்கள். அவர்களுக்கு யார் சிவன் என்பது கூடத் தெரியாது. தந்தை கூறுகிறார்: ஒரேயொருவரே அனைவரினதும் கடவுள். ஆத்மாக்கள் அனைவரும் சகோதரர்கள். ஒரேயொரு பரமாத்மாவாகிய பரமதந்தையே, ஆத்மாக்கள் அனைவரதும் தந்தையாவார், அவரே ஞானக்கடல் என்று அழைக்கப்படுகின்றார். தேவர்களிடம் இந்த ஞானம் இல்லை. எந்த ஞானம்? படைப்பவரின் அல்லது படைப்பின் ஆரம்பம், மத்தி, இறுதியின் ஞானம் எந்த மனிதரிடமுமே இல்லை. புராதன ரிஷிகளுக்கும் முனிவர்களுக்கும் கூட இது தெரியாது என அவர்கள் கூறுகிறார்கள். “புராதன” என்பதன் அர்த்தத்தைக்; கூட அவர்கள் புரிந்துகொள்வதில்லை. “புராதன” என்றால் சத்திய, திரேதா யுகங்கள் ஆகும். சத்தியயுகமே புதிய உலகம். அங்கு ரிஷிகளும் முனிவர்களும் இருக்கவில்லை. ரிஷிகள், முனிவர்கள் போன்ற அனைவரும் பின்னரே வந்தார்கள். அவர்களிடமும் இந்த ஞானம் இல்லை. அவர்கள் “நெத்தி, நெத்தி” (இதுவுமல்ல, அதுவுமல்ல) என்று கூறுகின்றார்கள். அவர்களே அறியாதிருக்கும்பொழுது, இப்பொழுது தமோகுனியாகி விட்ட, பாரத மக்களால் எவ்வாறு அறிந்து கொள்ள முடியும்? இந்நேரத்தில் விஞ்ஞானத்தின் அகங்காரம் அதிகளவு உள்ளது. தற்கால விஞ்ஞானத்தினூடாக, பாரதம் சுவர்க்கமாகி விட்டது என அவர்கள் நம்புகிறார்கள். அது மாயையின் பகட்டு என அழைக்கப்படுகின்றது. ‘பொம்பியின் வீழ்ச்சி’ என்பதைக் காட்டுகின்ற ஒரு நாடகத்தை அவர்கள் கொண்டுள்ளார்கள். இந்நேரத்தில், இது பாரதத்தின் வீழ்ச்சி என்றும் அவர்கள் கூறுகின்றார்கள். சத்தியயுகமானது எழுச்சியாகும், இது இப்பொழுது வீழ்ச்சியாகும். இது சுவர்க்கம் அல்ல. இதுவே மாயையின் பகட்டாகும். அது முடிவடைய வேண்டும். விமானங்கள், பெரிய மாளிகைகள், விளக்குகள் உள்ள காரணத்தினால் இதுவே சுவர்க்கம் என்று மக்கள் நம்புகின்றார்கள். ஒருவர் மரணிக்கும்பொழுது, அவர் சுவர்க்கத்துக்குச் சென்றுவிட்டார் என அவர்கள் கூறுகிறார்கள். இதிலிருந்தும் கூட அவர் சுவர்க்கத்துக்குச் சென்று விட்டார் எனில், அச் சுவர்க்கம் வேறோர் இடத்திலே உள்ளது என்றே அர்த்தம் என்பதை அவர்கள் புரிந்துகொள்வதில்லை. இது இராவணனின் பகட்டாகும். எல்லையற்ற தந்தை சுவர்க்கத்தை ஸ்தாபிக்கின்றார். இந்நேரத்தில், மாயைக்கும் கடவுளுக்கும் இடையிலும், அசுர உலகுக்கும் இறை உலகுக்கும் இடையிலும் ஓர் இழுபறி யுத்தம் உள்ளது. இதுவும் பாரத மக்களுக்கு விளங்கப்படுத்தப்பட வேண்டும். இன்னமும் பெருமளவு துன்பம் வரவுள்ளது. பெருமளவு துன்பம் வரும். சுவர்க்கம் சத்தியயுகத்தில் மாத்திரம் இருக்கின்றது. அது கலியுகத்தில் இருக்க முடியாது. அதி மங்களகரமான சங்கமயுகம் என்றால் என்ன என்பது எவருக்கும் தெரியாது. தந்தை விளங்கப்படுத்துகின்றார்: ஞானம் பகலும், பக்தி இரவும் ஆகும். அவர்கள் தொடர்ந்தும் இருளில் தடுமாறித் திரிகின்றார்கள். கடவுளைச் சந்திக்கும் பொருட்டு, அவர்கள் பல்வேறு வேதங்களையும், சமயநூல்களையும் கற்கின்றார்கள். பிரம்மாவின் பகலும் இரவும் என்றால் பிராமணர்களின் பகலும் இரவும் என்று அர்த்தமாகும். பிராமணர்களாகிய நீங்களே, உண்மையான வாய்வழித்தோன்றல்கள். அப் பிராமணர்கள் கலியுகத்து பௌதீகப்

படைப்புக்கள். நீங்களே அதி மங்களகரமான சங்கமயுகத்துப் பிராமணர்கள். வேறு எவருக்கும் இவ்விடயங்கள் தெரியாது. இவ்விடயங்களை அவர்கள் புரிந்துகொள்ளும்பொழுது மாத்திரம், தாங்கள் என்ன செய்து கொண்டிருக்கின்றார்கள் என்பது அவர்களின் புத்தியில் பிரவேசிக்க முடியும். சுவர்க்கம் என்று அழைக்கப்பட்ட பாரதம் சதோபிரதானாக இருந்தது. ஆகவே, இது நிச்சயமாக நரகம் ஆகும், இதனாலேயே அவர்கள் நரகத்திலிருந்து சுவர்க்கத்துக்குச் செல்கின்றார்கள். அங்கு அமைதியும், சந்தோஷமும் உள்ளன. அங்கு இலக்ஷ்மி நாராயணனின் இராச்சியம் உள்ளது. எவ்வாறு மனித சனத்தொகையைக் குறைக்க முடியும் என்றும், எவ்வாறு அமைதியின்மையைக் குறைக்க முடியும் எனவும் உங்களால் விளங்கப்படுத்த முடியும். பழைய, கலியுக உலகில் அமைதியின்மை உள்ளது. புதிய உலகில் மாத்திரம் அமைதி இருக்கின்றது. சுவர்க்கத்தில் அமைதி இருக்கின்றது. அது ஆதி சனாதன தேவிதேவதா தர்மம் என்று அழைக்கப்படுகின்றது. இந்து சமயம் இந்நேரத்திற்கானது. அதனை ஆதிசனாதன தர்மம் என்று அழைக்க முடியாது. இந்துஸ்தான் என்ற பெயர் உள்ளதால், அவர்கள் தங்களை இந்துக்கள் என்று அழைத்துள்ளனர். அங்கு ஆதி சனாதன தேவிதேவதா தர்மம் இருந்தது. அங்கு முழுமையான தூய்மை, சந்தோஷம், அமைதி, ஆரோக்கியம், செல்வம் இருந்தன. அங்கு அனைத்தும் இருந்தன. மக்கள் இப்பொழுது கூவியழைக்கிறார்கள்: நாங்கள் தூய்மையற்றவர்கள்! ஓ தூய்மையாக்குபவரே, வாருங்கள்! ஒரு வினா எழுகின்றது: யார் தூய்மையாக்குபவர்? கிருஷ்ணர் அவ்வாறு அழைக்கப்பட மாட்டார். தூய்மையாக்குபவராகிய, பரமாத்மாவான பரமதந்தை மாத்திரமே ஞானக்கடல். அவர் மாத்திரம் வந்து உங்களுக்குக் கற்பிக்கின்றார். ஞானம் ஒரு கல்வி என்று அழைக்கப்படுகின்றது. அனைத்தும் கீதையிலேயே தங்கியுள்ளது. நீங்கள் இப்பொழுது கண்காட்சிகள், அருங்காட்சியகங்கள் போன்றவற்றை நடாத்துகின்றீர்கள், ஆனால் இன்னமும் மக்கள் பிரம்மாகுமார், பிரம்மாகுமாரிகள் (பி.கு) என்பதன் அர்த்தத்தைப் புரிந்துகொள்ளவில்லை. இது மற்றுமொரு புதிய சமயம் என அவர்கள் நம்புகின்றார்கள். அவர்கள் விடயங்களைச் செவிமடுத்தாலும், எதையும் புரிந்துகொள்வதில்லை. தந்தை கூறியுள்ளார்: அவர்கள் முழுமையான, தமோபிரதான் கல்லுப்புத்தியைக் கொண்டிருக்கின்றார்கள். இந்நேரத்தில், பலர் விஞ்ஞானத்தின் அகங்காரத்தைக் கொண்டுள்ளார்கள். அவர்கள் விஞ்ஞானத்தினூடாகத் தங்களைத் தாங்களே அழிப்பார்கள், எனவே அவர்கள் கல்லுப்புத்தியை உடையவர்கள் என அழைக்கப்படுவார்கள். அவர்கள் தெய்வீகப் புத்தியை உடையவர்கள் என அழைக்கப்பட மாட்டார்கள். அவர்களின் சுய விநாசத்துக்காக, அவர்கள் குண்டுகள் போன்றவற்றை உருவாக்குகின்றார்கள். சங்கரர் விநாசத்தை மேற்கொள்கின்றார் என்பதல்ல. இல்லை, அம்மக்கள் தங்களின் சுய விநாசத்துக்காக, அனைத்தையும் உருவாக்கியுள்ளனர். எவ்வாறாயினும், தமோபிரதான், கல்லுப்புத்தியை உடையவர்கள் எதையும் புரிந்துகொள்ள மாட்டார்கள். அவர்கள் செய்வது அனைத்தும் இப்பழைய உலகின் விநாசத்துக்கே ஆகும். விநாசம் இடம்பெறும்பொழுது மாத்திரம் புதிய உலகிற்கான வெற்றி ஏற்படும். எவ்வாறு பெண்களின் துயரத்தை அகற்றுவது என்பதைப் பற்றியே அம்மக்கள் அக்கறை கொண்டிருக்கின்றார்கள். எவ்வாறாயினும், மனிதர்களால் எவருடைய துன்பத்தையும் அகற்ற முடியாது. ஒரேயொரு தந்தை மாத்திரம் துன்பத்தை அகற்றிச் சந்தோஷத்தை அருள்பவர். தேவர்களைக் கூட அவ்வாறு அழைக்க

முடியாது. கிருஷ்ணரும் ஒரு தேவர் ஆவார். அவரைக் கடவுள் என்று அழைக்க முடியாது. அவர்கள் எதையும் புரிந்துகொள்வதில்லை. புரிந்துகொள்பவர்கள் பிராமணர்களாகி, ஏனையோருக்குத் தொடர்ந்தும் விளங்கப்படுத்துகின்றார்கள். ஓர் அரசு அந்தஸ்தைக் கோர இருப்பவர்களும் ஆதி சனாதன தேவிதேவதா தர்மத்துக்கு உரியவர்களும் வெளிப்படுவார்கள். இலக்ஷ்மியும் நாராயணனும் எவ்வாறு சுவர்க்க அதிபதிகள் ஆகினார்கள்? அவர்கள் உலக அதிபதிகள் ஆகும்வகையில் எச் செயல்களைப் புரிந்தார்கள்? இந்நேரத்தில், கலியுக இறுதியில் எண்ணற்ற சமயங்கள் உள்ளதால், அமைதியின்மை உள்ளது. புதிய உலகத்தில் அவ்வாறில்லை. இது இப்பொழுது, தந்தை வந்து உங்களுக்கு இராஜயோகத்தைக் கற்பிக்கின்ற சங்கமயுகம் ஆகும். செயல், பாவச்செயல், நடுநிலையான செயலின் ஞானத்தைத் தந்தை மாத்திரம் உங்களுக்குக் கொடுக்கின்றார். செயல்களைப் புரியும்பொருட்டு, ஆத்மாக்கள் வந்து சரீரங்களைப் பெறுகின்றார்கள். சத்தியயுகத்தில் மக்கள் செய்கின்ற செயல்கள் அனைத்தும் நடுநிலையான செயல்கள். அங்கு பாவச்செயல்கள் எவையும் செய்யப்படுவதில்லை. அங்கு எத் துன்பமும் இல்லை. தந்தை மாத்திரம் இறுதியில் வந்து, செயல், நடுநிலையான செயல், பாவச்செயல் ஆகியவற்றின் இரகசியங்களை உங்களுக்குக் கூறுகின்றார். இவருடைய பல பிறவிகளின் இறுதிப் பிறவியில் நான் வருகின்றேன். நான் இந்த இரதத்தில் பிரவேசிக்கின்றேன். இதுவே அமரத்துவ ரூபமான, ஆத்மாவின் இரதம் ஆகும். அது அம்ரித்சரில் மாத்திரம் இருக்கவில்லை. மனிதர்கள் அனைவருக்கும் ஓர் அமரத்துவ சிம்மாசனம் உள்ளது. ஆத்மாக்கள் அமரத்துவ ரூபங்கள். இச் சரீரம் தொடர்ந்தும் பேசி நகர்கின்றது. இது அமரத்துவ ஆத்மாவின் உயிருள்ள சிம்மாசனம் ஆகும். அனைவரும் அமரத்துவ ரூபங்கள், ஆனால் சரீரங்களுக்கே மரணம் வருகின்றது. ஆத்மாக்கள் அமரத்துவமானவர்கள். அவர்கள் சிம்மாசனத்தை அழிக்கின்றார்கள். சத்தியயுகத்தில் பல சிம்மாசனங்கள் இருப்பதில்லை. இந்நேரத்தில், மில்லியன்கணக்கான ஆத்மாக்களின் சிம்மாசனங்கள் உள்ளன. ஆத்மா அமரத்துவமானவர் என்று கூறப்படுகின்றார். ஆத்மாக்களே தமோபிரதானிலிருந்து சதோபிரதான் ஆகுகின்றனர். நான் என்றென்றும் சதோபிரதானாகவும், தூய்மையாகவும் உள்ளேன். அவர்கள் பாரதத்தின் புராதன யோகத்தைப் பற்றிப் பேசினாலும், அதைக் கிருஷ்ணரே கற்பித்தார் என எண்ணுகின்றார்கள். அவர்கள் கீதையைப் பொய்யாக்கி விட்டார்கள். அவர்கள் சுய சரிதையில் பெயரை மாற்றி விட்டார்கள். அவர்கள் தந்தையின் பெயருக்குப் பதிலாக, குழந்தையின் பெயரைப் புகுத்தி விட்டார்கள். அவர்கள் சிவராத்திரியைக் கொண்டாடுகின்றார்கள், ஆனால் அவர் எவ்வாறு வருகின்றார் என்பது அவர்களுக்குத் தெரியாது. சிவன் பரமாத்மா ஆவார். அவருடைய புகழானது ஆத்மாக்களின் புகழிலிருந்து முற்றிலும் வேறுபட்டது. இராதையும் கிருஷ்ணருமே இலக்ஷ்மி நாராயணன் ஆகுகிறார்கள் என்பது குழந்தைகளாகிய உங்களுக்குத் தெரியும். இலக்ஷ்மி நாராயணனின் இரட்டை ரூபமே விஷ்ணு என அழைக்கப்படுகின்றது. அதில் வேறுபாடு இல்லை. எவ்வாறாயினும், நான்கு கரங்களை அல்லது எட்டுக் கரங்களைக் கொண்ட மனிதர்கள் எவரும் இல்லை. அவர்கள் இறைவிகள் போன்றோரைப் பல்வேறு கரங்களுடன் காட்டுகிறார்கள். இதை விளங்கப்படுத்துவதற்கு நேரம் பிடிக்கின்றது. தந்தை கூறுகின்றார்: நான் ஏழைகளின் பிரபு. ஆவேன். பாரதம் ஏழ்மையாகும்பொழுதும், அங்கு இராகுவின் சகுனங்கள் உள்ளபொழுதும் நான் வருகின்றேன். பாரதத்தின் மீதும், முழு உலகத்தின் மீதும் வியாழ சகுனங்கள்

இருந்தன, இப்பொழுதோ அவற்றின் மீது இராகுவின் சகுனங்களே உள்ளன. இதனாலேயே தந்தை பாரதத்தில் மாத்திரம் வருகின்றார். அவர் வந்து சுவர்க்கம் என அழைக்கப்படுகின்ற, புதிய உலகை ஸ்தாபிக்கின்றார். கடவுள் பேசுகின்றார்: நான் உங்களை அரசர்களுக்கெல்லாம் அரசர்கள் ஆக்குகின்றேன். நான் உங்களை இரட்டைக் கிரீடமுடைய சுவர்க்க அதிபதிகள் ஆக்குகின்றேன். ஆதிசனாதன தேவிதேவதா தர்மம் தோன்றியதிலிருந்து 5000 வருடங்கள் ஆகிவிட்டன. அது இப்பொழுது இல்லை. அவர்கள் தமோபிரதான் ஆகிவிட்டனர். தந்தையே உங்களுக்குப் படைப்பவரினதும் படைப்பினதும் அறிமுகத்தைக் கொடுக்கின்றார். கண்காட்சிகளின்பொழுதும் அருங்காட்சியகங்களிலும் பலரும் உங்களிடம் வருகின்றார்கள். ஆனால் அவர்கள் எதையும் புரிந்துகொள்வதில்லை. அரிதாக, மிகச்சிலரே புரிந்துகொண்டு, படைப்பவரையும் படைப்பையும் அறிந்துகொள்வதற்கு, பாடநெறியைக் கற்கின்றார்கள். எல்லையற்ற தந்தையே படைப்பவர். நீங்கள் அவரிடமிருந்து ஓர் எல்லையற்ற ஆஸ்தியைப் பெறுகின்றீர்கள். தந்தை மாத்திரம் உங்களுக்கு இந்த ஞானத்தைக் கொடுக்கின்றார். பின்னர், நீங்கள் இராச்சியத்தைப் பெற்றுவிட்டதும், அங்கு ஞானத்திற்கான தேவையில்லை. சுவர்க்கமாகிய புதிய உலகம் சற்கதி எனவும், நரகமாகிய பழைய உலகம் சீரழிவு எனவும் அழைக்கப்படுகின்றது. தந்தை உங்களுக்கு மிகவும் நன்றாக விளங்கப்படுத்துகின்றார். குழந்தைகளாகிய நீங்களும் இதேவழியில் விளங்கப்படுத்த வேண்டும். நீங்கள் அவர்களுக்கு இலக்ஷ்மி நாராயணன் படங்களைக் காட்ட வேண்டும். உலகில் அமைதி ஸ்தாபிக்கப்படுகின்றது. தந்தை இப்பொழுது ஸ்தாபிக்கின்ற, ஆதிசனாதன தேவிதேவதா தர்மத்தின் அத்திவாரம் இப்பொழுது இல்லை. தேவர்கள் ஒரு தூய தர்மத்தைக் கொண்டிருந்தார்கள், அவர்களின் செயல்கள் தூய்மையாக இருந்தன. இது இப்பொழுது விகார உலகம். புதிய உலகம் சிவாலயமாகிய, விகாரமற்ற உலகம் என அழைக்கப்படுகின்றது. இப்பொழுது நீங்கள் அவர்களுக்கு விளங்கப்படுத்த வேண்டும், அதனால் ஆதரவற்ற அப்பாவி மக்கள் சிறிதளவு நன்மையைப் பெற முடியும். தந்தை மாத்திரமே நன்மையளிப்பவர் என அழைக்கப்படுகின்றார். அவர் அதி மங்களகரமான சங்கமயுகத்தில் வருகின்றார். நன்மையளிப்பவராகிய தந்தை, நன்மையளிக்கும் யுகத்தில் வந்து, உங்கள் அனைவருக்கும் நன்மையளிக்கின்றார். அவர் பழைய உலகத்தை மாற்றிப் புதிய உலகத்தை ஸ்தாபிக்கின்றார். ஞானத்தினூடாகச் சற்கதி உள்ளது. நீங்கள் நேரத்தை ஒதுக்கி, ஒவ்வொரு நாளும் இதை விளங்கப்படுத்துங்கள். அவர்களுக்குக் கூறுங்கள்: எங்களுக்கு மாத்திரம் படைப்பவரையும் படைப்பின் ஆரம்பம், மத்தி, இறுதியையும் தெரியும். கடவுள் வந்து, இராஜயோகத்தைக் கற்பித்து, எங்களை இரட்டைக் கிரீடமுடையவராக ஆக்கிய, கீதையின் அத்தியாயமே இப்பொழுது நடைபெறுகின்றது. இலக்ஷ்மியும் நாராயணனும் இராஜயோகத்தைக் கற்பதினூடாகவே அவ்வாறு ஆகினார்கள். அவர்கள் தந்தையிடமிருந்து அதிமங்களகரமான சங்கமயுகத்தில் இராஜயோகத்தைக் கற்றார்கள். பாபா அனைத்தையும் மிக இலகுவாக விளங்கப்படுத்துகின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும்.

ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இராஜயோகக் கல்வியே உங்கள் வருமானத்துக்கான ஒரு மூலாதாரம், ஏனெனில் இதனுடாகவே நீங்கள் அரசர்க்கெல்லாம் அரசர்கள் ஆகுகின்றீர்கள். நீங்கள் ஒவ்வொரு நாளும் இந்த ஆன்மீகக் கல்வியைக் கற்று ஏனையோருக்கும் கற்பிக்க வேண்டும்.
2. பிராமணர்களாகிய நீங்களே உண்மையான வாய்வழித்தோன்றல்கள் என்ற போதையை எப்பொழுதும் கொண்டிருங்கள். நீங்கள் கலியுக இரவிலிருந்து அப்பாற் சென்று, பகலுக்குள் வருகின்றீர்கள். இதுவே நீங்கள் உங்களுக்கும், ஏனைய அனைவருக்கும் நன்மையளிக்க வேண்டிய, அதி மங்களகரமான, உபகாரமான சங்கமயுகம் ஆகும்.

ஆசீர்வாதம்: ஒவ்வொரு மேன்மையான எண்ணத்தையும் பயிற்சியில் இடுகின்ற ஒரு மாஸ்ரர் சர்வசக்திவானாக இருப்பீர்களாக. எண்ணங்களையும் செயல்களையும் ஒன்றாகக் கொண்டிருப்பவர்களே ஒரு மாஸ்ரர் சர்வசக்திவான் ஆவார்கள். உங்கள் எண்ணங்கள் மிகவும் மேன்மையான இருந்த போதிலும், உங்கள் எண்ணங்களுக்கு ஏற்ப உங்கள் செயல்கள் இல்லாத போது உங்களை ஒரு மாஸ்ரர் சர்வசக்திவான் என அழைக்க முடியாது. எனவே உங்களுடைய மேன்மையான எண்ணங்களை நீங்கள் பயிற்சியில் இடுகிறீர்களா என சோதித்து பாருங்கள். தேவையான அக்கணத்தின் போது, குறிப்பிட்ட அந்தச் சக்தியை பயன்படுத்த இயலுமாக இருப்பதே மாஸ்ரர் சர்வசக்திவானின் அடையாளமாகும். எக்கணத்தின் பொழுது எக்குறிப்பிட்ட சக்தியின் தேவை உங்களுக்கு ஏற்படுகின்றதோ அக்கணமே அதனை பயன்படுத்தக் கூடியவகையில் உங்களுடைய பௌதீக மற்றும் சூட்சும சக்திகளை அவ்வாறாக உங்கள் கட்டுப்பாட்டுக்குள் வைத்திருங்கள்.

சுலோகம்: ஞானம் நிறைந்த ஆத்மாக்கள் தமக்குள் கோபத்தைக் கொண்டிருந்தால், அவர்கள் தந்தையின் பெயருக்கு அவதூறு ஏற்படுத்துகிறார்கள்.

---ஓம் சாந்தி---

சாராம்சம்: இனிய குழந்தைகளே, உங்கள் நேரத்தை நீங்கள் வீணாக்கக்கூடாது. நீங்கள் உள்ளார தொடர்ந்தும் ஞானத்தைக் கடைந்தால், உறக்கத்தை வெல்வதுடன், கொட்டாவி விடுதல் போன்றவையும் இருக்க மாட்டாது.

கேள்வி: குழந்தைகளாகிய நீங்கள் ஏன் தந்தையிடம் உங்களை அர்ப்பணித்துள்ளீர்கள்? “உங்களை அர்ப்பணித்தல்” என்பதன் அர்த்தம் என்ன?

பதில்: ‘உங்களை அர்ப்பணித்தல்’ என்றால் தந்தையின் நினைவில் மூழ்கியிருத்தலாகும். நீங்கள் நினைவில் மூழ்கியிருக்கும்பொழுது, மின்கலமான (பற்றரி), ஆத்மாவாகிய நீங்கள் சக்தியூட்டப்படுகிறீர்கள். மின்கலமான ஆத்மாவாகிய நீங்கள், அசரீரியான தந்தையுடன் இணைக்கப்படும்பொழுது, மின்கலம் சக்தியூட்டப்படுவதுடன், உங்கள் பாவங்களும் அழிக்கப்படுகின்றன. உங்களுக்கான வருமானத்தையும் நீங்கள் சேகரிப்பீர்கள்.

ஓம் சாந்தி. ஆன்மீகத் தந்தை இங்கமர்ந்திருந்து ஆன்மீகக் குழந்தைகளாகிய உங்களுக்கு விளங்கப்படுத்துகின்றார். நீங்கள் இப்பொழுது இங்கு உங்கள் சரீரங்களுடன் அமர்ந்திருக்கிறீர்கள். இவையே மரண பூமியில், உங்கள் இறுதிச் சரீரங்கள் என்பதனை நீங்கள் புரிந்துகொள்கின்றீர்கள். அதன் பின்னர் என்ன நடக்கும்? அமைதி தாமத்தில் நீங்கள் தந்தையுடன் ஒன்றாக இருப்பீர்கள். அந்தச் சரீரங்கள் இருக்க மாட்டாது. பின்னர் நீங்கள் செய்யும் முயற்சிக்கேற்ப வரிசைக்கிரமமாகக் கீழறங்கிச் சுவர்க்கத்திற்குச் செல்வீர்கள். நீங்கள் அனைவரும் ஒன்றாகக் கீழிறங்க மாட்டீர்கள். அந்த இராச்சியம் ஸ்தாபிக்கப்படுகிறது. தந்தை அமைதிக்கடலாகவும் சந்தோஷக்கடலாகவும் இருப்பதைப் போன்றே, அவர் குழந்தைகளாகிய உங்களையும் அமைதிக்கடல்களாகவும், சந்தோஷக்கடல்களாகவும் ஆக்குகின்றார். பின்னர் நீங்கள் அமைதி தாமத்திற்குச் சென்று வசிப்பீர்கள். எனவே நீங்கள் தந்தையையும், வீட்டையும், சந்தோஷ தாமத்தையும் நினைவுசெய்ய வேண்டும். இந்த ஸ்திதியில் நீங்கள் எந்தளவிற்கு அதிகமாக இங்கே அமர்ந்திருக்கிறீர்களோ, அந்தளவிற்கு அதிகமாக உங்கள் எண்ணற்ற பிறவிகளின் பாவங்களும் அழிக்கப்படும். இதுவே யோக அக்கினி என அழைக்கப்படுகின்றது. சந்நியாசிகள் சர்வசக்திவானுடன் யோகம் செய்வதில்லை. அவர்கள் வசிப்பிடமான, பிரம்ம தத்துவத்துடனேயே யோகம் செய்கிறார்கள். அவர்கள் பிரம்ம தத்துவத்துடன் யோகம் செய்யும் யோகிகள் ஆவார்கள். அதாவது, அவர்கள் தத்துவத்துடனேயே யோகம் செய்கிறார்கள். இங்கே, இது சரீரங்களில் உள்ள ஆத்மாக்களுக்கான நாடகமாகும். ஆனால், இனிய வீடான அங்கே ஆத்மாக்கள் மாத்திரமே வசிக்கின்றார்கள். முழு உலகமும் அந்த இனிய வீட்டிற்குச் செல்லவே முயற்சி செய்கிறது. சந்நியாசிகளும் தாங்கள் ஒளித் தத்துவத்துடன் இரண்டறக் கலக்க விரும்புவதாகவே கூறுகிறார்கள். அவர்கள் ஒளித் தத்துவத்திற்குச் சென்று வசிக்க விரும்புவதாகக் கூறுவதில்லை. குழந்தைகளாகிய நீங்கள் இப்பொழுது இதைப் பற்றி புரிந்து கொள்கிறீர்கள். பக்தி மார்க்கத்தில் மக்கள் தொடர்ந்தும் பல முரண்பாடான கருத்துக்களைச் செவிமடுக்கிறார்கள். தந்தை இங்கு வந்து

நீங்கள் மந்திரத்தை உச்சரிப்பதைப் போன்று, இரு வார்த்தைகளை விளங்கப்படுத்துகின்றார். சிலர் தங்கள் குருவை நினைவுசெய்கிறார்கள். சிலர் வேறு எவரையாவது நினைவுசெய்கிறார்கள். மாணவர்கள் தங்கள் ஆசிரியரை நினைவுசெய்கிறார்கள். குழந்தைகளாகிய நீங்கள் உங்கள் தந்தையையும், வீட்டையும் நினைவுசெய்ய வேண்டும். நீங்கள் உங்கள் ஆஸ்தியான அமைதி தாமத்தையும் சந்தோஷ தாமத்தையும் தந்தையிடமிருந்து பெறுகின்றீர்கள். இதனையே நீங்கள் இதயபூர்வமாக நினைவுசெய்கிறீர்கள். நீங்கள் உங்கள் வாயினால் எதனையும் பேச வேண்டியதில்லை. அமைதி தாமத்திற்குச் சென்றபின்னர், நீங்கள் சந்தோஷ தாமத்திற்குச் செல்வீர்கள் என்பதை உங்கள் புத்தி புரிந்துகொள்கின்றது. முதலில் நாங்கள் முக்திக்குச் சென்று, அதன்பின்னர் ஜீவன்முக்திக்குச் செல்வோம். ஒரேயொரு தந்தை மாத்திரமே முக்தியையும் ஜீவன்முக்தியையும் அருள்பவர். தந்தை மீண்டும் மீண்டும் குழந்தைகளாகிய உங்களுக்கு விளங்கப்படுத்துகின்றார்: உங்கள் நேரத்தை வீணாக்கக்கூடாது. உங்கள் தலைகள்மீது எண்ணற்ற பிறவிகளின் பாவச்சுமைகள் உள்ளன. இப்பிறவியின் பாவங்களைப் பற்றி நீங்கள் அறிந்துள்ளீர்கள். இவ்விடயங்கள் சத்தியயுகத்தில் இருப்பதில்லை. எண்ணற்ற பிறவிகளின் பாவச் சுமை உங்கள் மீதுள்ளன என்பதைக் குழந்தைகளாகிய நீங்கள் இங்கே புரிந்துகொள்கின்றீர்கள். நீங்கள் பல பிறவிகளாகச் செய்து வருகின்ற, காம விகாரமே முதற்தரமான பாவமாகும். நீங்கள் தந்தையையும் அதிகளவு அவதூறு செய்துள்ளீர்கள். அனைவருக்கும் சற்கதியை அருள்கின்ற, தந்தையே பெருமளவில் அவதூறு செய்யப்பட்டுள்ளார். நீங்கள் இவ்விடயங்கள் அனைத்தையும் உங்கள் மனதில் வைத்திருக்க வேண்டும். இப்பொழுது இயன்றவரை தந்தையை நினைவுசெய்ய முயற்சி செய்யுங்கள். உண்மையில், இது வெறுமனே குருவினுடையது என்றல்லாது, சற்குருவின் அற்புதமென்றே நீங்கள் கூறவேண்டும். 'குருவின் அற்புதமே (ஆகா குருவே)' என்று கூறுவதில் எவ்வித அர்த்தமும் இல்லை. அது சற்குருவின் அற்புதமாக இருக்க வேண்டும். அந்த ஒரேயொருவரே முக்தியையும் ஜீவன்முக்தியையும் அருள்பவர். வேறுபட்ட பல குருமார் உள்ளார்கள். ஆனால் அந்த ஒரேயொருவர் மாத்திரமே சற்குரு. நீங்கள் பல குருமாரை ஏற்றுக்கொண்டிருந்தீர்கள். மக்கள் ஒவ்வொரு பிறவியிலும் 2 முதல் 4 குருமாரை ஏற்றுக் கொள்கிறார்கள். மக்கள் ஒரு குருவை ஏற்றுக்கொண்ட பின்னர், இதை விடச் சிறந்த வழியை வேறு எங்காவது கண்டுகொள்கின்ற எதிர்பார்ப்புடன் பிற இடங்களுக்குச் செல்கிறார்கள். அவர்கள் தொடர்ந்தும் வேறு குருமார்களைப் பரீட்சித்துப் பார்க்கின்றார்கள். ஆனால் அவர்களால் எதனையும் அடைய முடிவதில்லை. நீங்கள் இங்கிருக்கப் போவதில்லை என்பதைக் குழந்தைகளாகிய நீங்கள் இப்பொழுது புரிந்துகொண்டுள்ளீர்கள். அனைவரும் அமைதி தாமத்திற்குச் செல்ல வேண்டும். உங்கள் அழைப்பினாலேயே தந்தை வந்துள்ளார். நீங்கள் அவரைக் கூவியழைத்தீர்கள் என்பதை அவர் உங்களுக்கு ஞாபகப்படுத்துகிறார்: வந்து எங்களைத் தூய்மையற்றவர்களிலிருந்து தூய்மையானவர்கள் ஆக்குங்கள்! அமைதிதாமம், சந்தோஷதாமம் ஆகிய இரண்டும் தூய்மையானவை. நீங்கள் கூவியழைத்தீர்கள்: எங்களை வீட்டிற்கு அழைத்துச் செல்லுங்கள்! அனைவரும் தங்களின் வீட்டை நினைவுசெய்கிறார்கள். ஆத்மா உடனடியாகவே கூறுகிறார்: எனது வதிவிடம் பரந்தாமமாகும். பரமாத்மாவாகிய பரமதந்தை பரந்தாமத்தில் வசிக்கின்றார். நீங்களும் பரந்தாமத்தில் வசித்தீர்கள். இப்பொழுது உங்கள் மீது வியாழ சகனம் உள்ளது எனத் தந்தை விளங்கப்படுத்தியுள்ளார். இது ஓர் எல்லையற்ற

விடயமாகும். அனைவர் மீதும் எல்லையற்ற சகுனங்கள் உள்ளன. சக்கரம் தொடர்ந்து சுழல்கின்றது. நாங்களே சந்தோஷத்திலிருந்து துன்பத்திற்கும், துன்பத்திலிருந்து சந்தோஷத்திற்கும் செல்பவர்கள். அமைதிதாமமும் சந்தோஷதாமமும் உள்ளன. இதுவோ துன்பபூமியாகும். குழந்தைகளாகிய நீங்கள் இப்பொழுது இதனைப் புரிந்துகொள்கின்றீர்கள். இது மனிதர்களின் புத்தியில் இருப்பதில்லை. இப்பொழுது தந்தை உங்களுக்கு மரணித்து வாழக் கற்பிக்கின்றார். விட்டில்பூச்சிகள் சுவாலையிடம் தங்களை அர்ப்பணிக்கின்றனர். சிலர் அன்பில் மூழ்கி, எரிந்து, தங்களை அர்ப்பணிக்கின்றனர், ஆனால் ஏனையோர் வட்டமிட்ட பின்னும் மீண்டும் சென்று விடுகின்றனர். இவரும் ஒரு மின்கலம் போன்றவர். அனைவரது புத்தியின் யோகமும் அந்த ஒரேயொருவருடன் உள்ளது. ஒருவருடைய மின்கலம் அசரீரியான தந்தையுடன் இணைக்கப்பட்டுள்ளதைப் போன்றுள்ளது. இந்த ஆத்மா மிக நெருக்கமாக உள்ளதால் இவருக்கு இலகுவாக உள்ளது. உங்கள் மின்கலம் தந்தையை நினைவுசெய்வதால் தொடர்ந்தும் சக்தியூட்டப்படுகிறது. குழந்தைகளாகிய நீங்கள் சிறிது சிரமத்தை அனுபவம் செய்கின்றபொழுதிலும், இவருக்கு இது இலகுவாக உள்ளது. எனினும் இவரும் குழந்தைகளாகிய உங்களைப் போன்றே முயற்சி செய்ய வேண்டியுள்ளது. எந்தளவிற்கு இவர் நெருக்கமாக உள்ளாரோ, அந்தளவிற்கு அவருக்குப் பொறுப்புக்களும் உள்ளன. தனது தலை மீது பொறுப்புக்களைக் கொண்டிருப்பவரால் இரவில் நிம்மதியாக உறங்க முடியாது என்று கூறப்படுகிறது. இவருக்குப் பல பொறுப்புக்கள் இருக்கின்றன. அந்தத் தந்தை (சிவபாபா) முழுமையானவர்; இவரும் முழுமையடைய வேண்டும். இவர் அனைவரையும் மிகவும் நன்றாகக் கவனித்துக்கொள்ள வேண்டும். இருவரும் இணைந்துள்ளபொழுதிலும், அக்கறை கொள்ளவே வேண்டும். புத்திரிகள் பெருமளவில் துன்புறுத்தப்படுகின்றார்கள். எனவே இது துன்பத்தின் அனுபவம் உள்ளதைப் போன்றதாகும். இறுதியில் கர்மாதீத ஸ்திதி அடையப்படும். அதுவரை அக்கறையும் உள்ளது. குழந்தைகள் ஒரு கடிதமேனும் எழுதாதபொழுது, அவர்கள் ஒருவேளை சுகவீனம் அடைந்துள்ளார்களோ என்ற அக்கறை இருக்கின்றது. தந்தை சேவைச் செய்திகளைப் பெறும்பொழுது, நிச்சயமாக அவர் அவர்களை நினைவுசெய்வார். பாபா இச்சரீரத்தின் ஊடாகச் சேவை செய்கின்றார். சிலவேளைகளில் முரளி குறுகியதாக இருக்கும். நீங்கள் முரளியை இரண்டு தொடக்கம் நான்கு நாட்களுக்குப் பெறாவிட்டாலும், உங்களிடம் பல குறிப்புக்கள் உள்ளன. உங்கள் நாட்குறிப்பேட்டை நீங்கள் படிக்க வேண்டும். பட்ஜெட் பயன்படுத்தியும் உங்களால் மிக நன்றாக விளங்கப்படுத்த முடியும். ஆதி சனாதன தேவிதேவதா தர்மம் இருந்தபொழுது, வேறு எந்தச் சமயங்களும் இருக்கவில்லை. நீங்கள் விருட்சத்தின் படத்தையும் உங்களுடன் வைத்திருக்க வேண்டும். பல்வேறு சமயங்களின் முக்கியத்துவத்தைப் பற்றியும் நீங்கள் விளங்கப்படுத்த வேண்டும். பிரிவினையற்ற ஒரேயொரு தர்மம் இருந்தபொழுது, அமைதியும், சந்தோஷமும், தூய்மையும் உலகிலே இருந்தன என ஆரம்பிக்கலாம்; நீங்கள் இந்த ஆஸ்தியைத் தந்தையிடமிருந்து பெறுகிறீர்கள், ஏனெனில் தந்தையே அமைதிக்கடலும் சந்தோஷக்கடலும் ஆவார். முன்னர் நீங்களும் எதனையும் அறிந்திருக்கவில்லை. தந்தை இந்த ஞானம் முழுவதையும் தனது புத்தியில் வைத்திருப்பதைப் போன்று, இப்பொழுது நீங்களும் அவ்வாறு ஆகுகின்றீர்கள். நீங்களும் அமைதிக்கடல்களாகவும், சந்தோஷக்கடல்களாகவும் ஆகுகின்றீர்கள். நீங்கள்

உங்கள் அட்டவணையைச் சோதித்து எந்தவிதமான குறைபாடு உங்களிடம் உள்ளதா எனப் பாருங்கள்: நான் உண்மையில் ஓர் அன்புக்கடலாக உள்ளேனா? என்னுடைய நடத்தை பிறரைக் குழப்பமடையச் செய்யக்கூடிய வகையில் இருந்ததா? உங்கள் மீது நீங்கள் முழுக் கவனம் செலுத்த வேண்டும். அவ்வாறு ஆகுவதற்கு பாபா உங்களுக்கு ஆசீர்வாதங்களைக் கொடுப்பார் என எண்ணாதீர்கள்; இல்லை. தந்தை கூறுகிறார்: நான் நாடகத் திட்டத்திற்கேற்ப, எனக்குரிய நேரத்தில் வருகிறேன். ஒவ்வொரு சக்கரத்திலும் இதுவே எனது நிகழ்ச்சி நிரலாகும். இந்த ஞானத்தை வேறு எவராலும் கொடுக்க முடியாது. ஒரேயொரு உண்மையான தந்தையும், உண்மையான ஆசிரியரும், சற்குருவும் மாத்திரமே உள்ளார். இந்த உறுதியான நம்பிக்கையை நீங்கள் கொண்டிருந்தால் வெற்றியாளர் ஆகுவீர்கள். இப்பொழுது இருக்கின்ற வேறுபட்ட சமயங்கள் அனைத்தும் அழிக்கப்பட்டுவிடும். சூரியவம்ச இராச்சியமான சத்தியயுகம் இருந்தபொழுது, வேறெந்த வம்சமும் இருக்கவில்லை. அதேபோன்று மீண்டும் இடம்பெறும். நாள்முழுவதும் இவ்வாறாக தொடர்ந்தும் உங்களுடனேயே உரையாடுங்கள். ஞானக் கருத்துக்கள் உங்களுக்குள் இருந்து வெளிப்பட்டுக் கொண்டே இருக்க வேண்டும். நீங்கள் சந்தோஷமாக இருக்க வேண்டும். தந்தையிடம் இருக்கின்ற ஞானம் இப்பொழுது உங்களிடம் கொடுக்கப்பட்டுள்ளது. நீங்கள் இந்த ஞானத்தைக் கிரகிக்க வேண்டும். இதை விடுத்து உங்கள் நேரத்தை நீங்கள் வீணடிக்கக் கூடாது. உங்களுக்கு இரவிலும் நேரம் உள்ளது. அங்கங்களினால் வேலை செய்த களைப்பினால் ஆத்மாக்கள் உறங்கச் சென்று விடுவது அவதானிக்கப்படுகிறது. தந்தை பக்தி மார்க்கத்தின் உங்கள் களைப்புக்கள் அனைத்தையும் அகற்றி, உங்களைக் களைப்பற்றவர் ஆக்குகின்றார். ஆத்மாக்கள் இரவில் களைப்படையும்பொழுது, தங்கள் சரீரங்களிலிருந்து வேறாகி விடுகிறார்கள், அதுவே உறக்கம் எனப்படுகிறது. உறங்குவது யார்? ஆத்மாவுடன் புலனங்கங்களும் உறங்கி விடுகின்றன. ஆதலால், இரவில் உறங்கச் செல்வதற்கு முன் தந்தையை நினைவுசெய்த பின்னர் அந்த எண்ணங்களுடன் உறங்கச் செல்லுங்கள். இறுதியில் இரவிலும் பகலிலும் நீங்கள் உறக்கத்தை வென்றவராகுவது சாத்தியமாகும். பின்னர் நீங்கள் நினைவில் நிலைத்திருந்து பெருமளவு சந்தோஷத்தை அனுபவம் செய்வீர்கள். நீங்கள் 84 பிறவிகளின் சக்கரத்தைத் தொடர்ந்தும் சுழற்றுவீர்கள். நீங்கள் கொட்டாவி விடவோ அல்லது தூக்கத்தை உணரவோ மாட்டீர்கள். உறக்கத்தை வென்ற குழந்தைகளே, ஒரு வருமானத்தை ஈட்டும் நேரத்தில் ஒருபொழுதும் தூங்கி விழாதீர்கள்! ஞானத்தில் நீங்கள் போதை கொண்டிருக்கும்பொழுது, உங்களால் அந்த ஸ்திதியைப் பேண முடியும். இங்கு நீங்கள் சிறிதளவு நேரமே அமர்ந்திருக்கின்றீர்கள் என்பதால், கொட்டாவி விடவோ அல்லது தூங்கிவிழவோ வேண்டாம். உங்கள் கவனம் திசை திரும்பும்பொழுதே நீங்கள் கொட்டாவி விடுகிறீர்கள். பிறரை உங்களைப் போன்று ஆக்க வேண்டும் என்பதையும் குழந்தைகளாகிய நீங்கள் மனதிற்கொள்ள வேண்டும். பிரஜைகளும் தேவை. இல்லாவிடில் எவ்வாறு நீங்கள் அரசராகலாம்? நீங்கள் செல்வத்தைத் தானம் செய்யும்பொழுது, அது ஒருபொழுதும் குறைவடைந்து விடாது. நீங்கள் ஏனையோருக்கு விளங்கப்படுத்துவதுடன் தொடர்ந்தும் செல்வத்தைத் தானம் செய்தால், செல்வத்திற்கு ஒருபொழுதும் குறைவிருக்காது. இல்லாவிடில், நீங்கள் எதனையும் சேமித்துக்கொள்ள மாட்டீர்கள். மனிதர்கள் மிகவும் உலோபிகள். செல்வத்திற்காக அவர்கள் அதிகளவு சண்டை, சச்சரவுகளில் ஈடுபடுகிறார்கள்.

இங்கு தந்தை கூறுகிறார்: நான் உங்களுக்குக் கொடுக்கின்ற, அழிவற்ற செல்வத்தை நீங்கள் தொடர்ந்தும் பிறருக்குக் கொடுங்கள். இதில் உலோபியாக இருக்காதீர்கள். அதனைத் தானம் செய்யாவிட்டால் அது உங்களிடம் இல்லையென்றே அர்த்தமாகும். இந்த வருமானம் சண்டை, சச்சரவு என்ற கேள்விக்கு இடமில்லாததாகும். இது மறைமுகமான தானம் எனப்படுகிறது. நீங்கள் மறைமுகமான போர்வீரர்கள். உங்கள் யுத்தம் ஐந்து விகாரங்களுடனாகும். நீங்கள் அறியப்படாத போர்வீரர்கள் எனப்படுகிறீர்கள். காலாட்படையினர் மிகப் பெரியளவில் உள்ளனர். இங்கும் அவ்வாறே இங்கும் பல பிரஜைகளும், அத்துடன் கப்டன்களும், தளபதிகள் போன்றோரும் உள்ளனர். நீங்களும் ஒரு சேனையினரே. அதனுள்ளேயும் நீங்கள் அனைவரும் வரிசைக்கிரமமாகவே இருக்கின்றீர்கள். கொமாண்டர்கள் யார், தளபதிகள் யார் என்பதை பாபா புரிந்துகொள்கிறார். அங்கு மகாராத்திகளும், குதிரைப்படையினரும் உள்ளனர். விளங்கப்படுத்துவதிலும் மூன்று வகையினர் உள்ளனர் என்று தந்தை அறிவார். நீங்கள் அழியாத ஞான இரத்தினங்களை வியாபாரம் செய்கிறீர்கள். அம்மக்களும் வியாபாரத்தைக் கற்பிக்கிறார்கள். ஒரு குரு தனது சரீரத்தை நீக்கும்பொழுது, அவரது சீடர்களும், அவரைப் பின்பற்றுபவர்களும் பணியைத் தொடர்கின்றார்கள். அது பௌதீகமானது, ஆனால் இது இங்கு சூட்சுமமானது. பல்வேறு சமயங்கள் உள்ளன. அவர்கள் அனைவரும் சொந்த எண்ணக் கருத்துக்களைக் கொண்டிருக்கின்றனர். அவர்கள் என்ன கூறுகிறார்கள், அவர்கள் எதனைக் கற்பிக்கின்றார்கள், அவர்கள் எதைப் பற்றிப் பேசுகிறார்கள் என நீங்களும் சென்று செவிமடுக்கலாம். தந்தை 84 பிறவிகளின் சக்கரம் பற்றிய கதையை உங்களுக்கு விளங்கப்படுத்துகிறார். தந்தை வந்து குழந்தைகளாகிய உங்களுக்கு உங்களின் ஆஸ்தியைக் கொடுக்கின்றார். இது நாடகத்தில் நிச்சயிக்கப்பட்டுள்ளது. இப்பொழுதும்கூட கலியுகத்தின் இறுதியிலும் ஆத்மாக்கள் தொடர்ந்தும் வந்து கொண்டே இருக்கிறார்கள். விரிவாக்கம் தொடர்ந்தும் இடம்பெறுகின்றது. தந்தை இங்கு இருக்கும்வரை சனத்தொகையும் தொடர்ந்து அதிகரிக்கும். பின்னர் அந்த ஆத்மாக்கள் அனைவரும் எங்கு வசிப்பார்கள், அவர்கள் எங்கே உண்பார்கள்? இதுவும் கருத்திற் கொள்ளவேண்டிய விடயம். அங்கு மனிதர்கள் அதிகளவில் இருப்பதில்லை. உணவளிப்பதற்கு ஒரு சிலரே இருப்பார்கள். அவர்கள் அனைவருக்கும் சொந்த வயல்கள் இருக்கும். தானியங்களைச் சேமிப்பதில் என்ன பயன்? இங்கு மழை வேண்டும் என்று யாகங்கள் செய்வது போன்ற எதையுமே அங்கு செய்ய வேண்டிய அவசியமில்லை. இப்பொழுது தந்தை இந்த யாகத்தை உருவாக்கியுள்ளார். பழைய உலகம் முழுவதும் இந்த யாகத்தில் அர்ப்பணிக்கப்பட வேண்டும். இது எல்லையற்ற யாகம். மழைக்காக அவர்கள் எல்லைக்குட்பட்ட யாகங்களை வளர்க்கின்றார்கள். மழையுள்ளபொழுது அவர்கள் சந்தோஷமடைந்து தங்கள் யாகம் வெற்றி அடைந்துள்ளது என எண்ணுகிறார்கள். மழை இல்லாவிட்டால் தானியங்களும் இல்லாததினால் அங்கு பஞ்சம் ஏற்படுகின்றது. அவர்கள் யாகங்களை உருவாக்கினாலும் அங்கு மழையில்லாது விட்டால் அவர்களால் என்ன செய்ய முடியும்? அனர்த்தங்கள் யாவும் இடம்பெறவுள்ளன. கடும் மழை, பூமி அதிர்ச்சி அனைத்தும் இடம்பெறும். குழந்தைகளாகிய நீங்கள் நாடகச் சக்கரத்தைப் புரிந்துகொள்ள வேண்டும். சக்கரத்தின் படம் மிகவும் பெரிதாக இருக்க வேண்டும். பிரபல்யமான இடங்களில் விளம்பரம் இடப்பட்டால், முக்கியஸ்தர்கள் அதனை வாசிப்பார்கள். நிச்சயமாக இதுவே அதி மங்களகரமான சங்கமயுகம் என அவர்கள்

புரிந்துகொள்வார்கள். கலியுகத்தில் அதிகளவு மனிதர்கள் உள்ளனர். ஆனால், சத்தியயுகத்திலோ சொற்ப மனிதர்களே உள்ளனர். ஆகவே ஏனைய அனைவரும் அழிக்கப்பட்டு விடுகிறார்கள் என்பதே அதன் அர்த்தமாகும். சிவனின் பிறப்பு என்றால், சுவர்க்கத்தின் பிறப்பும், இலக்ஷ்மி நாராயணனின் பிறப்பும் ஆகும். இது ஓர் இலகுவான விடயம். சிவனின் பிறந்தநாள் கொண்டாடப்படுகிறது. அவரே எல்லையற்ற தந்தை. அந்த ஒரேயொருவரே சுவர்க்கத்தை ஸ்தாபிப்பவர். நீங்கள் சுவர்க்கவாசிகளாக இருந்தமை நேற்றைய விடயமாகும். இது புரிந்துகொள்வதற்கு மிக இலகுவான விடயம். குழந்தைகளாகிய நீங்கள் இதனை மிகத்தெளிவாகப் புரிந்துகொண்டு, பிறருக்கும் விளங்கப்படுத்த வேண்டும். நீங்களும் மிகச் சந்தோஷமாக இருக்க வேண்டும். நாங்கள் இப்பொழுது எக்காலத்திற்கும் நோயிலிருந்து விடுபட்டவர்களாகி, நூறு வீதம் ஆரோக்கியமானவர்களாகவும் செல்வந்தர்களாகவும் ஆகுகின்றோம். மிகச் சொற்ப காலமே எஞ்சியுள்ளது. துன்பம், மரணம் போன்றன எவ்வளவு வர நேர்ந்தாலும், நீங்கள் அந்நேரத்தில் மிகவும் சந்தோஷமாக இருப்பீர்கள். மரணம் வரவிருப்பதை நீங்கள் அறிவீர்கள். இது ஒவ்வொரு சக்கரத்தினதும் நாடகம். இதில் கவலைப்படுவதற்கு எதுவுமில்லை. மிக உறுதியானவர்கள் விரக்திக் கூக்குரலிட மாட்டார்கள். ஒருவருக்குச் சத்திரசிகிச்சை செய்வதைப் பார்க்கும் மக்கள் மயக்கம் அடைகிறார்கள். அநேக மரணங்கள் இப்பொழுது இடம்பெறவுள்ளன. அவை அனைத்தும் இடம்பெறப் போவதைக் குழந்தைகளாகிய நீங்கள் புரிந்துகொள்கிறீர்கள். மரணத்தின்பொழுது இரைக்குத் திண்டாட்டம், வேடனுக்குக் கொண்டாட்டம் எனக் கூறப்பட்டுள்ளது. இப்பழைய உலகில் நீங்கள் பெரும் துன்பம் அடைந்துள்ளீர்கள். நீங்கள் இப்பொழுது புதிய உலகிற்குச் செல்லவேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையிடமிருந்து அழியாத ஞானச் செல்வத்தைப் பெற்று அதனைப் பிறருக்குத் தானம் செய்யுங்கள். ஞானத்தைத் தானம் செய்வதில் உலோபியாக இருக்காதீர்கள். ஞானக் கருத்துக்கள் உங்களுக்குள் எப்பொழுதும் வெளிப்பட்டவாறு இருக்கட்டும். ஓர் அரசராகுவதற்கு நிச்சயமாக நீங்கள் பிரஜைகளை உருவாக்க வேண்டும்.
2. நீங்கள் உங்களுடைய அட்டணையைச் சோதிக்க வேண்டும்: 1. தந்தையைப் போல் நான் அன்புக்கடல் ஆகிவிட்டேனா? 2. எப்பொழுதாவது நான் எவரையாவது குழப்பமடையச் செய்கிறேனா? 3. நான் எனது நடத்தையில் முழுக் கவனம் செலுத்துகின்றேனா?

ஆசீர்வாத தெய்வீகக் குணங்களும், ஞானமும் வெளிப்பட்டுக் கொண்டிருக்கின்ற, ம்: தெய்வீகக் குணங்கள் நிறைந்த ஒரு தெய்வீகக் குணங்களின் சொருபம் ஆகுவீர்களாக. உங்கள் ஒவ்வொருவரிடமும் அதிகளவு ஞானம் உள்ளது, ஆனால் இப்பொழுது தெய்வீகக் குணங்களை வெளிப்படுத்துவதற்கான

தேவையே உள்ளது. ஆகையால், விசேட செயல்களை செய்வதன் மூலம் தெய்வீகக் குணங்களை அருள்பவர் ஆகுங்கள். நீங்கள் கொண்டிருக்க வேண்டிய எண்ணம்: நான் சதா தெய்வீகக் குணங்களின் சொருபமாக இருந்து, பிறரையும் தெய்வீகக் குணங்களின் சொருபமாக ஆக்குகின்ற பணியில் ஈடுபட்டிருக்க வேண்டும். இதனை செய்வதன் மூலம், உங்களுக்கு வீணான எதனையும் பார்க்கவோ, செய்யவோ நேரம் இருக்க மாட்டாது. இந்த வழிமுறையை பயன்படுத்துவதால், உங்கள் சொந்தப் பலவீனங்களும், பிறரின் பலவீனங்களும் இலகுவாக முடிந்துவிடும். இதற்கு, நீங்கள் ஒவ்வொருவருமே முதல் இலக்க தெய்வீகக் குணங்கள் நிறைந்தவர்கள் ஆகுவதிலும் பிறரையும் அவ்வாறு ஆக்குவதிலும் எடுத்துக்காட்டாக இருக்கிறீர்கள் என உங்களை நீங்கள் கருதுபவர்களாக இருக்க வேண்டும்.

சுலோகம்: உங்கள் மனதினால் யோகத்தையும், உங்கள் வார்த்தைகளால் ஞானத்தையும், உங்கள் செயல்களால் தெய்வீகக் குணங்களையும் தானம் செய்யுங்கள்.

---ஓம் சாந்தி---